

បណ្ឌិត ហង់ជួន ណារ៉ុន

គោលនយោបាយទំនាក់ទំនង
សេដ្ឋកិច្ចក្រៅប្រទេស
នៃប្រទេសកម្ពុជា

នៅពេលដែលពិភពលោកកំពុង
តែជាប់រវល់ខ្លាំងនៅក្នុងដំណាក់កាល
ចុងក្រោយនៃសង្គ្រាមត្រជាក់ កម្ពុជា
កំពុងតែស្វែងរកមាត់សេដ្ឋកិច្ចផ្ទាល់
ខ្លួនមួយដើម្បីស្តារជីវភាពប្រជាជន
ឡើងវិញក្រោយពេលប្រព័ន្ធសេដ្ឋកិច្ច
របស់ខ្លួនបានដួលរលំក្នុងរបបខ្មែរ
ក្រហម។

នៅក្នុងសៀវភៅនេះ បណ្ឌិត ហង់ជួន ណារ៉ុន បានបង្ហាញ
កំណែទម្រង់គោលនយោបាយក្នុង និងក្រៅប្រទេសរបស់រដ្ឋា-
ភិបាលដែលមានគោលដៅកាត់បន្ថយភាពក្រីក្ររបស់ប្រជាជន
កម្ពុជា និងលើកកម្ពស់កំណើនសេដ្ឋកិច្ចប្រកបដោយចីរភាព ក្នុង
នោះសកម្មភាពសំខាន់ៗផ្តល់អាទិភាពលើផ្នែកវិនិយោគខាង
វិស័យកសិកម្ម ហេដ្ឋារចនាសម្ព័ន្ធរូបវន្ត និងការអភិវឌ្ឍធនធាន
មនុស្ស។



គោលនយោបាយទំនាក់ទំនង សេដ្ឋកិច្ចក្រៅប្រទេស នៃប្រទេសកម្ពុជា នាសម័យទំនើប

នៅសម័យសាធារណរដ្ឋប្រជាមានិតកម្ពុជា
(ឧសភាឆ្នាំ១៩៨០)



ដោយ បណ្ឌិត ហង់ជួន ណារ៉ុន



រចនាទំព័រ និងសម្រួលអត្ថបទដោយអង្គការSipar
© ហង់ជួន ណារ៉ុន
រក្សាសិទ្ធិគ្រប់យ៉ាង

បោះពុម្ពនៅកម្ពុជាដោយរោងពុម្ព អេស អេច

គោលនយោបាយទំនាក់ទំនង
សេដ្ឋកិច្ចក្រៅប្រទេស
នៃប្រទេសកម្ពុជា នាសម័យទំនើប

នៅសម័យសាធារណរដ្ឋប្រជាមានិតកម្ពុជា
(ទសវត្សរ៍ឆ្នាំ១៩៨០)

ដោយ បណ្ឌិត ហង់ជួន ណារ៉ុន

២០១៧

មាតិកា

សេចក្តីផ្តើម ៧

ជំពូក ១

លក្ខខណ្ឌចម្បង និងកត្តាជាមូលដ្ឋាន

នៃគោលនយោបាយសេដ្ឋកិច្ចក្រៅប្រទេសរបស់កម្ពុជា

១.១ ការផ្លាស់ប្តូររចនាសម្ព័ន្ធសេដ្ឋកិច្ច និងស្ថានភាពរបស់កម្ពុជា ក្នុងបរិបទនៃការបែងចែកពលកម្មអន្តរជាតិ	៩
១.១.១ ស្ថានភាពទូទៅ និងការប្រៀបធៀប រចនាសម្ព័ន្ធសេដ្ឋកិច្ច.....	៩
១.១.២ ស្ថានភាពវិស័យកសិកម្មឆ្នាំ ១៩៨០ ដល់ ១៩៨៩.....	១៣
១.១.២.១ ដំណាំស្រូវ.....	១៤
១.១.២.២ ដំណាំកៅស៊ូ.....	១៨
១.១.៣ ការប្រើប្រាស់កម្លាំងអូសទាញក្នុងវិស័យកសិកម្ម.....	២១
១.១.៣.១ ការប្រើប្រាស់គ្រឿងយន្តកសិកម្ម.....	២១
១.១.៣.២ ការប្រើប្រាស់សត្វពាហនៈ.....	២២
១.១.៤ ការប្រើប្រាស់ធនធានដីធ្លី.....	២៣
១.១.៥ វិស័យឧស្សាហកម្ម.....	២៩
១.១.៥.១ ឧស្សាហកម្មអគ្គិសនី	៣១
១.១.៥.២ ឧស្សាហកម្មគីមី.....	៣៤
១.១.៥.៣ ឧស្សាហកម្មចំណីអាហារ.....	៣៥
១.១.៥.៤ រោងចក្រវាយនភណ្ឌ	៣៥
១.១.៥.៥ ឧស្សាហកម្មសំណង់.....	៣៦
១.១.៥.៦ រោងចក្រឧស្សាហកម្មផ្សេងៗទៀត	៣៦

១.១.៦ វិស័យពាណិជ្ជកម្មក្រៅប្រទេស	៣៨
១.១.៦.១ ស្ថានភាពជញ្ជីងពាណិជ្ជកម្មអន្តរជាតិ.....	៣៩
១.១.៦.២ ការនាំចេញ	៤០
១.១.៦.៣ ការនាំចូល	៤២
១.១.៧ សន្និដ្ឋាន	៤៧

១.២ រចនាសម្ព័ន្ធនៃសេដ្ឋកិច្ច-សង្គមរបស់ប្រទេសកម្ពុជា	៤៨
១.២.១ ការសិក្សាលើទ្រឹស្តីជាមូលដ្ឋានជុំវិញសណ្ឋាន នៃសេដ្ឋកិច្ច-សង្គម.....	៤៨
១.២.២ លក្ខណៈពិសេសនៃសណ្ឋានសេដ្ឋកិច្ចកម្ពុជា និងបទពិសោធន៍ចុងទសវត្សរ៍ឆ្នាំ១៩៨០.....	៥៨
១.២.៣ ការវិនិយោគជាមួយនឹងដំណើរការឆ្ពោះទៅរក មូលធននិយម.....	៦៤
១.២.៤ សេចក្តីសន្និដ្ឋាន	៦៦

១.៣ តួនាទីរដ្ឋ ក្នុងការអភិវឌ្ឍសេដ្ឋកិច្ច-សង្គមនៅប្រទេសកម្ពុជា	៦៨
១.៣.១ អត្ថន័យរបស់រដ្ឋ សម្រាប់បណ្តាប្រទេស កំពុងអភិវឌ្ឍ	៦៨
១.៣.២ តួនាទីបក្ស និងរដ្ឋចំពោះគោលនយោបាយ សេដ្ឋកិច្ចក្រៅប្រទេស	៧៤
១.៣.៣ ស្ថាប័ន និងនីតិវិធីលើគោលនយោបាយ សេដ្ឋកិច្ចក្រៅប្រទេស	៨០

១.៤ សេចក្តីសន្និដ្ឋាន	៨៤
------------------------------------	-----------

ជំពូក២

គោលបំណង និងមធ្យោបាយនៃគោលនយោបាយសេដ្ឋកិច្ចក្រៅប្រទេស

២.១ ទិសដៅជាមូលដ្ឋាននៃយុទ្ធសាស្ត្រសេដ្ឋកិច្ចក្រៅប្រទេស

នាទសវត្សរ៍ឆ្នាំ១៩៨០ និងដើមទសវត្សរ៍ឆ្នាំ១៩៩០..... ៨៧

២.១.១ ប្រភេទក្រុមសាមគ្គីបង្កើនផល

និងការបែងចែកពលកម្ម..... ៩១

២.១.២ ឯកជនភាវូបនីយកម្ម និងទ្រឹស្តីអភិវឌ្ឍសេដ្ឋកិច្ច..... ១០០

២.១.៣ ដំណើរស្តារឡើងវិញនូវវិស័យឧស្សាហូបនីយកម្ម..... ១០៦

២.១.៤ ឧបសគ្គ និងកំណែទម្រង់វិស័យឧស្សាហកម្ម

ទៅរកសេរីភាវូបនីយកម្ម..... ១១១

២.១.៥ ការចាប់ផ្តើមទីផ្សារហិរញ្ញវត្ថុ

(ធនាគាររដ្ឋ និងឯកជន)..... ១១៥

២.២ ទិសដៅជាមូលដ្ឋាននៃគោលនយោបាយសេដ្ឋកិច្ច

ក្រៅប្រទេសរបស់ប្រទេសកម្ពុជានាសម័យទំនើប..... ១១៨

២.២.១ ទំនាក់ទំនងរវាងសេដ្ឋកិច្ច និងនយោបាយ..... ១២០

២.២.២ សម្ពាធនយោបាយអន្តរជាតិលើសេដ្ឋកិច្ចកម្ពុជា..... ១២៥

២.២.៣ ការរឹតចំណងទំនាក់ទំនងសេដ្ឋកិច្ច

ជាមួយប្លុកសង្គមនិយម..... ១៣០

២.៣ ការវិវត្តនៃនយោបាយពាណិជ្ជកម្មក្រៅប្រទេស..... ១៤០

២.៣.១ ការកំណត់គោលនយោបាយអត្រាពន្ធចម្រុះ..... ១៤២

២.៣.២ ការបង្កើតរបាំងសេដ្ឋកិច្ច និងនយោបាយគាំពារ... ១៤៧

២.៣.៣ ការកំណត់នយោបាយរូបិយប័ណ្ណ និងឥណទាន.... ១៥៨

២.៤ គោលនយោបាយលើវិស័យទំនាក់ទំនងមូលធនបរទេស ... ១៦៩

ជំពូក ៣

ទិសដៅចម្បងនៃទំនាក់ទំនងសេដ្ឋកិច្ចក្រៅប្រទេសនៃកម្ពុជា

៣.១ ទំនាក់ទំនងសេដ្ឋកិច្ចក្រៅប្រទេសរបស់កម្ពុជា

ជាមួយស.ស.ស.ស និងជាមួយប្រទេសអឺរ៉ុបខាងកើត ១៧៩

៣.១.១ អតុល្យភាពពាណិជ្ជកម្ម និងវិធានការ

កាត់បន្ថយអតុល្យភាព ១៨៦

៣.១.២ កិច្ចសហប្រតិបត្តិការវិស័យបច្ចេកទេស

និងវិទ្យាសាស្ត្រ ១៩៨

៣.១.៣ កិច្ចសហប្រតិបត្តិការឥណទាន

និងបញ្ហាបំណុលក្រៅប្រទេស ២០២

៣.២ ស្ថានភាព និងចក្ខុវិស័យជុំវិញការអភិវឌ្ឍទំនាក់ទំនង

សេដ្ឋកិច្ចក្រៅប្រទេសជាមួយប្រទេសតតិយលោក និង

ប្រទេសមូលធននិយមលូតលាស់ ២០៨

សេចក្តីសន្និដ្ឋានរួម ២២៧

បណ្តិត ហង់ជួន ណារ៉ុន ២៣៣

ស្នាដៃរបស់អ្នកនិពន្ធ ២៣៥

សេចក្តីផ្តើម

សៀវភៅ«គោលនយោបាយទំនាក់ទំនងសេដ្ឋកិច្ចក្រៅប្រទេសនៃប្រទេសកម្ពុជា នាសម័យទំនើប»នេះ គឺជានិក្ខេបបទដែលខ្ញុំបានរៀបរៀងឡើង ដើម្បីទទួលបានសញ្ញាបត្របណ្ឌិតសេដ្ឋកិច្ច នៅវិទ្យាស្ថានទំនាក់ទំនងអន្តរជាតិទីក្រុងមូស្កូ នៅឆ្នាំ១៩៩១។ ខ្ញុំយល់ឃើញថា ប្រធានបទនេះនៅតែមានសារៈសំខាន់នាពេលបច្ចុប្បន្ន ដើម្បីយល់ដឹងពីទំនាក់ទំនងរវាងគោលនយោបាយក្រៅប្រទេស ជាពិសេសគោលនយោបាយសេដ្ឋកិច្ចក្រៅប្រទេស និងគោលនយោបាយក្នុងប្រទេស ជាពិសេសគោលនយោបាយសេដ្ឋកិច្ច។ នៅពេលដែលសម្តេចតេជោ ហ៊ុន សែន ដែលពេលនោះសម្តេចជានាយករដ្ឋមន្ត្រីនៃសាធារណរដ្ឋប្រជាមានិតកម្ពុជាចាប់ផ្តើមចរាជាមួយសម្តេចព្រះបរមរតនកោដ្ឋ នរោត្តម សីហនុ ដែលជាប្រមុខនៃរដ្ឋាភិបាលកម្ពុជាត្រឹមត្រូវ សម្តេចតេជោបានចាប់ផ្តើមធ្វើកំណែទម្រង់សេដ្ឋកិច្ច និងនយោបាយក្នុងគោលដៅធ្វើទំនើបកម្មនៅកម្ពុជាផង និងដើម្បីបង្កើតឡើងនូវលក្ខខណ្ឌសមស្រប ដើម្បីការបង្រួបបង្រួមជាតិកម្ពុជាដែលហែកហួរគ្នានិងបាក់បែកគ្នាអស់ជាងបីទសវត្សរ៍ ដោយសារការជ្រៀតជ្រែកផ្ទៃក្នុងរបស់ប្រទេសមហាអំណាច ដើម្បីការពង្រីកឥទ្ធិពលរបស់គេនៅឧបទ្វីបឥណ្ឌូចិន។ កំណែទម្រង់គោលនយោបាយក្នុងប្រទេសបានធ្វើឱ្យមានកំណែទម្រង់គោលនយោបាយទំនាក់ទំនងក្រៅប្រទេសរបស់កម្ពុជា។

សៀវភៅនេះមានបំណងពិនិត្យមើលជាទូទៅលើការតស៊ូរបស់កម្ពុជាក្នុងការជំរុញការអភិវឌ្ឍប្រកបដោយចីរភាព ដោយពិនិត្យឡើងវិញនូវកំណែទម្រង់គោលនយោបាយក្នុងប្រទេសដែលមានគោលដៅលើកកម្ពស់ចីរភាពនៃកំណើនសេដ្ឋកិច្ច និងការកាត់បន្ថយភាពក្រីក្ររបស់ប្រជាជនកម្ពុជា ហើយរដ្ឋកម្ពុជាដែលចាប់បដិសន្ធិឡើងពីកំណែទម្រង់នេះបានផ្តល់

អាទិភាពផ្នែកវិនិយោគខាងវិស័យកសិកម្ម ហេដ្ឋារចនាសម្ព័ន្ធរូបវន្ត និង
ការអភិវឌ្ឍធនធានមនុស្ស។

ខ្ញុំសូមថ្លែងអំណរគុណបណ្ឌិត ឈុន ពហុ ដែលបានបកប្រែនិក្ខេបបទ
នេះពីភាសារុស្ស៊ីមកជាភាសាខ្មែរ។

ខ្ញុំសង្ឃឹមថាសៀវភៅនេះជួយដល់យុវជនជំនាន់ក្រោយយល់ដឹងពី
ប្រវត្តិសាស្ត្រកម្ពុជា ដើម្បីធ្វើយ៉ាងណាជួយកសាងជាតិឱ្យបានរុងរឿងដូច
អារ្យប្រទេស ជាពិសេសធានាបានសន្តិភាព និងវិបុលភាពក្នុងសង្គមពុទ្ធិ។

ហង់ជួន ណារ៉ុន

ភ្នំពេញ ថ្ងៃទី៩ ខែកុម្ភៈ ឆ្នាំ២០១៧

ជំពូក ១

លក្ខខណ្ឌចម្បង និងកត្តាជាមូលដ្ឋាន នៃគោលនយោបាយសេដ្ឋកិច្ចក្រៅប្រទេស របស់កម្ពុជា

១.១ ការផ្លាស់ប្តូររចនាសម្ព័ន្ធសេដ្ឋកិច្ច និងស្ថានភាពរបស់កម្ពុជា ក្នុងបរិបទនៃការបែងចែកពលកម្មអន្តរជាតិ

១.១.១ ស្ថានភាពទូទៅ និងការប្រៀបធៀបរចនាសម្ព័ន្ធសេដ្ឋកិច្ច

តាមការស្រាវជ្រាវបង្ហាញថា ប្រទេសកម្ពុជាជាប្រទេសកសិកម្ម។ សេដ្ឋកិច្ចរបស់ប្រទេសនេះបានពឹងអាស្រ័យលើមូលដ្ឋានផលិតកម្មកសិកម្ម និងមានពលរដ្ឋសកម្មប្រមាណ៨១%ដែលប្រកបរបរកសិកម្ម។ ស្របជាមួយ គ្នានេះ ទំហំចំណែកវិស័យកសិកម្មបានគ្របដណ្តប់រហូតដល់២០,៩៤% នៃផ.ស.ស (GDP) នេះបើយោងតាមទិន្នន័យឆ្នាំ១៩៧០។

នាសម័យអាណានិគមនិយម ដោយសារតែបញ្ហាវិសមភាពនៃការ បែងចែកពលកម្មអន្តរជាតិរវាងប្រទេសកម្ពុជា និងបារាំងទើបប្រទេសកម្ពុជា ក្លាយជាប្រទេសផ្គត់ផ្គង់វត្ថុធាតុដើម សម្រាប់ប្រទេសម្ចាស់អាណានិគម និង ជាមូលដ្ឋាននៃការវិនិយោគ បម្រើឱ្យសេដ្ឋកិច្ចរបស់ប្រទេសបារាំង។ គួរ បញ្ជាក់ដែរថា ក្រោមគោលនយោបាយសេដ្ឋកិច្ច និងយុទ្ធសាស្ត្រគ្រប់គ្រង របស់ម្ចាស់អាណានិគម ប្រទេសកម្ពុជាត្រូវបានតម្រង់ទិសទៅរកការស្ថាបនា ឡើងនូវទម្រង់សេដ្ឋកិច្ចកសិកម្មបែបឯកវប្បកម្ម ដោយគ្រាន់តែតម្រូវឱ្យ ដាំដុះដំណាំកសិ-ឧស្សាហកម្មតែ២ ឬ៣មុខប៉ុណ្ណោះ សម្រាប់បម្រើឱ្យការ

នាំចេញ។

បន្ទាប់ពីទទួលបានឯករាជ្យនាឆ្នាំ១៩៥២ ប្រទេសកម្ពុជាចាប់ផ្តើម រៀបចំមាត់ទឹកយោបាយអភិវឌ្ឍសេដ្ឋកិច្ចជាតិរបស់ខ្លួន។ នៅសម័យកាល នោះ ប្រទេសកម្ពុជាបានស្ថាបនារោងចក្រសហគ្រាសយ៉ាងច្រើនសន្ធឹក សន្ធាប់ និងបានផលិតផលិតផលឧស្សាហកម្មរហូតឈានដល់ការកាត់បន្ថយ ការនាំចូលមុខទំនិញជាច្រើនប្រភេទដែលធ្លាប់នាំចូលពីបរទេស។ ក្នុង ស្ថានភាពនេះ ទើបនៅចុងទសវត្សរ៍ទី៦០ ប្រទេសកម្ពុជាទទួលបានចំណាត់ ថ្នាក់សេដ្ឋកិច្ចលេខ៣នៅក្នុងតំបន់អាស៊ាន(បន្ទាប់ពីប្រទេសសិង្ហបុរី និង ហ្វីលីពីន) ទាក់ទងនឹងការវាស់វែងអំពីផលិតផលក្នុងស្រុកសរុបសម្រាប់ មនុស្សម្នាក់ៗ(GDP per Capita)។ ជាងនេះទៀត ផ្អែកលើការវិភាគអំពី ទិន្នន័យសេដ្ឋកិច្ចសំខាន់ៗ យើងពិនិត្យឃើញថា ប្រទេសកម្ពុជា និងថៃ នៅ សម័យកាលនោះ គឺមានកម្រិតសេដ្ឋកិច្ចប្រហាក់ប្រហែលគ្នា ហើយនៅ ក្នុងវិស័យខ្លះទៀត ប្រទេសកម្ពុជាយើងហាក់ដូចជាមានប្រៀបជាងប្រទេស ថៃទៀតផង ដូចជានៅចន្លោះឆ្នាំ១៩៦១ដល់ឆ្នាំ១៩៧០ កំណើនសេដ្ឋកិច្ច កម្ពុជា ជាពិសេសវិស័យផលិតកម្មកសិកម្មសម្រាប់ពលរដ្ឋម្នាក់ៗមានកម្រិត ខ្ពស់ជាងប្រទេសថៃ២ដង(ពោលគឺ០,៨%ទល់នឹង០,៤%)។

ប៉ុន្តែនៅចុងទសវត្សរ៍ទី៦០ ជាអកុសល ប្រទេសកម្ពុជាយើងបាន ចាប់ផ្តើមមានការរំជើបរំជួលផ្នែកនយោបាយ និងសង្គមដែលវិបត្តិនេះបាន ឈានទៅដល់ការធ្វើរដ្ឋប្រហារទម្លាក់សម្តេចព្រះនរោត្តម សីហនុ។ ក្រោយ រដ្ឋប្រហារ សង្គ្រាមស៊ីវិលក៏បានផ្ទុះឡើងយ៉ាងឆាប់រហ័សដែលស្ថានភាពរាជ រដ្ឋប្រហារនេះបានបង្អាក់ដំណើរដល់ការរីកលូតលាស់សេដ្ឋកិច្ចរបស់ប្រទេស កម្ពុជា។

សង្គ្រាមស៊ីវិលពីឆ្នាំ១៩៧០ដល់១៩៧៥ និងស្ថានភាពរាជ្យប្រទេស ជាតិឆ្នាំ១៩៧៥ដល់១៩៧៩ ក្រោមការដឹកនាំរបស់ពួកប៉ុល ពត បានធ្វើឱ្យ ប៉ះពាល់យ៉ាងធ្ងន់ធ្ងរដល់សេដ្ឋកិច្ចរបស់ប្រទេសកម្ពុជា។ ប៉ុន្តែចាប់តាំងពី

ថ្ងៃដំបូងបន្ទាប់ពីទទួលបានជ័យជម្នះលើរបបកម្ពុជាប្រជាធិបតេយ្យ នាថ្ងៃទី០៧ ខែមករា ឆ្នាំ១៩៧៩ ប្រទេសកម្ពុជាបានចាប់ផ្តើមព្យាបាលស្លាកស្នាមរបួសដែលបង្កឡើងដោយរបបប៉ុល ពត ឡើងវិញ។ ក្នុងស្ថានភាពនេះ យើងឃើញថា ដំណើរការនៃការស្តារសេដ្ឋកិច្ចឡើងវិញរបស់ប្រទេសកម្ពុជាបានធ្វើឡើងយ៉ាងលំបាកលំបិនបំផុត ព្រោះថា របបប៉ុល ពត បានបំផ្លិចបំផ្លាញដល់ឫសគល់នៃរចនាសម្ព័ន្ធសេដ្ឋកិច្ច-សង្គមរបស់ប្រទេសកម្ពុជាទាំងមូល និងបានកម្ទេចចោលរាល់សមិទ្ធផល និងលក្ខខណ្ឌសេដ្ឋកិច្ចរបស់ប្រជាជនខ្មែរ។ សេដ្ឋកិច្ចរបស់ប្រទេសកម្ពុជានាសម័យកាលនោះដុនដាបបំផុត ដែលមិនធ្លាប់មានពីមុនមក ជាពិសេសការខូចខាតទាំងអស់នេះ បានប៉ះពាល់ដល់គ្រប់វិស័យសេដ្ឋកិច្ចជាតិ ក្នុងនោះមានវិស័យឧស្សាហកម្ម ការដឹកជញ្ជូន និងទូរគមនាគមន៍ ហើយបញ្ហាធ្ងន់ធ្ងរបំផុតនោះគឺប៉ះពាល់ដល់វិស័យកសិកម្មតែម្តង។ យ៉ាងណាមិញ ការបង្កើត«សហករណ៍»ដែលគ្មានទំនាក់ទំនងដោះដូររវាងរូបិយវត្ថុ និងទំនិញនៅទូទាំងប្រទេស ហើយប្រជាជនគ្មានសិទ្ធិទាល់តែសោះក្នុងការប្រើប្រាស់ទ្រព្យធនជាកម្មសិទ្ធិ(ផលិតផលកសិកម្ម)ដែលផលិតចេញពីញើសឈាម និងកម្លាំងពលកម្មផ្ទាល់ខ្លួននោះបានធ្វើឱ្យកើតមានគ្រោះទុរភិក្សនៅទូទាំងប្រទេស។ សម័យនោះ នៅតំបន់ជនបទស្រែចម្ការបានជួបប្រទះកង្វះខាតពូជស្រូវ កម្លាំងអូសទាញ ឧបករណ៍កសិកម្ម ធនធានមនុស្សដែលមានជំនាញ ព្រមទាំងបញ្ហាផ្សេងៗជាច្រើនទៀត។ ដូច្នេះ ការស្តារស្ថានភាពសេដ្ឋកិច្ចឡើងវិញរបស់ប្រទេសកម្ពុជាក្រោយសម័យកាលនៃរបបខ្មែរក្រហម ពិតជាបានជួបប្រទះនូវសភាពស្មុគស្មាញយ៉ាងខ្លាំងក្លា។

នៅទសវត្សរ៍ទី៨០ ផលិតផលក្នុងស្រុកសរុប(ផ.ស.ស)នៅកម្ពុជាស្ថិតក្នុងកម្រិតក្រីក្រ។ ប៉ុន្តែ ទោះជាយ៉ាងណាក៏ដោយ បើធៀបទៅនឹងបណ្តាប្រទេសក្រីក្របំផុតនៅលើពិភពលោក ប្រទេសកម្ពុជាមានលក្ខណៈប្រសើរជាង ព្រោះថា ប្រទេសកម្ពុជាមិនត្រូវបានគេរាប់បញ្ចូលទៅក្នុង

ចំណោមប្រទេសដែលក្រីក្របំផុតដែលជាសមាជិករបស់អង្គការសហប្រជាជាតិនោះទេ។ ទោះបីជាក្នុងចំណាត់ប្រភេទ៣យ៉ាងនៃភាពក្រីក្រ ប្រទេសកម្ពុជាបានឆ្លើយតបរហូតដល់២លក្ខណៈវិនិច្ឆ័យ។ ជាក់ស្តែង សម្រាប់ប្រទេសកម្ពុជា យើងពិនិត្យឃើញថា មនុស្សពេញវ័យដែលចេះអក្សរ មានកម្រិតខ្ពស់ជាង៧០% ក៏ប៉ុន្តែ ប្រជាជនសកម្មប្រមាណ៨១%ប្រកបរបរកសិកម្មដែលមានកម្រិតខ្ពស់ជាងបណ្តាប្រទេសកំពុងអភិវឌ្ឍរហូតដល់ទៅ៣៩% ឯណោះ។ ក្នុងន័យនេះ បង្ហាញថា សមត្ថភាពផលិតកម្មកសិកម្មនៃប្រទេសកម្ពុជាយើងនាសម័យនោះ មានលក្ខណៈទន់ខ្សោយនៅឡើយ ព្រោះយើងបានប្រើប្រាស់កម្លាំងពលកម្មច្រើនក្នុងវិស័យកសិកម្មនេះ។ ចំពោះវិស័យឧស្សាហកម្មវិញ ទំហំចំណែករបស់វាស្មើនឹង១៦,៨%នៃផ.ស.ស និងមានប្រជាជនសកម្មបានចូលរួមបម្រើការងារក្នុងវិស័យនេះប្រមាណតែ១,៦% ប៉ុណ្ណោះ មានន័យថា មានកម្រិត២ដងទាបជាងប្រទេសកំពុងអភិវឌ្ឍសេដ្ឋកិច្ចដូចគ្នា។ ក្នុងស្ថានភាពបែបនេះ យើងអាចធ្វើការវាយតម្លៃបានថា ប្រទេសកម្ពុជានាដំណាក់កាលនោះស្ថិតក្នុងលំដាប់នៃការចាប់ផ្តើមឡើងនូវឧស្សាហូបនីយកម្មតែប៉ុណ្ណោះ។ ខាងក្រោមនេះជាតារាងបង្ហាញអំពីស្ថានភាពផ.ស.ស និងការប្រើប្រាស់កម្លាំងពលកម្មរវាងបណ្តាប្រទេសកំពុងអភិវឌ្ឍ និងប្រទេសកម្ពុជា ៖

តារាងលេខ១

ការប្រៀបធៀបរចនាសម្ព័ន្ធផ.ស.ស និងតម្រូវការពលកម្មរវាង ប្រទេសកំពុងអភិវឌ្ឍឆ្នាំ១៩៨០ និងប្រទេសកម្ពុជាក្នុងទសវត្សរ៍ទី៧០ និង៨០

បរិយាយ	ប្រទេសកំពុងអភិវឌ្ឍ ១៩៨០ (%)				ប្រទេសកម្ពុជា (%)					
	ប្រទេសកំពុងអភិវឌ្ឍទាំងអស់		ប្រទេសក្រីក្របំផុត		១៩៧០		១៩៨០		១៩៨៩	
	ផ.ស.ស	ពលកម្ម	ផ.ស.ស	ពលកម្ម	ផ.ស.ស	ពលកម្ម	ផ.ស.ស	ពលកម្ម	ផ.ស.ស	ពលកម្ម
វិ.កសិកម្ម	១៩,១	៤១,១	៥៨,៤	៧៧,៨	៤០,៩	៨១,០	៦៩,៦	៨៨,៤	៤១,៨	៧៩,៥
វិ.ឧស្សាហកម្ម	៣៩,៧	១៨,៨	២០,០	៨,៩	១៦,៨	៣,៤	៤,៨	១,២	១៤,៦	៣,១
វិ.សេវាកម្ម	៤១,១	៤០,៣	២១,៦	១៣,៣	៤២,១	១៥,៤	២៥,៥	១០,៣	៤៣,៦	១៧,៤

ចំពោះវិស័យសេដ្ឋកិច្ចសេវាកម្មវិញ នៅសម័យកាលនោះហាក់មានការរីកលូតលាស់ជាប្រក្រតី ជាពិសេសវិស័យពាណិជ្ជកម្ម និងសេវាកម្មដែលមានទំហំរហូតដល់៤២,១%នៃផ.ស.ស។ ស្ថានភាពបែបនេះមានលក្ខណៈប្រហាក់ប្រហែលគ្នាទៅនឹងបណ្តាប្រទេសកំពុងអភិវឌ្ឍផ្សេងៗទៀតដែរ។

១.១.២ ស្ថានភាពវិស័យកសិកម្មឆ្នាំ១៩៨០ដល់១៩៨៩

តាមប្រភពឯកសារស្រាវជ្រាវបង្ហាញថា វិស័យកសិកម្មនៅប្រទេសកម្ពុជាត្រូវបានគេកត់សម្គាល់ដោយផ្អែកលើចរិតលក្ខណៈមួយចំនួនដូចខាងក្រោមនេះ ៖

- វិស័យកសិកម្មគឺមានការប្រើប្រាស់គ្រឿងយន្តខ្សោយ ផលិតភាពពលកម្មមានកម្រិតទាប ការប្រមូលផ្តុំផលិតកម្មមានភាពអន់ថយ និងអត្រាផលចំណេញតិចក្នុងការវិនិយោគមួយឯកតាទុនវិនិយោគ។ វិស័យកសិកម្មពឹងផ្អែកស្ទើរទាំងស្រុងទៅលើលក្ខខណ្ឌធម្មជាតិ និងពឹងអាស្រ័យលើភាពមិនទៀងទាត់ផងដែរលើតម្លៃទីផ្សារផលិតផលកសិកម្ម។ ភាពទន់ខ្សោយ

នៃប្រព័ន្ធផលិតកម្មកសិកម្មបានជំរុញឱ្យរដ្ឋាភិបាលយកចិត្តទុកដាក់លើក
កម្ពស់ផលិតកម្ម និងបង្កើនទិន្នផលដំណាំដោយប្រើប្រាស់បច្ចេកទេស
និងបច្ចេកវិទ្យាទំនើបជាងវិស័យសេដ្ឋកិច្ចដទៃទៀត។

- ក្រៅពីបញ្ហាខាងលើ វិស័យកសិកម្មប្រពៃណីបានគ្របដណ្តប់ក្នុង
លក្ខណៈទ្រង់ទ្រាយជាកសិករតូចៗ និងគ្មានការរីកចម្រើន។ ស្ថានភាពនេះ
បានធ្វើឱ្យមានភាពអសកម្ម និងកង្វះគំនិតផ្តួចផ្តើម ដើម្បីបង្កើតឡើងនូវ
វិស័យសេដ្ឋកិច្ច-សង្គមផ្សេងៗទៀតបាន។ ជាងនេះទៀត ដោយសារតែបញ្ហា
ចំណេះដឹង និងកម្រិតវប្បធម៌របស់កសិករទាប កង្វះខាតការទទួលបាន
ព័ត៌មានស្តីអំពីសមិទ្ធផលបច្ចេកទេសកសិកម្មទំនើប។ កង្វះភាពក្លាហានក្នុង
ការសម្រេចចិត្តទិញឧបករណ៍បច្ចេកទេសប្រើប្រាស់ និងកង្វះមធ្យោបាយ
ហិរញ្ញវត្ថុសម្រាប់ការវិនិយោគបានក្លាយជាឧបសគ្គចម្បង សម្រាប់ដំណើរ
ការនៃការស្ថាបនាវិស័យកសិកម្មជាតិទាំងមូលឡើងវិញ។

១.១.២.១ ដំណាំស្រូវ

ចំពោះរចនាសម្ព័ន្ធនៃអនុវិស័យកសិកម្មសំខាន់ៗរបស់ប្រទេសកម្ពុជា
យើងរួមមានដំណាំស្រូវនិងដំណាំរួមផ្សំ ដំណាំកៅស៊ូ ការចិញ្ចឹមសត្វ វិស័យ
ជលផល និងរុក្ខកម្ម។ ផលិតកម្មដំណាំស្រូវបានដើរតួនាទីសំខាន់ជាងគេ
ក្នុងសេដ្ឋកិច្ចរបស់កម្ពុជា ព្រោះវិស័យនេះត្រូវបានចូលរួមដោយប្រជាជន
ភាគច្រើន និងជាប្រភពនៃការរស់រានរបស់ប្រជាពលរដ្ឋខ្មែរ។ នៅក្នុង
គោលបំណងដោះស្រាយបញ្ហាសុវត្ថិភាពស្បៀងអាហាររបស់ប្រទេសជាតិ
រដ្ឋាភិបាលសម័យនោះបានអនុម័តកម្មវិធីសេដ្ឋកិច្ចសំខាន់ៗពាក់ព័ន្ធនឹង
ការស្តារការដាំដុះដំណាំស្រូវឡើងវិញ ជាពិសេសបានយកចិត្តទុកដាក់
ទៅលើការពង្រីកការកួររាស់ផ្ទៃដីដាំដុះឱ្យទាន់រដូវកាល ការលើកកម្ពស់
ទិន្នផលស្រូវតាមរយៈការប្រើប្រាស់ពូជស្រូវដែលផ្តល់ទិន្នផលខ្ពស់ និងការ

លើកកម្ពស់ផលិតកម្មដំណាំស្រូវតាមរយៈវិធីសាស្ត្រប្រពលវប្បកម្ម។ ក្រៅពីនេះរដ្ឋាភិបាលបានយកចិត្តទុកដាក់ខ្ពស់ទៅលើនយោបាយទឹក រួមមានការស្តារប្រព័ន្ធធារាសាស្ត្រឡើងវិញ ការបញ្ចូលការប្រើប្រាស់គ្រឿងយន្តកសិកម្មទំនើប ការប្រើប្រាស់ដីធម្មជាតិ និងដីសរីរាង្គ ក៏ដូចជាចាប់ផ្តើមសម្រិតសម្រាំងការប្រើប្រាស់ពូជស្រូវដែលផ្តល់អតិផលខ្ពស់។ ក្រៅពីនេះទៀត រដ្ឋាភិបាល ក្រោមគោលនយោបាយជំរុញផលិតកម្មដំណាំស្រូវ ក៏បានរៀបចំអនុវត្តនយោបាយពង្វាតផ្ទៃដីដាំដុះឱ្យកាន់តែធំទូលាយបន្ថែមទៀត។ តាមស្ថិតិឆ្នាំ១៩៦២ ផ្ទៃដីដាំស្រូវមានចំនួនរហូតដល់ជិត៣,៣លានហិកតា។ ប៉ុន្តែមកដល់ឆ្នាំ១៩៨៩ ការស្តារផ្ទៃដីដាំដុះដំណាំស្រូវឡើងវិញ ទើបតែទទួលបាន១,៩លានហិកតាតែប៉ុណ្ណោះ ដែលទំហំនេះនៅមិនទាន់ស្មើនឹងសម័យមុនសង្គ្រាមផង ទោះបីជានៅចន្លោះឆ្នាំ១៩៧៩ដល់ឆ្នាំ១៩៨៨ ផ្ទៃដីដាំដុះដំណាំស្រូវត្រូវបានពង្រីករហូតដល់២,៥ដង និងការប្រមូលផលស្រូវបានកើនឡើងដល់៣,៦ដងក៏ដោយ ពីព្រោះនៅឆ្នាំ១៩៦៧ ផ្ទៃដីប្រើប្រាស់សម្រាប់ដំណាំស្រូវមានរហូតដល់២,៥លានហិកតា។ ចំពោះឆ្នាំដែលទទួលបានទិន្នផលស្រូវខ្ពស់ជាងគេ គឺឆ្នាំ១៩៨៨ ដែលការប្រមូលផលស្រូវបានឈានដល់៧,៧លានតោន។ តាមការវាស់វែងអំពីទិន្នផលស្រូវសម្រាប់ប្រជាពលរដ្ឋម្នាក់ៗ ចន្លោះឆ្នាំ១៩៨០ដល់ឆ្នាំ១៩៨៩ មានការប្រែប្រួលជាវិជ្ជមាន គឺពី១៧៣គីឡូក្រាមដល់៣១៤គីឡូក្រាមក្នុងប្រជាពលរដ្ឋម្នាក់ៗ។ ចាប់តាំងពីឆ្នាំ១៩៨៣ រដ្ឋាភិបាលបានចាប់ផ្តើមនាំចេញផលិតផលស្រូវទៅកាន់ប្រទេសវៀតណាម ហុងកុង និងសិង្ហបុរី។ ប៉ុន្តែនៅបណ្តាឆ្នាំទាំងឡាយណាដែលមិនសូវទទួលបានទិន្នផលស្រូវខ្ពស់ ក៏មានការនាំចូលមកវិញផងដែរ ដូចជានៅឆ្នាំ១៩៨៤ជាដើម។

តារាងខាងក្រោមនេះបានបង្ហាញអំពីស្ថានភាពផលិតកម្មដំណាំស្រូវនៅក្នុងប្រទេសកម្ពុជាយើងនាឆ្នាំ១៩៦៦ដល់ឆ្នាំ១៩៨៩ ៖

តារាងលេខ២

ទិន្នផលដំណាំស្រូវនៅកម្ពុជាឆ្នាំ១៩៦៦ដល់ឆ្នាំ១៩៨៩

ឆ្នាំ	ផ្ទៃដីដាំដុះ (ពាន់ហិកតា)	ផ្ទៃដីប្រមូលផល (ពាន់ហិកតា)	ទិន្នផល គោន/ហិកតា	បរិមាណស្រូវ សម្រាប់ ម្នាក់ៗ(គីឡូក្រាម)
១៩៦៦	២៤១៤	២៣៧៦	០,៩៨	៣៧០
១៩៦៧	២៦១៣	២៤៥៧	០,៩៧	៣៧២
១៩៦៨	២៤៧៣	៣២៥១	១,៣១	៤៧៩
១៩៧៩	៧៧០	៦៩៦	០,៧៣	១១០
១៩៨០	១៤៤១	១៦៨៩	១,១៧	២៥៩
១៩៨១	១៤២៥	១៧៤០	១,២២	២៦០
១៩៨២	១៦៩០	១៩៥០	១,១៥	២៣៣
១៩៨៣	១៧៤០	២០៤០	១,១៧	២៨៩
១៩៨៤	១៤១១	១២៥៨	០,៨៩	១១៣
១៩៨៥	១៤៦១	១៨០៧	១,២៣	២៤១
១៩៨៦	១៧២២	២១៣១	១,២៦	២៧៨
១៩៨៧	១៣៧៨	១៨១៥	១,៣២	២៣០
១៩៨៨	១៩៥៧	២៥១៩	១,៣៥	៣១៤
១៩៨៩	១៩៣២	២៥៧២	១,៣៣	៣០៨

សរុបសេចក្តីមក តាមការស្រាវជ្រាវ យើងអាចធ្វើសេចក្តីសន្និដ្ឋាន បានថា ការអភិវឌ្ឍដំណាំស្រូវចន្លោះឆ្នាំ១៩៨០ដល់ឆ្នាំ១៩៨៩ គឺហាក់នៅ មិនទាន់ស្មើនឹងកម្រិតនាសម័យមុនសង្គ្រាមនោះទេ ប៉ុន្តែប្រទេសកម្ពុជាអាច មានលទ្ធភាពក្នុងការជំរុញឱ្យវិស័យនេះមានការរីកលូតលាស់ទៅបានតាម រយៈគោលនយោបាយ២យ៉ាង គឺវិធីសាស្ត្រពង្រីកផ្ទៃដីដាំដុះ និងវិធីសាស្ត្រ កសិកម្មប្រពលវប្បកម្ម។

ចំពោះវិធីសាស្ត្រដែលពាក់ព័ន្ធទៅនឹងការពង្រីកផ្ទៃដីដាំដុះ និងការធ្វើប្រពលវប្បកម្ម យើងអាចអនុវត្តបានតាមរយៈយន្តការមួយចំនួនដូចខាងក្រោម ៖

ទី១៖ ការពង្រីកផ្ទៃដីដាំដុះដំណាំស្រូវឱ្យបានជំទូលាយ ដោយឈរលើមូលដ្ឋានប្រើប្រាស់បច្ចេកទេសកសិកម្ម និងបច្ចេកវិទ្យាក្នុងកម្រិតបរិមាណនៅដដែល។

ទី២៖ អភិវឌ្ឍន៍កសិកម្មតាមវិធីសាស្ត្រប្រពលវប្បកម្មដំណាំស្រូវដោយបង្កើនទិន្នផលស្រូវ ផ្អែកលើមូលដ្ឋានប្រើប្រាស់ផ្ទៃដីដាំដុះខ្នាតមួយឯកតាដដែល(ប៉ុន្តែទិន្នផលស្រូវកើនឡើង) តាមរយៈការប្រើប្រាស់ពូជស្រូវល្អ។ ការប្រើប្រាស់ដី និងប្រើប្រាស់បច្ចេកវិទ្យាកសិកម្មទំនើបជាដើម។

ក្រៅពីវិធីសាស្ត្រទាំងអស់ខាងលើនេះ ទាក់ទងនឹងការពង្រីកបរិមាណទិន្នផលស្រូវ បើយោងតាមបទពិសោធន៍បរទេសផ្សេងៗទៀត គេអាចធ្វើទៅបានតាមរយៈការតម្លើងតម្លៃស្រូវ ការគ្រប់គ្រងការប្រមូលផលឱ្យបានល្អ និងការរក្សាទុកដាក់ផលិតផលជៀសវាងការបាត់បង់។

គួរបញ្ជាក់ផងដែរថា ទិន្នផលស្រូវគិតជាមធ្យមក្នុងមួយហិកតានៅចន្លោះឆ្នាំ១៩៨០ដល់១៩៨៨ ស្មើនឹង១,១៧តោន/ហិកតា ដែលនៅសម័យមុនសង្គ្រាម ចន្លោះឆ្នាំ១៩៦២ដល់ឆ្នាំ១៩៦៨ ទទួលបានតែ១,០៨តោន/ហិកតាប៉ុណ្ណោះ។ ស្ថានភាពនេះបង្ហាញអំពីភាពជោគជ័យមួយកម្រិតរបស់យើង ក្នុងការអនុវត្តនយោបាយកសិកម្មប្រពលវប្បកម្ម នាសម័យសាធារណរដ្ឋប្រជាមានិតកម្ពុជា។ ជាងនេះទៀត តាមការគណនាបង្ហាញថា ទំហំសេចក្តីត្រូវការផលស្រូវសម្រាប់ពលរដ្ឋម្នាក់ៗគឺស្មើនឹង២៣២គីឡូក្រាម។ ដូច្នេះនៅឆ្នាំ១៩៨៨ យើងមានតម្រូវការ១,៨៦លានតោនប៉ុណ្ណោះ។ ប៉ុន្តែបើយើងបូកបន្ថែមទៀតនូវចំណាយលើការបាត់បង់នៅពេលប្រមូលផលនិងការបាត់បង់ពេលកែច្នៃពីស្រូវឱ្យទៅជាអង្ករប្រមាណក្នុងកម្រិតអនុបាតគឺបាត់បង់ស្មើនឹង១,១៥បន្ថែមទៀត។ ហេតុនេះ តម្រូវការសរុបគឺស្មើនឹង

២,១៤លានតោន។ ប៉ុន្តែជាក់ស្តែង នៅឆ្នាំ១៩៨៨ យើងបានទទួលផល
 ស្រូវរហូតដល់២,៥១លានតោន មានន័យថា ប្រទេសកម្ពុជាឈានដល់
 កម្រិតនៃការផ្គត់ផ្គង់ស្រូវដោយខ្លួនឯង លើសពីតម្រូវការ។ ចំពោះតំបន់
 ផលិតស្រូវសំខាន់ៗរបស់ប្រទេសកម្ពុជាយើងរួមមានខេត្តបាត់ដំបង ព្រៃវែង
 តាកែវ កំពង់ចាម កណ្តាល កំពត សៀមរាប កំពង់ធំ ស្វាយរៀង និង
 ពោធិ៍សាត់។ បណ្តាខេត្តទាំង១០ខាងលើនេះមានសក្តានុពលអាចផលិត
 ដំណាំស្រូវបានរហូតដល់ទៅ៨៧,៨%នៃការផលិតស្រូវសរុបរបស់ប្រទេស
 កម្ពុជា ជាពិសេសខេត្តបាត់ដំបងដែលទទួលបានប្រសិទ្ធភាពជាដ្ឋាន
 ស្រូវ។ នៅឆ្នាំ១៩៦៩ គ្រាន់តែខេត្តបាត់ដំបងមួយគត់អាចមានលទ្ធភាព
 ផលិតស្រូវបានរហូតដល់១៨,៦៨%នៃចំនួនសរុបរបស់ប្រទេស(ផ្ទៃដីដាំដុះ
 ៤២,៥%) រីឯឆ្នាំ១៩៨៩ ទិន្នផលស្រូវទទួលបាន១៤,៥៤%។ បើយើងសិក្សា
 វិភាគអំពីទិន្នផលស្រូវក្នុង១ហិកតានៅឆ្នាំ១៩៨៩ យើងពិនិត្យឃើញថា
 ខេត្តកណ្តាលទទួលបានចំណាត់ថ្នាក់លេខ១(២,២៤តោន/ហិកតា) ខេត្ត
 កំពង់សោមជាប់ចំណាត់ថ្នាក់លេខ២(១,៨២តោន/ហិកតា) ខេត្តក្រចេះជាប់
 លំដាប់លេខ៣(១,៧៣តោន/ហិកតា) ខេត្តកំពតលំដាប់លេខ៤(១,៥៨
 តោន/ហិកតា) រីឯតំបន់ភ្នំពេញ ស្ទឹងត្រែង កំពង់ចាម មានលក្ខណៈប្រហែល
 គ្នា(១,៤៩តោន/ហិកតា)។ សរុបសេចក្តីមក ទិន្នផលដំណាំស្រូវរបស់ប្រទេស
 កម្ពុជា បើយើងគិតជាមធ្យមសម្រាប់ឆ្នាំ១៩៨៩ មានប្រមាណជា១,៣៣
 តោន/ហិកតា។

១.១.២.២ ដំណាំកៅស៊ូ

អនុវិស័យកសិកម្មទី២របស់ប្រទេសកម្ពុជា គឺដំណាំកៅស៊ូ។ ប្រទេស
 កម្ពុជាមានលក្ខខណ្ឌអំណោយផលសម្រាប់ដំណាំកៅស៊ូ។ ដូច្នេះហើយបាន
 ជាចាប់តាំងពីទសវត្សរ៍ទី៥០ និង៦០ ផ្ទៃដីដំណាំកៅស៊ូត្រូវបានពង្រីកជា
 បន្តបន្ទាប់ ហើយរហូតដល់ឆ្នាំ១៩៧០ បានឈានដល់៧០.០០០ហិកតា

ក្នុងនោះ ៤៧.៥០០ហិកតាជាផ្ទៃដីប្រមូលផល និងបរិមាណផលិតកម្មកៅស៊ូ ក្រែបមានចំនួន៥០.០០០តោន/ឆ្នាំ។ ចំពោះចម្ការកៅស៊ូជាលក្ខណៈគ្រួសារ នៅឆ្នាំ១៩៦៨ មានប្រមាណ១៣.០០០ហិកតា។ នៅសម័យកាលនោះ ផ្ទៃ ដីដាំកៅស៊ូរបស់ប្រទេសកម្ពុជាស្មើនឹង២,៣%នៃដីកសិកម្មសរុប និងមាន តម្លៃ៧,៦%នៃតម្លៃផលិតផលកសិកម្មសរុប(ផ.ស.ស កសិកម្ម) និងជា ផលិតផលដ៏សំខាន់សម្រាប់ការនាំចេញ។ ដំណាំកៅស៊ូប្រហែល៩២%ត្រូវ បានដាំដុះនៅក្នុងចម្ការធំៗនៃខេត្តកំពង់ចាម និងខេត្តក្រចេះ។ តាមការ វាយតម្លៃនៅខេត្តរតនគិរី គឺមានផ្ទៃដីប្រមាណ១៥០.០០០ហិកតាដែល មានលក្ខណៈអំណោយផលសម្រាប់ដំណាំកៅស៊ូ ប៉ុន្តែនៅទីនោះ គឺមាន បញ្ហាសុគតស្នាញជាច្រើនសម្រាប់ការអភិវឌ្ឍដំណាំកសិ-ឧស្សាហកម្មបែប នេះ ពោលគឺទាក់ទងនឹងកង្វះកម្លាំងពលកម្ម (ព្រោះដង្កីស៊ីតេប្រជាជន ទាប) បញ្ហាជំងឺគ្រុនចាញ់ និងការចំណាយខ្ពស់លើមធ្យោបាយដឹកជញ្ជូន ប៉ុន្តែបញ្ហាទាំងអស់នេះអាចដោះស្រាយបាន ប្រសិនបើមានការគ្រប់គ្រង ប្រកបដោយសមត្ថភាព។

ផលិតកម្មកៅស៊ូនៅប្រទេសកម្ពុជា ជាទូទៅ បម្រើឱ្យទិសដៅសម្រាប់ ការនាំចេញដែលនៅសម័យកាលនោះ ការនាំចេញដីកៅស៊ូទទួលបាន ចំណាត់ថ្នាក់លេខ១ក្នុងចំណោមការនាំចេញសរុប។ ដើម្បីកាត់បន្ថយការ ចំណាយលើការដឹកជញ្ជូនទឹកដីកៅស៊ូ រដ្ឋាភិបាលបានសាងសង់រោងចក្រ កែច្នៃទឹកដីនៅក្បែរមូលដ្ឋានចម្ការកៅស៊ូធំៗតែម្តង។

ចំពោះសេចក្តីត្រូវការ សម្រាប់ផលិតកម្មក្នុងស្រុក យើងឃើញថា ប្រហែល១,១%ទៅ៣%នៃដីកៅស៊ូត្រូវបានផ្គត់ផ្គង់ឱ្យសហគ្រាសក្នុងស្រុក សម្រាប់ជារត្តុធាតុដើម។ រោងចក្រផលិតកង្វើរថយន្តនៅតាខ្មៅក្នុងមួយឆ្នាំ ផលិតសំបកកង្វើរថយន្តបាន២០.០០០គ្រាប់ ផលិតសំបកទោចក្រយានយន្ត បាន១២.០០០គ្រាប់ សំបកទោចក្រយានបាន២០០.០០០គ្រាប់ ផលិត ទុយោដីរបាន២០.០០០ម៉ែត្រ ផលិតស្បែកជើងផ្ទាត់ និងផលិតរបស់របរ

ប្រើប្រាស់ផ្សេងៗទៀត។ ដោយឡែក ចំពោះដើមកៅស៊ូវិញ គឺជាមុខទំនិញ
នាំចេញដ៏សំខាន់មួយទៀត។ ដើមកៅស៊ូ គេអាចប្រើប្រាស់ជាវត្ថុធាតុដើម
សម្រាប់ផលិតគ្រឿងសង្ហារឹមយ៉ាងប្រណីត សម្រាប់ការនាំចេញប្តូរយក
រូបិយប័ណ្ណផងដែរ។ គួររំលឹកដែរថា នៅសម័យនោះ ប្រទេសថៃបានផលិត
បច្ចេកវិទ្យាថ្មីក្នុងការផលិតកែច្នៃវត្ថុធាតុដើមកៅស៊ូសម្រាប់ធ្វើជាគ្រឿង
សង្ហារឹម ព្រោះថា ការនាំចេញផលិតផលធ្វើពីដើមកៅស៊ូនៅក្នុងពិភពលោក
មានការកើនឡើងយ៉ាងខ្លាំង គឺមានតម្លៃសរុបប្រមាណ៥០លានដុល្លារនៅ
ឆ្នាំ១៩៨៨ ជាពិសេស ការនាំចេញទៅកាន់ប្រទេសជប៉ុន ហុងកុង និង
សហរដ្ឋអាមេរិក ដែលធ្វើឱ្យតម្លៃវត្ថុធាតុដើមនេះស្ទុះឡើងពី២០%ទៅ៥០%
បន្ថែមទៀត។ ទន្ទឹមនឹងនេះ ដោយសារបញ្ហាគ្រោះទឹកជំនន់នៅភាគខាង
ត្បូងនៃប្រទេសថៃ និងការដាក់ចេញនូវវិធានការថ្មីរបស់រដ្ឋាភិបាលថៃស្តី
ពីការហាមឃាត់មិនឱ្យធ្វើអាជីវកម្មព្រៃឈើនៅបណ្តាខេត្តភាគខាងត្បូងចំនួន
១២ខេត្តដែលជាហេតុធ្វើឱ្យសិប្បកម្មគ្រឿងសង្ហារឹមពីដើមកៅស៊ូរឹងរិតតែ
មានតម្លៃហាងឆេងល្អ។

នៅខែមិថុនា ឆ្នាំ១៩៨០ ប្រទេសកម្ពុជាបានចាប់ផ្តើមដំណើរការ
លើកិច្ចការស្តារឡើងវិញនូវចម្ការកៅស៊ូដែលធ្លាប់មានពីសម័យមុនៗមក។
នៅឆ្នាំដំបូងនេះ រដ្ឋាភិបាលបានបង្កើតក្រុមហ៊ុនចម្ការកៅស៊ូរបស់រដ្ឋចំនួន
៣កន្លែង ពោលគឺក្រុមហ៊ុន៧មករានៅមូលដ្ឋានដប់ ក្រុមហ៊ុនមិត្តភាព និង
សាមគ្គីនៅមេមត់។ ក្រុមហ៊ុនទាំង៣នេះស្ថិតនៅក្រោមការគ្រប់គ្រងរបស់
នាយកដ្ឋានចម្ការកៅស៊ូនៃក្រសួងកសិកម្ម។ ចំពោះរោងចក្រផលិតកៅស៊ូ
ក្រែបរបស់ប្រទេសកម្ពុជា ពីមុនមកធ្លាប់ដំណើរការបានចំនួន៧រោងចក្រ
ក៏ប៉ុន្តែ ក្រោយឆ្នាំ១៩៨០ អាចដំណើរការបានតែ២រោងចក្រប៉ុណ្ណោះ គឺ
រោងចក្រចម្ការដប់ និងឫស្សីកែវ។ ដើម្បីស្ថាបនាហេដ្ឋារចនាសម្ព័ន្ធផលិតកម្ម
និងសង្គម នៅតំបន់ចម្ការកៅស៊ូឡើងវិញ រដ្ឋាភិបាលសម័យនោះបានខិតខំ
ពុះពារគ្រប់ឧបសគ្គបង្កើតឱ្យមានប្រក្រតីភាពក្នុងវិស័យដ៏សំខាន់នេះ ពោល

គឺបានសាងសង់លំនៅដ្ឋាន មន្ទីរពេទ្យ សាលារៀន និងភូមិហាត់ប្រាណ សម្រាប់បុគ្គលិក កម្មករ និងមន្ត្រីរាជការ និងមានការផ្គត់ផ្គង់ជីវភាពជាដើម។ រដ្ឋាភិបាលបានយកចិត្តទុកដាក់ខ្ពស់លើការអភិវឌ្ឍដំណាំកៅស៊ូដែលក្លាយជា មុខព្រូញសេដ្ឋកិច្ចដ៏មានអាទិភាពមួយក្នុងចំណោមមុខព្រូញសេដ្ឋកិច្ចផ្សេងៗ ទៀតនៃកម្មវិធីសេដ្ឋកិច្ចរបស់រដ្ឋ ហើយក្នុងជំហានដំបូង គឺសង្កត់ធ្ងន់លើ ការព្យាបាលដើមកៅស៊ូដែលមានជំងឺ។

ពីឆ្នាំ១៩៨០ដល់ឆ្នាំ១៩៨៩ ផ្ទៃដីដំណាំកៅស៊ូបានស្តារឡើងវិញរហូត ដល់២២.៨០០ហិកតា។ កំណើននៃការដាំដុះកើនដល់៣,១៣%នៅឆ្នាំចុង ក្រោយ។ បុគ្គលិកកម្មករចម្ការកៅស៊ូសរុបមានចំនួន២៦.២២០នាក់ រីឯ ការផលិតកៅស៊ូក្របវិញឈានដល់៣៣.០០០តោននៅឆ្នាំ១៩៨៨ ក្នុងនោះ ៣០.០០០តោនសម្រាប់ការនាំចេញ។ រហូតដល់ឆ្នាំ១៩៩០ រោងចក្រស្នូ កៅស៊ូក្របមានចំនួន៤ដែលអាចដំណើរការបាន ក្នុងនោះមានរោងចក្រ ចម្ការកៅស៊ូដប់(មាន១២ខ្សែផលិតកម្ម) រោងចក្រចម្ការកៅស៊ូមេមត់(មាន ៦ខ្សែផលិតកម្ម) រោងចក្រចម្ការកៅស៊ូបឹងកេត និងឫស្សីកែវ។

១.១.៣ ការប្រើប្រាស់កម្លាំងអូសទាញក្នុងវិស័យកសិកម្ម

១.១.៣.១ ការប្រើប្រាស់គ្រឿងយន្តកសិកម្ម

តាមការសិក្សាបង្ហាញថា មូលដ្ឋានគ្រឿងសម្ភារបច្ចេកទេសដែល បានប្រើប្រាស់ក្នុងវិស័យកសិកម្មនៅកម្ពុជានាសម័យនោះ មានលក្ខណៈ ជាឧបករណ៍ពលកម្មបែបបុរាណផង និងឧបករណ៍កសិកម្មបែបទំនើប ផង។ បើសិក្សាអំពីឧបករណ៍កសិកម្មបែបបុរាណដែលកសិករយើងបាន ប្រើប្រាស់ជាទូទៅ គឺមានចប នង្គ័ល រនាស់ ប៉ែល ហើយសុទ្ធសឹងជាសម្ភារ កសិកម្មផលិតនៅក្នុងស្រុក។ រីឯគ្រឿងបរិក្ខារបច្ចេកទេសកសិកម្មទំនើប យើងឃើញមានត្រាក់ទ័រ ផាល និងរនាស់ត្រាក់ទ័រដែលបាននាំចូលពី បរទេស ក្នុងនោះនាំចូលពីបណ្តាប្រទេសអឺរ៉ុបខាងកើត ហើយបរិក្ខារ

ប្រើប្រាស់មួយចំនួនទៀតទទួលបានតាមរយៈការផ្តល់ជំនួយពីបណ្តាប្រទេស
អង្គការអន្តរជាតិនានា។

ចំនួនត្រាក់ទ័រពីមួយឆ្នាំទៅមួយឆ្នាំមានការកើនឡើងជាលំដាប់ ហើយ
ត្រូវបានគេចុះបញ្ជី នៅឆ្នាំ១៩៨៨ប្រមាណ១.៦១៨គ្រឿង គឺមានការកើន
ឡើងចំនួន៦ដងធៀបនឹងឆ្នាំ១៩៨០។ ដូច្នេះ ទិន្នន័យនេះគឺមានចំនួនច្រើន
ជាងសម័យមុនសង្គ្រាមដែលមានមិនដល់១.០០០គ្រឿងផង។ ផ្ទៃដីដែល
បានក្លរាស់ដោយថាមពលត្រាក់ទ័រក៏មានការកើនឡើងជាហូរហែ យ៉ាង
ណាមិញ ដូចជានៅឆ្នាំ១៩៨០ ការក្លរាស់ដោយគ្រឿងយន្តមានតែ៣០.០០០
ហិកតាប៉ុណ្ណោះ។ ប៉ុន្តែនៅឆ្នាំ១៩៨៨ ចំនួនត្រាក់ទ័រដែលបានចូលរួមក្នុង
ការក្លរាស់ដីថ្មីៗទៀត មានប្រមាណ៩១០គ្រឿង គឺស្មើនឹង៥៦,២%នៃចំនួន
សរុប មានន័យថា ត្រាក់ទ័រ១គ្រឿងគិតជាមធ្យមអាចក្លរាស់បាន២៣៣ហិកតា។
ចំពោះត្រាក់ទ័រចំនួនជិតពាក់កណ្តាលទៀតមិនត្រូវបានប្រើប្រាស់ដោយសារ
មូលហេតុ កង្វះខាតប្រេងអីល ប្រេងឥន្ធនៈ និងគ្រឿងបន្លាស់ ហើយបញ្ហា
សំខាន់បំផុត គឺប្រេងឥន្ធនៈមានតម្លៃខ្ពស់។

១.១.៣.២ ការប្រើប្រាស់សត្វពាហនៈ

រហូតដល់សម័យកាលនោះ សត្វពាហនៈនៅតែដើរតួនាទីចាំបាច់
បម្រើឱ្យកម្លាំងក្លរាស់ អូស ទាញនៅក្នុងវិស័យកសិកម្មរបស់ប្រជាកសិករ
ខ្មែរយើង។ សត្វគោ និងក្របីត្រូវបានកសិករប្រើប្រាស់ក្នុងការក្លរាស់ដីធ្លី
ក៏ដូចជាប្រើប្រាស់ក្នុងការដឹកជញ្ជូនផលិតផលកសិកម្មនៅតំបន់ជនបទ។
នៅឆ្នាំ១៩៨៨ ក្នុងគោមួយនឹម គិតជាមធ្យម អាចព្យួររាស់ដីស្រែបាន២,៥
ហិកតាក្នុងមួយឆ្នាំ។ ពីឆ្នាំ១៩៨០ដល់ឆ្នាំ១៩៨៨ យើងសង្កេតឃើញថា
ការពង្រីកបរិមាណចិញ្ចឹមសត្វគោ និងក្របីរបស់ប្រជាកសិករខ្មែរ មាន
ការកើនឡើងគួរឱ្យមោទនៈ ពោលគឺកំណើនប្រចាំឆ្នាំកើនឡើងរហូតដល់
១៩,២%។ នៅឆ្នាំ១៩៨៨ សត្វគោ និងក្របីមានចំនួន១.៤៥៦.០០០ក្បាល

មានន័យថា កើនឡើងប្រមាណ១,៧៣ដង បើធៀបនឹងឆ្នាំ១៩៨០។ ក៏ប៉ុន្តែ ប្រសិទ្ធភាពនៃការប្រើប្រាស់សត្វពាហនៈជាកម្លាំងអូសទាញ នៅមានកម្រិត ទាបនៅឡើយ ព្រោះជាទូទៅ គេអាចប្រើប្រាស់សត្វពាហនៈក្នុងវិស័យ កសិកម្មរហូតដល់៨ម៉ោងថ្ងៃ។ ប៉ុន្តែដោយសារតែកត្តាអាកាសធាតុ សត្វ ក្របីមិនអាចធន់នឹងកម្ដៅថ្ងៃបានឡើយ ដូច្នេះ ការក្លែងរាស់គិតជាមធ្យមក្នុង ១ថ្ងៃ សម្រេចបានតែ២០អារប៉ុណ្ណោះ។ តាមការសិក្សាខ្លះបញ្ជាក់ថា នៅ ប្រទេសកម្ពុជា គោ ឬក្របីមួយនីមួយៗអាចក្លែងរាស់បានលើសពី៤ហិកតា នោះទេក្នុងមួយឆ្នាំ។ ហេតុដូច្នេះហើយ ទើបកសិករខ្មែរយើង ជាទូទៅ បានប្រើប្រាស់សត្វពាហនៈសម្រាប់ធ្វើជាមធ្យោបាយក្លែងរាស់ អូសទាញដោយ មិនសូវទទួលបានប្រសិទ្ធភាពសេដ្ឋកិច្ចខ្ពស់នោះទេ។

១.១.៤ ការប្រើប្រាស់ធនធានដីធ្លី

នៅប្រទេសកម្ពុជា មិនទាន់បានប្រើប្រាស់ដីដែលអាចធ្វើកសិកម្ម បានឱ្យអស់លទ្ធភាពនៅឡើយទេ។ នៅសម័យនោះ ប្រទេសកម្ពុជាបាន ប្រើប្រាស់ដីធ្លីកសិកម្មប្រមាណតែ១៧,២%ប៉ុណ្ណោះ។ ជាឧទាហរណ៍ នៅ ឆ្នាំ១៩៨៨ ដីដែលបានដាំដុះដំណាំស្រូវបានប្រើប្រាស់តែ៦៨% រីឯផ្ទៃដី សម្រាប់ដាំដំណាំកសិកម្មផ្សេងៗទៀតសម្រេចបានតែ៦៩,៣%លើផ្ទៃដី សរុប។ ដូច្នេះ ទន្ទឹមនឹងគោលនយោបាយអភិវឌ្ឍន៍វិស័យកសិកម្មបែបប្រពល វប្បកម្ម គឺយើងនៅមានលទ្ធភាពអភិវឌ្ឍន៍បែបនយោបាយពង្សាតដីធ្លីបាន ថែមទៀត។ ប៉ុន្តែ ដោយសារបញ្ហាសង្គ្រាមរុំវិញបាននាំមកនូវផលប៉ះពាល់ យ៉ាងដំណំដល់ការប្រើប្រាស់សក្តានុពលដីធ្លីកសិកម្ម។ នៅសម័យនោះ រដ្ឋាភិបាលបានខិតខំយកចិត្តទុកដាក់លើការស្ដារផ្ទៃដីកសិកម្មឡើងវិញ ប៉ុន្តែទោះជាយ៉ាងណាក៏ដោយ ក៏នៅមិនទាន់ឈានដល់កម្រិតសម័យមុន សង្គ្រាមនោះដែរ ហើយមានតែដំណាំមួយចំនួនតូច ជាពិសេសដំណាំ អំពៅដែលបានឈានដល់កម្រិតខ្ពស់ជាងសម័យមុនសង្គ្រាម។ ជាទូទៅ

ពីមួយឆ្នាំទៅមួយឆ្នាំ ផ្ទៃដីដាំដុះមានការប្រែប្រួល អាស្រ័យដោយលក្ខខណ្ឌ ធម្មជាតិ និងការផ្លាស់ប្តូរមុខដំណាំ។ នៅចន្លោះឆ្នាំ១៩៨០ដល់ឆ្នាំ១៩៨៨ យើងសង្កេតឃើញថា មានការពង្រីកផ្ទៃដីកសិកម្មក្រោមដំណាំស្រូវ បន្លែ បង្ការ សណ្តែកដី សណ្តែកស្បៀង ល្ង អំពៅ ថ្នាំជក់ ក្រចៅ និងកប្បាស ជាពិសេសដំណាំម្រេចដែលមានការរីកលូតលាស់ខ្លាំងជាងគេ។ គ្រាន់តែ នៅចន្លោះឆ្នាំ១៩៨៣ដល់ឆ្នាំ១៩៨៨ ដំណាំម្រេចមានការកើនឡើងរហូត ដល់២,៤៨%។ ក៏ប៉ុន្តែ ការដាំដុះដំណាំពោតមានការថយចុះទៅវិញ។ ជាការពិតណាស់ កិច្ចការនេះទាក់ទងទៅនឹងកត្តាជាសត្យានុម័ត ពោលគឺ កត្តាលក្ខខណ្ឌធម្មជាតិ និងការផ្លាស់ប្តូរប្រភេទដំណាំ និងកត្តាអត្ថនោម័ត ដែលពាក់ព័ន្ធនឹងយន្តការប្រមូលទិញរបស់រដ្ឋ និងការកំណត់ថ្លៃទំនិញ ការកើនឡើងតម្លៃលើទីផ្សារដែលញ៉ាំងឱ្យកសិករមានចំណាប់អារម្មណ៍ ព្រមទាំងកត្តាផ្សេងៗទៀត។

យើងដឹងហើយថា ភាគច្រើននៃផ្ទៃដីកសិកម្មនៅប្រទេសកម្ពុជាត្រូវ បានប្រើប្រាស់ក្រោមដំណាំស្រូវដែលនៅចន្លោះឆ្នាំ១៩៨០ដល់១៩៨៨ មាន ចំនួនពី៨៦,៧%ដល់៨៩%។ រីឯដំណាំពោត និងសណ្តែកវិញទទួលបាន លំដាប់ថ្នាក់លេខ២ និងលេខ៣លើតម្រូវការប្រើប្រាស់ផ្ទៃដីកសិកម្ម។

បើតាមការសិក្សាយតម្លៃរបស់លោក J. Delvert បានបង្ហាញថា នៅប្រទេសកម្ពុជាយើង គឺមានលទ្ធភាពធំធេងណាស់លើការអភិវឌ្ឍវិស័យ កសិកម្មបែបពង្វាតផ្ទៃដី ពីព្រោះដីដែលមានប្រយោជន៍ សម្រាប់ការដាំដុះ ដំណាំគ្រប់ប្រភេទ មានរហូតដល់៥លានហិកតា។ ប៉ុន្តែដីដែលមានជីជាតិ ល្អបំផុតនោះ មានប្រហែលជា១លានហិកតា ក្នុងលក្ខណៈជាប្រភេទដី បាសាល់(ដីបន្ទុះភ្នំភ្លើង) រួមមានប្រភេទដីក្រហម ដីខ្មៅ និងដីខ្ចាញ់ក្តាម។ ក្រៅពីនោះ នៅតំបន់វាលទំនាប ជាទូទៅច្រើនជាប្រភេទដីខ្សាច់ ដីល្បាប់ និងដីតង្វា។

ចាប់ពីឆ្នាំ១៩៨០ដល់១៩៨៨ យើងសង្កេតឃើញថា ផ្ទៃដីដាំដុះ និង

ការប្រមូលផលស្រូវមានការប្រែប្រួលជាប្រចាំ។ តាមទស្សនៈរបស់យើង មូលហេតុសំខាន់ៗដែលនាំឱ្យមានការប្រែប្រួលទាំងនោះ បណ្តាលមកពី កត្តាជាសត្យានុម័ត និងអត្តនោម័ត។ ចំពោះកត្តាសត្យានុម័ត គឺមានការ ទាក់ទងទៅនឹងផលវិបាកដោយសារការបំផ្លិចបំផ្លាញហេដ្ឋារចនាសម្ព័ន្ធ កសិកម្មពិសង្រ្គាមស៊ីវិល ក្នុងរយៈពេល១៥ឆ្នាំចុងក្រោយ ម្យ៉ាងទៀតក៏ទាក់ទង ទៅនឹងកម្លាំងផលិតកម្មដែលនៅមានកម្រិតទាបនៅឡើយផងដែរ។ រីឯ កត្តាអត្តនោម័តវិញពាក់ព័ន្ធទៅនឹងទំនាក់ទំនងរបស់អង្គការសេដ្ឋកិច្ចផលិត កម្ម មានន័យថា ការចាត់តាំងបែបផែនការងារ ការគ្រប់គ្រងសកម្មភាព សេដ្ឋកិច្ច-កសិកម្ម ក៏ដូចជាការសម្របសម្រួលដំណើរការផលិតកម្មនានា នៅក្នុងប្រទេសគឺហាក់ដូចជាពុំសូវមានប្រសិទ្ធភាពនោះទេ។ បើនិយាយ ជាប្រភេទ ការអភិវឌ្ឍកសិកម្មបែបប្រមូលផ្តុំ ក្នុងទ្រង់ទ្រាយជាក្រុមសាមគ្គី បង្កបង្កើនផលបាននាំមកនូវភាពអសកម្មដល់កសិករខ្មែរយើង។ ជាងនេះ ទៀត ការកំណត់ថ្លៃផលិតផលតាមទំនើងចិត្តពីសំណាក់ស្ថាប័នសាធារណៈ រឹតតែធ្វើឱ្យកសិករមានសតិអារម្មណ៍មិនល្អក្នុងការពង្រីកផលិតផលកសិកម្ម របស់ខ្លួន។ ជាងនេះទៀត ចំពោះគោលគំនិតនៃការបង្កើតក្រុមសាមគ្គីបង្ក បង្កើនផលដោយឈរលើមូលដ្ឋានយោសាធុរ្យធុរ្យាយអំពីមនោគមវិជ្ជា បដិវត្តន៍តាមបែបសេដ្ឋកិច្ចផែនការ ក្រោមទិដ្ឋភាពនយោបាយមួយសំដៅ លើរូបភាពនៃការបែងចែកដីធ្លីដល់កសិករ និងគ្មានការជិះជាន់កេងប្រវ័ញ្ច ចំពោះវណ្ណៈកសិករពីសំណាក់វណ្ណៈអ្នកមានទ្រព្យដែលទស្សនៈនយោបាយ ខាងលើនេះត្រូវបានអនុវត្តនៅសម័យកាលនោះដោយគ្មានប្រសិទ្ធភាព។ ការប្រកាន់យកទស្សនៈនិយមបែបនេះរបស់អ្នកដឹកនាំខ្មែរ នាយុតសម័យ នោះ គឺអាស្រ័យដោយមានការការពារជំហរនយោបាយរបស់ខ្លួន ទាក់ទិន នឹងបម្លាស់ប្តូរទម្រង់កម្មសិទ្ធិ សំដៅធ្វើឱ្យប្រសើរឡើងនូវស្ថានភាពជីវភាព របស់កសិករក្រីក្រដែលរស់នៅទីជនបទ។ ពីព្រោះរដ្ឋាភិបាលយល់ឃើញ ថា កម្មសិទ្ធិឯកជនបានធ្វើឱ្យមានការជិះជាន់សង្កត់សង្កិននៅក្នុងសង្គមដែល

ជាប្រភពនៃភាពក្រីក្ររបស់កសិករខ្មែរ។ អាស្រ័យហេតុនេះ មនោគមវិជ្ជា
បដិវត្តន៍និយមដែលបានស្នើឡើងនៅក្នុងកម្មវិធីទំនើបនិយកម្មកសិកម្ម ដោយ
ត្រូវតែផ្ដើមចេញពីបម្លាស់ប្តូរកម្មសិទ្ធិឯកជនឱ្យទៅជាកម្មសិទ្ធិសមូហភាព។
ហេតុដូច្នេះហើយទើបមុនខែមេសា ឆ្នាំ១៩៨៩ វិស័យកសិកម្មនៅប្រទេស
កម្ពុជា គឺមានចរិតលក្ខណៈក្នុងទម្រង់កម្មសិទ្ធិជាពីរប្រភេទ ពោលគឺកម្ម-
សិទ្ធិសមូហភាព(ជាក្រុមសាមគ្គីបង្កើនផល) និងកម្មសិទ្ធិឯកជនជា
លក្ខណៈគ្រួសារ។ បន្ទាប់ពីប្រទេសកម្ពុជាត្រូវបានរំដោះពីរបបប៉ុល ពត
ជាមួយនឹងលក្ខខណ្ឌកង្វះខាតមធ្យោបាយផលិតកម្ម យើងពិនិត្យឃើញ
ថា ទម្រង់សេដ្ឋកិច្ចទាំងអស់នេះ យ៉ាងណាក៏ដោយ ក៏ហាក់មានលក្ខណៈ
អំណោយផល សម្រាប់គ្រួសារកសិករដែលមានជីវភាពក្រីក្រដែរ។ ប៉ុន្តែ
ជាមួយនឹងការរីកចម្រើនជាបណ្តើរៗនូវស្ថានភាពសេដ្ឋកិច្ចជនបទ យើង
សង្កេតឃើញថា ទម្រង់សេដ្ឋកិច្ចខាងលើនេះ ពោលគឺពាក់ព័ន្ធនឹងការ
បែងចែកទិន្នផលដោយស្មើភាពគ្នា(ចែកផលស្រូវ) ផ្អែកលើចំនួនសមាជិក
គ្រួសារ និងកម្លាំងពលកម្ម បាននាំមកនូវបញ្ហាទំនាស់ទស្សនៈគ្នាជាមួយ
នឹងផលប្រយោជន៍កម្មសិទ្ធិឯកជនរបស់ប្រជាកសិករ។

ភាពបរាជ័យរបស់រដ្ឋាភិបាលសម័យនោះ ចំពោះគោលនយោបាយ
កសិកម្មអាចពន្យល់បានថា រដ្ឋាភិបាលបានមើលឃើញមាត់អភិវឌ្ឍន៍
ទំនើបកម្មកសិកម្ម តែក្នុងចរន្តបង្កើតជាសហករណ៍កសិកម្មតែប៉ុណ្ណោះ។
ប៉ុន្តែធាតុពិត ទំនើបកម្មកសិកម្មបែបនេះបានក្រសោបយកបញ្ហាដ៏ច្រើន
លើសលប់ពីអ្វីដែលរដ្ឋាភិបាលបានពិចារណា ពោលគឺបញ្ហាទាំងនោះស្ថិត
នៅត្រង់ថា ប្រព័ន្ធនៃទំនាក់ទំនងផលិតកម្មទាំងមូល តាំងពីបញ្ហាទម្រង់
កម្មសិទ្ធិរហូតដល់បែបផែនអង្គការផលិតកម្ម គឺពោរពេញដោយបញ្ហា
សុគតស្មាញដែលរដ្ឋត្រូវដោះស្រាយ។ គួររំលឹកថា ចំពោះទម្រង់កម្មសិទ្ធិដែល
សមស្របបំផុតនោះ គឺជាប់ពាក់ព័ន្ធទៅនឹងកត្តាប្រយោជន៍របស់កសិករ
ដែលជាទម្រង់អង្គការផលិតកម្មកសិកម្មប្រសើរបំផុត និងគួរយកចិត្តទុកដាក់

ជាពិសេសបែបប្រពៃណីក្នុងសណ្ឋានជាលក្ខណៈកសិកម្មកម្មសិទ្ធិគ្រួសារ។

ទំនើបកម្មកសិកម្មមិនអាចទទួលបានផ្លែផ្កានោះទេ ប្រសិនបើមិនបានកែលម្អនូវឧបករណ៍បរិក្ខារ ពលកម្ម និងការប្រើប្រាស់បច្ចេកទេសកសិកម្មបែបទំនើបកម្ម ពីព្រោះកន្លងមក កសិករខ្មែរយើងបានប្រើប្រាស់ឧបករណ៍ដែលមានប្រសិទ្ធភាពទាប(ដូចមានបង្ហាញពីទំព័រមុនៗ)។ ដូច្នេះទំនើបកម្មកសិកម្មតម្រូវឱ្យយើងធ្វើកិច្ចការកាន់តែច្រើនឡើង និងសុក្រិតទាំងឧបករណ៍កសិកម្ម និងការប្រើប្រាស់កម្លាំងពលកម្ម ហើយកត្តាចាំបាច់បំផុតមិនអាចកាត់ថ្លៃបានដែលធ្វើឱ្យមានការអភិវឌ្ឍសង្គម គឺកត្តាធនធានមនុស្ស(បរិមាណកម្លាំងពលកម្មជំនាញ ចំណេះដឹង ទេពកោសល្យ និងមានវិន័យក្នុងការងារ)។ ដើម្បីឈានដល់កម្រិតណាមួយនៃការប្រើប្រាស់បច្ចេកទេស និងបច្ចេកវិទ្យា ជាការចាំបាច់ត្រូវធ្វើយ៉ាងណាដោយបង្កើតឡើងក្នុងប្រទេសនូវអ្នកឯកទេសដែលមានជំនាញជាច្រើននាក់ ត្រូវមានកម្លាំងពលករដែលមានចំណេះដឹងគ្រប់គ្រាន់ ព្រោះថា សេដ្ឋកិច្ចរបស់បណ្តាប្រទេសដែលមិនសូវមានការរីកលូតលាស់ ជាទូទៅ បណ្តាលមកពីបញ្ហាមរតកចំណេះដឹង និងទេពកោសល្យរបស់ប្រជាពលរដ្ឋនៅក្នុងប្រទេសនោះមិនត្រូវបានយកចិត្តទុកដាក់។

នៅប្រទេសកម្ពុជាយើងនាសម័យនោះ អ្វីដែលគួរឱ្យបារម្ភបំផុត គឺស្ថិតនៅលើកង្វះការលើកទឹកចិត្តប្រជាជនឱ្យមានការយល់ដឹងអំពីការដឹកនាំនយោបាយរបស់រដ្ឋាភិបាលដែលហៅថា នយោបាយសមភាព ឬស្មើភាពគ្នា។ ឧទាហរណ៍ ក្សេត្រវិទូម្នាក់មិនគិតថា គាត់មានចំណេះដឹង ឬបទពិសោធន៍កម្រិតណាទេ ប៉ុន្តែត្រូវទទួលបានប្រាក់បៀវត្សស្មើគ្នា ខុសពីនៅសម័យកាលឆ្នាំ១៩៥០ដល់ឆ្នាំ១៩៦០ដែលស្ថានភាពរបស់មនុស្សក្នុងសង្គមត្រូវបានកំណត់ដោយទ្រព្យសម្ភារ តាមរយៈចំណេះដឹង និងឧត្តមគតិ។ យើងមិនជំទាស់នោះទេលើកត្តាជាមូលដ្ឋានខ្វះខាតដែលការអភិវឌ្ឍប្រទេសអាចធ្វើទៅបាន។ ប៉ុន្តែ តាមទស្សនៈរបស់យើង បើប្រជាជនមិនទទួលបាន

ចំណេះដឹង ប្រទេសជាតិមិនអាចចាកចេញផុតពីវដ្តនៃភាពអន់ថយបានឡើយ។ អាស្រ័យហេតុនេះ មូលហេតុនៃភាពក្រីក្ររបស់ប្រទេសមិនមែនកើតមានតែសម្រាប់ប្រទេសដែលស្ថិតនៅក្រោមនឹមអាណានិគម ឬក៏មិននៅក្រោមអាណានិគមនោះទេ ប៉ុន្តែវាអាស្រ័យដោយការចេះរៀបចំគោលនយោបាយសេដ្ឋកិច្ច យន្តការសេដ្ឋកិច្ច និងចិត្តសាស្ត្រសង្គម ដែលអាចទទួលយកបាននូវគោលនយោបាយសេដ្ឋកិច្ចរបស់រដ្ឋាភិបាល។ នៅសម័យកាលនោះ ប្រព័ន្ធអប់រំរបស់ប្រទេសកម្ពុជាហាក់ដូចជាមិនទាន់បានឆ្លើយតបទៅនឹងតម្រូវការជាក់ស្តែងសម្រាប់ការអភិវឌ្ឍសេដ្ឋកិច្ច-សង្គមនៅឡើយ ព្រោះថា ប្រហែលជា៩៥%នៃសិស្សានុសិស្ស និងនិស្សិតដែលកំពុងសិក្សាពួកគេហាក់មិនសូវមានជំនឿថា ទទួលបានសញ្ញាបត្របញ្ចប់ការសិក្សានោះទេ។ ហេតុផលនេះបានធ្វើឱ្យគុណភាពសិក្សាបានធ្លាក់ចុះ។ ម្យ៉ាងទៀត គោលនយោបាយអប់រំដែលផ្តោតតែលើកត្តាបរិមាណដោយមិនសូវបានយកចិត្តទុកដាក់លើគុណភាព គោលនយោបាយអប់រំដែលខ្វះព្រលឹង (ជំនឿ) មិនអាចធ្វើឱ្យសេដ្ឋកិច្ច-សង្គមមានការរីកលូតលាស់បានប្រសើរនោះឡើយ។

ដោយមើលឃើញស្ថានភាពដ៏ស្មុគស្មាញទាំងអស់នេះ រដ្ឋាភិបាលកម្ពុជានាសម័យនោះបានពិចារណាយ៉ាងល្អិតល្អន់ មុននឹងអនុម័តវិធានការសំខាន់ៗណាមួយសំដៅកែលម្អកំហុសឆ្គងរបស់ខ្លួន និងទាក់ទាញប្រជាគសិករឱ្យចូលរួមសហការ។ ដូច្នេះហើយទើបនៅថ្ងៃទី១២ ខែមេសា ឆ្នាំ១៩៨៩ មហាសន្និបាតជាតិបុគ្គលិកកម្មករលើកទី២ត្រូវបានប្រារព្ធឡើងដោយបានអនុម័តនូវសេចក្តីសម្រេចសំខាន់ៗជាច្រើនពាក់ព័ន្ធយ៉ាងខ្លាំងដល់បញ្ហានៃការអភិវឌ្ឍវិស័យសេដ្ឋកិច្ច-សង្គម។ គោលគំនិតរួមសំដៅលើការបង្កលក្ខណៈឱ្យមានការអភិវឌ្ឍគ្រប់ទម្រង់សេដ្ឋកិច្ច ក្នុងនោះគឺការបើកភ្លើងខៀវចំពោះទម្រង់កម្មសិទ្ធិឯកជននៅកម្ពុជា។

នៅដំណាក់កាលដំបូងនេះ ត្រូវធ្វើយ៉ាងណាឱ្យមានការផ្លាស់ប្តូរ

និន្នាការនយោបាយមួយនៅក្នុងវិស័យកសិកម្មដែលពឹងផ្អែកកាលមុន។ មក នៅប្រទេសកម្ពុជា ការទិញលក់ដីធ្លី ការជួលដីត្រូវបានហាមឃាត់ ដោយច្បាប់។ តែកាលៈទេសៈនេះ វិស័យអចលនទ្រព្យត្រូវបានអនុញ្ញាត ឱ្យចុះបញ្ជីជាកម្មសិទ្ធិឯកជន ហើយប្រជាជនអាចលក់ដូរបាន អាចផ្ទេរជា កេរមរតក ឬអាចជួលបានតាមបំណងប្រាថ្នា។ ជាងនេះទៀត គោលនយោ- បាយកំណែទម្រង់ដីធ្លីនេះមិនសំដៅតែទៅលើដីធ្លីកសិកម្មប៉ុណ្ណោះទេ ប៉ុន្តែ វាពាក់ព័ន្ធផងដែរចំពោះដីលំនៅដ្ឋានរបស់ពួកគេ។ ប្រជាកសិករដោយ មានការអនុញ្ញាតតាមផ្លូវច្បាប់ និងពីរដ្ឋអំណាចមូលដ្ឋាន គេអាចទទួល បានបន្ថែមទៀតនូវដីបម្រុងទុករបស់រដ្ឋ(ដីសម្បទានសង្គមកិច្ច)ដែលមាន ស្រាប់នៅតំបន់នោះ។

គោលនយោបាយក៏មានការផ្លាស់ប្តូរចំពោះវិស័យសហគមន៍ព្រៃឈើ ផងដែរ។ នៅឆ្នាំ១៩៨៨ ការគ្រប់គ្រងសហគមន៍ព្រៃឈើមានលក្ខណៈ សុគតស្មាញនៅឡើយ ដោយបង្កើតឡើងជាក្រុមសាមគ្គីប្រវាស់ដៃគ្នាដែល ពួកគេគ្រាន់តែបានដាំដុះដើមឈើឡើងវិញ ហើយក្រោយមកបានធ្វើការ បង្រួបបង្រួមគ្នា ដើម្បីដោះស្រាយបញ្ហារួមដោយខ្លួនឯងប៉ុណ្ណោះ។ បន្ទាប់ពី សហគមន៍ព្រៃឈើប្រវាស់ដៃត្រូវបានរំសាយ ដីព្រៃឈើក៏បានបែងចែក គ្នារវាងគ្រួសារកសិករដោយផ្អែកលើទំហំសមាជិកគ្រួសារ។

ក្រៅពីនេះទៀត ការអភិវឌ្ឍវិស័យកសិកម្ម ជានិច្ចកាល ជាប់ទាក់ទិន នឹងការអភិវឌ្ឍវិស័យឧស្សាហកម្មរបស់ប្រទេស ក៏ដូចជាកម្រិតវិកលូតលាស់ សេដ្ឋកិច្ចនៃប្រទេសជាតិដែលជាទូទៅត្រូវបានកំណត់ឡើងដោយទំហំ ឧស្សាហកម្មនៅក្នុងផ.ស.ស(GDP)។ ដូច្នេះ ជាបន្តទៀត យើងនឹងធ្វើការ វិភាគអំពីការអភិវឌ្ឍវិស័យឧស្សាហកម្មកម្ពុជា។

១.១.៥ វិស័យឧស្សាហកម្ម

តាមបម្រាប់ប្រវត្តិសាស្ត្របង្ហាញថា មុនពេលទទួលបានឯករាជ្យភាព

ពីពួកអាណានិគមនិយមនាឆ្នាំ១៩៥២ វិស័យឧស្សាហកម្មកម្ពុជាស្ទើរតែពុំមានវត្តមាន។ នៅសម័យនោះ រោងចក្រឧស្សាហកម្មដែលបានដំណើរការរួមមានរោងចក្រកែច្នៃដីរកៅស៊ូ រោងចក្រម៉ាស៊ីនកិនស្រូវ រោងចក្រតម្បាញដែលធ្វើសកម្មភាពក្នុងទិសដៅបម្រើឱ្យការនាំចេញទៅកាន់ប្រទេសក្រោមដំបូលអាណានិគមតែមួយ។ ក្រៅពីនោះ មានតែរោងសិប្បកម្មមួយចំនួនតូចប៉ុណ្ណោះ។ បន្ទាប់ពីទទួលបានឯករាជ្យ ប្រទេសកម្ពុជាបានដាក់ចេញនូវទិសដៅនយោបាយអភិវឌ្ឍវិស័យឧស្សាហកម្មជាតិដែលរហូតដល់សម័យមុនសង្គ្រាម បានធ្វើឱ្យវិស័យឧស្សាហកម្មមានការរីកលូតលាស់គួរឱ្យកត់សម្គាល់។

ប៉ុន្តែលទ្ធផលនៃសង្គ្រាមស៊ីវិលឆ្នាំ១៩៧០ដល់១៩៧៥ និងក្រោមការគ្រប់គ្រងនៃរបបប៉ុល ពត ឆ្នាំ១៩៧៥ដល់១៩៧៩ បានធ្វើឱ្យវិស័យឧស្សាហកម្មជាតិទទួលរងវិនាសកម្មយ៉ាងដំណាំ។ បន្ទាប់ពីបានផ្តួលរំលំរបបប៉ុល ពត នាឆ្នាំ១៩៧៩ រដ្ឋាភិបាលកម្ពុជាបានជ្រើសរើសមាគមអភិវឌ្ឍន៍សេដ្ឋកិច្ចរបស់ខ្លួនដោយធ្វើការស្តារវិស័យឧស្សាហកម្មជាតិដែលបានខ្ទេចខ្ទាំដោយសង្គ្រាម ហើយវិស័យនេះបានដើរតួនាទីយ៉ាងសំខាន់ទី២ក្នុងសេដ្ឋកិច្ចកម្ពុជា។ ដូចដែលយើងបានបញ្ជាក់កន្លងមកហើយថា នៅឆ្នាំ១៩៨៩ វិស័យឧស្សាហកម្មមានទំហំ១២,៦%នៃផ.ស.ស ហើយបានផ្គត់ផ្គង់ការងារពលកម្មជិត ៣,១%នៃប្រជាជនខ្មែរយើងនាសម័យនោះ។ រចនាសម្ព័ន្ធផលិតកម្មរួមមានអគ្គិសនី សំបកកង់ថយន្តនិងទោចក្រយាន កៅស៊ូក្រប ឧស្សាហកម្មគីមី ឧស្សាហកម្មគ្រឿងសំណង់ ឧស្សាហកម្មចំណីអាហារ ឧស្សាហកម្មវាយនភណ្ឌ ឧស្សាហកម្មផលិតបារី និងផ្សេងៗទៀត។ ចំពោះផលិតកម្មដែលលេចធ្លោជាងគេនាសម័យនោះរួមមានការផលិតឧបករណ៍កសិកម្ម និងគ្រឿងបន្លាស់ ការកែច្នៃលោហធាតុ ការកែច្នៃផលិតផលកសិកម្ម និងរោងសិប្បកម្ម។ តំបន់ឧស្សាហកម្មមានទីតាំងស្ថិតនៅរាយប៉ាយផ្សេងៗគ្នានៃផ្ទៃប្រទេស ប៉ុន្តែសម្រាប់រាជធានីភ្នំពេញ តំបន់ជាយក្រុង និងតំបន់ខេត្ត

កណ្តាលបានគ្របដណ្តប់រហូតដល់២០% នៃរោងចក្រឧស្សាហកម្មរបស់ប្រទេស។ រីឯខេត្តកំពង់ចាម កំពង់សោម បាត់ដំបង ព្រៃវែង កំពត បានគ្របដណ្តប់៦០%នៃចំនួនរោងចក្រសរុប។ ប៉ុន្តែទំហំផលិតកម្មទំនិញឧស្សាហកម្ម សម្រាប់រោងចក្រសហគ្រាសនៅតំបន់ភ្នំពេញ មានលទ្ធភាពផលិតរហូតដល់៧៣%នៃចំនួនផលិតផលសរុប។ រីឯខេត្តបាត់ដំបងជាប់ចំណាត់ថ្នាក់លេខ២។ គួរបញ្ជាក់ថា នៅប្រទេសកម្ពុជាសម័យនោះ វិស័យឧស្សាហកម្មរីកលូតលាស់តែឧស្សាហកម្មធុនស្រាល និងមធ្យមតែប៉ុណ្ណោះ ហើយស្ថានភាពរោងចក្រឧស្សាហកម្ម និងគ្រឿងសម្ភារផលិតកម្មទៀតសោតជារោងចក្រ សេសសល់ពីសម័យសង្គ្រាម ហើយជាគ្រឿងចក្រផលិតនៅបណ្តាប្រទេសអតីតប្រទេសសង្គមនិយម និងមូលធននិយម។ ដោយសារតែស្ថានភាពរោងចក្រឧស្សាហកម្មមានភាពទ្រុឌទ្រោមធ្វើឱ្យសមត្ថភាពផលិតកម្មទទួលបានបរិមាណក្នុងកម្រិតទាប ហើយទាមទារចាំបាច់នូវការកែលម្អឡើងវិញ និងធ្វើឱ្យមានទំនើបកម្មឧស្សាហកម្ម។

១.១.៥.១ ឧស្សាហកម្មអគ្គិសនី

ឧស្សាហកម្មអគ្គិសនីបានដើរតួនាទីសំខាន់បំផុត សម្រាប់ឧស្សាហកម្មរបស់ប្រទេសកម្ពុជានាសម័យនោះ។ តាមការវាយតម្លៃរបស់អ្នកជំនាញបានបង្ហាញថា ការផលិតថាមពលអគ្គិសនីទទួលបានប្រហែល៥,២លានគីឡូវ៉ាត់(Kw)។ នៅប្រទេសកម្ពុជា តំបន់ទន្លេមេគង្គលើជាទីតាំងដែលមានភាពអំណោយផលដល់ការសាងសង់រោងចក្រវ៉ាអគ្គិសនី។ តាមការសិក្សាលើគម្រោងកម្មវិធីប្រើប្រាស់ធនធានទឹកបានបង្ហាញថា តំបន់ទន្លេមេគង្គលើ និងតាមដងទន្លេផ្សេងៗទៀតអាចមានលទ្ធភាពស្ថាបនារោងចក្រវ៉ាអគ្គិសនីនៅតំបន់នោះ។ ការសាងសង់រោងចក្រវ៉ាអគ្គិសនីនៅតាមដងទន្លេសាប ដៃទន្លេសាប និងទន្លេសាបបានអនុគ្រោះដល់កំណើនធនធានមច្ចុជាតិ ព្រមទាំងធ្វើឱ្យទឹកបឹងទន្លេសាបអាចរក្សាលំនឹងបានល្អទៀតផង។

ម្យ៉ាងទៀត ការប្រើប្រាស់ធនធានវារីអគ្គិសនីរបស់ប្រទេសជាអតិបរមាអាច ធ្វើឱ្យវិស័យសេដ្ឋកិច្ចទាំងអស់ ពោលគឺវិស័យកសិកម្ម វិស័យឧស្សាហកម្ម និងការដឹកជញ្ជូន មានការអភិវឌ្ឍ។ ហេតុនេះ កម្មវិធីអភិវឌ្ឍសេដ្ឋកិច្ច និង បច្ចេកទេសតម្រូវឱ្យរដ្ឋាភិបាលត្រូវធ្វើសេចក្តីសម្រេចឱ្យទាន់ពេលវេលា។ ដូច្នេះហើយទើបការបើកសម័យប្រជុំសន្និបាតថ្នាក់ជាតិលើកទី២ របៀបវារៈ ទី១គឺបានយកចិត្តទុកដាក់ខ្ពស់ទៅលើការពិភាក្សាអំពីគម្រោងអភិវឌ្ឍជាតិ ជាពិសេសការស្តារឡើងវិញ និងការសិក្សាអំពីគម្រោងបញ្ចប់សំណង់វារី អគ្គិសនី។ មហាសន្និបាតបានពិនិត្យលើកម្មវិធីសំខាន់ៗរួមមានការស្តារ ស្ថានីយរោងចក្រវារីអគ្គិសនីគិរីម្យឡើងវិញ(កម្លាំង៥០Kwh) ដែលបាន ស្ថាបនាពីជំនួយបច្ចេកទេសរបស់ប្រទេសយូហ្គូស្លាវី និងការស្ថាបនារោង- ចក្រវារីអគ្គិសនីព្រែកត្នោត(កម្លាំង១៨Kwh) ដែលជាគម្រោងរបស់ប្រទេស អូស្ត្រាលី និងសិក្សាលើគម្រោងនានាតាមដងទន្លេមេគង្គ ព្រមទាំងបានសិក្សា លើផែនការប្រាំឆ្នាំបន្ទាប់ទៀតអំពីការកសាងស្ថានីយវារីអគ្គិសនីរបស់រដ្ឋ នៅកំឡុងពេលដែលនឹងត្រូវស្ថាបនាក្រោមជំនួយបច្ចេកទេសសហភាពសូវៀត (ក្នុងកម្លាំងថាមពល ១៣០Kwh ប៉ុន្តែនៅរដូវប្រាំង លទ្ធភាពផ្គត់ផ្គង់ទឹក បានតែ២០kwhប៉ុណ្ណោះ) ដូចគ្នាដែរ ការសិក្សាលើគម្រោងសាងសង់វារី អគ្គិសនីនៅតំបន់ភូមិភាគឦសាននៃប្រទេស(កម្លាំងថាមពលពី២០០ទៅ ១០០០Kwh)។

នៅសម័យនោះដែរ ការប្រើប្រាស់ផលិតផលថាមពលអគ្គិសនីរបស់ ប្រទេសកម្ពុជាត្រូវបានផលិតឡើងពីប្រភពថាមពលដោយប្រើប្រាស់ ស្ថានីយម៉ាស៊ីនភ្លើងដើរដោយប្រេងឥន្ធនៈ។ នៅក្នុងឆ្នាំ១៩៨៨ ផលិតកម្ម ថាមពលអគ្គិសនីនៅក្នុងប្រទេសបានឈានដល់១៦៥,២២M.Kwh គឺមាន ការកើនឡើងចំនួន១,៥៧ដងធៀបនឹងឆ្នាំ១៩៨០។ កំណើនផលិតកម្ម ថាមពលអគ្គិសនីប្រចាំឆ្នាំមានចំនួន៦,៨%នាចន្លោះឆ្នាំ១៩៨០ដល់ឆ្នាំ១៩៨៨។ ជាក់ស្តែង ផលិតកម្មថាមពលអគ្គិសនីនាសម័យនោះហាក់ច្រើនជាងសម័យ

មុនសង្គ្រាមដែលនៅឆ្នាំ១៩៨៨ បរិមាណថាមពលអគ្គិសនីបានកើនឡើង ២២,៣%ធៀបនឹងឆ្នាំ១៩៦៩ និងច្រើនជាងឆ្នាំ១៩៧០ ចំនួន១១ដង ក៏ប៉ុន្តែ បញ្ហាប្រឈមស្ថិតនៅត្រង់ថា ការប្រើប្រាស់ថាមពលនៅមិនទាន់មាន ប្រសិទ្ធភាពនៅឡើយ។ យ៉ាងណាមិញ ការប្រើប្រាស់ថាមពលនៅក្នុងវិស័យ ការងារផលិតកម្មគឺមានចំនួនតែ១៥,២៧%ប៉ុណ្ណោះ នៅឆ្នាំ១៩៨៨ រីឯការ ប្រើប្រាស់ទូទៅរបស់ប្រជាពលរដ្ឋមានទំហំច្រើនជាង៥០% និងការប្រើប្រាស់ ផ្នែករដ្ឋបាលមានរហូតដល់១៩,៥៥%។

យើងគួរបញ្ជាក់ដែរថា ស្ថានីយរោងចក្រអគ្គិសនីរបស់ប្រទេសកម្ពុជា នាសម័យកាលនោះដំណើរការដោយពឹងផ្អែកលើថាមពលប្រេងឥន្ធនៈ ដែលនាំចូលពីបរទេស។ ដូច្នេះ ការប្រើប្រាស់ផលិតផលប្រេងឥន្ធនៈដោយ គ្មានប្រសិទ្ធភាពសេដ្ឋកិច្ចបែបនេះមិនអាចគេចផុតពីផលប៉ះពាល់ដល់ តុល្យភាពជញ្ជីងពាណិជ្ជកម្មនោះឡើយ ហើយទីបំផុត គឺត្រូវជំពាក់បំណុល បរទេស។ យើងអាចធ្វើសេចក្តីសំយោគមួយបែបទៀតថា ការពង្រីកផលិត- កម្មអគ្គិសនីរបស់ប្រទេសកម្ពុជា គឺមិនបានញ្ញាំងឱ្យមានការរីកចម្រើនដល់ វិស័យឧស្សាហកម្មប៉ុន្មានទេ ប៉ុន្តែវាបានជួយតែវិស័យសេដ្ឋកិច្ចសេវាកម្ម ប៉ុណ្ណោះ។ ដូច្នេះ បញ្ហាការផ្គត់ផ្គង់ថាមពលអគ្គិសនីនៅក្នុងប្រទេសនឹង មានផលវិបាក ហើយជាដំណោះស្រាយ រដ្ឋាភិបាលត្រូវតែគិតគូរពិចារណា អំពីការដឹកយកធនធានប្រេងកាត និងឧស្ម័នមកប្រើប្រាស់ជំនួសឱ្យការ នាំចូល។ ដូចដែលយើងបានដឹងហើយថា នៅប្រទេសកម្ពុជាយើង តំបន់ ខ្ពង់រាបមួយចំនួន តំបន់បឹងទន្លេសាប និងតំបន់មាត់សមុទ្រ(កោះពូលូវ៉ៃ) គឺមានសញ្ញាណខ្លះបង្ហាញថា ប្រទេសកម្ពុជាមានធនធានធម្មជាតិប្រេងកាត និងឧស្ម័នដែលនៅដើមទសវត្សរ៍ទី៧០ ប្រទេសយើងធ្លាប់បានរុករកប្រេងកាត នៅតំបន់មាត់សមុទ្រ ប៉ុន្តែត្រូវអាក់ខានទៅវិញដោយសារតែបញ្ហាសង្គ្រាម។

១.១.៥.២ ឧស្សាហកម្មគីមី

ក្រោយឆ្នាំ១៩៨០ ប្រទេសកម្ពុជាត្រូវបានធ្វើការផ្លាស់ប្តូររចនាសម្ព័ន្ធ វិស័យផលិតកម្មឧស្សាហកម្ម។ នៅទសវត្សរ៍ទី៧០ និងដើមទសវត្សរ៍ទី៨០ ទំហំផលិតកម្មឧស្សាហកម្មកម្ពុជាបានធ្លាក់ចុះដល់កម្រិតស្ទើរតែសូន្យ ដោយសារផលវិបាកនៃសង្គ្រាមចន្លោះឆ្នាំ១៩៧០ដល់ឆ្នាំ១៩៧៥ និងក្រោយ មក ចូលដល់របបគ្រប់គ្រងរបស់ពួកខ្មែរក្រហម ឆ្នាំ១៩៧៥ដល់១៩៧៩។ ចាប់តាំងពីឆ្នាំ១៩៨០ ទើបបានវិវត្តចូលដំណាក់កាលនៃការស្តារឧស្សាហ- កម្មរបស់ប្រទេសកម្ពុជាឡើងវិញ។ នៅដំណាក់កាលដំបូង យើងឃើញមាន ការកើតឡើងនូវម្ចាស់ប្តូររចនាសម្ព័ន្ធក្នុងវិស័យឧស្សាហកម្មកែច្នៃដែល ខណៈនោះ ឧស្សាហកម្មគីមីបានឈានមុខគេក្នុងសេដ្ឋកិច្ចកម្ពុជា ភាគច្រើន សម្រាប់ការនាំចេញ។ នៅឆ្នាំ១៩៨៦ រោងចក្រសហគ្រាសចន្ទន៧ត្រូវបាន បើកឱ្យដំណើរការឡើងវិញ រួមមានរោងចក្រកៅស៊ូក្រែប និងរោងចក្រ ផ្សេងៗទៀតដែលប្រើប្រាស់វត្ថុធាតុដើមពីជ័រកៅស៊ូធម្មជាតិ រួមមានរោង- ចក្រផលិតសំបកកង់រថយន្ត ពោះវៀនកង់ សំបករថយន្តធុនធ្ងន់ រថយន្ត ទេសចរណ៍ ទោចក្រយានយន្ត(ម៉ូតូ) ទោចក្រយាន ស្បែកជើងផ្កាត់ សាប៊ូ និងផលិតជារបស់ប្រើប្រាស់ផ្សេងៗទៀតធ្វើពីជ័រកៅស៊ូបម្រើឱ្យសេចក្តី ត្រូវការទូទៅរបស់ប្រជាពលរដ្ឋ និងការនាំចេញ។ គ្រាន់តែទំហំផលិតកម្ម ឧស្សាហកម្មគីមីនៅឆ្នាំ១៩៨៨ បានរួមចំណែករហូតដល់៦,៦%នៃផ.ស.ស ឧស្សាហកម្មរបស់កម្ពុជា។ នៅឆ្នាំ១៩៨៧ ប្រទេសកម្ពុជាបានដំណើរការ រោងចក្រមេកានិច(យន្តសាស្ត្រ) ផលិតម៉ូទ័រមូមទឹក និងបរិក្ខារកសិកម្ម (នង្គ័ល ចប ប៉ៃល និងផ្សេងៗទៀត) គ្រឿងឧបករណ៍ប្រើប្រាស់សម្រាប់ រោងចក្រកែច្នៃឈើ និងក្តារបន្ទះ ផ្នែកការកែច្នៃលោហធាតុ ផ្នែកក្រឡឹង គ្រឿងយន្តកសិកម្ម និងរោងចក្រជួសជុលគ្រឿងយន្ត និងគ្រឿងបន្លាស់ ផ្សេងៗ។

១.១.៥.៣ ឧស្សាហកម្មចំណីអាហារ

ឧស្សាហកម្មគ្រឿងឧបកោគបរិកោគក៏បានដើរតួនាទីសំខាន់ណាស់ដែរ សម្រាប់បំពេញសេចក្តីត្រូវការផ្នែកស្បៀងអាហាររបស់ប្រជាពលរដ្ឋ។ ឆ្នាំ១៩៨៨ ទំហំឧស្សាហកម្មចំណីអាហារបានរួមចំណែកយ៉ាងធំក្នុងផ.ស.ស ឧស្សាហកម្មកម្ពុជារហូតដល់៥៥,៨%។ រោងចក្រឧស្សាហកម្មចំណីអាហារបានដំណើរការប្រមាណ៨រោងចក្រ ក្នុងនោះមានរោងចក្រផលិតភេសជ្ជៈ រោងចក្រទឹកកក ម្សៅមី ទឹកផ្លែឈើ ទឹកដោះគោកប៉ុង (ទឹកដោះគោខាប់) កែច្នៃត្រី និងរោងចក្រកែច្នៃផលិតផលកសិកម្មផ្សេងៗទៀត។ ក្រៅពីនេះ យើងឃើញមានរោងចក្រម៉ាស៊ីនកិនស្រូវធំៗមួយចំនួនទៀតដែលមានសមត្ថភាពផលិតអង្ករប្រមាណរហូតដល់៦៥០តោន/ខែសម្រាប់រោងចក្រនីមួយៗដែលស្ថិតនៅតំបន់ភ្នំពេញ បាត់ដំបង កំពង់ចាម សៀមរាប កំពង់ធំ និងព្រៃវែង។

១.១.៥.៤ រោងចក្រវាយនភណ្ឌ

ឧស្សាហកម្មវាយនភណ្ឌមានឯកទេសផលិតនូវផលិតផលពីវត្ថុធាតុដើមកប្បាសដែលនៅឆ្នាំ១៩៨៨ បានដំណើរការប្រមាណ៧រោងចក្រសហគ្រាស។ ប៉ុន្តែដោយសារតែបញ្ហាកង្វះខាតវត្ថុធាតុដើម ទើបរោងចក្រសហគ្រាសទាំងអស់នោះដំណើរការមិនបានពេញកម្លាំង។ ជាឧទាហរណ៍នៅឆ្នាំ១៩៨៨ រោងចក្រវាយនភណ្ឌបានផលិតក្រណាត់គ្រប់ប្រភេទចំនួន ៧,៥៣លានម៉ែត្រ ផលិតស្បែកមុងបាន១,៥១លានម៉ែត្រ និងផលិតកួយបាន១៤៧.០០០ឯកតា។ រីឯរោងចក្រវាយនភណ្ឌនៅខេត្តកំពង់ចាម មានសមត្ថភាពផលិតក្រណាត់ប្រចាំឆ្នាំរហូតដល់៥,២លានម៉ែត្រ និងផលិតអំបោះ១,៥ពាន់តោន។ រោងចក្រធំៗនៅភ្នំពេញ (ភូមិសាស្ត្រពោធិ៍ចិនតុង) ផលិតក្រណាត់បាន៤,៧លានម៉ែត្រ នៅបាត់ដំបងផលិតបាន៤លានម៉ែត្រ និងផលិតអំបោះបាន៧២៥តោន និងរោងចក្រវាយនភណ្ឌតូចៗចំនួន៦ទៀត

នៅក្នុងពេញផលិតក្រណាត់បាន១២០.០០០ម៉ែត្រ។ រោងចក្របារក្រចៅខ្លះ ទៀតក៏ចាប់ផ្តើមដំណើរការ។

១.១.៥.៥ ឧស្សាហកម្មសំណង់

បន្ទាប់ពីបានបង្កើតអង្គការរដ្ឋអំណាចប្រជាជន នៅខែមករា ឆ្នាំ ១៩៧៩រួចមក រដ្ឋាភិបាលកម្ពុជាបានកំណត់មាតិកាសេចក្តីសម្រាប់ កម្ពុជាឡើងវិញ ក្នុងនោះរដ្ឋបានយកចិត្តទុកដាក់ខ្ពស់លើការអភិវឌ្ឍវិស័យ ឧស្សាហកម្មគ្រឿងសំណង់ ក្នុងទិសដៅផ្គត់ផ្គង់សម្ភារសំណង់ សម្រាប់ ការកែលម្អឡើងវិញនូវបណ្តាញរោងចក្រដែលបានបំផ្លាញដោយសង្គ្រាម។ ឧស្សាហកម្មគ្រឿងសំណង់នៅសម័យកាលនោះបានដំណើរការប្រមាណ ៨រោងចក្រសហគ្រាស ភាគច្រើនជារោងចក្រកែច្នៃឈើ រោងចក្រផលិត តង្គ ក្បឿង និងការ៉ូ។ នៅឆ្នាំ១៩៨៨ រោងចក្រអារឈើបានផលិតឈើ កែច្នៃគិតជាតម្លៃប្រមាណ២៩លានរៀល ឬស្មើនឹង១,៣៣%នៃផ.ស.ស ឧស្សាហកម្ម។ រយៈពេល៣ឆ្នាំចុងក្រោយ កំណើនឧស្សាហកម្មគ្រឿង សំណង់បានកើនឡើងយ៉ាងគំហុក ដោយសារតែនៅពេលនោះបានលេច ឡើងនូវវប្បធម៌សាងសង់លំនៅដ្ឋានរបស់ប្រជាពលរដ្ឋយ៉ាងសង្រួកសង្រាម។ ឆ្លើយតបនឹងស្ថានភាពនេះ យើងឃើញមានការពង្រីកបរិមាណការងារ ពលកម្មក្នុងវិស័យនេះផងដែរ ជាពិសេស ការងារពលកម្មតាមរដូវកាល សម្រាប់អ្នកចំណាកស្រុកពីតំបន់ជនបទចូលមកទីក្រុង។

១.១.៥.៦ រោងចក្រឧស្សាហកម្មផ្សេងៗទៀត

ប្រទេសកម្ពុជាសម័យនោះក៏មានការរីកលូតលាស់វិស័យឧស្សាហកម្ម ផ្សេងៗទៀតដែរ ដូចជាឧស្សាហកម្មបារីដែលមានប្រមាណ៣សហគ្រាស នៅក្នុងពេញ រោងចក្រផលិតកញ្ចក់នៅឫស្សីកែវ និងឧស្សាហកម្មកែច្នៃស្បែក សត្វ(ស្បែកគោ)។

បើពិនិត្យជារួម រហូតដល់ឆ្នាំ១៩៨៩ នៅប្រទេសកម្ពុជាបានស្តារឡើងវិញនូវរោងចក្រប្រមាណ៦៩ រោងចក្រឧស្សាហកម្មធំៗ ក្នុងចំណោមរោងចក្រចំនួន៨៧ដែលធ្លាប់មានពីសម័យមុនមក ហើយបរិមាណផលិតផលដែលសម្រេចបាន គិតជាសាច់ប្រាក់ មានចំនួន១,៥៨ពាន់លានរៀល មានន័យថា បានកើនឡើងប្រមាណ១១ដងធៀបនឹងឆ្នាំ១៩៨០ ក៏ប៉ុន្តែនៅមិនទាន់ឈានដល់កម្រិតផលិតកម្មឆ្នាំ១៩៧០នៅឡើយទេ។ តាមការសិក្សាវាយតម្លៃ វិស័យឧស្សាហកម្មបានឈានដល់កម្រិតត្រឹមតែ៧០%នៃឆ្នាំ១៩៧០តែប៉ុណ្ណោះ ហើយផលិតកម្មឧស្សាហកម្មភាគច្រើន ដំណើរការឡើងសម្រាប់តែបំពេញសេចក្តីត្រូវការប្រើប្រាស់នៅក្នុងប្រទេស។ ប៉ុន្តែទោះជាយ៉ាងណាក៏ដោយ ជាបណ្តើរៗ ទំហំវិស័យឧស្សាហកម្មក្នុងផ.ស.សនិងតម្រូវការចំនួនការងារពលកម្មក្នុងវិស័យនេះ គឺមានការកើនឡើងជាបន្តបន្ទាប់។ មកដល់ចុងទសវត្សរ៍ទី៨០ យើងសង្កេតឃើញមានការប្រែប្រួលរចនាសម្ព័ន្ធក្នុងសេដ្ឋកិច្ចកម្ពុជាជាវិជ្ជមាន ពោលគឺខិតទៅរកស្ថានភាពមួយប្រកៀកប្រក្រតនឹងសម័យកាលមុនសង្គ្រាមឆ្នាំ១៩៧០។ ម្យ៉ាងវិញទៀតនៅកាលៈទេសៈនោះដែរ ស្ថានភាពនយោបាយរបស់ប្រទេសកម្ពុជាក៏បានដាក់ទៅរកសភាពការណ៍មួយនៃកិច្ចការសម្របសម្រួលផ្នែកនយោបាយដែលបានធ្វើឱ្យមានចរន្តនៃការវិនិយោគទុនពីបរទេសមានសន្ទុះកើនឡើងយ៉ាងខ្លាំងក្លា ព្រមទាំងលំហូរចូលការបណ្តាក់ទុនពីសំណាក់អណិកជនខ្មែរក្នុងការស្តារឡើងវិញនូវវិស័យឧស្សាហកម្មជាតិ។

សរុបសេចក្តីមក យើងអាចធ្វើសេចក្តីសន្និដ្ឋានបានថា ស្ថានភាពរចនាសម្ព័ន្ធខុស្សាហកម្មរបស់ប្រទេសកម្ពុជានាសម័យនោះ មានឥរិយាបថនិងលក្ខណៈជាឧស្សាហកម្មបែបប្រពៃណី ហើយការតាំងរោងចក្រសហគ្រាសនៅតាមបណ្តាភូមិសាស្ត្រមួយចំនួន គឺមិនសូវបានគិតគូរដិតដល់ប្រសិទ្ធភាពសេដ្ឋកិច្ចនោះទេ យន្តការសេដ្ឋកិច្ចដំណើរការឡើងតាមបែបបង្គាប់បញ្ជា(សេដ្ឋកិច្ចផែនការ) និងច្រើនតែមានបញ្ហាកង្វះខាតវត្ថុធាតុដើម

កង្វះគ្រឿងបរិក្ខារផលិតកម្ម និងគ្រឿងបន្លាស់ បុគ្គលិកគ្រប់គ្រងមិនសូវមាន បទពិសោធន៍ ការប្រើប្រាស់ធនធានអគ្គិសនី និងគ្រឿងចំហេះមិនមាន ប្រសិទ្ធភាព ដែលទាំងអស់ខាងលើនេះបង្កើតបានជាបញ្ហាដ៏ស្មុគស្មាញ បំផុត សម្រាប់ការស្តារវិស័យនេះឡើងវិញ ក៏ដូចជាការធ្វើឱ្យមានប្រក្រតី ភាពដល់ការអភិវឌ្ឍឧស្សាហកម្មជាតិទាំងមូល។

១.១.៦ វិស័យពាណិជ្ជកម្មក្រៅប្រទេស

ការវិភាគអំពីស្ថានភាពសេដ្ឋកិច្ចរបស់ប្រទេសកម្ពុជា ក្នុងបំណែងចែក ពលកម្មអន្តរជាតិ គឺមិនអាចខ្វះបានទេ ជុំវិញការសិក្សាពិចារណាអំពីតួនាទី របស់វិស័យទំនាក់ទំនងពាណិជ្ជកម្មក្រៅប្រទេសនោះឡើយដែលវិស័យនេះ បានដើរតួនាទីយ៉ាងសំខាន់បំផុតមួយ សម្រាប់សេដ្ឋកិច្ចប្រទេសកម្ពុជា ព្រោះ ថា សក្តានុពលសេដ្ឋកិច្ចនៃវិស័យពាណិជ្ជកម្មក្រៅប្រទេសបាន និងកំពុង រីកលូតលាស់ជាលំដាប់។ ជាក់ស្តែងនៅទសវត្សទី៨០ និងដើមទសវត្សរ៍ ទី៩០ វិស័យពាណិជ្ជកម្មក្រៅប្រទេសមាននិន្នាការកើនឡើងយ៉ាងស្វាហាប់ ដែលចង្វាក់រីកចម្រើនរបស់វា គិតជាមធ្យមប្រចាំឆ្នាំមានប្រមាណ៣%។

នៅប្រទេសកម្ពុជានាសម័យកាលនោះ ប្រតិបត្តិការពាណិជ្ជកម្មក្រៅ ប្រទេសដំណើរការឡើងដោយអង្គការស្ថាប័នរដ្ឋផង ក្រុមហ៊ុនឯកជនផង និងមានពួកពាណិជ្ជករឯករាជ្យផង។ ជាក់ស្តែង ទំហំពាណិជ្ជកម្មរបស់ ក្រុមហ៊ុនឯកជន និងពួកពាណិជ្ជករមានកម្រិតធំជាងទំហំពាណិជ្ជកម្មរបស់ ស្ថានប័នរដ្ឋពី៣ទៅ៤ដង។ ក៏ប៉ុន្តែដោយសារតែបញ្ហាបច្ចេកទេសនៃដំណើរ ការស្រង់ស្ថិតិ និងការត្រួតពិនិត្យរបស់អង្គភាពគយមានភាពអសកម្មលើ កិច្ចការពាក់ព័ន្ធនឹងសកម្មភាពពាណិជ្ជកម្មក្រៅប្រទេស ដូច្នេះហើយទើប ទិន្នន័យស្ថិតិជាផ្លូវការត្រូវបានចុះបញ្ជីតែស្ថិតិពាណិជ្ជកម្មរបស់ស្ថាប័នរដ្ឋ តែប៉ុណ្ណោះ។ បញ្ហាទាំងនេះអាចពន្យល់បានថា មូលហេតុដែលកើតឡើង ដោយសារកត្តាសត្យានុម័ត និងអត្តនោម័តផងដែរ។

១.១.៦.១ ស្ថានភាពជញ្ជីងពាណិជ្ជកម្មអន្តរជាតិ

តាមការសិក្សាស្រាវជ្រាវបង្ហាញថា បន្ទាប់ពីបានផ្ដល់រំលឹរបបប៉ុល ពត នាឆ្នាំ១៩៧៩ ការនាំចូលទំនិញគ្រប់ប្រភេទដោយវិធីរត់ពន្ធបានចាប់ផ្ដើម កើតមានឡើងនៅប្រទេសកម្ពុជាយើងយ៉ាងអនាធិបតេយ្យ ជាពិសេសការ នាំចូលទំនិញពីប្រទេសថៃ វៀតណាម សិង្ហបុរី និងពីបណ្ដាប្រទេសផ្សេងៗ ទៀត។ ក្រោយមក រដ្ឋាភិបាលបានចាត់វិធានការរឹតបន្តឹងតាមរយៈការ គ្រប់គ្រង ត្រួតពិនិត្យ និងការបង់ពន្ធគយ តាមគ្រប់ច្រករបៀងទាំងអស់ ក៏ប៉ុន្តែទោះជាយ៉ាងណាក៏ដោយ បណ្ដាក្រុមហ៊ុនឯកជន និងពួកពាណិជ្ជករ ឯករាជ្យបានរិះរកគ្រប់វិធីសាស្ត្រដោយការប្រើប្រាស់ល្បិចកលផ្សេងៗ ដើម្បី គេចវេសពីការត្រួតពិនិត្យ និងការបង់ពន្ធជាដូរការជូនរដ្ឋាភិបាល។ ជាក់ ស្ដែង មានវិធីសាស្ត្រ២យ៉ាងដែលបង្កលក្ខណៈឱ្យក្រុមហ៊ុនឯកជនទាំងនោះ និងពួកពាណិជ្ជករអាចគេចវេសពីការបំពេញកាតព្វកិច្ចបង់ពន្ធគយជូន រដ្ឋដែលវិធីទាំងនោះមានដូចខាងក្រោម ៖

ទី១៖ ដោយសារតែសម័យនោះ ប្រទេសកម្ពុជានៅមានសង្គ្រាម ស៊ីវិល ហេតុនេះរដ្ឋាភិបាលមិនមានលទ្ធភាពគ្រប់គ្រាន់ក្នុងការគ្រប់គ្រង ត្រួតពិនិត្យតាមខ្សែបន្ទាត់ព្រំដែនដ៏វែងអន្ទាយឱ្យបានម៉ត់ចត់នោះទេដែល បង្កលក្ខណៈឱ្យពួកឈ្មួញរកស៊ីខុសច្បាប់ ដោយស្រួលនាំទំនិញឆ្លងកាត់ ព្រំដែន។

ទី២៖ ដោយសារមានអង្គភាពរដ្ឋាភិបាលខ្វះហាក់ដូចជាបានលូកដៃ អន្តរាគមន៍ដោយផ្ទាល់(អនុវត្តខុសតួនាទី)ជាមួយនឹងប្រតិបត្តិការពាណិជ្ជកម្ម ក្រៅប្រទេស។

ហេតុដូច្នេះ ចំពោះការសិក្សាវិភាគអំពីប្រតិបត្តិការសេដ្ឋកិច្ចក្រៅ ប្រទេសរបស់ស្ថាប័នរដ្ឋ យើងពឹងផ្អែកទៅលើទិន្នន័យស្ថិតិផ្លូវការ រីឯការ វិភាគអំពីប្រតិបត្តិការសេដ្ឋកិច្ចក្រៅប្រទេសរបស់វិស័យឯកជន គឺអាស្រ័យ ដោយការវាយតម្លៃ និងប្រមូលបានពីប្រភពផ្សេងៗគ្នា។ ខាងក្រោមនេះ

គឺជាទិន្នន័យផ្លូវការពាក់ព័ន្ធនឹងស្ថានភាពពាណិជ្ជកម្មក្រៅប្រទេសរបស់ប្រទេសកម្ពុជា ៖

តារាងលេខ៣
ថាមវន្តពាណិជ្ជកម្មក្រៅប្រទេសរបស់ស្ថាប័នរដ្ឋនៃប្រទេសកម្ពុជា (ពាន់រៀល)

ឆ្នាំ	ការនាំចេញ	ការនាំចូល	ទំហំពាណិជ្ជកម្ម	ឱនភាព
១៩៨០	១.៦០៦	១.៦៥០	៨.២៥៦	-៥.០៤៤
១៩៨២	១១.៩០៣	៥៦.៧៣០	៦៨.៦៣៣	-៤៤.៨៣៧
១៩៨៤	២៤.១៧៩	១២០.៩៧៥	១៤៥.១៥៤	-៩៦.៧៩៦
១៩៨៦	៥២.៧៩១	១៤៤.៥៣០	១៩៧.៣២១	-៩១.៧៣៩
១៩៨៨	៤៧.៤២៣	១៧៩.៣៤០	២២៦.៧៦៣	-១៣១.៩១៧
១៩៨៩	៤៩.៣២០	១៨៦.៧១៧	២៣៦.០៣៧	-១៣៧.៣៩៧

តារាងខាងលើបង្ហាញថា នៅឆ្នាំ១៩៨៩ ទំហំពាណិជ្ជកម្មក្រៅប្រទេសដែលធ្វើប្រតិបត្តិការដោយស្ថាប័នរដ្ឋ បានពង្រីករហូតដល់២៨,៥ដងធៀបនឹងឆ្នាំ១៩៨០ដែលគិតជាអ្វីបំប៉នប្រសិនបើស្មើនឹង២៣៦លានរៀល។ ក្នុងនោះ ការនាំចូលបានកើនឡើងរហូតដល់២៨ដង នៅចន្លោះឆ្នាំ១៩៨០ដល់ឆ្នាំ១៩៨៩ រីឯការនាំចេញមានការកើនឡើង៣០ដង។ ប៉ុន្តែ នៅឆ្នាំ១៩៨៩ បរិមាណនាំចេញទទួលបានតែ២៦%ធៀបនឹងការនាំចូល។ ជាងនេះទៀត ឱនភាពដង្ហើមពាណិជ្ជកម្មអន្តរជាតិ គឺបានកើតមានឡើងជាប្រចាំ ធ្វើឱ្យមានការចំណាយខាតបង់ជារៀងរាល់ឆ្នាំ និងនាំឱ្យចុះទន់ខ្សោយនូវតម្លៃអ្វីបំប៉នរបស់ប្រទេស។

១.១.៦.២ ការនាំចេញ

មុខទំនិញនាំចេញសំខាន់ៗរបស់ប្រទេសកម្ពុជារួមមានជាតិដុំធាតុដើម

កសិកម្ម(កៅស៊ូ និងស្រូវ) ជាស្បៀងអាហារ(អង្ករ ពោត ម្រេច ត្រីស្រស់ និង ត្រីកែច្នៃ) ថ្នាំជក់ ផលិតផលព្រៃឈើ និងផលិតផលកសិកម្មផ្សេងៗទៀត។

ដីកៅស៊ូធម្មជាតិ គឺជាមុខទំនិញដ៏សំខាន់ជាងគេសម្រាប់ការនាំចេញ។ នៅទសវត្សរ៍ទី៥០ និង៦០ ការនាំចេញកៅស៊ូធម្មជាតិទទួលបានចំណាត់ថ្នាក់លេខ២ បន្ទាប់ពីអង្ករ ហើយនៅបណ្តាឆ្នាំខ្លះទៀត ទទួលបានចំណាត់ថ្នាក់លេខ១ ក្នុងចំណោមទំនិញនាំចេញទាំងអស់។ ឆ្នាំ១៩៦៩ ការនាំចេញកៅស៊ូធម្មជាតិមានទំហំស្មើនឹង២២,៤%ធៀបនឹងការនាំចេញសរុប។ នៅឆ្នាំ១៩៨៩ ការនាំចេញផលិតផលកៅស៊ូមានចំនួន២៨,៧២ពាន់តោន ទទួលបានចំណាត់ថ្នាក់លេខ១ និងមានទំហំស្មើនឹង៦៧%នៃការនាំចេញសរុប។ ដូច្នេះ ចំនួននេះមានតម្លៃធំធេងណាស់ សម្រាប់ចំណូលជាតិនៅសម័យកាលនោះ ហើយប្រសិនបើមានការប្រែប្រួលតម្លៃ(ជាវិជ្ជមាន ឬអវិជ្ជមាន) ចំពោះទំនិញនេះ នៅលើទីផ្សារអន្តរជាតិ វាអាចនាំមកនូវផលប៉ះពាល់យ៉ាងខ្លាំងចំពោះចំណូលរូបិយប័ណ្ណរបស់ប្រទេសជាតិ។

ទីផ្សារកៅស៊ូធម្មជាតិ មានឥរិយាបថឆ្ពោះទៅរកនិន្នាការដែលការផ្គត់ផ្គង់ខ្ពស់ជាងតម្រូវការប្រើប្រាស់។ ទោះជាយ៉ាងនេះក្តី នៅឆ្នាំ១៩៨៨ ហាក់ដូចជានៅតែបន្តកើនឡើងនូវការផលិតកៅស៊ូក្របធម្មជាតិប្រមាណជា៥%។ ដោយឡែកការផលិតដីរ៉ែទឹក យើងឃើញថា មានចង្វាក់រីកចម្រើនខ្លាំងក្លាជាងកៅស៊ូក្របទៅទៀត ដោយសារតែនៅលើទីផ្សារ មានតម្រូវការវត្ថុធាតុដើមប្រភេទនេះ ហើយម្យ៉ាងទៀត ពាក់ព័ន្ធនឹងការរីករាលដាលនៃជំងឺអេដស៍(បណ្តាលឱ្យមានបញ្ហាកង្វះពលកម្ម)ដែលធ្វើឱ្យដីរ៉ែទឹកមានតម្លៃល្អ។ ផ្ទុយទៅវិញ ទីផ្សារដីកៅស៊ូស្នូតកំពុងរងឥទ្ធិពលពីការផលិតដីកៅស៊ូសិប្បនិម្មិតដែលកំពុងប្រកួតប្រជែងជាមួយកៅស៊ូធម្មជាតិ ហើយផលិតកម្មដីកៅស៊ូសិប្បនិម្មិតបានកើនឡើងរហូតដល់ទៅ៤%។

ផ្សេងពីនេះទៀត ចំពោះមុខទំនិញអង្ករវិញដែលនៅក្នុងទសវត្សរ៍ទី៦០ គឺជាប្រភពដ៏សំខាន់មួយនៃចំណូលរូបិយប័ណ្ណជាតិ ប៉ុន្តែនៅសម័យ

រដ្ឋកម្ពុជាវិញ អង្គរវិលវិលក្លាយជាផលិតផលសំខាន់សម្រាប់ការនាំចេញទៀត ហើយ ព្រោះបរិមាណស្រូវ ឬអង្ករដែលផលិតបាន មានចំនួនគ្រប់គ្រាន់ សម្រាប់តែការផ្គត់ផ្គង់សេចក្តីត្រូវការក្នុងស្រុកតែប៉ុណ្ណោះ។ ប៉ុន្តែ សម្រាប់ ពេលអនាគត ដោយសារការផលិតស្រូវអង្ករមានការកើនឡើង ដូច្នេះ ផលិតផលនេះអាចក្លាយជាមុខទំនិញនាំចេញឈានមុខគេក៏អាចថាបាន។

យើងអាចពិនិត្យមើលស្ថានភាពរចនាសម្ព័ន្ធមុខទំនិញកសិកម្មនាំចេញ របស់ប្រទេសកម្ពុជានាសម័យកាលនោះដូចខាងក្រោម ៖

តារាងលេខ៤
រចនាសម្ព័ន្ធមុខទំនិញនាំចេញរបស់កម្ពុជានាទសវត្សរ៍ទី៦០ និង៨០
គិតជា(%)

មុខទំនិញនាំចេញ	១៩៦៧	១៩៦៩	១៩៨៧	១៩៨៩
១. អង្ករ	៤៩.៨០	២២.៤០	---	
២. ដីកៅស៊ូ	២៧.៧០	៤២.៥០	៦៧.១០	
៣. សណ្តែកស្បៀង	---	១.១០	៧.១០	
៤. ឈើកែច្នៃ	៣.១០	៥.៩០	៧.០០	
៥. សរសៃអំបោះ	១.៧០	២.៨០	៣.៦០	
៦. ពោត	៥.៧០	៥.៥០	២.១០	
៧. ថ្នាំជក់	០.៦០	---	១.៩០	
៨. ដីរទឹក	---	---	១.៣០	
៩. ម្រេច	២.០០	០.១០	១.០០	
១០. សំបកកង្វើរថយន្ត	---	---	០.៨០	
១១. ល្ង	២.៤០	១.៤០	០.៦០	

តារាងខាងលើបង្ហាញថា សណ្តែកសៀងទទួលបានចំណាត់ថ្នាក់លេខ២ ក្នុងចំណោមមុខទំនិញនាំចេញទាំង១១មុខ ហើយចំណូលរូបិយប័ណ្ណមានចំនួន៧,១%នៅឆ្នាំ១៩៨៧ទល់នឹង១,១%នៅឆ្នាំ១៩៦៩។ នៅសម័យនោះ ជារៀងរាល់ឆ្នាំ ប្រទេសកម្ពុជាបាននាំចេញសណ្តែកសៀងជិត៨០០០តោន ពោលគឺច្រើនជាងនៅឆ្នាំ១៩៦៩ចំនួន២ដង។ ចំពោះផលិតផលឈើកែច្នៃជាប់លំដាប់លេខ៣ បើទោះជាប្រាក់ចំណូលកើនឡើងដល់៧%នៅឆ្នាំ១៩៨៧ទល់នឹង៥,៩%នៅឆ្នាំ១៩៦៩ ហើយបរិមាណនាំចេញស្មើនឹង២២,៨ពាន់ម៉ែត្រត្រីគុណ គឺប្រហែលជា១/២នៃសម័យមុនសង្គ្រាម។ ហើយ៦០,៦៨%នៃផលិតផលឈើកែច្នៃត្រូវបាននាំចេញទៅសាធារណរដ្ឋសង្គមនិយមវៀតណាម។ រីឯផលិតផលសរសៃអំបោះ ជាទូទៅបាននាំចេញទៅប្រទេសជប៉ុនដែលនៅឆ្នាំ១៩៦៩ ការនាំចេញមានចំនួន៣,៧ពាន់តោន ហើយនៅឆ្នាំ១៩៨៧ ប្រាក់ចំណូលពីផលិតផលនេះទទួលបាន៣,៦%នៃចំនួនរូបិយប័ណ្ណសរុប និងទទួលបានលំដាប់លេខ៥។ ដោយឡែក ផលិតផលពោតក្រហមតាំងពីទសវត្សរ៍ទី២០មកម្ល៉េះបានក្លាយជាមុខទំនិញនាំចេញដ៏សំខាន់មួយរបស់ប្រទេសកម្ពុជាដែលជារៀងរាល់ឆ្នាំ ការនាំចេញមានចំនួនចន្លោះពី៣៨,៧ពាន់តោនរហូតដល់៦២,៨ពាន់តោន ប៉ុន្តែនៅឆ្នាំ១៩៨៧ ពោតក្រហមបាននាំចេញតែ៦,៦៥ពាន់តោនប៉ុណ្ណោះ ពោលគឺស្មើនឹង១៧,២%ធៀបនឹងឆ្នាំ១៩៦៩។ ហើយ៧៨,៤%នៃពោតក្រហមបាននាំចេញទៅកាន់ប្រទេសសង្គមនិយមវៀតណាម។ ផ្សេងទៀតនេះទៀត ទាក់ទងនឹងផលិតផលថ្នាំជក់នៅឆ្នាំ១៩៨៦ បាននាំចេញចំនួន១៤០០តោន ប៉ុន្តែនៅឆ្នាំ១៩៨៧ បានថយចុះមកនៅត្រឹមតែ៦២១តោន(ប្រហាក់ប្រហែលនឹងសម័យមុនសង្គ្រាមឆ្នាំ១៩៦៩)ដែលការធ្លាក់ចុះនេះបណ្តាលមកពីរដ្ឋាភិបាលបានបញ្ចុះតម្លៃទិញចូលរបស់ខ្លួនឱ្យទាបជាងតម្លៃទីផ្សារសេរី ធ្វើឱ្យអ្នកចម្ការមិនមានបំណងលក់ផលិតផលឱ្យក្រុមហ៊ុនរដ្ឋតែម្នាក់ឯង ព្រោះបើលក់ឱ្យឈ្នួញឯកជន គេបានចំណេញច្រើនជាង។ លើសពី

នេះទៀត ក្រៅពីមុខទំនិញទាំងអស់ខាងលើ យើងមានផលិតផលផលិត សម្រេចផ្សេងទៀត ដើម្បីបម្រើឱ្យការនាំចេញ រួមមានផលិតផលសំបក កង់រថយន្តដែលនៅឆ្នាំ១៩៦៧ ទំហំនាំចេញមានចំនួន៤០០០គ្រាប់។

សរុបសេចក្តីមក បន្ទាប់ពីបានធ្វើការសិក្សាស្រាវជ្រាវអំពីបណ្តុំមុខ- ទំនិញកសិកម្មសម្រាប់ការនាំចេញរបស់កម្ពុជារួចមក យើងសង្កេតឃើញ ថា ប្រភេទមុខទំនិញនាំចេញនៅមានលក្ខណៈអន់ថយ(ស្ទើរតែជាវត្ថុធាតុ ដើមមិនទាន់កែច្នៃ)។ នៅសម័យកាលនោះ រដ្ឋាភិបាលបានខិតខំប្រឹងប្រែង ជំរុញឱ្យមានការនាំចេញតាមរយៈយុទ្ធសាស្ត្រមួយចំនួនដូចជាទី១៖ ត្រូវ ធ្វើយ៉ាងណាពង្រីកមុខទំនិញថ្មីៗ សម្រាប់ការនាំចេញ ហើយទី២៖ ត្រូវ ធ្វើឱ្យមានឯកទេសកម្មច្បាស់លាស់លើមុខទំនិញនាំចេញ។ ចំពោះវិធីសាស្ត្រ ទី១ អាចធ្វើឱ្យសេដ្ឋកិច្ចរបស់យើងមានចំណងពាក់ព័ន្ធតិចតួចជាមួយនឹង បម្រែបម្រួលថ្លៃទំនិញលើទីផ្សារពិភពលោក ព្រោះបើយើងនាំចេញបាន ច្រើនមុខ និងមានទំនិញខ្លះមានហានិភ័យ ដូចនេះវាអាចធានា ឬប៉ះប៉ូវ ថ្លៃដល់មុខទំនិញផ្សេងទៀតដែលមានការធ្លាក់តម្លៃ។ វិធីសាស្ត្រទី២វិភាគតែ ធ្វើឱ្យមានអត្ថប្រយោជន៍ធំធេងចំពោះសេដ្ឋកិច្ច ព្រោះពាក់ព័ន្ធទៅនឹងការ បណ្តុះបណ្តាលធនធានមនុស្ស និងពង្រីកកន្លែងការងារក្នុងប្រទេស។

១.១.៦.៣ ការនាំចូល

សម្រាប់ប្រទេសដែលមានមុខទំនិញប្រើប្រាស់ចាំបាច់ ភាគច្រើនត្រូវ បាននាំចូលពីបរទេសក្នុងទិសដៅសម្រាប់ផ្គត់ផ្គង់តម្រូវការក្នុងការអភិវឌ្ឍ សេដ្ឋកិច្ចជាតិ ដូចជាគ្រឿងម៉ាស៊ីន និងគ្រឿងបន្លាស់។ ហេតុនេះ វាជាបញ្ហា ប្រឈមមួយចំពោះប្រទេសដែលនាំចេញតែវត្ថុធាតុដើមកសិកម្មតែម្យ៉ាង។

តាំងពីដើមដំបូងនៃការកសាងឧស្សាហូបនីយកម្មនៅកម្ពុជា យើង ឃើញថា បានកើតឡើងនូវការផ្លាស់ប្តូររចនាសម្ព័ន្ធមុខទំនិញនាំចូលក្នុង ស្រុក។ ក្នុងតារាងទី៥បានបង្ហាញអំពីកិច្ចការទាំងនេះ។ យ៉ាងណាមិញ

ដូចជានៅចន្លោះឆ្នាំ១៩៦៥ដល់ឆ្នាំ១៩៦៧ ទំហំនៃការនាំចូលទំនិញវិនិយោគ (រត្តុធាតុដើម) បានកើនឡើង២,៤ដង បើធៀបនឹងឆ្នាំ១៩៥៥ដល់ឆ្នាំ១៩៥៧ ដែលធ្វើឱ្យចុះថយនូវការនាំចូលមុខទំនិញប្រើប្រាស់ប្រមាណ២,៤ដងក្នុង សមាមាត្រដូចគ្នា។ ប៉ុន្តែ នៅសម័យរដ្ឋកម្ពុជា រចនាសម្ព័ន្ធនាំចូលរបស់ ប្រទេសភាគច្រើនជាទំនិញប្រើប្រាស់ដែលក្នុងនោះមាន៦៧%(ក្នុងចំណោម ទំនិញប្រើប្រាស់ មាន១៣%ជាគ្រឿងឧបកោគបរិភោគ)។ រីឯទំហំចំណែក ទំនិញវិនិយោគមានតែ៦,៦%ប៉ុណ្ណោះ។ បញ្ហានេះ យើងអាចពន្យល់បាន ជាសត្យានុម័តថា មូលហេតុចម្បងក្នុងការនាំចូលទំនិញវិនិយោគក្នុងទំហំ តិចតួចបណ្តាលមកពីបញ្ហាអសន្តិសុខ និងសង្គ្រាមស៊ីវិលនៅតែបន្តឥតឈប់ ឈរ បង្កើតបានជាបរិយាកាសអាប់អួរដល់ការទាក់ទាញអ្នកវិនិយោគ។ គួរ រំលឹកដែរថា នៅសម័យនោះ ទំនិញវិនិយោគដែលនាំចូលមកគឺបានប្រើប្រាស់ សម្រាប់ការស្តារឡើងវិញនូវរោងចក្រសហគ្រាសដែលរងគ្រោះដោយសារ សង្គ្រាម។ ចំពោះមូលហេតុជាអត្តនោម័តគឺបណ្តាលមកពីបញ្ហាគោល- នយោបាយរបស់រដ្ឋដែលបានរៀបចំឡើងមិនទាន់បានល្អ ក៏ដូចជារចនា សម្ព័ន្ធតម្រូវការមុខទំនិញជាក់ស្តែងក្នុងប្រទេសកើតឡើងវិញបែបនេះ ព្រម ទាំងផលប៉ះពាល់ពីស្ថានភាពនយោបាយអន្តរជាតិផងដែរ។ ជាងនេះ ទៀត ចំពោះដំណើរការនៃការស្តារឡើងវិញ និងការកសាងឧស្សាហូបនីយ- កម្មជាតិដែលពាក់ព័ន្ធទៅនឹងឧស្សាហកម្មធុនស្រាល និងវិស័យកែច្នៃផលិត- ផលកសិកម្ម នៅតែបន្ត។ ប៉ុន្តែដំណើរការនេះហាក់ដូចជាមានលក្ខណៈយឺត យ៉ាវបំផុត ជាពិសេសទាក់ទងនឹងទំហំទំនិញវិនិយោគបន្តធៀបនឹងបរិមាណ នាំចូលសរុប។ ដូច្នេះហើយ ដើម្បីធានាដល់ការជំរុញល្បឿននៃការអភិវឌ្ឍ សេដ្ឋកិច្ច-សង្គម ជាការចាំបាច់ត្រូវតែធ្វើឱ្យការនាំចូលទំនិញសម្រាប់វិនិយោគ បន្តក្នុងសមាមាត្រប្រមាណពី៣០%ទៅ៣៥%ធៀបនឹងទំនិញនាំចូលសរុប ដោយហេតុថា ការនាំចូលទំនិញប្រភេទនេះ គឺមានសារៈសំខាន់បំផុត សម្រាប់ធ្វើឱ្យមានទំនើបកម្មរោងចក្រសហគ្រាស ការបញ្ចូលបច្ចេកទេស

និងបច្ចេកវិទ្យាផលិតកម្ម និងការផលិតប្រភេទទំនិញថ្មីៗទៀត។ ខាងក្រោមនេះ គឺជាតារាងទិន្នន័យទំនិញនាំចូលទៅតាមមុខងារប្រើប្រាស់ ៖

តារាងលេខ៥
មុខងារប្រើប្រាស់របស់ទំនិញនាំចូលមកកម្ពុជា (%)

ឆ្នាំ	ទំនិញប្រើប្រាស់ទូទៅ		វត្ថុធាតុដើម និងទំនិញពាក់កណ្តាលសម្រេច		ទំនិញវិនិយោគ (គ្រឿងបច្ចេកទេស ឧស្សាហកម្ម)
	ចំណីអាហារ	ផ្សេងៗទៀត (ក្រៅពីអាហារ)	សម្រាប់ប្រើប្រាស់ និងវិនិយោគ	ទំនិញវិនិយោគ (វត្ថុធាតុដើម)	
១៩៥៥-១៩៥៧	១១	៥៩.៨	៩.៨០	១១	៧.៦០
១៩៦៥-១៩៦៧	៤.៨០	៣២.៣០	១០	១១	៤១.៩០
១៩៨៥-១៩៨៧	១៣	៥៤	១២	១៤.៤០	៦.៦០

តារាងខាងលើបានបង្ហាញថា នៅឆ្នាំ១៩៨៥ដល់ឆ្នាំ១៩៨៧ ទំនិញដែលមានមុខងារជាប្រភេទវត្ថុធាតុដើម និងទំនិញពាក់កណ្តាលផលិតសម្រេចដែលបាននាំចូល មានទំហំ២៦,៤% ក្នុងនោះ១៨% គឺជាប្រេងឥន្ធនៈ និងគ្រឿងចំហេះ ហើយ៨,៤%គឺជាវត្ថុធាតុដើម និងទំនិញពាក់កណ្តាលសម្រេច ដូចជាវត្ថុធាតុដើមវាយនភណ្ឌ គ្រឿងដែក លោហៈមានពណ៌ វត្ថុធាតុដើមសម្រាប់ផលិតឱសថ និងផ្សេងៗទៀត។ ផ្សេងពីនេះទៀតចំពោះបញ្ហាសង្គ្រាមស៊ីវិលដែលបានអូសបន្លាយអស់រយៈកាល១២ឆ្នាំមកហើយនោះ បានបន្តចាក់ស្រេះប្រឈមមុខដាក់គ្នាគ្មានទីបញ្ចប់រវាងកងកម្លាំងរដ្ឋាភិបាលជាមួយនឹងកងទ័ពចម្រុះត្រីភាគី ជាហេតុនាំឱ្យរដ្ឋាភិបាលភ្នំពេញងាកទៅរកការនាំចូលគ្រឿងសព្វាវុធយ៉ាងច្រើនសន្ធឹកសន្ធាប់ដែលការចំណាយលើគ្រឿងសស្ត្រាវុធទាំងអស់នោះអស់ប្រមាណពី២០%ទៅ៣០%នៃថវិកាជាតិជារៀងរាល់ឆ្នាំ។ ប្រទេសដែលលក់អាវុធ គ្រាប់រំសេវ និងសម្ភារសឹកឱ្យប្រទេសកម្ពុជាច្រើនជាងគេគឺសហភាពសូវៀត។ តាម

ការសិក្សាវាយតម្លៃជារៀងរាល់ឆ្នាំ ប្រទេសកម្ពុជាបានទិញគ្រឿងសញ្ជាតិគិតជាសាច់ប្រាក់មានចំនួន៣០លានរូប ជាលក្ខណៈឥណទានដែលសហភាពសូវៀតផ្តល់ឱ្យកម្ពុជា។ ដំណាក់កាលក្រោយមក ប្រទេសកម្ពុជាបានទិញអាវុធពីប្រទេសវៀតណាម និងឥណ្ឌា។

១.១.៧ សន្និដ្ឋាន

សរុបសេចក្តីមក បន្ទាប់ពីបានសិក្សាស្រាវជ្រាវអំពីស្ថានភាពវិស័យពាណិជ្ជកម្មក្រៅប្រទេសរបស់ប្រទេសកម្ពុជា និងអំពីបម្លាស់ប្តូររចនាសម្ព័ន្ធសេដ្ឋកិច្ចក្នុងបំណែងចែកពលកម្មអន្តរជាតិរួចមក យើងអាចសន្និដ្ឋានបានថា នាសម័យឆ្នាំ១៩៧៩ដល់ឆ្នាំ១៩៨៩ ស្ថានភាពសេដ្ឋកិច្ចកម្ពុជាហាក់ដូចជាបានបង្ហាញឱ្យយើងឃើញពីភាពទន់ខ្សោយយ៉ាងខ្លាំង ពិសេសទាក់ទងនឹងការនាំចេញក៏ដូចជាការនាំចូលទំនិញ។ ចំពោះស្ថានភាពទំនិញនាំចេញភាគច្រើនជាផលិតផលវត្ថុធាតុដើមកសិកម្ម និងមានតែមុខទំនិញពីតទៅ២មុខប៉ុណ្ណោះ។ រីឯទំនិញនាំចូលវិញ ច្រើនតែជារបស់របរប្រើប្រាស់ទូទៅ និងចំណីអាហារដែលទំនិញទាំងអស់នោះមិនបម្រើឱ្យទិសដៅនៃការស្តារ និងអភិវឌ្ឍន៍សេដ្ឋកិច្ច-សង្គមនោះឡើយ។

ម្យ៉ាងទៀត យើងឃើញថា ជាង៦០%នៃទំហំពាណិជ្ជកម្មត្រូវបានរ៉ាប់រងដោយវិស័យឯកជនដែលបានដើរតួនាទីជាធ្នឹមសេដ្ឋកិច្ច-សង្គមក្នុងការបំពេញចំណុចខ្វះខាតក៏ដូចជាមានមុខងារជាអ្នកផ្គត់ផ្គង់សេចក្តីត្រូវការរបស់ប្រជាពលរដ្ឋនូវទំនិញសព្វសារពើ។ បើគ្មានវិស័យឯកជននោះទេ រដ្ឋាភិបាលនឹងជួបប្រទះនូវបញ្ហាជាច្រើនឥតគណនាដែលបញ្ហាធំបំផុតនោះគឺ កង្វះខាតរូបិយប័ណ្ណបរទេសក្នុងទិសដៅទិញទំនិញ សម្រាប់ការនាំចូលក្នុងស្រុក។ នៅសម័យនោះ វិស័យឯកជនបាននាំចូលនូវមុខទំនិញសំខាន់ៗជាច្រើនប្រភេទដូចជា ៖

១. ផលិតផលគ្រឿងឧបភោគបរិភោគរួមមានត្រីខកំប៉ុង មីកញ្ចប់

ផលិតផលស្តុរគ្រាប់ កេសជ្ជៈ និងផ្សេងៗទៀត ។

២. ផលិតផលវាយនភណ្ឌមានក្រណាត់គ្រប់ប្រភេទ និងសម្លៀកបំពាក់។

៣. ស្បែកជើង។

៤. ផលិតផលគ្រឿងអគ្គិសនីមានទូរទស្សន៍ ម៉ាញ៉េ ក្បាលរ៉ឺដេអូ នាឡិកា ម៉ាស៊ីនគិតលេខ និងផ្សេងៗទៀត។

៥. គ្រឿងអេឡិចត្រូនិចមានទូទឹកកក ម៉ាស៊ីនត្រជាក់ កញ្ច័រ ម៉ាស៊ីនភ្លើងជាដើម។

៦. រថយន្តទេសចរណ៍។

៧. គ្រឿងសង្ហារឹម និងសម្ភារប្រើប្រាស់ក្នុងគេហដ្ឋាន។

៨. ឱសថ។

ចំពោះទំនិញទាំងអស់ខាងលើនេះត្រូវបានលក់ដូរចែកចាយដោយភ្នាក់ងារឯកជនក្នុងស្រុក នៅលើទីផ្សារពាសពេញផ្ទៃប្រទេស។ ឈ្មួញឯកជនទាំងឡាយតែងមានទំនាក់ទំនងជិតស្និទ្ធជាមួយនឹងពាណិជ្ជករថៃ សិស្សបុរី តៃវ៉ាន់ ហុងកុង វៀតណាម និងប្រទេសផ្សេងៗទៀតដែលបានក្លាយជាតំកល់វប្បធម៌មួយនៅក្នុងទំនាក់ទំនងនៃគោលនយោបាយសេដ្ឋកិច្ចក្រៅប្រទេសរបស់ប្រទេសកម្ពុជា។

១.២ រចនាសម្ព័ន្ធនៃសេដ្ឋកិច្ច-សង្គមរបស់ប្រទេសកម្ពុជា

១.២.១ ការសិក្សាលើទ្រឹស្តីជាមូលដ្ឋានជុំវិញសណ្ឋាននៃសេដ្ឋកិច្ច-សង្គម

តាមការសិក្សាស្រាវជ្រាវបង្ហាញថា រចនាសម្ព័ន្ធនៃសេដ្ឋកិច្ច-សង្គមរបស់ប្រទេសនីមួយៗតែងតែមានការជាប់ជំពាក់ទៅនឹងកត្តាសេដ្ឋកិច្ចខាងក្នុងរបស់ខ្លួនជាចាំបាច់ក្នុងចំណោមកត្តាដទៃជាច្រើនទៀតរបស់វាដែលជះឥទ្ធិពលដល់ដំណើរការនៃការតាក់តែងឡើងនូវគោលនយោបាយសេដ្ឋកិច្ចក្រៅប្រទេសរបស់រដ្ឋ។ ជាងនេះទៀត បើតាមប្រភពឯកសាររបស់សេដ្ឋ-

វិទូស្បៀតបានលើកឡើងថា កន្លងមកមានស្នាដៃតិចណាស់ដែលបានសិក្សាស្រាវជ្រាវ និងបំភ្លឺអំពីបទពិសោធន៍នានាដែលមានឥទ្ធិពលទៅលើទ្រង់ទ្រាយ ឬសណ្ឋានសេដ្ឋកិច្ច-សង្គមរបស់បណ្តាប្រទេសកំពុងអភិវឌ្ឍក្នុងទិសដៅប្រើប្រាស់ជាយន្តការ សម្រាប់ការរៀបចំគោលនយោបាយសេដ្ឋកិច្ចក្រៅប្រទេស។ ភាពឆក់ល្វែងត្រង់ចំណុចនេះហាក់មិនទាន់បានបំពេញនៅឡើយទេ រហូតដល់កាលៈទេសៈកន្លងមក។ ក៏ប៉ុន្តែចំពោះការវិភាគអំពីទំនាក់ទំនងនៃខ្សែចំណងទាក់ទងដែលមិនអាចកាត់ផ្តាច់បាន និងអំពើរវាងគ្នានៃគោលនយោបាយសេដ្ឋកិច្ច គឺវាមានអត្ថិភាពពិតប្រាកដនៅក្នុងបទពិសោធន៍ទាំងឡាយដែលបានប្រើប្រាស់ជាគោលការណ៍ក្នុងត្រឹមត្រូវក្រុមវិចារវិទ្យា(ទស្សនវិជ្ជានៃការពិចារណាលើញង្គត្រឹមត្រូវ) និងគោលការណ៍បែបសម្ភារនិយមជាប្រវត្តិ។

ចំពោះយន្តការជាវិធីសាស្ត្រដ៏សំខាន់បំផុត សម្រាប់ការសិក្សាវិភាគទៅលើបញ្ហាទំនាក់ទំនងគ្នាខាងលើនេះ គឺពាក់ព័ន្ធទៅនឹងស្ថានភាពមួយស្តីអំពីទិដ្ឋភាពសម្ព័ន្ធរួម ឬចំណងតែមួយដែលជាធម្មជាតិនៃសេដ្ឋកិច្ច-សង្គមពោលគឺរវាងគោលការណ៍ផ្នែកនយោបាយសេដ្ឋកិច្ចខាងក្នុង និងខាងក្រៅប្រទេសដែលមិនអាចព្រែកចេញពីគ្នាបាន ហើយព្រមទាំងមានភាពជានិរន្តរនៃទំនាក់ទំនងរវាងគ្នា។ គោលនយោបាយសេដ្ឋកិច្ចក្នុងប្រទេស និងក្រៅប្រទេស គឺជាផ្នែកមួយនៃគោលនយោបាយរួមរបស់វាដែលត្រូវឈរលើមូលដ្ឋានគ្រឹះនៃសេដ្ឋកិច្ច-សង្គមតែមួយប៉ុណ្ណោះ។

ក្នុងកិច្ចការនេះ យើងឃើញមានអ្នកស្រាវជ្រាវរបស់ស្បៀតមួយចំនួនបានចាត់ទុកថា មូលដ្ឋានគ្រឹះនៃគោលនយោបាយសេដ្ឋកិច្ចផ្នែកខាងក្នុងក៏ដូចជាក្រៅប្រទេសតែងតែផ្សាភ្ជាប់ជាមួយដួងកែវនៃផលប្រយោជន៍សេដ្ឋកិច្ចរបស់វណ្ណៈ ឬស្រទាប់ប្រជាជនមួយចំនួននៅក្នុងសង្គមនោះដែលពួកគេជាអ្នកកាន់កាប់នូវមធ្យោបាយផលិតកម្មជាកម្មសិទ្ធិ។ បញ្ហានេះគឺជាប្រភពដ៏សំខាន់បំផុតដែលបណ្តាប្រទេសអភិវឌ្ឍន៍ និងប្រទេសកំពុង

អភិវឌ្ឍក្នុងតតិយលោក ជាមួយនឹងការលូតលាស់សេដ្ឋកិច្ចកម្រិតមធ្យម ក្នុង
និន្នាការមូលធននិយម ក៏ដូចជាប្រទេសអភិវឌ្ឍសេដ្ឋកិច្ចតិចតួចដែលទម្រង់
កំណត់វណ្ណៈសេដ្ឋកិច្ច មិនទាន់បានរំលេចចេញជារូបរាងជាក់លាក់នៅ
ឡើយ ពោលគឺប្រទេសទាំងអស់នេះហើយ ដែលបានប្រើប្រាស់យន្តការ
អភិវឌ្ឍសេដ្ឋកិច្ច-សង្គម និងការគ្រប់គ្រងអំណាចនយោបាយដើម្បីធ្វើឱ្យ
មានស្ថិរភាពដែលប្រកបទៅដោយតុល្យភាពលំនឹងនៅក្នុងសង្គមរបស់ខ្លួន
ដោយផ្អែកទៅលើមូលដ្ឋាននៃការសិក្សាវិភាគយ៉ាងត្រឹមត្រូវអំពីប្រភេទ
សណ្ឋានសេដ្ឋកិច្ច-សង្គមនីមួយៗរបស់គេ និងអំពីវណ្ណៈដែលបានកាន់កាប់
មធ្យោបាយផលិតកម្មសង្គម ក៏ដូចជាអំពីក្រុមអ្នកដឹកនាំនយោបាយ។ ក្នុង
លក្ខខណ្ឌនៃការដឹកនាំតាម«បែបផែនផលិតកម្មអាស៊ី» ព្រមទាំងនិន្នាការ
គ្រប់គ្រងអំណាចរដ្ឋរបស់បណ្តាប្រទេសរីកចម្រើនតិចតួចក្នុងតតិយលោក
និងការផ្ទេរមរតកខាងលើដែលប្រសូតចេញពីវណ្ណៈសង្គម ក៏ដូចជាពាក់-
ព័ន្ធនឹងអ្នកគ្រប់គ្រងពីខាងលើនោះ គឺជាកិច្ចការដ៏មានសារៈសំខាន់បំផុត
ដែលត្រូវតែសិក្សាវិភាគ ជាពិសេស ទាក់ទងនឹងកត្តាផលប្រយោជន៍ជា
ឫសគល់របស់វា ថាតើវណ្ណៈណាខ្លះ និងស្រទាប់សង្គមណាដែលជាអ្នក
កាន់កាប់កម្មសិទ្ធិមធ្យោបាយផលិតកម្ម ថែមទាំងត្រូវសិក្សាអំពីក្រុម
មនុស្សសំខាន់ៗ និងបក្សពួករបស់គេ និងសិក្សាអំពីកម្លាំងគ្រប់គ្រងនយោ-
បាយរបស់រដ្ឋ ថាតើអំណាចរដ្ឋស្ថិតនៅក្នុងកណ្តាប់ដៃរបស់ក្រុមណាខ្លះ
ជាដើម។ អាចនិយាយបានថា ការប្រមូលផ្តុំជាវណ្ណៈ ឬស្រទាប់ផ្សេងៗគ្នា
នៃសង្គមនោះ និងអានុភាពនៃការគ្រប់គ្រងនយោបាយ គឺពិតជាបានកើត
ចេញពីពូជពង្សនៃខ្សែសន្តានអ្នកដឹកនាំឆ្នើម (The Elite) ឬចេញពីឈាម
ដ៏អ្នកមានទ្រព្យធនដែលជាបណ្តើរៗបានញែកខ្លួនចេញពីវណ្ណៈសង្គម
ថ្នាក់ក្រោម ហើយអត្ថប្រយោជន៍ដែលទទួលបានពីពួកគេ បានស្តែងឡើង
តាមរយៈរូបភាពមួយដែលធ្វើឱ្យកើតមានស្ថិរភាពនយោបាយ និងមាន
គម្លាតវណ្ណៈដោយប្រយោល។

ក្រោមការដឹកនាំដោយក្រុមមនុស្សដែលជោគជ័យទាំងអស់នោះ ធ្វើឱ្យកើតមានអត្ថប្រយោជន៍សេដ្ឋកិច្ចយ៉ាងប្រពៃដែលស្តែងចេញតាមរយៈផលប្រយោជន៍ជាតិទាំងមូល។ ហេតុដូច្នេះហើយទើបគោលនយោបាយសេដ្ឋកិច្ចសម្រាប់ខាងក្នុង និងក្រៅប្រទេសចាំបាច់ត្រូវតែស្ថាបនាឡើងក្នុងលក្ខណៈឯកភាពគ្នា ឬស្រុះស្រួលគ្នារវាងវណ្ណៈ និងវណ្ណៈ ពិសេសទៅទៀតត្រូវដឹងថា តើមធ្យោបាយផលិតកម្មដែលមានម្ចាស់កម្មសិទ្ធិ បានស្ថិតក្នុងកណ្តាប់ដៃរបស់ក្រុមណាខ្លះ និងត្រូវធ្វើយ៉ាងណាឱ្យមានភាពត្រូវវត្ថុរវាងគ្រប់ស្រទាប់វណ្ណៈប្រជាជន ក៏ដូចជាឯកភាពជាមួយអំណាចរដ្ឋដែលដឹកនាំដោយក្រុមមនុស្សឆ្នើមក្នុងសង្គមនោះ។ ដោយមើលឃើញពីសារៈសំខាន់អំពីទំនាក់ទំនងលើគ្រប់ផ្នែកនៃគោលនយោបាយខាងក្រៅប្រទេសដែលជាវិស័យពាក់ព័ន្ធនឹងទំនាក់ទំនងរវាងរដ្ឋ និងរដ្ឋ ហេតុនេះ តម្រូវឱ្យយើងត្រូវតែធ្វើការយកចិត្តទុកដាក់ខ្ពស់។

ចំពោះមធ្យោបាយជាមូលដ្ឋានក្នុងយុគសម័យនៃទស្សនៈនយោបាយថ្មីស្តីពីទំនាក់ទំនងជាលក្ខណៈការទូតបានធ្វើឱ្យកើតមានសេចក្តីសម្រេចជុំវិញវិធានការសេដ្ឋកិច្ចចាំបាច់មួយចំនួន រួមមានការបង្កើតលក្ខខណ្ឌអភិវឌ្ឍសេដ្ឋកិច្ចខាងក្នុងប្រទេស ការចូលរួមក្នុងបំណែងចែកពលកម្មអន្តរជាតិ ការចូលជាសមាជិកស្ថាប័នហិរញ្ញវត្ថុអន្តរជាតិ បង្កើតកិច្ចសហប្រតិបត្តិការអន្តរជាតិក្នុងបំណងការពារ និងរក្សាឱ្យបាននូវបរិយាកាសជុំវិញ។ ម្យ៉ាងទៀត ចំពោះអង្គការ ស្ថាប័ននានា និងចលនាថ្មីៗទៀតក៏ត្រូវតែបំពេញមុខងារផ្នែកទំនាក់ទំនងការទូតនេះដែរ។ រីឯការប្រើប្រាស់បច្ចេកសព្ទខាងវិស័យនយោបាយក៏ត្រូវតែបំពេញតួនាទីជាភាសាការទូតជាមួយមហាជនផងដែរ។

ម្យ៉ាងទៀត ការរៀបចំឱ្យបានប្រសើរប្រកបដោយអានុភាពសេដ្ឋកិច្ចនយោបាយ និងកម្លាំងវណ្ណៈក្នុងសង្គមមួយ ជាចាំបាច់ត្រូវជាប់ទាក់ទងនឹងចំណងជាប្រចាំជាមួយតួនាទីដ៏សំខាន់របស់វាចំពោះលក្ខណៈ ទ្រង់ទ្រាយ

នៃសណ្ឋានសេដ្ឋកិច្ចរបស់ប្រទេស។ ហេតុនេះហើយទើប ក្នុងការសិក្សា
របស់យើង តម្រូវឱ្យធ្វើការសិក្សាវិភាគអំពីទំនាក់ទំនងជុំវិញលក្ខណៈនៃ
ទ្រង់ទ្រាយសេដ្ឋកិច្ច ឬសណ្ឋានសេដ្ឋកិច្ចផ្សេងៗគ្នានៅក្នុងសេដ្ឋកិច្ចរបស់
ប្រទេសកម្ពុជា។

គេអាចញែកបំបែកសណ្ឋានសេដ្ឋកិច្ចជាពីរលក្ខណៈ គឺបែបប្រពល
ភាព និងវិបុលភាពនៃការរីកលូតលាស់របស់វា។ ការរីកលូតលាស់បែប
ប្រពលភាពហាក់ដូចជាបង្ហាញពីឥទ្ធិពលយ៉ាងខ្លាំងក្លា និងសកម្មបំផុតទៅ
លើជីវិតសេដ្ឋកិច្ចទាំងមូល ហើយបានញ្ញាំងឱ្យខ្សែចង្វាក់សេដ្ឋកិច្ចមាន
ការរីកចម្រើនក្នុងកម្រិតកំពូល។ ទម្រង់ខាងលើនេះទាក់ទងទៅនឹងសណ្ឋាន
សេដ្ឋកិច្ចរបស់វិស័យរដ្ឋ និងសេដ្ឋកិច្ចពួកនាយទុននិយមឯកជន ព្រមទាំង
ពាណិជ្ជកម្មតូចតាច។ រីឯការអភិវឌ្ឍសេដ្ឋកិច្ចបែបវិបុលភាពវិញ គឺសំដៅ
លើការអភិវឌ្ឍដែលមានឥទ្ធិពលជាប្រយោលទៅលើជីវិតសេដ្ឋកិច្ច និងមាន
ឥរិយាបថរីកចម្រើនក្នុងខ្សែចង្វាក់យឺតយ៉ាវបំផុត។ ដោយសារតែសណ្ឋាន
នៃសេដ្ឋកិច្ចនីមួយៗត្រូវបានទទួលខុសត្រូវដោយក្រុមវណ្ណៈដោយឡែកពី
គ្នា និងមានអត្ថប្រយោជន៍សេដ្ឋកិច្ចរៀងៗខ្លួន ដូច្នេះហើយបានជាគោល-
នយោបាយសេដ្ឋកិច្ចជាតិ រួមទាំងនយោបាយសេដ្ឋកិច្ចក្រៅប្រទេសផងនោះ
ត្រូវតែរៀបចំឡើងដោយឈរលើមូលដ្ឋាននៃផលប្រយោជន៍ដែលមានវិសាល
ភាពគ្របដណ្តប់ដល់គ្រប់បណ្តាភាគីពាក់ព័ន្ធទាំងអស់ក្នុងសង្គម។ យ៉ាង
ណាមិញ នៅប្រទេសកម្ពុជាយើងនាពេលកន្លងមក យើងពិនិត្យឃើញថា
បានរៀបគោលនយោបាយសេដ្ឋកិច្ចជាតិរបស់ខ្លួនដែលធ្វើការកំណត់ថា
សណ្ឋានសេដ្ឋកិច្ចបែបនេះ ឬប្រភេទបែបនោះមានសារៈសំខាន់ជាងទ្រង់-
ទ្រាយផ្សេងទៀត ទីបំផុតបានធ្វើឱ្យយើងជួបប្រទះនូវភាពបរាជ័យទាំងស្រុង។
ករណីជាក់ស្តែងដូចជាការតាក់តែងគោលនយោបាយសេដ្ឋកិច្ចក្នុងទសវត្សរ៍
ទី៦០ និង៧០ជាដើមដែលហាក់ដូចជាបានយកចិត្តទុកដាក់ខ្ពស់តែទៅលើ
សណ្ឋានសេដ្ឋកិច្ចជាតិដែលផ្តល់ផលប្រយោជន៍ដល់វណ្ណៈអ្នកមានទ្រព្យ

ឬពួកនាយទុនប៉ុណ្ណោះ ហើយជាលទ្ធផលចុងក្រោយ បាននាំមកនូវភាពអន្តរាយដល់ខ្លួន ព្រោះតែភាពមិនសប្បាយចិត្តពីសំណាក់កសិករក្រីក្រទីបំផុតឈានដល់ការតស៊ូនយោបាយ និងបះបោរផ្ដួលរំលំរបបកាន់អំណាច។ ដូចគ្នាដែរ ចំពោះគោលនយោបាយសេដ្ឋកិច្ចក្នុងរបបខ្មែរក្រហមដែលបានការពារយ៉ាងមោះមុត តែចំពោះផលប្រយោជន៍កសិករក្រីក្រថ្នាក់ក្រោមដែលជាទីអវសាន បាននាំមកនូវភាពអន្តរាយដូចគ្នាដល់សេដ្ឋកិច្ចជាតិទាំងមូល។

ក៏ប៉ុន្តែគួរបញ្ជាក់ដែរថា សណ្ឋានសេដ្ឋកិច្ចនីមួយៗ ជាការពិតណាស់ វាបង្ហាញពីឥទ្ធិពលចំពោះសេដ្ឋកិច្ចដោយឡែកៗពីគ្នា សម្រាប់ការតាក់តែងគោលនយោបាយសេដ្ឋកិច្ចក្រៅប្រទេសរបស់រដ្ឋ ហើយសណ្ឋានសេដ្ឋកិច្ចដ៏មានឥទ្ធិពលបំផុតនោះ គឺជាសណ្ឋានសេដ្ឋកិច្ចបែបនាយទុនឯកជន និងសេដ្ឋកិច្ចសាធារណៈដែលប្រភេទទាំងពីរនេះ បានធ្វើឱ្យមានការអភិវឌ្ឍយ៉ាងស្វាហាប់បំផុត។ ម្យ៉ាងវិញទៀត ក្រុមអ្នកតំណាងគ្រប់សណ្ឋានសេដ្ឋកិច្ចទាំងអស់នោះតែងតែបានចូលរួមសហការដោយផ្ទាល់ផង និងប្រយោលផងក្នុងដំណើរការតាក់តែងគោលនយោបាយសេដ្ឋកិច្ចរបស់ប្រទេស និងដើម្បីបន្ស៊ាំគោលនយោបាយនេះឱ្យបម្រើដល់ផលប្រយោជន៍ទាំងឡាយរបស់ខ្លួន។ ខាងក្រោមនេះ យើងនឹងពិនិត្យមើលអំពីសណ្ឋាននៃសេដ្ឋកិច្ច-សង្គមរបស់ប្រទេសកម្ពុជានាយុតសម័យសាធារណរដ្ឋប្រជាមានិតកម្ពុជា ៖

តារាងលេខ៦

ទំហំផលិតកម្មសង្គមគ្រប់សណ្ឋានសេដ្ឋកិច្ច គិតជា%

បរិយាយ	១៩៨៥	១៩៨៦	១៩៨៧	១៩៨៨	១៩៨៩
១.វិស័យសេដ្ឋកិច្ចរដ្ឋ	២១.០៩	១៨.៨០	១៨.២០	១៧.៥០	១៦.០០
២.វិស័យសេដ្ឋកិច្ចនាយទុនឯកជន	៣៥.៧០	៣៨.២០	៣៩.៥០	៤០.៦០	៤២.៨០
៣. សេដ្ឋកិច្ចកសិដ្ឋាន	៤៣.២១	៤២.៨០	៤២.៣០	៤១.៣០	៤១.២០

សម្គាល់ ៖ គណនាតាមទិន្នន័យក្រសួងផែនការ, ភ្នំពេញ, ឆ្នាំ១៩៩០, ទំព័រ១០

តាមតារាងខាងលើបង្ហាញថា សេដ្ឋកិច្ចរបស់ប្រទេសកម្ពុជា គឺមាន សណ្ឋាន៣យ៉ាង ឬសណ្ឋាន៣ចម្រុះ។ ដូច្នេះហើយទើបការសិក្សារបស់ យើងភាគច្រើនបានផ្ដោតទៅលើការសិក្សាវិភាគអំពីរចនាសម្ព័ន្ធសេដ្ឋកិច្ច-សង្គម ជាពិសេសអំពីទំនាក់ទំនងរបស់វាជាមួយគ្រប់ទម្រង់កម្មសិទ្ធិក្នុង ផលិតកម្មសង្គមសរុប ព្រមទាំងសិក្សាពីឥទ្ធិពលរបស់វាទៅលើឥរិយាបថ នៃកំណើនសេដ្ឋកិច្ចជាតិ។

ដូចដែលអ្នកប្រាជ្ញសូវៀត គឺលោក P. I. Polchikov បានលើកឡើង ថា «គ្រប់សណ្ឋានសេដ្ឋកិច្ចគឺមានលក្ខណៈឯករាជ្យម្ចាស់ការ និងប៉ុនប្រសប់ ជំរុញដល់ការរីកលូតលាស់ដោយខ្លួនឯង»។ បញ្ហាសណ្ឋានសេដ្ឋកិច្ចចម្រុះ ខាងលើនេះត្រូវបានបកស្រាយយ៉ាងល្អក្នុងប្រភពអក្សរសិល្ប៍សេដ្ឋកិច្ច សូវៀត។ ក៏ប៉ុន្តែ មានអ្នកប្រាជ្ញខ្លះបានសិក្សាវិភាគដោយឈរលើស្ថានភាព ទ្រឹស្តីនេះ ប៉ុន្តែបានបកស្រាយក្នុងលក្ខណៈលម្អៀង និងផ្តល់តម្លៃជាអាទិភាព ដាច់ខាតទៅរកទម្រង់មួយដែលខ្ពស់ជាងទម្រង់មួយទៀត។ នៅទីបំផុត ទម្រង់អន់ថយបែរជាមានស្ថានភាពល្អប្រសើរជាង។ យ៉ាងណាក៏ដោយ នៅដំណាក់កាលក្រោយមកទៀតក្នុងអក្សរសិល្ប៍សេដ្ឋកិច្ចសូវៀតក៏បាន ចាប់ផ្តើមពិនិត្យឡើងវិញនូវវិធីសាស្ត្រសិក្សាស្រាវជ្រាវអំពីការអភិវឌ្ឍ សេដ្ឋកិច្ចរបស់បណ្តាប្រទេសកំពុងអភិវឌ្ឍ ប៉ុន្តែនិន្នាការនៃការពិចារណា ឡើងវិញនេះក៏ហាក់ដូចជានៅតែទន់ទោរទៅរកទំនោរមួយជុំវិញទស្សន-ទានបែបសេដ្ឋកិច្ចអន្តរកាលឆ្ពោះទៅរកទ្រង់ទ្រាយសេដ្ឋកិច្ចផែនការនៃលិទ្ធិ សង្គមនិយមដែលរបកគំហើញបែបនេះ មិនសូវឆ្លើយតបទៅនឹងសភាព-ការណ៍ពិតរបស់បណ្តាប្រទេសកំពុងអភិវឌ្ឍទាំងនោះឡើយ បើទោះបីជា គេបានជ្រើសរើសមាត់អភិវឌ្ឍមួយបែបមិនមែនជាមូលធននិយមក៏ដោយ។

ផ្សេងពីនេះទៀត គោលបំណងនៃការសិក្សាវិភាគយ៉ាងសំខាន់របស់ យើងស្ថិតនៅលើការកំណត់អំពីអត្ថន័យនៃរចនាសម្ព័ន្ធសេដ្ឋកិច្ច-សង្គមរបស់ ប្រទេសសំដៅលើការតាក់តែងគោលនយោបាយសេដ្ឋកិច្ចក្រៅប្រទេសប្រកប

ដោយប្រសិទ្ធភាព។ ក្នុងកិច្ចការនេះ យើងពិនិត្យឃើញថា រចនាសម្ព័ន្ធ
សេដ្ឋកិច្ចជាតិរបស់ប្រទេសកម្ពុជាហាក់ដូចជាមិនទាន់បានរំលេចចេញជា
រូបរាងពិតប្រាកដនៅឡើយទេ ហើយបាន និងកំពុងស្វែងរកដំណើរការជា
ថាមវន្ត ជុំវិញការបង្កើនវណ្ណៈផ្សេងៗពីស្រទាប់សង្គមដែលក្នុងបញ្ហានេះ
រដ្ឋាភិបាលក៏ពុំទាន់បានកំណត់ជាក់លាក់ និងផ្តល់ជាទិន្នន័យត្រឹមត្រូវថា តើ
ស្រទាប់ណាខ្លះបានស្ថិតក្នុងលំដាប់នៃវណ្ណៈបែបណានោះទេ។ ជាក់ស្តែង
មូលដ្ឋានគ្រឹះដែលប្រទាក់ក្រឡាក្នុងរចនាសម្ព័ន្ធសេដ្ឋកិច្ច-សង្គមនៅកម្ពុជា
បានដំណើរការជាមួយនឹងសណ្ឋានសេដ្ឋកិច្ចបែបចម្រុះ បើទោះបីជាទំនាក់-
ទំនងរវាងទម្រង់សេដ្ឋកិច្ច និងក្រុមវណ្ណៈក្នុងសង្គមខ្មែរនាសម័យកាលនោះ
ហាក់ដូចជាមានលក្ខណៈមិនទាន់ត្រួតស៊ីគ្នាទាំងស្រុងទៅនឹងសណ្ឋាន
សេដ្ឋកិច្ចនីមួយៗរបស់វា ព្រោះមានស្រទាប់វណ្ណៈខ្លះដែលស្ថិតក្នុងសណ្ឋាន
ដូចគ្នា តែមានលំដាប់កម្រិតសេដ្ឋកិច្ចផ្សេងៗគ្នានៅឡើយ។ ត្រង់ចំណុចនេះ
យើងឃើញថា រដ្ឋាភិបាលបានធ្វើការព្យាយាមតាមរយៈការសម្តែងចេញ
នូវសកម្មភាពនានា និងផ្តល់ជាអត្ថប្រយោជន៍យ៉ាងធំធេង សម្រាប់គ្រប់
សណ្ឋានសេដ្ឋកិច្ចទាំងអស់ ដោយខិតខំប្រើប្រាស់ឥទ្ធិពលរបស់ខ្លួនទៅលើ
ភ្នាក់ងារទាំងឡាយក្នុងវិស័យទំនាក់ទំនងសេដ្ឋកិច្ចអន្តរជាតិ និងទៅលើ
បណ្តាញសង្គមរបស់បណ្តាប្រទេសដទៃទៀតក្នុងគោលបំណងបង្កើតឱ្យមាន
ឱកាសសេដ្ឋកិច្ច សម្រាប់ប្រទេសរបស់ខ្លួន និងអាចធ្វើការបត់បែនគោល-
នយោបាយសេដ្ឋកិច្ចសម្របសម្រួលទៅតាមស្ថានភាពពិតនៃពិភពលោក។

យោងតាមទ្រឹស្តីខ្លះបង្ហាញថា គោលនយោបាយសេដ្ឋកិច្ច ក្នុងនោះ
រួមទាំងនយោបាយសេដ្ឋកិច្ចក្រៅប្រទេសផងដែរ បានសម្តែងឡើងនូវឆន្ទៈ
របស់ខ្លួនក្នុងការកំណត់ក្រុមអ្នកដឹកនាំសង្គម ស្រទាប់វណ្ណៈសំខាន់ៗ និង
អ្នកដឹកនាំផ្ទៃមា ក្រុមមនុស្សសំខាន់ៗទាំងនោះបានស្ថិតក្នុងជួរអ្នកគ្រប់គ្រង
ក្បាលម៉ាស៊ីនរដ្ឋដែលអាចដឹកនាំនយោបាយក្នុងទិសដៅឆ្ពោះទៅរកការ
ទទួលបាននូវអត្ថប្រយោជន៍សេដ្ឋកិច្ចទាំងក្នុងប្រទេសក៏ដូចជានៅក្នុងទំនាក់-

ទំនងសេដ្ឋកិច្ចក្រៅប្រទេស។ អត្ថប្រយោជន៍សេដ្ឋកិច្ចទាំងអស់នេះគឺបាន
ដើរស្របគ្នាជាមួយនឹងផលប្រយោជន៍នៃក្រុមផ្សេងៗទៀតនៅក្នុងសង្គម ក្នុង
លក្ខណៈជាគោលដៅរួមមួយ ហើយភាពជោគជ័យនេះ ក៏ដោយសារតែ
ការត្រៀមខ្លួនបានល្អពីគ្រប់ស្រទាប់នៃសណ្ឋានសេដ្ឋកិច្ចទាំងអស់ឆ្ពោះទៅ
រកការឯកភាពគ្នាដែលអាចទទួលយកបានគ្រប់គ្នា។ ប៉ុន្តែគួរបញ្ជាក់ថា
ស្ថានភាពទំនាក់ទំនងផ្ទៃក្នុងនៃវណ្ណៈសំខាន់ៗទាំងនោះតែងតែកើតមាន
បញ្ហាជារឿយៗពាក់ព័ន្ធទៅនឹងការបែងចែកជាស្រទាប់វណ្ណៈ និងកើតមាន
បញ្ហាទំនាស់ទស្សនៈគ្នា ហើយជាញឹកញាប់បានបង្កើតជាបក្សពួកនិយម
ផ្អែកលើស្ថានភាពសេដ្ឋកិច្ចនៃក្រុមនីមួយៗ។ ជាងនេះទៀត វណ្ណៈទាំងនោះ
គឺមានចំណាប់អារម្មណ៍ក្នុងកម្រិតផ្សេងៗគ្នាទៅលើសកម្មភាពការងារនៃ
ការកំណត់ខ្លឹមសារនៃការតាក់តែងគោលនយោបាយសេដ្ឋកិច្ចក្រៅប្រទេស។

ទិដ្ឋភាពខាងលើនេះ ជាញឹកញាប់បានសម្តែងចេញនូវវិធីសាស្ត្រ ឬ
ជាគំនិតផ្សេងៗចំពោះកិច្ចការជាចម្បងនៃការរៀបចំគោលនយោបាយ
សេដ្ឋកិច្ចក្រៅប្រទេសពីសំណាក់វណ្ណៈសង្គមនានា និងពីការបង្រួបបង្រួម
ខាងសេដ្ឋកិច្ចដែលនាំឱ្យកើតមានផលប្រយោជន៍ដល់សង្គម និងប្រទេស
ជាតិទាំងមូល។

ផ្សេងពីនេះទៀត ចំពោះរចនាសម្ព័ន្ធសេដ្ឋកិច្ច-សង្គមរបស់ប្រទេស
អាចឆ្លុះបញ្ចាំងអំពីកម្រិតនៃការអភិវឌ្ឍសេដ្ឋកិច្ច លក្ខណៈពិសេសជុំវិញ
ផលិតកម្មសាឡើងវិញរបស់វា។ រីឯសក្តានុពលសេដ្ឋកិច្ចរបស់រដ្ឋអាចក្លាយ
ជាកត្តាដ៏សំខាន់មួយក្នុងចំណោមកត្តាចាំបាច់ផ្សេងៗទៀតដែលចូលរួមក្នុង
ដំណើរការតាក់តែងគោលនយោបាយសេដ្ឋកិច្ចក្រៅប្រទេស។ ពិសេសទៅ
ទៀត ការដែលអាចឈានដល់កម្រិតនៃការរីកលូតលាស់នូវអានុភាពផលិត-
កម្មសង្គមរបស់ប្រទេស គឺអាស្រ័យដោយកត្តាតម្រូវការពីខាងក្រៅប្រទេស
ដែលចេះតែមានការកើនឡើងជាលំដាប់ ហើយស្របជាមួយគ្នានេះនាំឱ្យ
មានការយកចិត្តទុកដាក់ទៅលើការផ្គត់ផ្គង់ផ្នែកពីខាងក្នុងប្រទេសក្នុង

លក្ខណៈជាការបណ្តាក់ទុនវិនិយោគម៉ាស៊ីនផលិតកម្ម ឬធនធានអ្នកឯក-
ទេស ហើយអាចជាឱកាសនៃការប្រើប្រាស់សក្តានុពលទាំងអស់នេះឱ្យកាន់
តែមានប្រសិទ្ធភាពខ្ពស់ជាងមុន ក្នុងទិសដៅជំរុញល្បឿននៃការអភិវឌ្ឍ
សេដ្ឋកិច្ច-សង្គម។ ដោយឡែក ការបង្រួបបង្រួមសហគ្រាសសេដ្ឋកិច្ច និង
ភាពឯករាជ្យនៃសណ្ឋានសេដ្ឋកិច្ចនីមួយៗ ដោយសារតែកត្តាជំរុញពីទីផ្សារ
ខាងក្រៅប្រទេសជាហេតុនាំឱ្យមានការលើកកម្ពស់ខ្លឹមសារ និងតម្លៃនៃគោល-
នយោបាយសេដ្ឋកិច្ចក្រៅប្រទេស។ ម្យ៉ាងវិញទៀត កិច្ចការនេះគឺនាំមកនូវ
ភាពរុងរឿងដល់គ្រប់សមាសភាគសេដ្ឋកិច្ចទាំងអស់ក្នុងក្របខ័ណ្ឌនយោ-
បាយក្រៅប្រទេសរបស់រដ្ឋ។

គួរបញ្ជាក់ថា គោលនយោបាយក្រៅប្រទេសរបស់ប្រទេសណាក៏
ដោយ តែងតែកើតចេញពីការបន្តពីគោលនយោបាយខាងក្នុងប្រទេស
ដែលបានឆ្លុះបញ្ចាំងពីទំនាក់ទំនងរវាងគ្នានូវអានុភាពវណ្ណៈក្នុងសង្គមនោះ
និងដំណើរការឡើងអាស្រ័យដោយមានផលប្រយោជន៍ដល់ពួកអ្នកដឹកនាំ
ឆ្នើមក៏ដូចជាមានផលប្រយោជន៍ដល់វណ្ណៈ និងស្រទាប់សង្គមដែលមាន
លំដាប់ខ្ពស់ក្នុងប្រទេសនោះ។ ចំពោះផលប្រយោជន៍របស់វណ្ណៈខាងលើ
នេះ គឺមានឥទ្ធិពលជាវិជ្ជមានក្នុងការរៀបចំគោលនយោបាយសេដ្ឋកិច្ច
ក្រៅប្រទេសដែលទស្សនវិស័យដ៏ចម្បងនេះហាក់ដូចជាបានសម្តែងឡើង
មិនមែនជាផលប្រយោជន៍របស់វណ្ណៈណាមួយនោះទេ តែជារបស់ជាតិ។
ពាក់ព័ន្ធនឹងគោលនយោបាយនេះ លោក V. I. Lenin ក៏បានចូលរួមចំណែក
ក្នុងការស្រាវជ្រាវដោយបានលើកឡើងថា «ដួងកែវជាឫសគល់ដែលជ្រៅ
បំផុតនោះ ពោលគឺទាំងគោលនយោបាយខាងក្នុងក៏ដូចជាខាងក្រៅរបស់
ប្រទេស គឺរដ្ឋជាអ្នកកំណត់អំពីផលប្រយោជន៍សេដ្ឋកិច្ច និងអំពីស្ថានភាព
សេដ្ឋកិច្ចរបស់វណ្ណៈទាំងនោះ និយាយជារួម គឺមានតែរដ្ឋប៉ុណ្ណោះ»។ ពិសេស
ទៅទៀតនោះ ភាពជាទំនាក់ទំនងរវាងគោលនយោបាយខាងក្នុង និងក្រៅ
ប្រទេសត្រូវតែមានសភាពទន់ភ្លន់ ងាយបត់បែន ឬរស់រវើក។ មានន័យថា

នៅក្នុងគ្រប់កាលៈទេសៈទាំងអស់ ការអភិវឌ្ឍគោលនយោបាយសេដ្ឋកិច្ចសម្រាប់ខាងក្នុង និងក្រៅប្រទេសមិនត្រូវស្ថិតនៅដដែលៗនោះទេ ព្រោះបរិយាកាសក្រៅប្រទេស ជានិច្ចកាល មានការផ្លាស់ប្តូរ ហើយជាញឹកញាប់មិនបានឆ្លើយតបទៅនឹងផលប្រយោជន៍របស់ជាតិខ្លួនទេ។ ដូច្នេះហើយបានជាផែនការសេដ្ឋកិច្ចសម្រាប់រយៈពេលខ្លី(ពី១ឆ្នាំទៅ៣ឆ្នាំ) មួយចំនួនគឺមានលក្ខណៈមិនស៊ីគ្នាជាមួយនឹងគោលនយោបាយសេដ្ឋកិច្ចខាងក្រៅប្រទេសឡើយ និងមានផ្នែកខ្លះក៏មិនបានឆ្លើយតបទៅនឹងគោលនយោបាយខាងក្នុងប្រទេសទៀតផង។ ម្យ៉ាងវិញទៀត ការប្រែប្រួលបរិយាកាសខាងក្នុង ក៏ដូចជាខាងក្រៅប្រទេស ជារឿយៗបានធ្វើឱ្យកើតមានបញ្ហាមួយចំនួនជុំវិញការផ្តាច់ទំនាក់ទំនងរវាងអ្វីៗដែលបានកំណត់រួចហើយជាមួយនឹងផែនការដែលបានគ្រោងទុករបស់រដ្ឋ។

១.២.២ លក្ខណៈពិសេសនៃសណ្ឋានសេដ្ឋកិច្ចកម្ពុជា និងបទពិសោធន៍ ចុងទសវត្សរ៍ឆ្នាំ១៩៨០

ដោយសារតែកត្តាតម្លៃអត្ថន័យដ៏ធំធេងជុំវិញការសិក្សាវិភាគអំពីរចនាសម្ព័ន្ធនៃសេដ្ឋកិច្ច-សង្គម និងនយោបាយដែលពាក់ព័ន្ធនឹងការតាក់តែងគោលនយោបាយសេដ្ឋកិច្ចក្រៅប្រទេស ហេតុនេះ តម្រូវឱ្យយើងឈានទៅពិនិត្យមើលអំពីស្ថានភាពនៃរចនាសម្ព័ន្ធសេដ្ឋកិច្ចដែលបានកើតមានឡើងនៅក្នុងប្រទេសកម្ពុជាក្នុងសណ្ឋានជាសេដ្ឋកិច្ចមានលក្ខណៈប្រភេទទ្រង់ទ្រាយចម្រុះ។

យើងដឹងថា វិស័យសេដ្ឋកិច្ចត្រូវបានដើរតួនាទីចម្បងក្នុងការអភិវឌ្ឍសេដ្ឋកិច្ចប្រទេសកម្ពុជា។ យើងអាចពន្យល់បានមិនត្រឹមតែភាពអន់ថយនៃវិស័យអាជីវកម្មឯកជនរបស់ជាតិប៉ុណ្ណោះទេ ប៉ុន្តែថែមទាំងការតស៊ូទាមទាររបស់អ្នកដឹកនាំខ្មែរនាសម័យកាលនោះឆ្ពោះទៅកាន់ការប្តេជ្ញាចិត្តក្នុងតួនាទីរបស់រដ្ឋដែលជាក្បាលម៉ាស៊ីន ឬជាកងចក្រធ្វើដំណើរឈានទៅ

រកលទ្ធិសង្គមនិយមថែមទៀតផង។ យើងឃើញថា រចនាសម្ព័ន្ធសេដ្ឋកិច្ច
 បែបរដ្ឋបាលបញ្ជា គឺជាគំរូ ឬម៉ូដែលដ៏ផ្ទុយផ្ទុយក្នុងលក្ខខណ្ឌនៃប្រទេស
 ដែលមានសង្គ្រាមស៊ីវិល។ ហេតុនេះហើយបានជាបន្ទាប់ពីបានផ្តល់រំលឹក
 របបខ្មែរក្រហមភ្លាម ប្រទេសកម្ពុជាបានចាប់ផ្តើមឡើងនូវដំណើរការធ្វើរដ្ឋ
 តូបនីយកម្ម(ជាតូបនីយកម្ម)នូវសហគ្រាសឧស្សាហកម្ម និងបានធ្វើការ
 ពិនិត្យលើនិន្នាការនៃមនោគមវិជ្ជាមួយតាមរយៈយន្តការនៃការស្ថាបនា
 មូលដ្ឋានសម្ភារបច្ចេកទេសបាញ់ឆ្ពោះទៅរកលទ្ធិសង្គមនិយម។ ឈរលើ
 ទស្សនៈគោលនយោបាយបែបនេះ កម្មសិទ្ធិរដ្ឋត្រូវបានប្រកាសជាឱឡារិក
 ថា ជាកម្មសិទ្ធិសង្គមនិយម(កម្មសិទ្ធិសមូហភាព)។ ពោលគឺទំហំវិស័យ
 សេដ្ឋកិច្ចរបស់រដ្ឋនាសម័យកាលនោះ ត្រូវបានគេវាយតម្លៃថា មានការស្តារ
 ឡើងវិញយ៉ាងឆាប់រហ័សនៅក្នុងដំណើរនៃជីវិតសេដ្ឋកិច្ច-សង្គមរបស់ប្រទេស
 កម្ពុជា ដោយបានពង្រីកទំហំវិស័យសេដ្ឋកិច្ចរដ្ឋដែលជាគោលដៅយ៉ាង
 ដាច់ខាតនៃគោលនយោបាយសេដ្ឋកិច្ចរដ្ឋាភិបាល។ សកម្មភាពទាំងអស់
 នេះបាននាំទៅរកភាពផ្តាច់មុខរបស់រដ្ឋលើគ្រប់វិស័យសេដ្ឋកិច្ចជាតិទាំងមូល
 ដែលរដ្ឋាភិបាលបានអន្តរាគមន៍ដោយផ្ទាល់នៅក្នុងជីវិតសេដ្ឋកិច្ចជាតិ។
 ការធ្វើមជ្ឈការអំណាចដ៏ស្រួចស្រាវក្នុងវិស័យសេដ្ឋកិច្ចរហូតដល់ឆ្នាំ១៩៨៩
 បែបនេះបានធ្វើឱ្យរោងចក្រសហគ្រាសរបស់រដ្ឋតែមួយចំនួនតូចប៉ុណ្ណោះ
 បានទទួលផលចំណេញ។ រីឯរោងចក្រសហគ្រាសរបស់រដ្ឋភាគច្រើនទៀត
 បានរស់នៅក្នុងលក្ខណៈរដ្ឋឧបត្ថម្ភធន។ ចំពោះមូលហេតុដ៏ចម្បងនៃភាព
 ក្ស័យធនរបស់សហគ្រាសរដ្ឋគឺពាក់ព័ន្ធនឹងយន្តការសេដ្ឋកិច្ចបែបបង្គាប់
 បញ្ជារួមមាន ៖ គោលនយោបាយកំណត់ថ្លៃទំនិញមិនច្បាស់លាស់ មជ្ឈការ
 អំណាច កង្វះការប្រកួតប្រជែង គ្មានការលើកទឹកចិត្ត និងប្រព័ន្ធធនាគារ
 មិនរីកចម្រើនជាដើម។

ដោយយល់អំពីការធ្វើឱ្យមានកំហុសធ្ងន់ធ្ងរកន្លងមក ទើបនៅពាក់
 កណ្តាលឆ្នាំ១៩៨៩ រដ្ឋាភិបាលបានសម្រេចចិត្តធ្វើកំណែទម្រង់សេដ្ឋកិច្ច

ជាលើកដំបូងនៅក្នុងវិស័យឧស្សាហកម្មដោយជ្រើសរើសមាត់ ឯកជន ភ្ជាប់និយកម្មសហគ្រាសរដ្ឋចំពោះរោងចក្រមួយចំនួន។ ជាលទ្ធផល យើង ឃើញថា ទំហំផលិតផលសង្គមសរុបបានថយចុះពី២១,១%នៅឆ្នាំ១៩៨៥ មកនៅត្រឹម១៦%នៅចុងឆ្នាំ១៩៨៩។ ប៉ុន្តែ យើងក៏មិនអាចមើលរំលងអំពី តួនាទីរបស់រដ្ឋក្នុងការអភិវឌ្ឍសេដ្ឋកិច្ចរបស់ប្រទេសជាតិនោះទេ។ បើតាម បទពិសោធន៍ទាំងឡាយរបស់បណ្តាប្រទេសកំពុងអភិវឌ្ឍដែលមានការ រីកលូតលាស់ជាមួយនឹងបែបផែនសេដ្ឋកិច្ចទីផ្សារសេរី បានបង្ហាញថា ក្រោម ការទទួលខុសត្រូវក៏ដូចជាការត្រួតពិនិត្យរបស់រដ្ឋទៅលើវិស័យសេដ្ឋកិច្ច ជាយុទ្ធសាស្ត្រ និងវិស័យហេដ្ឋារចនាសម្ព័ន្ធរូបវន្តសំខាន់ៗដែលក្នុងតម្លៃនេះ រដ្ឋគឺពិតជាបានរួមចំណែកយ៉ាងសកម្ម និងសំខាន់បំផុតដល់ការអភិវឌ្ឍ សេដ្ឋកិច្ច-សង្គម។ រដ្ឋអាចធ្វើសកម្មភាពដោយប្រយោលទៅលើដំណើរការ អភិវឌ្ឍសេដ្ឋកិច្ច ដូចជាតាមរយៈនយោបាយនៃការបង្កើតថ្លៃ នយោបាយ ពន្ធ ការវិនិយោគរបស់រដ្ឋ និងគោលនយោបាយឥណទានជាដើម។ រដ្ឋា- ភិបាលមានតួនាទីសំខាន់បំផុតលើកិច្ចការសម្របសម្រួលដល់កម្មវិធីនៃ ការអភិវឌ្ឍសេដ្ឋកិច្ច-សង្គម។

ឥទ្ធិពលដ៏ធំធេងមិនអាចកាត់ថ្លៃបានចំពោះការអភិវឌ្ឍសេដ្ឋកិច្ច- សង្គមនៅកម្ពុជានាសម័យនោះ គឺពាក់ព័ន្ធនឹងការចូលរួមពីវិស័យសេដ្ឋកិច្ច ឯកជនតែម្តង។ ជាក់ស្តែង នៅឆ្នាំ១៩៨៣ ទំហំចំណែកវិស័យសេដ្ឋកិច្ច ឯកជនបានគ្របដណ្តប់រហូតដល់២២,៣%នៃផលិតផលសង្គមសរុប។ ប៉ុន្តែនៅដើមទសវត្សទី៨០ រដ្ឋាភិបាលមិនត្រឹមតែមិនបានឱ្យតម្លៃណាមួយ ទៅលើតួនាទីនៃវិស័យឯកជននោះទេ ថែមទាំងទប់ស្កាត់ការរីករាលដាល របស់សេដ្ឋកិច្ចឯកជនថែមទៀតផង។ ផែនការចំពោះមុខ គឺបានប្រើប្រាស់ មនោគមវិជ្ជាអូសទាញបញ្ចុះបញ្ចូលដែលផ្ទុយពីការចង់បានរបស់ប្រជា- ពលរដ្ឋ ព្រមទាំងបានព្យាយាមរារាំងដល់ការប្រសូតឡើងនូវពពួកមូលធន និយម(នាយទុន) ធំៗរបស់ប្រទេស។

ប៉ុន្តែចាប់តាំងពីឆ្នាំ១៩៨៩ រដ្ឋបានចាប់ផ្តើមពិចារណាឡើងវិញក្នុង
លក្ខណៈស៊ីជម្រៅពីអត្ថប្រយោជន៍នៃវិស័យសេដ្ឋកិច្ចឯកជនដែលបាន
ធ្វើឱ្យរដ្ឋមើលឃើញ និងចាត់ទុកថា ទម្រង់វិស័យឯកជនជាទស្សនៈវិស័យ
ដ៏ពិសិដ្ឋមួយនៃគោលនយោបាយសេដ្ឋកិច្ចជាតិ។ លក្ខណៈពិសេសនៃការ
អភិវឌ្ឍមូលធនឯកជនរបស់ជាតិមានការទាក់ទងនឹងលក្ខណៈពិសេស
នៃសកម្មភាពសេដ្ឋកិច្ចរបស់វា ព្រោះថា អ្នកចូលរួមហាក់ដូចជាចង់បង្ហាញ
បំណងរបស់ខ្លួននៃការបណ្តាក់ទុនវិនិយោគ ហើយជាអាទិភាពនោះគឺចំពោះ
វិស័យពាណិជ្ជកម្ម និងសេវាកម្មដែលទំហំដើមទុនវិនិយោគជាដំបូងមិនសូវ
ធំធេងនោះទេ រីឯសាច់ប្រាក់សម្រាប់បង្វិលវិញក៏មានល្បឿនលឿនជាង
វិស័យសេដ្ឋកិច្ចដទៃដែរ។ ជាក់ស្តែង វិស័យពាណិជ្ជកម្មមានការរីកចម្រើន
យ៉ាងឆាប់រហ័សនៅប្រទេសកម្ពុជានាសម័យនោះ បើប្រៀបធៀបទៅនឹង
វិស័យសេដ្ឋកិច្ចផលិតកម្មផ្សេងៗទៀតដែលមានបច្ចេកទេសស្មុគស្មាញ
ហើយវិស័យពាណិជ្ជកម្មក៏មានការពាក់ព័ន្ធគិតតូចផងដែរលើកិច្ចការច្បាប់
ទម្លាប់(ក្រឹត្យក្រមគតិយុត្តិ)។ វិស័យពាណិជ្ជកម្មក្នុងស្រុក ជាតុពិតគឺជា
សកម្មភាពនៃការបន្ត ឬការតភ្ជាប់ពីពាណិជ្ជកម្មក្រៅប្រទេសដែលផ្គត់ផ្គង់
ទំនិញនៅលើទីផ្សារក្នុងបរិមាណច្រើនជាងវិស័យផលិតកម្មក្នុងស្រុក។ ជាង
នេះទៀត យើងឃើញថា វិស័យឯកជនក៏បានដើរតួនាទីចម្បងផ្នែកចែក-
ចាយទំនិញស្ទើរគ្រប់ទីកន្លែងនៃប្រទេស ហើយទំហំចំណែករបស់វាមាន
រហូតដល់ប្រមាណ៨០%ទៅ៨៥%ក្នុងទង្វើជាលក្ខណៈលក់រាយ ហើយ
៩០%នៃទំនិញគឺជាផលិតផលគ្រឿងឧបកោគបរិកោគ។ ពិសេសជាងនេះ
ទៀត យន្តការនៃវិស័យពាណិជ្ជកម្មក្នុងស្រុកបានសម្តែងឡើង ព្រមទាំង
ធ្វើជាអ្នកកំណត់តម្លៃទំនិញស្ទើរគ្រប់មុខនៅលើទីផ្សារ កំណត់អត្រាប្តូរប្រាក់
រៀលជាមួយនឹងរូបិយប័ណ្ណបរទេស និងការកំណត់តម្លៃដុំមាសនឹងត្បូង
ពេជ្រមានតម្លៃជាដើម។ ដូច្នេះហើយទើបវិស័យសេដ្ឋកិច្ចឯកជននាសម័យ
កាលនោះបានក្លាយជាវិស័យមួយដែលបង្កើតបានជាសំណុំនៃចំណុច

ប្រសព្វរវាងវិស័យសេដ្ឋកិច្ចទាំងមូលនៅក្នុងប្រទេសកម្ពុជា។

ចំពោះវិស័យឧស្សាហកម្មឯកជនវិញ ភាគច្រើនមានលក្ខណៈជាសហគ្រាសខ្នាតតូចៗ ឬមធ្យមដែលជាទូទៅមានបុគ្គលិក-កម្មករប្រមាណពី៥ទៅ៦០នាក់។ សហគ្រាសទាំងនេះ រួមមានរោងចក្រឧស្សាហកម្មធុនស្រាល និងឧស្សាហកម្មចំណីអាហារដែលទទួលបានអត្រាប្រាក់ចំណេញខ្ពស់ និងមានលក្ខណៈងាយស្រួលដល់ការស្រង់ដើមទុនរបស់ខ្លួនមកវិញដែលបានចំណាយក្នុងការវិនិយោគកន្លងមក។ ស្របជាមួយគ្នានេះដែរ ដំណើរការប្រមូលផ្តុំទុនវិនិយោគនៅក្នុងវិស័យនេះបានកើតមានឡើងក្នុងសភាពយឺតយ៉ាវក្រៃលែង និងមានដែនកំណត់ ព្រោះដោយសារតែបញ្ហាអវត្តមាននៃទម្រង់សេដ្ឋកិច្ចទំនើបដែលអាចឱ្យគេបោះពុម្ពសញ្ញាប័ណ្ណភាគហ៊ុនរបស់សហគ្រាស និងគ្មានទីផ្សារមូលបត្រ។

ចំណែកឯនៅក្នុងវិស័យសេដ្ឋកិច្ចកសិកម្មវិញបានបង្ហាញថា ប្រទេសកម្ពុជានាសម័យកាលនោះមានលក្ខណៈជាសេដ្ឋកិច្ចបែបមូលធននិយមដែលនៅខណៈនោះ មិនទាន់រីកចម្រើនទូលំទូលាយនៅឡើយទេ។ ចំពោះស្ថានភាពសេដ្ឋកិច្ចដ៏សំខាន់បំផុតក្នុងវិស័យនេះគឺទាក់ទងទៅនឹងផលទុនសម្រាប់ការប្រមូលទិញផលិតផលកសិកម្ម និងការលក់ដូរផលិតផលដែលជាសេចក្តីត្រូវការចាំបាច់របស់ប្រជាជននៅតំបន់ជនបទ។ ជាទូទៅ ការធ្វើសកម្មភាពសេដ្ឋកិច្ចរបស់កសិករភាគច្រើនគឺជាម្ចាស់ដីដែលមានកម្មសិទ្ធិតូចៗប៉ុណ្ណោះ ហើយបានកាន់កាប់ដីធ្លីពីទៅ៣ហិកតា។ បន្ទាប់ពីបានធ្វើការរំលាយក្រុមសាមគ្គីបង្កើនផល(សហករណ៍កសិកម្ម)នៅក្នុងខែមេសា ឆ្នាំ១៩៨៩រួចមក យើងពិនិត្យឃើញថា ធនធានដីធ្លីត្រូវគេបែងចែកឱ្យគ្រួសារកសិករនៅជនបទក្នុងទំហំសមាមាត្រស្របតាមច្បាប់ភូមិបាលដែលបានកំណត់។ ហេតុនេះហើយទើបបានជានៅតំបន់ជនបទក្នុងសម័យកាលនោះ យើងពុំឃើញមានគ្រួសារប្រជាកសិករណាមួយគ្មានដីធ្លីសម្រាប់ប្រកបរបរកសិកម្មនោះទេ ហើយក៏ពុំទាន់ឃើញមានការប្រមូលផ្តុំដីធ្លីក្នុង

ទំហំធំៗនៅក្នុងដៃបុគ្គលណានោះដែរ។ គ្រួសារកសិករខ្មែរយើងភាគច្រើន គឺជាអ្នកផលិតទំនិញកសិកម្មខ្នាតតូចដែលការងារចម្បងរបស់ពួកគេ សម្រាប់តែការដោះស្រាយបញ្ហាជីវភាពរស់នៅតែប៉ុណ្ណោះ ជាមួយនឹងការ ប្រើប្រាស់ពលកម្មផ្ទាល់ខ្លួន និងពលកម្មក្នុងសមាជិកគ្រួសាររបស់ពួកគេ។ នៅឆ្នាំ១៩៨៩ ទំហំកសិដ្ឋានរបស់កសិករមានសណ្ឋានតូចៗដែលបរិមាណ ទិន្នផលរបស់គេបានគ្របដណ្តប់រហូតដល់២១,២%នៃផលិតផលសង្គម សរុប។ ទាក់ទងនឹងទម្រង់សេដ្ឋកិច្ចពាណិជ្ជកម្មតូចៗទាំងនោះមានចរិត លក្ខណៈជាអាទិភាពទៅលើកំណើនបែបវិបុលភាព(បែបយថាហេតុ)ដែល ផ្សារភ្ជាប់ការផលិតទៅនឹងទំនិញកសិកម្ម និងមានដំណើរការផលិតបែប ធម្មជាតិ ហើយទម្រង់នេះដែរបានដើរតួនាទីជាមូលដ្ឋានក្នុងការអភិវឌ្ឍ សេដ្ឋកិច្ចរបស់កម្ពុជានាសម័យនោះ។ គួរបញ្ជាក់ថា ការសិក្សាស្រាវជ្រាវ អំពីកម្រិតជីវភាពរបស់កសិករដែលមានលក្ខណៈផ្សេងៗគ្នានៅកម្ពុជាគឺជា កិច្ចការដ៏លំបាកមួយ ព្រោះតែបញ្ហាកង្វះទិន្នន័យស្ថិតិគ្រប់គ្រាន់។ បើ ពិនិត្យមើលទៅលើការប្រើប្រាស់ការជួលកម្លាំងពលកម្មវិញ នៅសម័យ នោះ ហាក់មិនសូវមានការរីកលូតលាស់នោះទេ សម្រាប់តំបន់ជនបទ ហេតុនេះហើយទើបសូចនាករដែលអាចទុកចិត្តបានស្តីអំពីកំណើននៃភាព មិនស្មើគ្នានៃទ្រព្យធនរបស់គេបានក្លាយជាប្រធានបទនៃការបែងចែកធន- ធានដីធ្លីស្រែចម្ការក៏ដូចជាការបែងចែកឧបករណ៍ពលកម្មសម្រាប់វិស័យ កសិកម្ម។

បន្ទាប់ពីបានអនុវត្តច្បាប់ស្តីពីកម្មសិទ្ធិឯកជនលើដីធ្លី នៅឆ្នាំ១៩៨៩ យើងឃើញថា ដីស្រែចម្ការរបស់ក្រុមប្រវាស់ដៃ(សហករណ៍កសិកម្ម)ត្រូវ បែងចែកទៅឱ្យកសិករដោយគ្មានការបង់ប្រាក់។ ចំពោះទំហំផ្ទៃដីដែល តម្រូវឱ្យគ្រួសារកសិករអាចទទួលបាននោះ គឺអាស្រ័យដោយមានទំហំដី បម្រុងទុក(ដីសម្បទានសង្គមកិច្ច) និងដង់ស៊ីតេប្រជាជនដែលរស់នៅតំបន់ នោះផងដែរ។

១.២.៣ ការវិនិយោគជាមួយនិងដំណើរការឆ្ពោះទៅរកមូលធននិយម

ក្រៅពីវិស័យសេដ្ឋកិច្ចខាងលើនេះ យើងឃើញថា ការវិនិយោគបរទេសនាសម័យនោះហាក់ដូចជាបានដើរតួនាទីយ៉ាងសំខាន់ណាស់ដែរនៅក្នុងសេដ្ឋកិច្ចកម្ពុជា។ ក្នុងលក្ខខណ្ឌដែលប្រទេសកម្ពុជានៅមានបញ្ហាសង្គ្រាមស៊ីវិលនៅឡើយ ព្រមទាំងកង្វះបរិយាកាសសមស្របសម្រាប់ការបណ្តាក់ទុនបរទេស យើងសង្កេតឃើញថា មានក្រុមហ៊ុនបរទេសជាច្រើនបានសម្រេចចិត្តបណ្តាក់ទុនវិនិយោគរបស់ខ្លួននៅកម្ពុជា ប៉ុន្តែជាអាទិភាពគឺតែក្នុងវិស័យពាណិជ្ជកម្មនិងសេវាកម្មសង្គម និងក្នុងវិស័យអាជីវកម្មសណ្ឋាគារតែប៉ុណ្ណោះ។ បើពិនិត្យជារួម យន្តការនៃការទាក់ទាញទុនវិនិយោគបរទេសពីសំណាក់រដ្ឋាភិបាលសម័យនោះបានអនុវត្តគោលការណ៍អនុគ្រោះពន្ធយ៉ាងច្រើនចំពោះក្រុមហ៊ុនទាំងនោះ។ ក៏ប៉ុន្តែបញ្ហាសំខាន់ស្ថិតនៅត្រង់ថា បើរដ្ឋាភិបាលមិនទាន់បានធ្វើកំណែទម្រង់សេដ្ឋកិច្ចនោះទេ ក្រុមហ៊ុនបរទេសក៏មិនទាន់ប្រញាប់ប្រញាល់ចូលមកបណ្តាក់ទុនវិនិយោគរបស់ខ្លួននោះដែរក្នុងសេដ្ឋកិច្ចកម្ពុជា។

នៅប្រទេសកម្ពុជា ទម្រង់វិនិយោគដែលរីកចម្រើនជាងគេនាសម័យនោះគឺការវិនិយោគលើវិស័យពាណិជ្ជកម្ម។ ចំពោះការវិនិយោគទុននៅក្នុងវិស័យឧស្សាហកម្មវិញ ខណៈនោះនៅមិនទាន់ទទួលបានការគាំទ្រច្រើននោះទេ។ ហេតុនេះ អាចឱ្យយើងសំយោគបានថា លទ្ធិមូលធននិយមនៅកម្ពុជានាសម័យកាលនោះកំពុងស្ថិតនៅលើរបត់នៃការចាប់ផ្តើមប្រមូលផ្តុំមូលធនជាប្រាក់ដើមទុន។

បើពិនិត្យជារួម ដូចគ្នានឹងបណ្តាប្រទេសតិចលំហូរកាតច្រើនដែរ គឺដំណើរការនៃការប្រែក្លាយខ្លួនឆ្ពោះទៅរកលទ្ធិមូលធននិយមជាតិនៅកម្ពុជាត្រូវបានចាប់ផ្តើមឡើងជាមួយនឹងវិស័យចរាចរទំនិញជាមូលដ្ឋាន។ ម្យ៉ាងទៀត បើតាមការប្រៀបធៀបជាមួយបណ្តាប្រទេសកំពុងអភិវឌ្ឍកាតច្រើន យើងពិចារណាឃើញថា លទ្ធិមូលធននិយមនៅកម្ពុជានាសម័យ

នោះបានស្ថិតនៅលើដំណាក់កាលនៃការកើតឡើងប៉ុណ្ណោះ។ នៅទីនេះ ពួកពាណិជ្ជករបានប្រមូលផ្តុំគ្នាជាវណ្ណៈដែលកាន់កាប់មធ្យោបាយផលិតកម្មសង្គម ជាអ្នកកំណត់តម្លៃបន្ថែមលើមុខទំនិញ និងជាអ្នកជួលកម្លាំងពលកម្មដែលស្តែងចេញជារូបភាពសង្គមមួយនៃកំណកំណើតរបបមូលធននិយមមួយ។

កំណើនអានុភាពសេដ្ឋកិច្ចយ៉ាងគំហុកក្នុងការបណ្តាក់ទុនវិយោគរបស់ប្រជាពលរដ្ឋនៅកម្ពុជាបែបនេះបានបង្ហាញអំពីឆន្ទៈនៃការកំណត់គោលបំណងរបស់ខ្លួនក្នុងទិសដៅនៃការពង្រឹងគោលជំហរដោយឥតរាថយ ហើយសកម្មភាពរបស់ស្ថាប័នរដ្ឋក៏បានសម្របសម្រួល និងបានទាញយកប្រយោជន៍របស់ខ្លួនមកវិញដែរ។ ការរីកលូតលាស់នូវលទ្ធិមូលធននិយមនៅកម្ពុជាសម័យនោះបានប្រើប្រាស់វិធីសាស្ត្រយ៉ាងច្រើន សម្រាប់ការពង្រឹងឥទ្ធិពលនយោបាយ និងសេដ្ឋកិច្ចរបស់ខ្លួន។ ចំពោះវិធីសាស្ត្រដែលសំខាន់បំផុតនោះគឺសំដៅលើការបង្កើតឱ្យមានទំនាក់ទំនងគ្នាជាមួយនឹងថ្នាក់ដឹកនាំក្បាលម៉ាស៊ីនរដ្ឋបាលថ្នាក់កណ្តាល និងមន្ត្រីរដ្ឋបាលថ្នាក់មូលដ្ឋាន ហើយជាមួយនឹងការជួយជ្រោមជ្រែងរបស់ពួកគេ(អ្នកដឹកនាំ)គឺបានធ្វើឱ្យមានឥទ្ធិពលយ៉ាងខ្លាំងក្លាដល់ការតាក់តែងគោលនយោបាយរដ្ឋ និងដំណើរការនៃការធ្វើសេចក្តីសម្រេចទៅលើកម្មវិធីសេដ្ឋកិច្ចបានជាក់លាក់។

ក្នុងយុគសម័យសេរីភាវូបនីយកម្មនៃជីវិតសេដ្ឋកិច្ចថ្មី យើងពិនិត្យឃើញថា ជុំវិញវត្ថុបំណងនៃការពង្រីកឥទ្ធិពលរបស់ខ្លួនទៅលើក្បាលម៉ាស៊ីនដឹកនាំរដ្ឋ អ្នកតំណាងរបស់ពួកនាយទុនជាតិបានធ្វើសកម្មភាពមួយដោយធ្វើការជ្រើសរើសក្នុងលក្ខណៈជាដៃគូអាជីវកម្មរបស់ខ្លួន ក្នុងនោះមាន ថ្នាក់ដឹកនាំរដ្ឋជាន់ខ្ពស់ មន្ត្រីគណបក្ស ឬមន្ត្រីយោធាក្នុងការបង្កើតជាក្រុមហ៊ុនអាជីវកម្មរួមគ្នា ឬជាសមាគមផ្សេងៗ។ ជាពិសេសទៅទៀត ចំពោះការធ្វើទំនាក់ទំនងដោយផ្ទាល់របស់អ្នកតំណាងក្រុមហ៊ុនជាមួយនឹងមន្ត្រីរដ្ឋាភិបាល និងគណបក្សនយោបាយក្នុងទិដ្ឋភាពបែបការិយាល័យ

ជិបតេយ្យដូចនេះបានធ្វើឱ្យគេអាចទទួលបាននូវអាទិភាពជាគន្លឹះក្រៅផ្លូវច្បាប់ និងអាចឈានដល់ការពង្រឹងស្ថានភាពរបស់ខ្លួនលើឆាកអាជីវកម្ម ដើម្បីទទួលបានមុខតំណែងល្អៗក្នុងក្រុមហ៊ុនឯកជនទៀតផង។ ម្តងម្កាល មន្ត្រីគណបក្សនយោបាយ និងមន្ត្រីយោធាបានធ្វើជាខ្នងបង្អែកដល់តំណាង ក្រុមហ៊ុនឯកជនទាំងនោះថែមទៀត។

នៅប្រទេសកម្ពុជានាសម័យកាលនោះ ដោយសារតែបញ្ហាភ្លៀង វិធានការច្បាប់សមស្របជាផ្លូវការបានធ្វើឱ្យក្រុមហ៊ុនទាំងឡាយមិនបានធ្វើ ការចុះបញ្ជីឱ្យបានត្រឹមត្រូវនោះទេ ហើយក្នុងករណីភាគច្រើន ក្រុមហ៊ុន ទាំងនោះបានចងសម្ព័ន្ធភាពជាមួយគ្នាក្នុងទ្រង់ទ្រាយជាលក្ខណៈគ្រួសារ (ខ្សែស្រឡាយ) ឬការបង្កើតជាសម្ព័ន្ធមិត្ត ឬបក្សពួកនិយមតាមរបៀបនៃ ការទទួលស្គាល់គ្នា។ ម្យ៉ាងទៀត សម្ព័ន្ធភាពទាំងអស់នេះមានការគ្រប់គ្រង ជាចរនាសម្ព័ន្ធក្នុងបែរផែនផលិតកម្ម-ពាណិជ្ជកម្មយ៉ាងជាក់លាក់ដែល បានផ្តល់លទ្ធភាពឱ្យយើងធ្វើជាមូលដ្ឋានគ្រឹះ សម្រាប់ការសិក្សាវិភាគស្តី អំពីវត្តមាននៃក្រុមហ៊ុនឯកជនខ្នាតតូច និងធំនានានៅកម្ពុជា។

១.២.៤ សេចក្តីសន្និដ្ឋាន

សរុបសេចក្តីមក ប្រទេសកម្ពុជានាសម័យកាលនោះពុំទាន់មាន សមាគមអ្នកជំនួញនៅឡើយទេ ក៏ប៉ុន្តែដើម្បីពង្រឹងគោលជំហរនយោបាយ របស់ពួកនាយទុនដែលជាក្រុមហ៊ុនឯកជន ជាពិសេស ក្រុមហ៊ុនខ្នាតមធ្យម និងខ្នាតធំដែលពួកគេបានបង្រួបបង្រួមគ្នាជាលក្ខណៈ«ក្រៅប្រព័ន្ធគតិយុត្តិ»។ ចំពោះការបង្កើតសមាគមអាជីវកម្ម«ក្រៅផ្លូវច្បាប់»ក្រោមការគ្រប់គ្រងរបស់ សេដ្ឋីជំនួញណាម្នាក់ដែលមានឥទ្ធិពល បានញ៉ាំងឱ្យកើតមានទំនាក់ទំនង កាន់តែជិតស្និទ្ធជាមួយនឹងស្ថាប័នគ្រប់គ្រងអំណាចជាន់ខ្ពស់ដែលផ្តល់ជា ឱកាសក្នុងការទាមទារទៅលើការដាក់សម្ពាធផ្សេងៗជុំវិញដំណើរការអនុម័ត លើសេចក្តីសម្រេចចិត្តផ្នែកគោលនយោបាយសេដ្ឋកិច្ច និងនយោបាយ

រដ្ឋទាំងមូល។

ម្យ៉ាងវិញទៀត ទាក់ទងនឹងសកម្មភាពផ្នែកពាណិជ្ជកម្មក្រៅប្រទេស ដែលបានកើតមានឡើងនៅចុងទសវត្សរ៍ទី៨០ និងដើមទសវត្សរ៍ទី៩០ យើង ឃើញថា តាមរយៈការចូលរួមពីសំណាក់ពាណិជ្ជករឯកជន និងមន្ត្រី រដ្ឋាភិបាលដែលស្ថានភាពបែបនេះបង្ហាញនូវសក្ខីភាពមួយស្តីអំពីការកើត មានឡើងនូវយុគសម័យថ្មីនៃរបស់សេដ្ឋកិច្ច-សង្គមរបស់កម្ពុជាក្នុងនិន្នាការនៃ ការរីកចម្រើនតាមមាត់មូលធននិយមប្រកបទៅដោយលក្ខណៈបើកទូលាយ និងចូលជ្រៅទៅក្នុងគំរូប្រទេសឥណ្ឌូណេស៊ី មានន័យថា ជាការច្របាច់ បញ្ចូលគ្នារវាងលទ្ធិមូលធននិយមបែបពាណិជ្ជកម្ម និងក្បាលម៉ាស៊ីនដឹកនាំ រដ្ឋ។ ទាំងនេះគឺជាស្ថានភាពមួយដែលនាំមកនូវស្វាភាពស្មារតីវប្បធម៌ដ៏មាន អានុភាពចំពោះឥរិយាបថនៃការរៀបចំគោលនយោបាយសេដ្ឋកិច្ចក្រៅ ប្រទេសរបស់ខ្លួន។

ជាងនេះទៀត រចនាសម្ព័ន្ធនៃសេដ្ឋកិច្ច-សង្គមរបស់រដ្ឋបាននាំមកនូវ ឥទ្ធិពលយ៉ាងធំធេងដល់ការរៀបចំយុទ្ធសាស្ត្រអភិវឌ្ឍន៍សេដ្ឋកិច្ចដែលបាន តាក់តែងឡើងស្របតាមក្រឹត្យក្រមច្បាប់សេដ្ឋកិច្ច និងនយោបាយរូបិយវត្ថុ ជាប្រាក់រៀល។

យើងអាចបញ្ជាក់បន្ថែមទៀតថា គោលនយោបាយយុទ្ធសាស្ត្រ ខាងលើនេះនឹងអាចដំណើរការទៅបាន ហើយក៏នឹងអាចក្លាយជាសកម្ម- ភាពពិតនោះ លុះត្រាតែយុទ្ធសាស្ត្រនេះត្រូវបានតាក់តែងឡើងដោយផ្អែក លើមូលដ្ឋាននៃការអភិវឌ្ឍប្រកបដោយសេរីភាព ហើយមានការចូលរួមពី គ្រប់បណ្តាសណ្ឋានសេដ្ឋកិច្ចទាំងអស់ដោយគ្មានការលើកតម្កើងចំពោះ សណ្ឋានសេដ្ឋកិច្ចណាមួយឱ្យខ្ពស់ជាងគេនោះទេ។ ជាឧទាហរណ៍ ដូចជា យុទ្ធសាស្ត្រនៃការដឹកនាំសេដ្ឋកិច្ចពីអតីតកាលដែលធ្លាប់បានអនុវត្តក្នុង និន្នាការមួយសំដៅទប់ស្កាត់មុខងាររបស់វិស័យឯកជន និងលើកកម្ពស់តែ តួនាទីរបស់វិស័យសេដ្ឋកិច្ចសាធារណៈដែលយុទ្ធសាស្ត្របែបនេះធ្លាប់បាន

ធ្វើឱ្យយើងរងផលប៉ះពាល់យ៉ាងដំណាំ។ ជាងនេះទៀត នៅក្នុងលក្ខខណ្ឌ
នៃសេដ្ឋកិច្ចដែលពោរពេញទៅដោយទម្រង់ជាច្រើនបែបនេះ បានធ្វើឱ្យ
គ្រប់សណ្ឋានសេដ្ឋកិច្ចទាំងអស់មានការរីកលូតលាស់ទៅតាមក្រិត្យក្រមនៃ
ច្បាប់សេដ្ឋកិច្ចផ្ទាល់របស់ខ្លួន។ ប៉ុន្តែទោះជាយ៉ាងណាក៏ដោយ ក៏យុទ្ធសាស្ត្រ
ទាំងនេះតម្រូវឱ្យយើងធ្វើការសិក្សាឱ្យបានត្រឹមត្រូវអំពីថាមវន្តនៃរាល់បណ្តា
វិស័យទាំងអស់។ ហេតុនេះហើយទើបការបង្កើតពុទ្ធិចំពោះរចនាសម្ព័ន្ធនៃ
សេដ្ឋកិច្ច-សង្គមជាការចាំបាច់បំផុត សម្រាប់ការចូលរួមចំណែកតាក់តែង
គោលនយោបាយសេដ្ឋកិច្ច និងការកំណត់យុទ្ធសាស្ត្រអភិវឌ្ឍន៍នានា។

១.៣ តួនាទីរដ្ឋក្នុងការអភិវឌ្ឍសេដ្ឋកិច្ច-សង្គមនៅប្រទេសកម្ពុជា

១.៣.១ អត្ថន័យរបស់រដ្ឋ សម្រាប់បណ្តាប្រទេសកំពុងអភិវឌ្ឍ

បន្ទាប់ពីទទួលបានឯករាជ្យមក ប្រទេសកម្ពុជាយើងបានព្យាយាម
ស្វែងរកមាគ៌ាអភិវឌ្ឍមួយដែលស័ក្តិសមបំផុតរបស់ខ្លួនតាមរយៈបទពិសោធន៍
ជាច្រើន ដើម្បីតម្រង់ទិសឱ្យបានត្រឹមត្រូវ និងដេញឱ្យទាន់បណ្តាប្រទេស
មួយចំនួននាពេលខាងមុខ។ នៅសម័យកាលនោះ យើងសង្កេតឃើញ
ថា ប្រទេសកម្ពុជាបានបើកចំហលើគ្រប់ទំនាក់ទំនងទាំងអស់ ក្នុងនោះក៏
បានទទួលយកឥទ្ធិពលនានាទាំងផ្នែកទស្សនៈ និងទាំងវិស័យនយោបាយ។
ពិសេសទៅទៀត គ្រប់ទម្រង់អង្គការរដ្ឋ អង្គការសង្គម ស្ថាប័ននយោបាយ
ដែលធ្លាប់មានជាបទពិសោធន៍ ក៏ដូចជាវិធីសាស្ត្រផ្សេងៗទៀត ដែលគេ
សិក្សារកឃើញជារបកគំហើញអស់រយៈកាលជាច្រើនសតវត្សរ៍កន្លងមក
របស់ប្រទេសអភិវឌ្ឍសេដ្ឋកិច្ច ក៏ត្រូវបាននាំយកមកអនុវត្តក្នុងប្រទេសកម្ពុជា
និងប្រើប្រាស់បម្លែងឱ្យទៅជាការប្រតិបត្តិជាក់ស្តែងលើគ្រប់វិស័យទាំងអស់
ឆ្លើយតបទៅនឹងលក្ខខណ្ឌរបស់ប្រទេសកម្ពុជា។ ជាងនេះទៀត ចំពោះ
កិច្ចការកំណែទម្រង់មនោគមវិជ្ជានយោបាយរបស់ប្រទេសក៏បានផ្តល់នូវ
សន្ទុះបន្ថែមទៀតដល់ការអភិវឌ្ឍទៅមុខជាបន្តបន្ទាប់លើមូលដ្ឋានអន់

ខ្សោយរបស់ខ្លួនដែលធ្លាប់មាន ហើយកំណែទម្រង់ដ៏មហិមាទាន ព្យាយាមធ្វើឱ្យមានការផ្លាស់ប្តូរមូលដ្ឋានគ្រឹះ និងរុញច្រានប្រទេសកម្ពុជា ឱ្យឆ្ពោះទៅរកការអភិវឌ្ឍក្នុងដំណាក់កាលថ្មីមួយទៀត។

បើយើងសិក្សាវិភាគទៅលើអត្ថន័យសំខាន់ៗរបស់រដ្ឋនៃបណ្តាប្រទេស កំពុងអភិវឌ្ឍក្នុងតតិយលោក យើងសង្កេតឃើញថា ទស្សនៈនេះត្រូវបាន គេធ្វើកំណត់ត្រា និងលើកឡើងយ៉ាងច្រើនអំពីបញ្ហានានា ដូចរៀបរាប់ ខាងលើនេះ។ យើងអាចធ្វើសេចក្តីសំយោគខ្លីមសារទាំងនោះអំពីលក្ខណៈ ពិសេសនៃអំណាចរដ្ឋដូចខាងក្រោមនេះ ៖

ទី១៖ អត្ថន័យរបស់រដ្ឋហាក់ដូចជាមានដំណើរការជាធម្មជាតិទៅ ហើយក្នុងនិន្នាការមួយទៅរកការបង្អាក់ផលប្រយោជន៍ផ្សេងៗដែលអាច កើតមានពីសង្គមរបស់ខ្លួន។ ផ្ទុយទៅវិញ រដ្ឋធ្វើឱ្យកាន់តែប្រសើរឡើងថែម ទៀតសម្រាប់អ្នកស្ថិតនៅលើស្ថានភាពខ្ពស់ជាងគេក្នុងសង្គមនោះ។

ទី២៖ ចំពោះនិន្នាការបែបខាងលើនេះ ក្នុងលក្ខណៈដោយអានុភាព នៃកម្លាំងពិសេសណាមួយដែលបានកើតឡើងក្នុងទិដ្ឋភាពជាអន្តរកាល សំដៅដល់ការអភិវឌ្ឍសង្គមនោះ ដូច្នេះ ក្នុងលក្ខខណ្ឌដោយអំណាចនៃ កម្លាំងប្រកបដោយតុល្យភាពនៃសង្គមនោះនឹងធ្វើឱ្យមានការចុះទន់ខ្សោយ ដល់វណ្ណៈសំខាន់ៗរបស់ខ្លួនទៅវិញ។

ទី៣៖ មានសសរស្តម្ភពីរ និងមានធាតុផ្សំពីរយ៉ាងនៃអំណាចរបស់ រដ្ឋ ពោលគឺកម្លាំងអាជ្ញាសឹក និងអានុភាពការិយាល័យធិបតេយ្យដែលជា អ្នកបង្កើតឡើងនូវផលប្រយោជន៍របស់រដ្ឋ និងទាមទារទៅរកការការពារ អភ័យឯកសិទ្ធិ ហើយដោយឈរលើស្ថានភាពបែបនេះបង្កឱ្យមានការ ប្រឈមមុខជាក់គ្នា សូម្បីតែជាមួយវណ្ណៈគ្រប់គ្រងវិស័យសេដ្ឋកិច្ចក៏ដោយ។

ទី៤៖ ដោយសារតែការបាត់បង់នូវលំនឹងនយោបាយរវាងស្ថាប័ន សំខាន់ៗនៃអំណាចរដ្ឋ ពោលគឺបាត់បង់តុល្យភាពគ្រប់គ្រងរវាងអង្គការ នីតិបញ្ញត្តិ អង្គការនីតិប្រតិបត្តិ និងអំណាចតុលាការ ដូច្នេះហើយទើប

ជំរុញឱ្យរដ្ឋមានទំនោរទៅរកការប្រើប្រាស់អំពើហិង្សាក្នុងតួនាទីដឹកនាំ
អំណាចរដ្ឋដោយចៀសមិនរួច។

លក្ខណៈទ្រឹស្តីខាងលើនេះមានអត្ថប្រយោជន៍ដ៏សំខាន់បំផុត សម្រាប់
ការស្វែងយល់អំពីតួនាទីរបស់រដ្ឋនៅប្រទេសកម្ពុជា។ ព្រោះថា ប្រទេស
កម្ពុជាក៏ដូចជាបណ្តាប្រទេសក្នុងតតិយលោកដែរដែលជាទូទៅ តាមរយៈ
ការប្រព្រឹត្តទៅរបស់ខ្លួនមានការរីកលូតលាស់ដោយការប្រើប្រាស់កម្លាំងក្នុង
ការបំពេញតួនាទីរដ្ឋទៅលើគ្រប់វិស័យសេដ្ឋកិច្ច-សង្គម គ្រប់សកម្មភាព
នយោបាយ និងវប្បធម៌ជាដើម។ បញ្ហានេះត្រូវបានគេកត់សម្គាល់តាំងពី
យូរលង់ណាស់មកហើយ ដោយអ្នកស្រាវជ្រាវរបស់សូវៀត និងអ្នកស្រាវ-
ជ្រាវបរទេសជាច្រើនរូបទៀតនៃបណ្តាប្រទេសកំពុងអភិវឌ្ឍ ហើយបាន
ផ្តល់ជារបកគំហើញជាឯកច្ឆន្ទមួយទៅលើការស្ថាបនាដំណើរការទាំងឡាយ
របស់ខ្លួន ក៏ប៉ុន្តែ គ្រាន់តែការសិក្សាវិភាគ ឬការវែកញែកអំពីធម្មជាតិរបស់
វាត្រូវបានធ្វើឡើងតាមលក្ខណៈវិធីសាស្ត្រផ្សេងៗគ្នា និងជាទម្លាប់ ត្រូវបាន
ធ្វើកាត់ការពិចារណាពិនិត្យពិច័យអំពីកម្រិតនៃការធ្វើអន្តរាគមន៍របស់រដ្ឋ
ក្នុងវិស័យសេដ្ឋកិច្ចតែប៉ុណ្ណោះ។

ម្យ៉ាងវិញទៀត យើងពិនិត្យឃើញថា សង្គមរបស់យើងនាសម័យនោះ
ហាក់មិនទាន់បានកំណត់ជាក់លាក់អំពីវណ្ណៈនៅឡើយទេដែលមានលក្ខណៈ
ពិសេសផ្សេងៗពីគ្នា ហើយភាគច្រើនបានគ្របដណ្តប់ទៅដោយក្រុមអ្នក
ផលិតខ្នាតតូចៗ រីឯពួកសក្តិកូមម្ចាស់ដី ឬពាក់កណ្តាលស័ក្តិកូមស្ទើរតែពុំ
សូវកើតមាន។ ក្រៅពីនេះ ពួកនាយទុនខាងពាណិជ្ជកម្ម និងឧស្សាហកម្ម
ទាំងឡាយច្រើនមិនសូវសម្បូណ៌ធនធានហិរញ្ញវត្ថុ និងភាគច្រើនជាជនជាតិ
ចិន។ ប្រការនេះបានកាត់ផ្តាច់ពួកវណ្ណៈមូលធននិយមពីប្រជាជនកម្ពុជា
ដែលពលរដ្ឋភាគច្រើនជាជនជាតិខ្មែរ។ ភាពទន់ខ្សោយខាងផ្នែកសេដ្ឋកិច្ច
នៃរបបមូលធននិយមនៅកម្ពុជាសម័យនោះបានទ្រទ្រង់ទៅដោយភាព
ឯករាជ្យម្ចាស់ការខ្លះដែរចំពោះនិន្នាការនៃការអភិវឌ្ឍមហិការរបស់ខ្លួន។

ជាងនេះទៀត យើងសង្កេតឃើញមានការរីកលូតលាស់នូវទំនោរមួយឆ្ពោះ
ទៅរកសេដ្ឋកិច្ចបែបរដ្ឋតូបនីយកម្ម។

ក្នុងលក្ខខណ្ឌដែលប្រទេសជាតិកំពុងតែមានបញ្ហាអស្ថិរភាពផ្នែក
សេដ្ឋកិច្ចផងនោះ យើងឃើញថា ក្នុងស្ថានភាពបែបនេះវាហាក់ដូចជាបាន
បង្កឱ្យមានលក្ខខណ្ឌអំណោយផលដល់ការកកើតឡើងយ៉ាងឆាប់រហ័ស
និងស្រួចស្រាវបំផុត ចំពោះការច្របល់បញ្ចូលគ្នានូវនិន្នាការនយោបាយ
ផ្សេងៗ ក៏ដូចជាមនោគមវិជ្ជាទាំងឡាយដល់សង្គមកម្ពុជាក្នុងសម័យកាល
នោះ។ ម្យ៉ាងទៀត ភាពអន់ថយផ្នែកសេដ្ឋកិច្ច និងកង្វះការបង្រួបបង្រួមគ្នា
ព្រមទាំងអវត្តមាននូវកម្លាំងចលករពិតប្រាកដមិនអាចជំរុញឱ្យមានការ
ដឹកនាំក្នុងការអភិវឌ្ឍសេដ្ឋកិច្ចឱ្យដល់កម្រិតមួយ និងដំណោះស្រាយចំពោះ
បញ្ហាកិច្ចការរបស់ជាតិជារួម ដែលអាចកំណត់បាននូវលក្ខខណ្ឌចាំបាច់
ដល់ការធ្វើអន្តរាគមន៍ឱ្យបានទូលំទូលាយពីអំណាចរដ្ឋក្នុងវិស័យផលិតកម្ម
បានឡើយ ជាពិសេស នៅក្នុងដំណើរការវិនិយោគ ការប្រមូលផ្តុំធនធាន
នានាទាំងក្នុង និងក្រៅប្រទេស និងការពង្រីកកម្រិតសន្សំរបស់ខ្លួនផងដែរ។
ដំណើរការនេះអាចកើតមានឡើងទៅបានក្នុងលក្ខខណ្ឌដែលរដ្ឋមានការ
ព្យាយាមយ៉ាងខ្លាំងក្លាទៅរកការលុបបំបាត់ចោលនូវភាពអន់ថយខាងវិស័យ
សេដ្ឋកិច្ច-សង្គមតាមរយៈទំនើបនីយកម្មកសិកម្ម ហើយឆ្ពោះទៅរកម៉ូដែល
មួយនៃឧស្សាហកម្មផលិតកម្ម និងការបង្រួបបង្រួមគ្នាលើវិស័យសេដ្ឋកិច្ច
ដោយពឹងផ្អែកលើមូលដ្ឋាននៃការបង្កើតឡើងនូវទីផ្សារជាតិនៅក្នុងប្រទេស។

ស្ថានភាពស្តីពីការពង្រឹងអានុភាពតួនាទីរបស់រដ្ឋនៃប្រទេសកំពុង
អភិវឌ្ឍ យើងពិនិត្យឃើញថា មានអ្នកស្រាវជ្រាវជាច្រើននាក់បានសិក្សា
ព្រមទាំងបានរកឃើញនូវការផ្សារភ្ជាប់គ្នាជុំវិញទំនាក់ទំនងមួយជាមួយនឹង
ការប្រើប្រាស់គំរូជាប្រវត្តិសាស្ត្រនៅក្នុងសកម្មភាពនៃសតវត្សរ៍ចុងក្រោយ
នេះ ពោលគឺពាក់ព័ន្ធទៅនឹងស្ថាប័ននយោបាយនានា ក៏ដូចជាស្ថាប័នរដ្ឋ-
បាលរបស់ខ្លួនដែលមានន័យថា ជាសមាសធាតុដ៏សំខាន់បំផុតមួយនៃឧត្តម-

គតិក្រោមទស្សនៈថា ការស្ថាបនាជាតិដ៏មហិមា។

ចំពោះការចូលរួមរបស់ប្រទេសនៅក្នុងបំណែងចែកពលកម្មអន្តរជាតិ យើងឃើញថា បានបង្កើតឡើងនូវបណ្តាក្រុមថ្មីៗបន្ថែមទៀតដែលទទួលបានចំណាប់អារម្មណ៍អំពីផលប្រយោជន៍របស់ខ្លួន ហើយជាទីបំផុតនោះធ្វើឱ្យកើតមានកម្មវត្ថុមួយទាក់ទងនឹងការសម្របសម្រួលរបស់រដ្ឋ។

នៅក្នុងដំណាក់កាលទីមួយនៃគោលនយោបាយស្ថាបនាជាតិដ៏មហិមា ពីលើមូលដ្ឋានដែលមានស្រាប់មកហើយនោះ វាធ្លាប់បានកើតមានឡើងតាំងពីអតីតកាលរួចមកហើយចំពោះបណ្តាប្រទេសអន់ថយនៅក្នុងតតិយលោកដែលជាចរិតលក្ខណៈដ៏ពិសេសមួយ និងមិនមែនជាទម្លាប់។ ក្នុងខ្លឹមសារនៃទំនាក់ទំនងផលិតកម្មថ្មីរបស់ខ្លួន(តាមបែបមូលធននិយម ឬក៏បែបផែនសង្គមនិយមក៏ដោយ) បានរុញច្រានប្រទេសឱ្យទៅដល់ស្ថានភាពមួយដែលស្ថិតក្រោមឥទ្ធិពលនៃការគ្រប់គ្រងរដ្ឋតាមបែបការិយាល័យធិបតេយ្យ(មានច្បាប់ទម្លាប់ស្មុគស្មាញ)។

ជាងនេះទៀត ការសិក្សាវិភាគអំពីអំណាចរដ្ឋហាក់ដូចជាតម្រូវឱ្យធ្វើការលើកឡើងពាក់ព័ន្ធដល់ការបើកកកាយលើអត្ថន័យខ្លឹមសារ និងតួនាទីនៃការិយាល័យធិបតេយ្យរបស់រដ្ឋដែលប្រៀបបានទៅនឹងស្រទាប់ពិសេសបំផុតក្នុងអំណាចរដ្ឋសម្រាប់ធ្វើជាយន្តការមួយក្នុងការគ្រប់គ្រងដំណើរការសេដ្ឋកិច្ច-សង្គម និងការគ្រប់គ្រងវិស័យនយោបាយ ព្រមទាំងវិស័យចិត្តសាស្ត្រសង្គមផងដែរនៅក្នុងប្រទេសនោះ។ ក៏ប៉ុន្តែ ភាពប្រាកដប្រជាណាមួយដែលគ្មានលក្ខណៈសុក្រឹតជុំវិញការយល់ដឹងអំពី«ការិយាល័យធិបតេយ្យ»ដែលគេយកទៅអនុវត្តនៅក្នុងបណ្តាប្រទេសលោកខាងកើត និងការប្រតិបត្តិរបស់ពួកគេ សម្រាប់អត្ថន័យពាក់ព័ន្ធនឹងការកំណត់លក្ខណៈវិនិច្ឆ័យចំពោះបុគ្គលទាំងឡាយទាក់ទងដល់អ្នកគ្រប់គ្រងកិច្ចការរដ្ឋបាលក៏ដូចជាអ្នកគ្រប់គ្រងស្ថាប័ននយោបាយសំខាន់ៗដែលធ្លាប់បានកើតមានឡើងចំពោះប្រទេសលោកខាងកើត ហើយក្នុងបញ្ហានេះដែរ យើង

សង្កេតឃើញថា វិស័យនយោបាយ និងវិស័យរដ្ឋបាលជាប្រវត្តិមិនបានធ្វើការកំណត់ព្រំដែននៃតួនាទីរបស់ខ្លួនឱ្យបានត្រឹមត្រូវ ឬបានដាក់លាក់នោះទេដែលបញ្ហាទាំងអស់នេះបាននាំមកនូវភាពជំពាក់ជំពិនលើការបំពេញមុខងាររដ្ឋបាលរបស់ខ្លួន។ ក្នុងលក្ខខណ្ឌជាអន្តរកាលនៃការអភិវឌ្ឍសង្គមយើងឃើញថា ក្បាលម៉ាស៊ីនដឹកនាំបែបការិយាល័យធិបតេយ្យគឺជាមជ្ឈមណ្ឌលអំណាចដ៏រឹងមាំបំផុតដែលតួនាទីនយោបាយរបស់ស្ថាប័ននេះមាននិន្នាការមួយទៅរកការរីករាលដាលតាមរយៈការប្រើប្រាស់អំណាចនីតិប្រតិបត្តិថ្នាក់មូលដ្ឋាន។

គួរបញ្ជាក់ដែរថា ការិយាល័យធិបតេយ្យរបស់រដ្ឋនាសម័យទំនើបជាទូទៅផ្សំឡើងដោយក្រុមបញ្ញវន្ត និងមួយផ្នែកតូចកើតចេញពីប្រភពមន្ត្រីវិស័យយោធាដែលធ្លាប់បានចូលរួមក្នុងចលនាស៊ីធើបដ៏វត្តន៍។ ចំពោះកំណើនចំនួនថ្នាក់ដឹកនាំក្បាលម៉ាស៊ីនរដ្ឋក្នុងទម្រង់ការិយាល័យធិបតេយ្យក៏ដូចជាការពង្រីកយ៉ាងឆាប់រហ័សនូវចំនួនមន្ត្រីជាថ្នាក់ដឹកនាំផ្សេងៗទៀតគឺជាបាតុភូតមួយដែលមានចរិតលក្ខណៈជាវប្បធម៌ទៅហើយ សម្រាប់បណ្តាប្រទេសកំពុងអភិវឌ្ឍទាំងឡាយដែលមាននិន្នាការពាក់ព័ន្ធនឹងខ្លឹមសារនេះក្នុងកម្រិតខ្ពស់បំផុតពោលគឺជាមួយនឹងបញ្ហាជាច្រើនទៀតដែលធ្លាប់បានលើកឡើងកន្លងមក យ៉ាងណាមិញដូចជាកិច្ចការពង្រីកនូវតួនាទីរបស់រដ្ឋដែលជាមធ្យោបាយដ៏ចម្បងដល់ការជំរុញការអភិវឌ្ឍវិស័យសេដ្ឋកិច្ចសង្គម។ ជាងនេះទៀត ដូចដែលអ្នកប្រាជ្ញ G. I Mirski បានលើកឡើងដែរថា «ការគ្រប់គ្រងរបស់ពួកគេពូកែ(ប៉ុនប្រសប់)ក្នុងការបង្កើតឱ្យមានទិដ្ឋភាពបែបនោះឯង ហើយការតម្រង់ទិសចិត្តសាស្ត្រសង្គមចំពោះការប្រើប្រាស់វិស័យសេវាកម្មរដ្ឋ(សេវាសាធារណៈ) ទទួលការអំពាវនាវជាបឋមជាពិសេស ជាឆន្ទៈដែលមានការផ្គត់ផ្គង់ធានាចំពោះកិច្ចការនេះទៀតផង»។

ក៏ប៉ុន្តែ មានអ្នកស្រាវជ្រាវជាច្រើនកន្លងមកតែងតែមានទស្សនៈ និងការសិក្សាវិភាគដោយឡែកៗពីគ្នាទៅលើកម្រិតនៃការធ្វើអន្តរាគមន៍របស់

រដ្ឋចំពោះកិច្ចការអភិវឌ្ឍវិស័យសេដ្ឋកិច្ច-សង្គម។

បើយើងពិនិត្យទៅលើក្បួនសីករបស់វិស័យយោធាវិញនៅប្រទេស កម្ពុជានាសម័យនោះ យើងសង្កេតឃើញថា វិធីសាស្ត្រនៃការពង្រឹងនិន្នាការ នយោបាយជាអន្តរកាលឆ្ពោះទៅរកលទ្ធិសង្គមនិយមគឺបានស្ថាបនាឡើង តាមរយៈប្រព័ន្ធរដ្ឋបាលបែបមជ្ឈការដ៏មហិមាដែលបានចាក់ស្រែក្នុងវិស័យ រដ្ឋផ្នែកសេដ្ឋកិច្ចជាមួយនឹងក្បាលម៉ាស៊ីនការិយាល័យធិបតេយ្យយ៉ាង មុតមាំ។ ក៏ប៉ុន្តែ ការដឹកនាំអំណាចរដ្ឋថ្នាក់កណ្តាល និងអន្តរាគមន៍របស់ រដ្ឋដោយផ្ទាល់នោះជាប់ពាក់ព័ន្ធទៅនឹងការចំណាយថវិកាដ៏ធំធេងដែល ជានិច្ចកាលមិនបានឆ្លើយតបចំពោះទស្សនៈដែលថា ធ្វើឱ្យមានប្រសិទ្ធភាព សេដ្ឋកិច្ច សម្រាប់ប្រទេសជាតិនោះទេ។

១.៣.២ តួនាទីបក្ស និងរដ្ឋចំពោះគោលនយោបាយសេដ្ឋកិច្ចក្រៅប្រទេស

សហគ្រាសរដ្ឋក្នុងករណីភាគច្រើនមានលក្ខណៈផ្តាច់មុខ និងហាក់ មិនសូវមានសកម្មភាពមាញឹកប៉ុន្មាននោះទេ ហើយការគ្រប់គ្រងទៀត សោតមានសភាពអន់ថយ និងមិនទទួលបានប្រាក់ចំណេញ។ ម្យ៉ាងទៀត ការពង្រីកលើការចំណាយថវិការបស់រដ្ឋ កំណើនបំណុលរដ្ឋ ឱនភាព ហិរញ្ញវត្ថុ និងវិធានការដោះស្រាយបញ្ហាអតិផរណា បាននាំមកនូវអស្ថិរភាព សេដ្ឋកិច្ច-សង្គម។ ទាក់ទងនឹងបញ្ហានេះ រដ្ឋាភិបាលបានពិនិត្យឡើងវិញ តាមរយៈវិធីសាស្ត្រនានាជុំវិញការធ្វើអន្តរាគមន៍របស់រដ្ឋ និងការពិនិត្យ តួនាទីរដ្ឋក្នុងសេដ្ឋកិច្ចក៏ដូចជាការរៀបចំគោលនយោបាយសេដ្ឋកិច្ចក្រៅ ប្រទេសផងដែរ។ នាសម័យនោះ យើងឃើញមានការចាប់ផ្តើមឡើងនូវ ដំណើរការឯកជនភាវូបនីយកម្មសហគ្រាសរដ្ឋ ព្រមទាំងមានការយកចិត្ត- ទុកដាក់លើតួនាទីរបស់វិស័យសេដ្ឋកិច្ចឯកជនចំពោះសេដ្ឋកិច្ចកម្ពុជា។

ការត្រួតពិនិត្យលើយុទ្ធសាស្ត្រអភិវឌ្ឍបានដើរស្របគ្នាជាមួយនឹង ការពង្រឹងការយកចិត្តទុកដាក់ទៅលើទស្សនទាននៃការអភិវឌ្ឍសេដ្ឋកិច្ច

ទីផ្សារ។ ថ្នាក់ដឹកនាំរដ្ឋភាគច្រើនរបស់ប្រទេសកម្ពុជានាពេលនោះបាន
ចាប់ផ្តើមគាំទ្រចំពោះមាត់នៃសេដ្ឋកិច្ចទីផ្សារ។ មនោគមវិជ្ជាសេដ្ឋកិច្ច
ទីផ្សារបានក្លាយជាមូលដ្ឋានគ្រឹះ ឬជាបង្អែកដល់ទស្សនទានខាងលើនេះ
មុនពេលកើតមានវណ្ណៈសង្គម និងបានក្លាយជាការផ្សាររបស់វាទៅនឹង
លក្ខខណ្ឌនៃសេដ្ឋកិច្ចដែលមានច្រើនសណ្ឋាន។ យន្តការទីផ្សារសេរីត្រូវ
បានកំណត់ឡើងជាប្រភេទ(រួមមានទីផ្សារកម្លាំងពលកម្ម ទីផ្សារទំនិញ
ទីផ្សារមូលធន និងរូបិយវត្ថុ)ដែលជាឧបករណ៍ដ៏សំខាន់បំផុតសម្រប-
សម្រួលដល់ចរន្តទីផ្សារ និងបានបង្កលក្ខណៈដល់ការប្រើប្រាស់ធនធាន
ទៅតាមគ្រប់គោលបំណងដែលត្រូវបំពេញ។

គួរបញ្ជាក់ថា ការគ្រប់គ្រងនយោបាយសង្គមនាសម័យនោះបាន
ដំណើរការឡើងដោយគណបក្សប្រជាជនបដិវត្តន៍កម្ពុជាតែមួយគត់ និង
បានចូលរួមប្រកួតប្រជែងក្នុងតំណែង និងតួនាទីជាអ្នកដឹកនាំកម្លាំងក្នុង
សង្គមរបស់កម្ពុជា។ គណបក្សនេះមានសមាជិកភាពប្រមាណជាង២០
ម៉ឺននាក់ ហើយនៅក្នុងសកម្មភាពគណបក្សរបស់ខ្លួនភាគច្រើនគ្របដណ្តប់
ទៅដោយអង្គការសង្គមនានាដែលបានបង្រួបបង្រួមគ្នាជាវណ្ណសិរ្សបង្រួប-
បង្រួមជាតិតែមួយ ដើម្បីការពារផលប្រយោជន៍ជាតិដូចជាសម្ព័ន្ធយុវជន
បដិវត្តន៍ប្រជាជន សហជីព សមាគមស្ត្រី និងសមាគមព្រះសង្ឃជាដើម។

ផ្សេងពីនេះទៀត នៅក្នុងសន្និបាតបក្ស និងសន្និសីទក៏បានសិក្សា
កំណត់អំពីទិសដៅគោលនយោបាយជាគោលការណ៍ និងយុទ្ធសាស្ត្រ
អភិវឌ្ឍន៍ជាតិដែលបានគាំទ្រស្វាគមន៍ចំពោះកម្មវិធីអភិវឌ្ឍន៍សេដ្ឋកិច្ច-សង្គម
ព្រមទាំងកំណត់ទិសដៅសំខាន់ៗទាក់ទងនឹងគោលនយោបាយសេដ្ឋកិច្ច
ក្នុង និងក្រៅប្រទេស។

ជាទូទៅ មានកិច្ចការជាច្រើនដែលមានលក្ខណៈយុទ្ធសាស្ត្រ
សម្រាប់លើកកម្ពស់ភាពនៅក្នុងគណៈកម្មការកណ្តាល(មជ្ឈិមបក្ស) និង
ក្នុងគណៈកម្មាធិការថ្នាក់ការិយាល័យនយោបាយដែលជាដំបូងនោះ ត្រូវ

បានគេផ្ទេរការពិភាក្សាទៅឱ្យសន្និបាតថ្នាក់ជាតិ សម្រាប់ធ្វើការពិនិត្យមើល
លើកិច្ចការទាំងអស់នេះសិន។ ម្តងម្កាល បើគ្មានការឯកភាពពីស្ថាប័ននីតិ-
បញ្ញត្តិថ្នាក់ការិយាល័យនយោបាយ ឬគណៈកម្មការកណ្តាលរបស់គណបក្ស
ដែលបានអនុម័តលើសេចក្តីសម្រេចនោះទេ វាជាបញ្ហាប្រឈមមួយ ព្រោះ
បញ្ញត្តិនេះ ក្រោយមកបានក្លាយជាមូលដ្ឋានដ៏សំខាន់បំផុត(ឯកសារឧប-
សម្ព័ន្ធយោង) សម្រាប់ការតាក់តែងនូវគោលនយោបាយសេដ្ឋកិច្ច និង
យុទ្ធសាស្ត្រក្នុង និងក្រៅប្រទេស។ យើងអាចបញ្ជាក់បន្ថែមទៀតថា រាល់ការ
តែងតាំងសម្រាប់មុខតំណែងថ្នាក់ខ្ពស់ ឬសំខាន់ៗ គឺត្រូវតែធ្វើដាច់ការ
ឯកភាពពីសំណាក់គណៈកម្មាធិការការិយាល័យនយោបាយជាមុនសិន។
ដូច្នេះ យើងពិនិត្យឃើញថា គឺមានលក្ខណៈដូចគ្នាទាំងស្រុងជាមួយនឹង
បណ្តាប្រទេសទាំងឡាយក្នុងតតិយលោកដែលមានការដឹកនាំប្រទេសដោយ
បក្សតែមួយ។

ម្យ៉ាងទៀត គណៈកម្មការប្រជាជនបដិវត្តន៍បានសម្តែងឥទ្ធិពលរបស់
ខ្លួនក្នុងដំណើរការជុំវិញតួនាទីនៃការដឹកនាំការងារតាមរយៈខ្សែបណ្តាញ
អង្គការបក្សមូលដ្ឋាន ក្នុងនោះមានគណៈកម្មការបក្សខេត្ត គណបក្សស្រុក
ឬគណៈកម្មការបក្សក្រុងដែលជាអ្នកចូលរួមអនុម័តដោយផ្ទាល់ទៅលើការ
ប្រព្រឹត្តទៅនៃសេចក្តីសម្រេចនានាផ្នែកកិច្ចការនយោបាយ និងការងារ
សេដ្ឋកិច្ចសំខាន់ៗដែលជាលទ្ធផល យើងឃើញថា រចនាសម្ព័ន្ធបាត់តាំង
របស់បក្សបែបការិយាល័យធិបតេយ្យត្រូវបានបង្កើតឡើងនៅក្នុងប្រទេស
ទាំងអស់នោះ។

សម្រាប់ប្រទេសកម្ពុជា ក៏ដូចជាបណ្តាប្រទេសក្នុងតតិយលោកផ្សេងៗ
ទៀតដែរ ចំពោះតួនាទីដ៏ធំនៅក្នុងជីវិតនយោបាយរបស់ប្រទេស ក៏ដូចជា
ឥទ្ធិពលក្នុងការរៀបចំគោលនយោបាយក្រៅប្រទេសត្រូវបានដឹកនាំដោយ
កម្លាំងយោធា(វិស័យយោធា)ក្នុងរយៈពេលប្រមាណជា២០ឆ្នាំចុងក្រោយ
នេះ(គិតមកដល់ឆ្នាំ១៩៩០)ដែលការដឹកនាំរដ្ឋ ស្ថិតក្រោមឥទ្ធិពលនៃវិស័យ

យោធា។

ក៏ប៉ុន្តែ វាក៏ជាលក្ខខណ្ឌសមស្របមួយដែរ សម្រាប់ការប្រើប្រាស់ កម្លាំងទ័ពនៅក្នុងសង្គមកម្ពុជានាសម័យកាលនោះ ព្រោះនៅកាលនោះ ប្រទេសកម្ពុជាយើងបានកើតមានបញ្ហាអស្ថិរភាពផ្ទៃក្នុងយោធា ក្នុងលក្ខណៈរ៉ាំរ៉ៃអស់រយៈកាលប្រមាណជាពី២០ទៅ២៥ឆ្នាំមកហើយ ដែល ជាដំបូងឡើយ បានកើតមានឡើងដោយសារតែផលវិបាកនៃបញ្ហាបែកបាក់ ផ្ទៃក្នុងរបស់សង្គមខ្មែរ ព្រោះតែមូលហេតុនៃការយល់ឃើញ និងការប្រកាន់ យកទស្សនៈនយោបាយក៏ដូចជាមនោគមវិជ្ជាផ្សេងៗគ្នា។ ម្យ៉ាងទៀត ដោយសារតែមានភាពទន់ខ្សោយនៃគោលជំហររបស់កម្លាំងនយោបាយ សំខាន់ៗនៃប្រទេសគ្រប់គ្រាន់ទាំងអស់ ពោលគឺទាំងភាគីធ្វើនិយម ភាគី អព្យាក្រឹតក៏ដូចជាភាគីក្រុមស្តាំនិយម។ ក្នុងស្ថានភាពនេះ អ្នកស្រាវជ្រាវ របស់សូវៀត គឺលោក G. I Mirski ក៏បានលើកឡើងដែរថា «ផលវិបាកនៃ ភាពមិនស៊ីគ្នា(ឬមិនឆ្លើយតប)របស់រចនាសម្ព័ន្ធសង្គមចំពោះកិច្ចការអភិវឌ្ឍ សេដ្ឋកិច្ច-សង្គម និងផលវិបាកនៃការអាក់អន់ចិត្តរបស់សង្គមយ៉ាងធ្ងន់ធ្ងរ ចំពោះលទ្ធផលការអភិវឌ្ឍជាតិបែបនេះ ដោយសារតែការកសាងជាតិបាន ស្ថិតក្នុងលក្ខខណ្ឌកង្វះនីតិវិធីគតិយុត្តិធម៌ត្រូវ សម្រាប់ប្រទេសក្រោយ សម័យកាលដែលទើបចេញពីនឹមអនានិគមនិយម»។

ស្របតាមអត្ថន័យនេះ បង្កាស់ប្តូររបបនយោបាយនៅប្រទេសកម្ពុជា តែងតែកើតមានឡើងក្រោមលទ្ធផលនៃការផ្លាស់ប្តូរមួយតាមរយៈវិធីនៃ ការប្រើប្រាស់កម្លាំងនៅក្នុងសង្គមដែលបម្រើឱ្យប្រយោជន៍កិច្ចការនយោបាយ នៃក្រុមណាមួយដែលក្នុងខ្លឹមសារនេះហាក់ដូចជាបានសម្តែងឡើងជាអត្ថ- ប្រយោជន៍របស់វណ្ណៈណាមួយជាកំណត់។ ជាទូទៅយើងឃើញថា ការ ដឹកនាំរបស់កម្លាំងនយោបាយនេះបានប្រើប្រាស់កម្លាំងអាជ្ញាសឹក សម្រាប់ ធ្វើជាមធ្យោបាយ។ ក្នុងលក្ខណៈបែបនេះ យើងអាចពន្យល់បានថា ចំពោះ សង្គមមួយដែលមានការបែកខ្ញែកគ្នារហូតដល់កម្រិតធំធេងបែបនេះ បាន

ញ៉ាំងឱ្យគ្រប់ភាគីនៃកម្លាំងនយោបាយទាំងអស់ត្រូវតែបង្កើតកម្លាំងទ័ព
រៀងៗខ្លួន។ ចំពោះបញ្ហានេះដែរ នៅក្នុងសង្គមកម្ពុជានាសម័យនោះ ពុំទាន់
មានវប្បធម៌ប្រជាធិបតេយ្យ ពុំទាន់មានប្រពៃណីនយោបាយល្អ និងគ្មាន
ស្ថាប័ននយោបាយដែលអាចប្រឹក្សាយោបល់ជាមួយគ្នាបាន សម្រាប់ការ
រៀបចំសង្គមស៊ីវិលឱ្យបានសមស្របណាមួយនៅឡើយទេ។ ជាងនេះទៀត
ចំពោះអង្គការរដ្ឋអំណាចតែងតែបានឈរលើគោលការណ៍ប្រើប្រាស់កម្លាំង
ជាមូលដ្ឋានដូចដែលអ្នកប្រាជ្ញសូរៀតគឺលោក N. A Simon បានអះអាង
ដែរថា «ប្រទេសកម្ពុជាសម័យនោះជាសាធារណរដ្ឋបែបសភានិយមដែល
ហាក់មិនបានបង្ហាញពីមូលដ្ឋានគ្រឹះនៃសេដ្ឋកិច្ច និងសង្គមមួយដែលមាន
ភាពស៊ីចង្វាក់គ្នានោះទេ...»។

គួរបញ្ជាក់ដែរថា យន្តការសម្រាប់សេដ្ឋកិច្ចក្រៅប្រទេសជាធាតុផ្សំដ៏
សំខាន់បំផុតនៃយន្តការសេដ្ឋកិច្ចជាតិទាំងមូល។ ការកែតម្រូវរបស់រដ្ឋចំពោះ
វិស័យទំនាក់ទំនងសេដ្ឋកិច្ចក្រៅប្រទេសមានទំនាក់ទំនងយ៉ាងជិតស្និទ្ធ
នឹងដំណើរការអភិវឌ្ឍនៃរដ្ឋនោះដោយខ្លួនឯង។ មានបទពិសោធន៍ដែល
ជាគំរូជាច្រើនជុំវិញការកែតម្រូវសេដ្ឋកិច្ច និងកែតម្រូវទំនាក់ទំនងសេដ្ឋកិច្ច
ក្រៅប្រទេស បាននាំមកនូវការបង្កើតអង្គការ ឬស្ថាប័ននានាដែលបានទទួល
ខុសត្រូវលើកិច្ចការនៃការតាក់តែងយុទ្ធសាស្ត្រសេដ្ឋកិច្ចក្រៅប្រទេសជារួម
និងជាអ្នកទទួលខុសត្រូវចំពោះដំណើរការលើគោលនយោបាយសេដ្ឋកិច្ច
ក្រៅប្រទេសប្រកបដោយលក្ខណៈឯកភាពគ្នាផងដែរ។

ទាក់ទងនឹងមូលដ្ឋានចម្បងក្នុងយន្តការនៃការរៀបចំគោលនយោបាយ
សេដ្ឋកិច្ចក្រៅប្រទេសមានការពាក់ព័ន្ធទៅនឹងក្បាលម៉ាស៊ីនដឹកនាំរដ្ឋ និយាយ
ជារួមគឺក្រុមប្រឹក្សារដ្ឋមន្ត្រីរបស់រដ្ឋកម្ពុជា។ ការដឹកនាំរបស់ស្ថាប័នថ្នាក់
មជ្ឈឹមលើវិស័យសេដ្ឋកិច្ចក៏ដូចជាសកម្មភាពសេដ្ឋកិច្ចក្រៅប្រទេស គឺមាន
សភាពរឹងមាំបំផុតនៅប្រទេសកម្ពុជាសម័យនោះ។ បញ្ហាគោលនយោបាយ

សេដ្ឋកិច្ចក្រៅប្រទេសជាច្រើនត្រូវបានដោះស្រាយ និងធ្វើសេចក្តីសម្រេច
 ដោយស្ថាប័នក្រុមប្រឹក្សារដ្ឋមន្ត្រី ក៏ដូចជាការពង្រីកដំណើរការជុំវិញសេចក្តី
 សម្រេចចំពោះបញ្ហាជាក់លាក់ផ្សេងៗទៀត។ អាចនិយាយបានថា ក្រុម
 ប្រឹក្សារដ្ឋមន្ត្រីក៏អាចជាអ្នកមានសិទ្ធិគ្រប់គ្រាន់ក្នុងការផ្តល់ការអនុញ្ញាតនានា
 ដូចជាផ្តល់សិទ្ធិដល់ការស្ថាបនាសហគ្រាសចម្រុះជាមួយមូលធនបរទេស
 និងជាអ្នកផ្តល់អាជ្ញាប័ណ្ណដល់ការនាំចេញ និងការនាំចូលទំនិញសព្វសារពើ
 ព្រមទាំងផ្តល់សិទ្ធិនាំចូលគ្រឿងបរិក្ខារជាច្រើនទៀត ហើយក៏ជាអ្នកកំណត់
 កម្រិតនៃលក្ខខណ្ឌអនុគ្រោះផ្សេងៗសម្រាប់ដៃគូអភិវឌ្ឍន៍ដែលជាវិនិយោ-
 គិនបរទេសទៀតផង។

ពិសេសជាងនេះទៀត សម្រាប់សម័យកាលនោះ នាកាលៈទេសៈ
 ចុងក្រោយ យើងសង្កេតឃើញថា ក្នុងដំណើរការរៀបចំនីតិវិធី និងការធ្វើ
 សកម្មភាពជុំវិញទិសដៅនៃការអភិវឌ្ឍសេដ្ឋកិច្ចក្រៅប្រទេស មានការចូលរួម
 ដោយផ្ទាល់តែម្តងពីសំណាក់មេដឹកនាំរដ្ឋាភិបាលកម្ពុជា។ នៅក្នុងទីស្តីការ
 នាយករដ្ឋមន្ត្រី ក៏បានបង្កើតនាយកដ្ឋានឯកទេសកម្មទាក់ទងនឹងបញ្ហា
 គោលនយោបាយសេដ្ឋកិច្ចក្រៅប្រទេសផងដែរ។ ជាក់ស្តែង នៅចន្លោះឆ្នាំ
 ១៩៨៩ដល់១៩៩០ លោកនាយករដ្ឋមន្ត្រី ហ៊ុន សែន បានធ្វើដំណើរ
 ជាច្រើនលើកច្រើនសារទៅប្រទេសថៃក្នុងគោលបំណងដោះស្រាយកិច្ច
 ការសេដ្ឋកិច្ចសំខាន់ៗជាច្រើនពាក់ព័ន្ធទៅនឹងសកម្មភាពសេដ្ឋកិច្ចក្រៅ
 ប្រទេសរបស់កម្ពុជាជាមួយនឹងប្រទេសថៃ។ ជាមរតកចុងក្រោយ បាន
 ឈានដល់ការចុះកិច្ចព្រមព្រៀងជាមួយគ្នាស្តីពីទំនាក់ទំនងពិសេសលើ
 កិច្ចការសេដ្ឋកិច្ច ព្រមទាំងបានបង្កើតជាគណៈកម្មការសម្របសម្រួល
 ពាណិជ្ជកម្មរវាងប្រទេសទាំងពីរ និងបានពង្រីកបន្ថែមទៀតនូវការចូលរួម
 ផ្នែកទុនវិនិយោគរបស់ប្រទេសថៃក្នុងវិស័យឯកជនភារៈបន្ថែមកម្មទាក់ទង
 នឹងសហគ្រាសឧស្សាហកម្មរដ្ឋ។

១.៣.៣ ស្ថាប័ន និងនីតិវិធីលើគោលនយោបាយសេដ្ឋកិច្ចក្រៅប្រទេស

យន្តការរៀបចំគោលនយោបាយសេដ្ឋកិច្ចក្រៅប្រទេសត្រូវបាន
តាក់តែងឡើងតាមរយៈការចូលរួមពីសំណាក់មុំទាំងបីរបស់លេខាធិការ-
ដ្ឋានសំខាន់ៗរួមមានលេខាធិការដ្ឋាននាយករដ្ឋមន្ត្រី ក្រសួងពាណិជ្ជកម្ម
និងក្រសួងផែនការ។ ប៉ុន្តែជាចុងក្រោយ គឺក្រសួងពាណិជ្ជកម្មផ្នែកទំនាក់-
ទំនងក្នុង និងក្រៅប្រទេសជាអ្នកទទួលខុសត្រូវជាផ្លូវការ ហើយតួនាទី
ចម្បងបំផុតក្នុងចំណោមស្ថាប័នទាំងបីខាងលើនេះ គឺក្រសួងពាណិជ្ជកម្ម
ផ្នែកទំនាក់ទំនងក្នុង និងក្រៅប្រទេសជាអ្នកទទួលបន្ទុកដោយផ្ទាល់លើកិច្ច-
ការគ្រប់គ្រង និងតម្រង់ទិសគោលនយោបាយសេដ្ឋកិច្ចក្រៅប្រទេស។ ក្រសួង
នេះបានដើរតួជាអ្នកចាត់ចែងនូវរាល់សកម្មភាពនាំចេញ ឬនាំចូល និងការ
បង្រួបបង្រួមសហការក្នុងការរៀបចំដំណើរការ។ដើម្បីសម្រួលដល់កិច្ចការ
ទាំងអស់របស់ក្រសួងពាណិជ្ជកម្មផ្នែកការងារក្នុង និងក្រៅប្រទេស គេបាន
បង្កើតនាយកដ្ឋានទំនាក់ទំនងសេដ្ឋកិច្ចក្រៅប្រទេសឡើង។ នាយកដ្ឋាននេះ
ជាអ្នកអនុវត្តគោលនយោបាយនាំចេញ ឬនាំចូល និងសម្របសម្រួលកែ
លម្អលើកិច្ចការទំនាក់ទំនងផ្នែកសេដ្ឋកិច្ចជាមួយបណ្តាប្រទេសផ្សេងៗទៀត
ពោលគឺជាអ្នកដឹកនាំសកម្មភាពចរចា និងចុះហត្ថលេខាលើកិច្ចព្រមព្រៀង
ពាណិជ្ជកម្ម ព្រមទាំងជាអ្នកចូលរួមសម្របសម្រួលជាមួយក្រុមហ៊ុនពាណិជ្ជ-
កម្មក្រៅប្រទេសក្នុងកិច្ចការបំពេញកិច្ចសន្យាក៏ដូចជាទទួលបាននូវព័ត៌មាន
ទាំងឡាយស្តីពីស្ថានភាពសេដ្ឋកិច្ចរបស់បណ្តាប្រទេសនានាស្តីពីរចនា
សម្ព័ន្ធទីផ្សារលើវិស័យពាណិជ្ជកម្មអន្តរជាតិ និងផ្សេងៗទៀត។

ចំពោះក្រសួងផែនការវិញបានដើរតួនាទីជាអ្នកកត់ត្រារាល់រចនា
សម្ព័ន្ធមុខទំនិញ និងកត់ត្រាបរិមាណទំនិញដែលបាននាំចេញ និងនាំចូល
មកក្នុងប្រទេស ព្រមទាំងកំណត់អំពីទំហំតម្រូវការប្រើប្រាស់ទំនិញនៅក្នុង
ប្រទេស។ រីឯអង្គការស្ថាប័នជាច្រើនផ្សេងទៀតដែលជាស្ថាប័នអន្តរវិស័យ
និងជំនាញ រួមមានក្រសួងហិរញ្ញវត្ថុ ក្រសួងការបរទេស ធនាគារជាតិនៃ

កម្ពុជាបានដើរតួនាទីចម្បងទី២ក្នុងយន្តការរៀបចំគោលនយោបាយរូបិយប័ណ្ណ។ ក៏ប៉ុន្តែ គ្រប់វិធានការទាំងអស់ត្រូវតែទទួលបានការឯកភាពជាមុនសិនពីសំណាក់លេខាធិការដ្ឋាននាយករដ្ឋមន្ត្រី។

ដោយឡែកក្រសួងការបរទេសចំពោះកម្រិតទទួលខុសត្រូវរបស់ខ្លួន លើសេចក្តីសម្រេចផ្សេងៗពាក់ព័ន្ធទៅនឹងគោលនយោបាយសេដ្ឋកិច្ចអន្តរជាតិ ជាទូទៅមានលក្ខណៈតិចតួចប៉ុណ្ណោះ។ ពោលគឺមានតែនៅចុងឆ្នាំ ១៩៩០ ដែលក្រសួងការបរទេសរបស់កម្ពុជាបានបង្កើតនាយកដ្ឋានទំនាក់ទំនងសេដ្ឋកិច្ចអន្តរជាតិឡើង។ កាបង្កើតឡើងនូវអង្គភាពថ្មីនេះក្នុងគោលបំណងពង្រឹងឥទ្ធិពលរបស់ក្រសួងការបរទេសលើសេចក្តីសម្រេចចំពោះកិច្ចការទាំងឡាយជុំវិញគោលនយោបាយសេដ្ឋកិច្ចក្រៅប្រទេសក៏ដូចជាដើម្បីបំពេញលើកិច្ចការសម្របសម្រួលមួយចំនួន សម្រាប់ទិសដៅគោលនយោបាយការបរទេស និងសេដ្ឋកិច្ចក្រៅប្រទេសផងដែរ។

ចំពោះនីតិវិធីអនុម័តលើសេចក្តីសម្រេចក្នុងយន្តការដឹកនាំរដ្ឋនៅកម្ពុជាសម័យនោះ គឺត្រូវមានការឯកភាពគ្នារហូតដល់ទៅបីកម្រិតឯណោះ។ នៅក្នុងនីតិវិធីទាំងអស់នេះ យើងពិនិត្យឃើញថា បន្ទាប់ពីបានសិក្សា និងតាក់តែងគោលនយោបាយនៅឯលេខាធិការដ្ឋាននាយករដ្ឋមន្ត្រីដោយឈរលើសំណូមពរ និងអនុសាសន៍សំខាន់ៗរបស់ស្ថាប័ននេះរួចមក វិធានការសេដ្ឋកិច្ចក្រៅប្រទេសត្រូវបានបញ្ជូនទៅកាន់ខុទ្ទកាល័យការិយាល័យនយោបាយនៃបក្សប្រជាជនបដិវត្តន៍កម្ពុជាដែលជាគ្រួសារម៉ាស៊ីនដឹកនាំបែបប្រមូលផ្តុំដ៏សំខាន់មួយរបស់ប្រទេស។ ដូច្នេះ លុះណាតែមានការគាំទ្រជាឯកច្ឆន្ទ ពីស្ថាប័នការិយាល័យនយោបាយរួចសិន ទើបគេអាចបញ្ជូនបទបញ្ញត្តិទាំងនេះទៅកាន់សន្និបាតថ្នាក់ជាតិនៅឯស្ថាប័នរដ្ឋសភាដើម្បីអនុម័តជាផ្លូវការ ឬក៏អាចបញ្ជូនឯកសារនេះភ្លាមៗតែម្តងទៅកាន់ក្រសួង និងស្ថាប័នពាក់ព័ន្ធក្នុងទម្រង់ជាការអនុម័តរួមរបស់ខុទ្ទកាល័យការិយាល័យនយោបាយដែលជាស្ថាប័នដ៏សំខាន់បំផុត សម្រាប់យកទៅប្រតិបត្តិតែម្តង។ អាស្រ័យ

ហេតុនេះ ស្ថាប័នការិយាល័យនយោបាយគឺជាស្ថាប័នមួយដែលមានឥទ្ធិពល
លើសលប់ក្នុងការរៀបចំគោលនយោបាយសេដ្ឋកិច្ចក្រៅប្រទេសរបស់កម្ពុជា
នាសម័យនោះ។ ក្នុងអត្ថន័យនេះ លក្ខណៈពិសេសជុំវិញដំណើរការអនុម័ត
លើសេចក្តីសម្រេចសំខាន់ៗនាសម័យនោះ លុះត្រាតែមានវត្តមានចាំបាច់
នៃអ្នកគ្រប់គ្រងបក្ស និងរដ្ឋរបស់ប្រទេសដូចបានលើកឡើងក្នុងស្ថាប័ន
ទាំងបីខាងលើនេះ។ ចំពោះស្ថាប័ននយោបាយទាំងអស់នោះបានបង្កើត
ឡើងដោយឈរលើគោលការណ៍ទំនាក់ទំនងផ្ទាល់ខ្លួនផង និងទំនាក់ទំនង
គ្រួសារផង ហើយក៏បានឈរលើទស្សនៈគំនិតនយោបាយ និងបញ្ហាជាតិ
សាសន៍ព្រមទាំងកត្តាផលប្រយោជន៍។ ស្ថាប័នអភិរក្សដាច់ខាតជាកម្លាំង
ទី១ដែលបូកនេះត្រូវបានដឹកនាំដោយប្រធានរដ្ឋសភាគឺលោក ជា ស៊ីម ដោយ
មានអង្គការមហាជន និងក្រុមព្រះសង្ឃ ដែលបានចូលរួមពីកម្លាំងនយោ-
បាយភាគច្រើននៅក្នុងប្រទេស។ ក្នុងលទ្ធផលបម្លាស់ប្តូរសមាសភាពថ្នាក់
ដឹកនាំសំខាន់ៗជាច្រើនរូបនាដំណាក់កាលចុងក្រោយនេះក៏បានធ្វើឱ្យបក្ស
នយោបាយកាន់អំណាចអាចសម្រេចបាននូវការតែងតាំងមន្ត្រីសំខាន់ៗដែល
ជាមនុស្សរបស់ក្រុមខ្លួន។ យើងឃើញថា បក្សកាន់អំណាចសម័យនោះ
បានពឹងផ្អែកលើកម្លាំងទី៣ ព្រមទាំងប្រើប្រាស់ស្ថាប័នក្រសួងមហាផ្ទៃ និង
អង្គការមហាជនជាកសិករភាគច្រើនសម្រាប់ធ្វើជាមូលដ្ឋានគាំទ្រ។

ម្យ៉ាងវិញទៀត កម្លាំងទី២ជាបូកដែលធ្វើកំណែទម្រង់ក្រុមនេះត្រូវ
បានដឹកនាំដោយលោកនាយករដ្ឋមន្ត្រី ហ៊ុន សែន ដែលបានពឹងផ្អែកលើ
ក្រុមបញ្ញវន្តមួយចំនួន និងសម្ពាធលើប្រជាសិករភាគច្រើនដែលរស់នៅ
ជនបទជាអ្នកគាំទ្រ និងប្រើប្រាស់ពួកនាយទាហានជាខ្នងបង្អែក។ ចំពោះ
កម្លាំងទី៣របស់បក្សកាន់អំណាចសម័យនោះត្រូវបានដឹកនាំដោយលោក
សាយ ភូថង ដែលមានតួនាទីជាប្រធានគណៈកម្មាធិការការិយាល័យ
នយោបាយ និងដឹកនាំសមាជិកការិយាល័យនយោបាយ។ ក្នុងបូកទី៣នេះ
ត្រូវការចូលរួមពីសំណាក់ថ្នាក់ដឹកនាំបក្ស និងរដ្ឋជាច្រើនរូបដែលមានសញ្ជាតិ

ជាថ្ងៃ។ លោក សាយ ភូថង បានទទួលការគាំទ្រ និងមានការជឿជាក់ យ៉ាងមុតមាំពីសំណាក់មេដឹកនាំវៀតណាម។ ឥទ្ធិពលនយោបាយរបស់ លោក សាយ ភូថង នៅពេលនោះ ស្ថិតនៅលើចំណុចពិសេសមួយត្រង់ថា លោកបានធ្វើឱ្យចុះទន់ខ្សោយនូវស្ថានភាពសង្គ្រាមស៊ីវិលនៅកម្ពុជា និង បានព្យាយាមដឹកនាំគោលនយោបាយមួយដែលនាំមកនូវតុល្យភាពនៃ ទំនាក់ទំនងល្អរវាងប្រទេសជិតខាងទាំងពីររបស់ខ្លួន ពោលគឺប្រទេសថៃ និងប្រទេសវៀតណាម។ គួរបញ្ជាក់ដែរថា នៅសម័យកាលនោះ ប្រទេស កម្ពុជាបានជួបប្រទះនូវបញ្ហាសង្គ្រាមស៊ីវិលយ៉ាងសន្ទោសនៅដែលធ្វើឱ្យ កម្ពុជាកាន់តែមានការទាក់ទងយ៉ាងខ្លាំងជាមួយប្រទេសវៀតណាមលើវិស័យ យោធា ហើយក៏មានការទាក់ទងជាមួយនឹងប្រទេសថៃផងដែរលើកិច្ចការ បំពេញសេចក្តីត្រូវការផលិតផលសម្រាប់ទីផ្សារក្នុងស្រុកដោយបាននាំចូល នូវគ្រប់មុខទំនិញដែលពុំមានក្នុងស្រុក។ ដោយមូលហេតុនេះហើយទើប រដ្ឋាភិបាលប្រទេសកម្ពុជាសម័យនោះបានប្រឹងប្រែងធ្វើឱ្យមានទំនាក់ទំនង ល្អជាមួយរដ្ឋាភិបាលប្រទេសថៃដែលចង់ ឬមិនចង់ ប្រទេសថៃបានផ្តល់ ជម្រកដល់កងទ័ព និងជនភៀសខ្លួនខ្មែរដែលជាក្រុមប្រឆាំង ហើយបាន រត់ទៅជ្រកកោននៅទីនោះ។ ហេតុនេះ ប្រទេសថៃក៏ជាអ្នកដើរតួនាទីដ៏ សំខាន់មួយដែរក្នុងយុទ្ធសាស្ត្រសម្រាប់នយោបាយក្រៅប្រទេស និងយុទ្ធ- សាស្ត្រសេដ្ឋកិច្ចក្រៅប្រទេសរបស់កម្ពុជា។ ជាក់ស្តែង ក្នុងកិច្ចសហប្រតិបត្តិ ការពាណិជ្ជកម្ម និងសេដ្ឋកិច្ចជាមួយប្រទេសមូលធននិយម យើងពិនិត្យ ឃើញថា ថ្នាក់ដឹកនាំខ្មែរសម័យនោះបានផ្តល់សិទ្ធិជាអាទិភាពចំពោះក្រុម ហ៊ុនឯកជនរបស់ថៃដែលក្នុងកិច្ចការនេះដែរ បានអនុញ្ញាតឱ្យយើងធ្វើជា មូលដ្ឋានគ្រឹះដើម្បីសិក្សាអំពីកត្តានានារបស់ប្រទេសថៃចំពោះគោលនយោ- បាយសេដ្ឋកិច្ចក្រៅប្រទេសរបស់កម្ពុជាយើង។

ផ្សេងពីនេះទៀត នៅសម័យនោះ នៅក្នុងស្ថាប័នរដ្ឋសភាតែងតែបាន ដឹកនាំសន្និបាតថ្នាក់ជាតិ និងបានកសាងមូលដ្ឋានច្បាប់ចំពោះគោលនយោ-

បាយសេដ្ឋកិច្ចក្រៅប្រទេសក្នុងទម្រង់ជាត្រីតូចៗ និងបទបញ្ញត្តិមួយចំនួន សម្រាប់ជាទុនក្នុងការពិភាក្សាលើការតាក់តែងច្បាប់ដូចជាការអនុម័តលើ ច្បាប់ថវិកាកំណត់អត្រាកិច្ចព្រមព្រៀងពាណិជ្ជកម្ម និងកិច្ចសហប្រតិបត្តិ ការសេដ្ឋកិច្ច វិទ្យាសាស្ត្រ និងបច្ចេកទេសជាមួយបណ្តាប្រទេសនានានៅ លើសកលលោកបានកសាងច្បាប់ស្តីពីការវិនិយោគបរទេស និងរៀបចំ នីតិវិធីលើការតាមដានចំពោះការអនុវត្តលើសកម្មភាពរបស់អង្គការអំណាច នីតិប្រតិបត្តិជាដើម។

ដូច្នេះ ការតាក់តែងគោលនយោបាយសេដ្ឋកិច្ចក្រៅប្រទេសត្រូវបាន រៀបចំឡើងក្រោមការសម្របសម្រួល និងក្រោមសម្ពាធនយោបាយនៃក្រុម សំខាន់ៗខាងលើនេះ ពោលគឺថ្នាក់ការិយាល័យនយោបាយ ថ្នាក់គណៈ កម្មាធិការកណ្តាល(មជ្ឈម)នៃបក្សប្រជាជនបដិវត្តន៍កម្ពុជា និងបញ្ចាខ្លះ ត្រូវបានដោះស្រាយនៅកម្រិតសន្និបាតទូទាំងប្រទេស។

១.៤ សេចក្តីសន្និដ្ឋាន

សរុបសេចក្តីមក បន្ទាប់ពីបានសិក្សាស្រាវជ្រាវនៅក្នុងជំពូកទី១នេះ រួចមក យើងអាចកំណត់ជាសេចក្តីសន្និដ្ឋានរួមដូចខាងក្រោមនេះ ៖

- ប្រទេសកម្ពុជាជាប្រទេសកសិកម្ម ហើយសេដ្ឋកិច្ចរបស់ប្រទេស នេះបានឈរលើមូលដ្ឋានផលិតកម្មកសិកម្ម។ ជាងនេះទៀត ផលិតកម្ម កសិកម្មដែលមិនសូវប្រើគ្រឿងយន្តដែលស្របជាមួយនឹងបញ្ហានេះ បាន ធ្វើឱ្យផលិតភាពពលកម្មមានលក្ខណៈទាប ហើយការប្រមូលផ្តុំផលិតកម្ម ក៏មិនបានល្អ ចំណែកឯអត្រាផលចំណេញលើការវិនិយោគប្រាក់ដើមទុន ១ឯកតាមានកម្រិតទាប ហើយជាទូទៅ ការប្រកបរបរកសិកម្មភាគច្រើន មានការពាក់ព័ន្ធទៅនឹងលក្ខខណ្ឌធម្មជាតិ។
- ប្រទេសកម្ពុជាសម័យនោះបាន និងកំពុងស្ថិតនៅលើរបត់មួយនៃ ការចាប់ផ្តើមឡើងនូវឧស្សាហូរនីយកម្មប៉ុណ្ណោះ។ ទំហំសហគ្រាសឧស្សា-

ហកម្មច្រើនមានទ្រង់ទ្រាយខ្នាតតូច(ជាលក្ខណៈគ្រួសារ) និងធុនមធ្យម ជាមួយនឹងការប្រើប្រាស់ឧបករណ៍ផលិតកម្ម និងបច្ចេកវិទ្យាចាស់ៗដែល បានសេសសល់ពីសម័យមុនឆ្នាំ១៩៥០។ ចំពោះវិធីសាស្ត្រក្នុងការធ្វើឱ្យមាន ទំនើបកម្មផលិតកម្មជាចាំបាច់តម្រូវឱ្យមានការពង្រីកបរិមាណទំនិញ នាំចេញ ដើម្បីប្រមូលផ្តុំមូលធន។ ហេតុនេះហើយ ភាពចាំបាច់របស់យើង ដែលជាមធ្យោបាយនោះ គឺត្រូវតែពង្រីកមុខទំនិញនាំចេញឱ្យបានច្រើន ព្រោះថា ភាពសុក្រិតក្នុងវិស័យផលិតកម្មភាគច្រើនអាស្រ័យដោយមាន ប្រាក់ចំណូលពីការនាំចេញ។ ដូច្នេះហើយ ទំនើបកម្មឧស្សាហកម្មត្រូវតែ ចាប់ផ្តើមជាដំបូងចេញពីលទ្ធភាពនៃមុខទំនិញនាំចេញរបស់ប្រទេស។ ចំពោះលក្ខណៈចាំបាច់នៃការពង្រីកការនាំចេញត្រូវបានកំណត់ក្រោម លក្ខខណ្ឌមួយថា តើត្រូវធ្វើយ៉ាងណាឱ្យសេចក្តីត្រូវការក្នុងស្រុកបានផ្គត់ផ្គង់ ឱ្យបានគ្រប់គ្រាន់ជាមុនសិន ហើយមិនត្រឹមតែផ្គត់ផ្គង់ដោយសារតែផលិត- កម្មក្នុងស្រុកនោះទេ ប៉ុន្តែដោយសារការនាំចូលពីបរទេសទៀតផងដែល ទំហំទាំងអស់នោះអាស្រ័យដោយបរិមាណនៃប្រាក់ចំណូលរបស់ប្រជាពលរដ្ឋ ព្រមទាំងអាស្រ័យដោយប្រាក់ចំណូលពីការនាំចេញ។

- សេដ្ឋកិច្ចកម្ពុជាសម័យនោះជាសេដ្ឋកិច្ចមានច្រើនសណ្ឋាន(ចម្រុះ) ក្នុងនោះវិស័យសេដ្ឋកិច្ចរដ្ឋបានដើរតួនាទីចម្បង។ ក៏ប៉ុន្តែ នៅចុងទសវត្សរ៍ទី ៨០ បានចាប់ផ្តើមដំណើរការឯកជនការរូបនីយកម្មសហគ្រាសរដ្ឋ។ ចំពោះ ឥទ្ធិពលដ៏ធំធេងទៅលើការអភិវឌ្ឍសេដ្ឋកិច្ចរបស់ប្រទេសបានពឹងផ្អែកលើ វិស័យមូលធនឯកជនដែលបានគ្របដណ្តប់រហូតដល់២២,៨%នៃផ.ស.ស។ សេដ្ឋកិច្ចកសិកម្មរបស់កសិករខ្មែរយើងច្រើនកើតចេញពីកម្មសិទ្ធិតូចៗដែល បានកាន់កាប់ដីធ្លីស្រែចម្ការពី១ទៅ៣ហិកតា។ ក្នុងលក្ខខណ្ឌសង្គ្រាមស៊ីវិល និងអវត្តមានបរិយាកាសវិនិយោគសមស្របបានធ្វើឱ្យមូលធនបរទេសនា សម័យកាលនោះ មានចំនួនតិចតួចក្នុងសេដ្ឋកិច្ចកម្ពុជា។

- លក្ខណៈពិសេសនៃយន្តការរៀបចំគោលនយោបាយសេដ្ឋកិច្ចក្រៅ

ប្រទេសនាសម័យកាលចុងក្រោយបង្អស់នោះស្ថិតនៅលើមាត់មួយដែល
 ឈរលើគោលការណ៍ឯកភាពគ្នារវាងថ្នាក់ដឹកនាំនៃអង្គសន្និបាតជាតិ(រដ្ឋ
 សភា) រវាងលេខាធិការដ្ឋានកំណែទម្រង់រដ្ឋរបស់នាយករដ្ឋមន្ត្រី និងរវាង
 ប្អូកនៃសមាជិកការិយាល័យនយោបាយដែលបានដឹកនាំដោយលោក សាយ
 ភូថង។ គោលនយោបាយសេដ្ឋកិច្ចក្រៅប្រទេសរបស់កម្ពុជាត្រូវបានតាក់-
 តែងឡើងដោយផ្ទាល់ក្នុងលក្ខណៈជាទម្រង់ត្រីភាគី រួមមានទីស្តីការនាយក
 រដ្ឋមន្ត្រី ក្រសួងពាណិជ្ជកម្មក្នុងនិងក្រៅប្រទេស និងក្រសួងផែនការ។
 ស្ថាប័នទាំងបីខាងលើនេះមានឥទ្ធិពលយ៉ាងខ្លាំងក្លាលើដំណើរការតាក់តែង
 គោលនយោបាយសេដ្ឋកិច្ចទាំងក្នុង និងក្រៅប្រទេសរបស់កម្ពុជា និងជា
 អ្នកកំណត់នូវយុទ្ធសាស្ត្រអភិវឌ្ឍន៍។

សរុបមក ចំពោះជំហានបន្តនៃការសិក្សាស្រាវជ្រាវ យើងនឹងឈាន
 ទៅរកការសិក្សាវិភាគលើការកំណត់យុទ្ធសាស្ត្រសេដ្ឋកិច្ច និងគោលនយោ-
 បាយសេដ្ឋកិច្ចក្រៅប្រទេសរបស់កម្ពុជាក្នុងទសវត្សរ៍ទី៨០។

ជំពូក ២

គោលបំណង និងបទដ្ឋាន

នៃគោលនយោបាយសេដ្ឋកិច្ចក្រៅប្រទេស

២.១ ទិសដៅជាមូលដ្ឋាននៃយុទ្ធសាស្ត្រសេដ្ឋកិច្ចក្រៅប្រទេស នាទសវត្សរ៍ឆ្នាំ១៩៨០ និងដើមទសវត្សរ៍ឆ្នាំ១៩៩០

តាមការស្រាវជ្រាវបង្ហាញថា បម្លាស់ប្តូរនូវលក្ខខណ្ឌទាំងក្នុង និង ក្រៅប្រទេសលើកិច្ចដំណើរការផលិតកម្មសារឡើងវិញនៅប្រទេសកម្ពុជា បាននាំមកនូវប្រទីបំភ្លឺផ្លូវជុំវិញមាត់នៃការរៀបចំយុទ្ធសាស្ត្រសេដ្ឋកិច្ច សម្រាប់ក្នុង និងក្រៅប្រទេសរបស់ខ្លួន។ យុទ្ធសាស្ត្រនេះត្រូវបានរៀបចំឡើង ដោយស្ថិតនៅក្រោមឥទ្ធិពលនៃផលប្រយោជន៍នៃអំណាចរដ្ឋាភិបាល និង អំណាចនៃកម្លាំងនយោបាយក្នុងប្រទេស ក៏ដូចជាបានស្ថិតនៅក្រោមឥទ្ធិពល នៃមាត់មួយដែលពាក់ព័ន្ធទៅនឹងមនោគមវិជ្ជាសេដ្ឋកិច្ចរបស់បដិវត្តន៍ កម្ពុជានាសម័យកាលនោះ។

យ៉ាងណាមិញ បន្ទាប់ពីបានរំដោះប្រទេសចេញពីរបប ប៉ុល ពត យើងឃើញថា នៅចំពោះមុខរដ្ឋាភិបាលថ្មី កិច្ចការដែលសំខាន់ជាងគេ បំផុតនោះគឺទាក់ទងទៅនឹងបញ្ហាដែលថា តើត្រូវធ្វើយ៉ាងណាឱ្យមានការ អភិវឌ្ឍសេដ្ឋកិច្ចក្នុងប្រទេស សម្រាប់ពេលអនាគត ព្រមទាំងការស្តារឡើង សេដ្ឋកិច្ចជាតិឡើងវិញ ជាពិសេសគឺការស្តារវិស័យឧស្សាហកម្ម និងការ កសាងហេដ្ឋារចនាសម្ព័ន្ធសេដ្ឋកិច្ចបញ្ជា(សេដ្ឋកិច្ចផែនការ)។ ហេតុដូច្នេះ ការបង្កើតឱ្យមានលក្ខខណ្ឌអំណោយផល សម្រាប់ការស្តារវិស័យសេដ្ឋ-

កិច្ចឡើងវិញ និងការថែរក្សាឱ្យបាននូវស្ថិរភាពនយោបាយក្នុងប្រទេស គឺ ជាកិច្ចការដ៏ចាំបាច់ដែលទាំងអស់ខាងលើនេះជាគោលបំណងយ៉ាងសំខាន់ មួយនៃគោលនយោបាយសេដ្ឋកិច្ចក្រៅប្រទេសរបស់កម្ពុជា។ ជាងនេះទៀត ចំពោះលក្ខខណ្ឌទាំងអស់នេះ ថ្នាក់ដឹកនាំនៃប្រទេសកម្ពុជានាសម័យនោះ បានយកចិត្តទុកដាក់ខ្ពស់ដល់ការលើកកម្ពស់តួនាទីរបស់បក្ស និងរដ្ឋក្នុង ការប្រមូលផ្តុំធនធានក្នុង និងក្រៅប្រទេស ដើម្បីអភិវឌ្ឍជាតិ។ ទន្ទឹមនឹង នេះដែរ ក្នុងស្ថានភាពដែលប្រទេសជាតិកំពុងតែមានបញ្ហាអស្ថិរភាពខាង នយោបាយ យើងពិនិត្យឃើញថា ប្រព័ន្ធសេដ្ឋកិច្ចបែបបង្កាប់បញ្ឆោហាក់ ដូចជាមានប្រសិទ្ធភាពខ្ពស់ក្នុងការអនុវត្តលើកិច្ចការងារ ព្រោះប្រព័ន្ធនេះ អាចឆ្លើយតបបានចំពោះផលប្រយោជន៍នៃបក្សប្រជាជនបដិវត្តន៍កម្ពុជា ដែលជាបក្សគ្រប់គ្រងអំណាច។ ជាងនេះទៀត ឆ្លើយតបទៅនឹងបញ្ហានេះ ដែរ ថ្នាក់ដឹកនាំរបស់ប្រទេសកម្ពុជានាសម័យកាលនោះបានជ្រើសរើសយក ម៉ូដែលអភិវឌ្ឍន៍សេដ្ឋកិច្ចជាតិ តាមរយៈមាគ៌ាមួយឆ្ពោះទៅរកនិន្នាការសង្គម និយម។

ដូចដែលយើងបានបញ្ជាក់ជារឿយៗហើយថា ប្រទេសកម្ពុជាជា ប្រទេសកសិកម្ម ហេតុនេះគោលនយោបាយកសិកម្មជានិច្ចកាលត្រូវបាន យកចិត្តទុកដាក់យ៉ាងខ្លាំងពីសំណាក់អ្នកដឹកនាំបក្ស និងរដ្ឋ។ ម្យ៉ាងវិញ ទៀត នៅតំបន់ជនបទស្រែចម្ការត្រូវបានគេចាត់ទុកថា ជាតំបន់សេដ្ឋកិច្ច យ៉ាងសំខាន់បំផុតរបស់ក្រុមចលនាស្វ័យប្រវត្តន៍តាំងពីអតីតកាល ដូច្នេះ ហើយ តំបន់ស្រែចម្ការបានក្លាយជាមុខព្រាញនៃកម្មវិធីរបស់រដ្ឋយ៉ាងសកម្ម សម្រាប់វិស័យសេដ្ឋកិច្ច វិស័យសង្គម និងវិស័យនយោបាយទៀតផង ដែល កម្មវិធីទាំងអស់នោះត្រូវបានគេច្របាច់បញ្ចូលគ្នាទៅក្នុងយុទ្ធសាស្ត្រអភិវឌ្ឍន៍ វិស័យកសិកម្មជាតិ ពោលគឺកម្មវិធីទាំងអស់សម្រាប់តំបន់នោះតែងតែជាប់ ពាក់ព័ន្ធទៅនឹងវិស័យកសិកម្ម ហើយចំពោះកិច្ចការផ្សេងៗជាច្រើនទៀត សម្រាប់តំបន់ជនបទត្រូវបានក្លាយជាគោលដៅរួមមួយនៃកិច្ចការអភិវឌ្ឍ

សេដ្ឋកិច្ច និងសង្គម។

ផ្នែកលើកម្មវិធីដែលមានលក្ខណៈទ្រង់ទ្រាយ និងមានទិសដៅច្រើន យ៉ាងខាងលើនេះ មានគោលបំណងជាចម្បង គឺចង់ធ្វើយ៉ាងណាឱ្យមាន ការកាត់បន្ថយភាពឆានតឹងផ្នែកសង្គម និងរក្សាឱ្យបាននូវស្ថិរភាពនយោ- បាយក្នុងប្រទេសក៏ដូចជាការគ្រប់គ្រងប្រជាជនជនបទឱ្យបានល្អ និងគាំទ្រ របបគ្រប់គ្រងសម័យនោះ។ ដោយហេតុថា នៅតំបន់ជនបទនៃប្រទេស កម្ពុជាគឺជាតំបន់ដែលមានសារៈសំខាន់បំផុត ហើយក៏ជាតំបន់ដែលធ្លាប់ បានដើរតួនាទីយ៉ាងសំខាន់ តាំងពីអតីតកាលរហូតមកដល់បច្ចុប្បន្នកាល ហើយក៏នៅតែជាតំបន់ដែលមានលក្ខខណ្ឌភូមិសាស្ត្រអំណោយផលជាង គេផ្នែកសេដ្ឋកិច្ចដែលមិនទាន់បានរៀបចំឱ្យបានប្រសើរនៅឡើយជុំវិញការងារ សេដ្ឋកិច្ច និងសង្គម។ ចំពោះយុទ្ធសាស្ត្រនៃការអភិវឌ្ឍវិស័យកសិកម្មសម័យ នោះ គឺត្រូវបានតាក់តែងឡើងជាកម្រងកម្មវិធីសំខាន់ៗដូចខាងក្រោមនេះ ៖

- ត្រូវជំរុញល្បឿនកំណើនផលិតកម្មកសិកម្ម
- ការបង្កើតជាក្រុមសាមគ្គីបង្កើនផលដែលជាទម្រង់នៃការចាប់- ផ្តើមរបបសេដ្ឋកិច្ចកសិកម្មប្រមូលផ្តុំ
- ការអភិវឌ្ឍតំបន់កសិកម្មសំខាន់ៗដោយផ្អែកលើមូលដ្ឋានគ្រឹះនៃ ដំណើរការរបស់កម្លាំងផលិតកម្មកសិកម្មដោយផ្ទាល់។

ជាក់ស្តែងចំពោះកម្មវិធីអភិវឌ្ឍន៍ចំណុចដំបូងគេ យើងពិនិត្យឃើញ ថា បានសម្រេចជោគជ័យដ៏ត្រចះត្រចង់ ព្រោះប្រទេសកម្ពុជាសម័យនោះ បានប្រកាសថា ទទួលបានសមិទ្ធផលជាផ្ទៃផ្កាជុំវិញការផ្គត់ផ្គង់ស្បៀងអាហារ ដោយខ្លួនឯង ពោលគឺចំពោះផលិតផលស្រូវអង្ករតែម្តង។ គួរបញ្ជាក់ដែរ ថា ក្នុងស្ថានភាពដែលប្រទេសនៅមានសង្គ្រាមស៊ីវិល ហេតុដូច្នេះសំខាន់ បំផុតនោះគឺត្រូវតែថែរក្សា និងការពារកសិករឱ្យស្ថិតនៅក្រោមឥទ្ធិពលនៃ ការគ្រប់គ្រងរបស់រដ្ឋាភិបាលកាន់អំណាច។ ដោយយោងលើស្ថានភាព ខាងលើនេះ ទើបកើតមានហេតុផលចាំបាច់ក្នុងការស្ថាបនានៅតំបន់ជនបទ

នូវរចនាសម្ព័ន្ធសេដ្ឋកិច្ចដ៏ល្អ និងអង្គការនយោបាយមួយជាក់ណាស់។ ហេតុ
ដូច្នេះហើយបានជាតម្រូវឱ្យមានការបង្កើតក្រុមសាមគ្គីបង្កបង្កើនផល
(ក.ស.ប)នៅតំបន់ជនបទស្រែចម្ការ ព្រោះវាជាបញ្ហាចាំបាច់បំផុត។

ទម្រង់នៃផលិតកម្មកសិកម្មខាងលើនេះ នៅសម័យកាលនោះ ត្រូវ
បានគេពង្រីកជាបន្តបន្ទាប់ចំពោះទម្រង់សេដ្ឋកិច្ចកសិកម្មប្រភេទនេះ ព្រោះ
អង្គការផលិតកម្មបែបនេះគឺជាទម្រង់មួយបានជំរុញឱ្យមានការលើកកម្ពស់
ជីវភាពរស់នៅសម្រាប់តំបន់ជនបទ ព្រមទាំងរក្សាបាននូវទំនាក់ទំនង
ផលិតកម្មប្រមូលផ្តុំរបស់កសិករក្នុងវិស័យផលិតកម្ម ប៉ុន្តែបែបផែនផលិតកម្ម
នេះហាក់ដូចជាត្រូវបានរិះគន់ថា ជាគោលនយោបាយកសិកម្មបែបសម័យ
ប៉ុល ពតទៅវិញ ទាំងគោលការណ៍អង្គការពលកម្មរបស់កសិករ ទាំងការ
បែងចែកផលិតផលកសិកម្ម។ ផ្សេងពីនេះទៀត ដោយសារតែការអនុញ្ញាត
ឱ្យមានការអភិវឌ្ឍទំនាក់ទំនងទីផ្សារសេរីនៅសម័យនោះ ហេតុនេះគេបាន
ស្នើឡើងផងដែរនូវទម្រង់សេដ្ឋកិច្ចផ្សេងៗទៀត រួមមានទម្រង់សេដ្ឋកិច្ចជា
កម្មសិទ្ធិឯកជនរបស់កសិករ និងការបែងចែកផលិតផលកសិកម្មរវាងពួកគេ
ដោយខ្លួនឯង។ ចំពោះអង្គការកសិកម្មជាក្រុមសាមគ្គីបង្កបង្កើនផលត្រូវ
បានចាត់ទុកថា ជាវិធានការនៃការចាត់ចែងផលិតកម្មដែលបានធ្វើឱ្យគេ
ឈានដល់ការប្រមូលផ្តុំកម្លាំងថាមពលចាំបាច់ សម្រាប់ការកែលម្អជីវ្ជ និង
ការស្តារឡើងវិញនូវវិស័យកសិកម្ម ក្រោយពីបានធ្លាក់ចុះផលិតកម្មកសិកម្ម
នាសម័យកាលកន្លងមក។ បញ្ហាកង្វះខាតធនធានមនុស្សដែលមានគុណ-
ភាព ការបាត់បង់សមត្ថភាពពលកម្មទាំងស្រុង ឬដោយអន្ទើ ក្នុងចំណោម
ប្រជាជននៅជនបទ ការបាត់បង់កម្លាំងអូសទាញ បាត់បង់ឧបករណ៍កសិ-
កម្ម ភាពខ្ទេចខ្ទាំនៃប្រព័ន្ធធារាសាស្ត្រ និងផ្លូវគមនាគមន៍ជាដើម-ល-។
ទាំងអស់នេះគឺជាមូលហេតុនៃការបង្កើតក្រុមសាមគ្គីបង្កបង្កើនផលឡើង។
ដូច្នេះ ការរៀបចំឱ្យមានអង្គការនៃក្រុមសាមគ្គីបង្កបង្កើនផល បាននាំមក
នូវការប្រមូលផ្តុំគ្នានូវមធ្យោបាយផលិតកម្មទាំងអស់ដែលនៅសេសសល់

ពិសមីយមុន។ ក្នុងទិសដៅប្រើប្រាស់ជាកម្លាំងរួមមួយ និងសម្រាប់ជាមូលដ្ឋានក្នុងការទ្រទ្រង់ជីវភាពរស់នៅចំពោះស្រទាប់ប្រជាជនជនបទដែលមានកង្វះខាតខ្លាំងផ្នែកអាហារ និងជាជនងាយរងគ្រោះផងនោះ។ ពិសេសជាងនេះទៀត គោលនយោបាយសេដ្ឋកិច្ច-សង្គមរបស់បក្សប្រជាជនបដិវត្តន៍កម្ពុជានាតំបន់ជនបទសម័យនោះ បានកសាងឡើងដោយឈរលើវប្បធម៌ និងប្រពៃណីជួយគ្នាទៅវិញទៅមក ឬហៅថា ធ្វើស្រែប្រវាស់ដៃគ្នាដែលនយោបាយបែបនេះ ចាត់ទុកថា ជាមធ្យោបាយមួយឆ្ពោះទៅរកវិស័យកសិកម្មប្រមូលផ្តុំនីយកម្ម ដោយពុំមានរូបភាពបង្ខិតបង្ខំ។ សមាជិកគ្រួសារកសិករនៃក្រុមសាមគ្គីបង្កើនផលបានទទួលសិទ្ធិឯករាជ្យក្នុងការបង្កើតក្រុមផលិតកម្មរបស់ខ្លួនដែលប្រមូលផ្តុំគ្នាពីអ្នកជិតខាង។ ម្យ៉ាងទៀត ពួកគេក៏មានសិទ្ធិក្នុងការជួលដីពីអាជ្ញាធរបន្ថែមទៀត ឬជួលដីពីក្រុមសាមគ្គីដទៃទៀតជាបណ្តោះអាសន្ន ដើម្បីពង្រីកការងារអភិវឌ្ឍន៍សេដ្ឋកិច្ចគ្រួសាររបស់ខ្លួនផងដែរ។

២.១.១ ប្រភេទក្រុមសាមគ្គីបង្កើនផល និងការបែងចែកពលកម្ម

ក្រុមសាមគ្គីបង្កើនផលនៅសម័យនោះត្រូវបានគេបែងចែកជាបីប្រភេទដោយអាស្រ័យលើកម្រិតនៃទំហំកម្លាំងពលកម្ម និងអាស្រ័យលើមធ្យោបាយផលិតកម្មកសិកម្មសំខាន់ៗផងដែរ។ ចំពោះក្រុមសាមគ្គីនីមួយៗបានប្រសូតឡើងចេញពីការប្រមូលផ្តុំគ្នាពី១០ទៅ២០គ្រួសារ។

បើយើងពិនិត្យមើលចំពោះក្រុមសាមគ្គីប្រភេទទី១គឺជាក្រុមដែលមានទំហំសមាជិកពលកម្មច្រើនជាងគេ ហើយដីស្រែចម្ការសម្រាប់ប្រកបរបរកសិកម្មស្ថិតនៅជាកម្មសិទ្ធិរួមគ្នា និងការប្រើប្រាស់រួម។ ទន្ទឹមនឹងនេះ ការដាំដុះដំណាំស្រូវក្នុងរដូវកាលក៏ដូចជាការគូររាស់ដី ការសាបព្រោះ ការដាំដុះ ការប្រមូលផលស្រូវ ការដឹកជញ្ជូនផលស្រូវចេញពីស្រែចម្ការគឺដំណើរការឡើងដោយសមាជិកនៃគ្រួសារកសិករក្នុងលក្ខណៈជាការងារ

រួមគ្នាបែបសហករណ៍ពលកម្ម។ ពួកគេអាចធ្វើសេចក្តីសម្រេចផ្សេងៗ តាម រយៈអង្គប្រជុំរួមគ្នា ជាពិសេសលើកិច្ចការសំខាន់ៗ និងការបែងចែក ភោគផលស្រូវរបស់ពួកគេ។ ចំពោះកសិករដែលស្ថិតក្នុងវ័យពលកម្ម ត្រូវ បានបែងចែកជាពីរលក្ខណៈវិនិច្ឆ័យ ពោលគឺជាកសិករក្រុមទី១ដោយ សំដៅទៅលើក្រុមកសិករដែលពេញវ័យកម្លាំងពលកម្ម(ឬកម្លាំងស្គូល) និងមានសុខភាពមាំមួន អាចបំពេញការងារធ្ងន់ៗបាន រីឯកសិករក្រុមទី២ សំដៅលើកសិករវ័យក្មេង ឬកុមារជំទង់ និងមនុស្សវ័យចំណាស់។ ការ គណនាបរិមាណពលកម្មត្រូវបានកំណត់ឡើងជាចំនួនថ្ងៃធ្វើពលកម្ម សម្រាប់ កសិករម្នាក់ៗក្នុងមួយរដូវកាល។ ហេតុដូច្នេះនេះ មូលដ្ឋាននៃការបែងចែក ភោគផលស្រូវបានធ្វើឡើងដោយគិតជាចំនួនថ្ងៃពលកម្មរបស់កសិករម្នាក់ៗ ដែលសម្រាប់កសិករក្រុមទី១(ឬកម្លាំងស្គូល) ត្រូវទទួលបានពី៧០%ទៅ ៨០%នៃផលិតផលស្រូវសរុបដែលនៅសេសសល់ គឺសម្រាប់ក្រុមទី២។ ក៏ ប៉ុន្តែ សម្រាប់គ្រួសារទាំងឡាយណាដែលមានសមាជិកគ្រួសារភាគច្រើន មិនបានស្ថិតក្នុងវ័យពលកម្ម(ជាកុមារជំទង់ ឬមនុស្សចាស់ជរា) ក៏ត្រូវទទួល បានភោគផលបន្ថែមដែរ។

ម្យ៉ាងវិញទៀត ចំពោះការបែងចែកទិន្នផលស្រូវ ដោយឈរលើមូល- ដ្ឋានគិតជាចំនួនថ្ងៃពលកម្ម និងការបែងចែកក្រុមកសិករជាពីរលក្ខណៈ វិនិច្ឆ័យផ្សេងៗគ្នាបាននាំមកនូវភាពយុត្តិធម៌ចំពោះពួកគេ។ ក៏ប៉ុន្តែ ពុំ មែនរាល់កសិករនៃប្រភេទទី១អាចធ្វើការតែម្នាក់ឯងបាននោះទេ ឬចេះធ្វើ ការងារអ្វីៗបានដូចគ្នានោះដែរ។ ហេតុនេះ ខ្នាតសមភាពដែលបានកំណត់ ឡើងសម្រាប់ធ្វើជាមូលដ្ឋាននៃការបែងចែកផលប្រយោជន៍ដោយគិតជា ចំនួនថ្ងៃពលកម្ម បាននាំមកនូវភាពអសកម្ម និងបាត់បង់ការចាប់អារម្មណ៍ ពីសំណាក់កសិករដែលធ្វើការងារខ្លាំងក្លា ឬសកម្មជាងគេ។ ហេតុដូច្នេះ ការ បែងចែកផលស្រូវតាមរយៈវិធីសាស្ត្រច្រើនយ៉ាងដោយផ្អែកលើសមិទ្ធផល ការងារសរុប ក៏ដូចជាផ្អែកលើផលិតភាពពលកម្មរបស់ពួកគេ គឺជាវិធីសាស្ត្រ

ដ៏ត្រឹមត្រូវបំផុត មានន័យថា ត្រូវតែមានការបែងចែកទិន្នផលស្រូវតាម វិធីសាស្ត្រដោយឡែកពីគ្នា សម្រាប់លក្ខណៈវិនិច្ឆ័យផ្ទៃក្នុងនៃក្រុមនីមួយៗ ដោយអាស្រ័យលើកត្តាគុណភាព និងកត្តាបរិមាណពលកម្មដែលបាន អនុវត្តការងារ។ ចំពោះអ្នកដែលធ្វើការងារច្រើន និងមានបទពិសោធន៍ ខ្លាំងក្លា ត្រូវទទួលបានផលស្រូវច្រើនជាងគេ។ ហេតុនេះ មិនគប្បីធ្វើការ បែងចែកដោយស្មើភាពគ្នានោះទេ ព្រោះអាចនាំមកនូវការថយចុះបរិមាណ ផលិតកម្មដំណាំស្រូវទៅវិញ។ ជាងនេះទៀត ប្រធានក្រុមដែលជាតំណាង ត្រូវបានគេជ្រើសតាំងជារៀងរាល់ឆ្នាំដោយអង្គប្រជុំរួមរបស់ក្រុមសាមគ្គីបង្ក- បង្កើនផល(ក.ស.ប) ហើយគាត់មានតួនាទីចាំបាច់ក្នុងការចូលរួមនៅក្នុង សកម្មភាពផលិតកម្មដោយស្មើភាពគ្នា ដូចសមាជិកក្រុមដទៃទៀតដែរ ប៉ុន្តែ គាត់អាចអវត្តមានក្នុងផលិតកម្មបានតែក្នុងករណីដែលត្រូវទៅបំពេញ ភារកិច្ចផ្សេងៗទៀត ទាក់ទងទៅនឹងការគ្រប់គ្រង ឬការងារទាំងឡាយណា ដែលបម្រើផលប្រយោជន៍រួមសម្រាប់ក្រុមសាមគ្គីបង្កបង្កើនផលទាំងមូល។

ចំពោះក.ស.បប្រភេទទី២គឺជាទម្រង់ផលិតកម្មកសិកម្មដែលផ្អែក លើមូលដ្ឋាននៃប្រព័ន្ធប្រកាសដៃគ្នាដែលធ្លាប់មានជាប្រពៃណីរបស់ខ្លួនតាំង ពីយូរលង់ណាស់មកហើយ។ ក.ស.បប្រភេទទី២នេះត្រូវបានបង្កើតឡើង ដោយធ្វើការបង្រួបបង្រួមគ្នាប្រមាណពី១០ទៅ១៧គ្រួសារក្នុងមួយក្រុម។ ហើយបែងចែកជាក្រុមតូចៗបន្តទៀត គឺពី៣ទៅ៥គ្រួសារក្នុងមួយក្រុម។ ហើយក្រុមនីមួយៗបានទទួលដីប្រើប្រាស់ពីមួយទៅបីឆ្នាំ។ បន្ទាប់ពីក្រុម កសិករបានបំពេញកិច្ចការផ្ទេររួមគ្នារួចមក ដូចជាការដាស់ដី ការក្អែររាស់ ដី ការសាបសំណាបជាដើមរួចរាល់ហើយ ក្រោយមកទៀត ដីស្រែទាំងនោះ ត្រូវបានបែងចែកទៅឱ្យគ្រួសារផ្សេងៗគ្នាដែលគ្រួសារនីមួយៗត្រូវតែចាត់ចែង ការដាំដុះបន្តដោយខ្លួនឯង រួមមានការដកសំណាប ការស្ទូង ការថែទាំ និង ការច្រូតកាត់ជាដើម។ ចំពោះការបែងចែកដីធ្លីសម្រាប់គ្រួសារនីមួយៗវិញ បានធ្វើឡើងជារៀងរាល់ឆ្នាំដោយធ្វើយ៉ាងណាឱ្យមានភាពយុត្តិធម៌ដែល

អាស្រ័យលើគុណភាពដីធ្លី និងទំហំគ្រួសារផងដែរ ក៏ប៉ុន្តែអ្វីដែលគួរឱ្យកត់សម្គាល់នោះ ស្ថិតនៅត្រង់ថា បន្ទាប់ពីពួកគេបានបំពេញការងារសំខាន់ៗជាមួយគ្នាដូចជាការក្ចែងរាស់ដី ឬការសាបសំណាបជាដើមដែលសម្រាប់កិច្ចការងារបន្ទាប់ទៀតនោះ ត្រូវប្រគល់ឱ្យទៅក្រុមតូចៗ(ពី៣ទៅ៥គ្រួសារ) សម្រាប់គ្រប់គ្រងបន្ត តែមិនមែនទៅឱ្យគ្រួសារនីមួយៗនោះទេ។ ជាងនេះទៀត សម្រាប់ការដាំដុះបន្ត ត្រូវបែងចែកជាពីរលក្ខណៈពេលគឺសម្រាប់លក្ខណៈទី១សំដៅលើគ្រួសារកសិករដែលមានទំហំពី៣ទៅ៥គ្រួសារនោះ ពួកគេអាចធ្វើការរួមគ្នាតែម្តងក៏បាន រីឯសម្រាប់លក្ខណៈទី២ គេអាចអភិវឌ្ឍជាលក្ខណៈគ្រួសារ ឬករណីខ្លះទៀត ក៏អាចធ្វើការរួមគ្នាដោយអន្លើក៏សឹងមាន។ ដូច្នេះ ទម្រង់អង្គការផលិតកម្មក.ស.បប្រភេទទី២មានលក្ខណៈបែបផែនផលិតកម្មប្រមូលផ្តុំ ឬជាទម្រង់ចម្រុះ។

ផ្សេងពីនេះទៀត ក.ស.បប្រភេទទី៣គឺជាទម្រង់ផលិតកម្មមួយប្រភេទផ្សេងទៀតនៃការអភិវឌ្ឍសេដ្ឋកិច្ចកសិកម្មដែលដឹកនាំកម្មត្រូវបែងចែករវាងគ្រួសារនៃសមាជិកក្រុមទាំងអស់ ហើយការងារដាំដុះដំណាំស្រូវត្រូវបានអនុវត្តដោយគ្រួសារនីមួយៗរៀងៗខ្លួន។ ការបែងចែកដីធ្លីរវាងគ្រួសារនីមួយៗបានកំណត់ឡើងតាមគោលការណ៍ស្មើភាពគ្នាដោយផ្អែកលើគុណភាពដីកសិកម្ម ទំហំគ្រួសារ និងបរិមាណពលកម្មដែលត្រូវបំពេញការងារ។ ដោយហេតុថា សមាជិកគ្រួសារកសិករនៃក.ស.បរបស់ប្រភេទទី៣ដែលមានកម្លាំងអូសទាញជាសត្វពាហនៈក្នុងចំនួនច្រើនផ្សេងៗគ្នា ដូច្នេះ គេអាចប្រើប្រាស់ការជួលសត្វពាហនៈជាលក្ខណៈឯកជនទៅឱ្យគ្រួសារផ្សេងទៀតក៏បាន។ ក្នុងស្ថានភាពបែបនេះបាននាំមកនូវការកើតមានទម្រង់លក្ខណៈនៃការអភិវឌ្ឍសេដ្ឋកិច្ចជនបទជុំវិញទំនាក់ទំនងនៃការជួលសត្វគោ ឬក្របីតាមរយៈការផ្តល់សត្វពាហនៈជាលក្ខណៈកម្ចីឥណទានដែលមានការរីកចម្រើនដែរនាសម័យនោះ។ គួរបញ្ជាក់ដែរថា ក្នុងចំណោមសមាជិកគ្រួសារកសិករនៃក.ស.បប្រភេទទី៣ក៏កើតមាននូវទម្រង់បែបប្រវាស់ដៃគ្នាសុទ្ធសាព

និងការជួលសត្វពាហនៈបន្ថែម។ ឧទាហរណ៍ ៖ ម្ចាស់គោក្របីអាចជួល
សត្វពាហនៈរបស់ខ្លួនទៅឱ្យក្រុមគ្រួសារណាដែលខ្វះខាតកម្លាំងអូសទាញ
ហើយម្ចាស់គោក្របីខ្លួនឯងក៏អាចទៅជួយក្លែងរាស់ ឬបំពេញកិច្ចការស្រែ
ចម្ការផ្សេងៗទៀតឱ្យអ្នកជួលដែលក្រោយមកគ្រួសារដែលបានជួលគោ ឬ
ក្របីពីគេនោះ ត្រូវមកបំពេញការងារសងជំនួសវិញក្នុងតម្លៃពលកម្មដូច
គ្នាដែលគេបានជួយដល់ខ្លួន។

ក្រៅពីកិច្ចការខាងលើនេះ នៅសម័យកាលនោះដែរ យើងពិនិត្យ
ឃើញថា បន្ទាប់ពីក្រុមគ្រួសាររបស់កសិករនៃក.ស.បបានប្រមូលគោគផល
ស្រូវរបស់ខ្លួនរួចមក ពួកគេបានយកទៅលក់ឱ្យរដ្ឋមួយចំនួន ឬមួយភាគ
ស្របតាមតម្លៃដែលរដ្ឋបានកំណត់ទុកជាមុន។ ផលិតផលលើសរបស់កសិករ
ជាទូទៅបានលក់ទៅឱ្យរដ្ឋក្នុងតម្លៃចរចាគ្នាទៅតាមតំបន់នីមួយៗនៃប្រទេស។
ឆ្លើយតបទៅនឹងកិច្ចការទាំងនេះ សហគ្រាសកសិកម្មរបស់រដ្ឋចាំបាច់ត្រូវ
តែរៀបចំជាទំនិញរបស់ខ្លួន ដើម្បីលក់មុខទំនិញប្រើប្រាស់នានា ក៏ដូចជា
គ្រឿងបរិក្ខារកសិកម្មសំខាន់ៗទៅឱ្យកសិករវិញក្នុងអត្រាតម្លៃជាក់ស្តែង
ដែលអាចដោះដូរគ្នាបាន ប៉ុន្តែអត្រាតម្លៃទំនិញរបស់រដ្ឋត្រូវតែមានកម្រិត
តម្លៃទាបជាងតម្លៃទីផ្សារសេរី។ ទន្ទឹមនឹងនេះដែរ ចំពោះប្រតិបត្តិការទិញ
និងលក់បានដំណើរការតាមរយៈភ្នាក់ងារដែលជ្រើសតាំងចេញពីតំណាង
នៃក.ស.ប។

ផ្សេងពីនេះទៀត បញ្ហាដែលបានកើតមានឡើងចំពោះមុខនៃគោល-
នយោបាយតម្លៃនៅសម័យនោះ គឺជាទូទៅ ច្រើនមានការពាក់ព័ន្ធទៅនឹង
ការប្រកួតប្រជែងគ្នាពីសំណាក់ពួកឈ្មួញកណ្តាលដែលបានរៀបចំឡើង
ដោយក្រុមឈ្មួញឯកជន។ ពួកឈ្មួញទាំងអស់នោះតែងតែបានដើរតួនាទី
ជាអ្នកទិញស្រូវអង្ករដោយផ្ទាល់ពីកសិករ ដោយធ្វើការប្រកួតប្រជែងគ្នា
ជាមួយអង្គភាពរដ្ឋ ហើយបានប្រមូលទិញក្នុងអត្រាតម្លៃខ្ពស់ជាងតម្លៃរដ្ឋ
(នៅសម័យនោះ តម្រូវការស្រូវអង្ករលើទីផ្សារខ្ពស់ជាងការផ្គត់ផ្គង់) ដែល

ទីបំផុត កសិករភាគច្រើនបានលក់ផលិតផលរបស់ខ្លួនទៅឱ្យឈ្មួញឯកជន ច្រើនជាងការលក់ទៅឱ្យអង្គភាពរដ្ឋ ពីព្រោះទទួលបានផលប្រយោជន៍ សេដ្ឋកិច្ចខ្ពស់ជាង។ ជាងនេះទៀត ពួកឈ្មួញឯកជនហាក់ដូចជាបានសិក្សា យ៉ាងច្បាស់លាស់អំពីសេចក្តីត្រូវការរបស់កសិករ ព្រមទាំងបានយល់ច្បាស់ ផងដែរអំពីយន្តការនៃសេដ្ឋកិច្ចទីផ្សារសេរីដែលធ្វើឱ្យពួកគេអាចទទួលបាន នូវអាទិភាពលើធាក់ឈុតនៃទីផ្សារទិញ និងលក់ស្រូវអង្ករ។ ចំណែកឯ អង្គភាពរដ្ឋវិញទើបតែបានចាប់ផ្តើមបញ្ចូលបង្កើនចូលទៅក្នុងដំណើរការនៃ កិច្ចការអាជីវកម្មថ្មីប៉ុណ្ណោះ ហើយប្រាក់ចំណូល និងចំណាយរបស់ខ្លួន ដែលទទួលបានពីការធ្វើអាជីវកម្មទៀតសោត គឺពុំអាស្រ័យលើទំហំនៃអត្រា ថ្លៃដើមរបស់សេដ្ឋកិច្ចជាក់លាក់នោះទេ ព្រោះតែការប្រើប្រាស់វិធីសាស្ត្រ នៃការគ្រប់គ្រងសេដ្ឋកិច្ចបែបរដ្ឋបាលបញ្ជា(សេដ្ឋកិច្ចផែនការ) ហេតុដូច្នេះ ហើយ ក្នុងកាលៈទេសៈខ្លះ រដ្ឋមិនអាចបំពេញការប្រមូលទិញផលិតផល កសិកម្មពីកសិករឱ្យបានសមស្របទៅតាមផែនការបានកំណត់នោះឡើយ។ ទន្ទឹមនឹងនេះដែរ បញ្ហាដែលរដ្ឋមិនអាចបំពេញផែនការរបស់ខ្លួនទៅបាន បានជំរុញឱ្យរដ្ឋធ្វើសេចក្តីសម្រេចមួយដែលទាក់ទងទៅនឹងការធ្វើកំណែ ទម្រង់មធ្យោបាយហិរញ្ញវត្ថុ និងទំនិញរបស់រដ្ឋជាជំហានៗលើការប្រមូល ទិញផលិតផលកសិកម្មពីកសិករឱ្យបានគ្រប់ចំនួន។ ចំពោះការបង្កើតក.ស.ប ប្រភេទទី១ គឺជាទម្រង់មួយនៃការប្រមូលផ្តុំនីយកម្មសេដ្ឋកិច្ច-កសិកម្មនៅ ប្រទេសកម្ពុជាដែលបានបង្កប់ទៅដោយខ្លឹមសារជាអាទិភាពយ៉ាងជាក់លាក់ ហើយក៏នៅមានភាពខ្វះចន្លោះច្រើនណាស់ដែរ។ ចំណុចជាអាទិភាពស្ថិត នៅត្រង់ថា អង្គការផលិតកម្មកសិកម្មជំរុំសម័យនោះបានបើកលទ្ធភាពដ៏ ធំធេងក្នុងការប្រើប្រាស់សមិទ្ធផលបរិក្ខារបច្ចេកទេសវិទ្យាសាស្ត្រ និងការ អនុវត្តគោលនយោបាយប្រពលវប្បកម្មកសិកម្មជាដើម ក៏ប៉ុន្តែទម្រង់សេដ្ឋ- កិច្ចជនបទបែបប្រមូលផ្តុំខាងលើនេះហាក់ដូចជាមានលក្ខណៈអាថ៌កំបាំង និងបង្កជាគ្រោះថ្នាក់សម្រាប់ខ្លួនឯង តាមរយៈការគាស់រំលើងវណ្ណៈកសិករ

ចេញពីស្រែចម្ការ និងបានធ្វើឱ្យចំណាប់អារម្មណ៍របស់ពួកគេចុះខ្សោយ ដោយសារតែការអនុវត្តទម្រង់សេដ្ឋកិច្ចកសិកម្មដែលគ្មានប្រសិទ្ធភាពក្នុង ការបែងចែកថ្លៃពលកម្មរបស់ក.ស.បប្រភេទទី១។ ដោយឡែក ចំពោះការ បង្កើតក.ស.បប្រភេទទី៣ដែលឈរលើមូលដ្ឋានសេដ្ឋកិច្ចកសិកម្មគ្រួសារ ដែលបានផ្សារភ្ជាប់គ្នារវាងម្ចាស់ដីជាមួយនឹងស្រែចម្ការរបស់ខ្លួនដោយមិន បានបង្ខិតបង្ខំឱ្យមានការប្រើប្រាស់ជាអតិបរមានូវសមិទ្ធផលវិទ្យាសាស្ត្រ និងបច្ចេកទេសកសិកម្មដែលទម្រង់បែបនេះហាក់ដូចជាមានប្រសិទ្ធភាព ជាងទៅវិញ។ កិច្ចការសំខាន់បំផុតត្រូវតែកំណត់យកនូវទម្រង់អង្គការ ផលិតកម្មដ៏សមស្របមួយសម្រាប់សម័យនោះដែលអាចផ្សារភ្ជាប់ការ ចាប់អារម្មណ៍ពីគ្រប់មជ្ឈដ្ឋានគ្រួសារកសិករជនបទ ដោយធ្វើយ៉ាងណាឱ្យ ពួកគេចេះធ្វើការថែទាំ និងកែលម្អដីធ្លីកសិកម្មរបស់ខ្លួនឱ្យមានគុណភាព និងថែទាំមធ្យោបាយផលិតកម្មឱ្យបានប្រសើរ ពោលគឺត្រូវលុបបំបាត់ទស្សនៈ ស្មើភាពគ្នាក្នុងបំណែងចែកផលិតផលកសិកម្មរបស់ពួកគេចោល។

ក្រៅពីនេះទៀត បើយើងពិនិត្យមើលទៅលើគម្រោងរបស់ក.ស.ប ប្រភេទទី២វិញហាក់ដូចជាមានលក្ខណៈទន់ភ្លន់ជាង ដោយសារការកំណត់ យកយន្តការសេដ្ឋកិច្ចចម្រុះ គឺបញ្ចូលគ្នារវាងក.ស.បប្រភេទទី១ និងទី៣ ដែលក្នុងនោះ គេបានបញ្ចូលសមាសធាតុនៃយន្តការសេដ្ឋកិច្ចបែបប្រមូលផ្តុំ ផង និងបែបគ្រួសារនិយមផង។ ការអនុវត្តបានបង្ហាញថា ប្រសិទ្ធភាព សេដ្ឋកិច្ចនៃទម្រង់ផលិតកម្មបែបនេះមានតម្លៃខ្ពស់ជាងប្រភេទទី១ និងទី៣ ដែលទំហំនៃការចូលរួមរបស់គ្រួសារកសិករ និងទិន្នផលសរុបមានការកើន ឡើងជាលំដាប់ ដូចជានៅឆ្នាំ១៩៨៦ មានរហូតដល់៦៩,១% និងចំនួន អង្គការផលិតកម្មមានប្រមាណជា៦៩.០១២ក.ស.បជាប្រភេទទី២។ យើង អាចសង្កេតមើលទិន្នន័យ និងនិន្នាការសេដ្ឋកិច្ចជនបទនាសម័យកាលនោះ ដូចខាងក្រោមនេះ ៖

តារាងលេខ៧

ទិន្នន័យសេដ្ឋកិច្ចក.ស.ប និងទំហំផលិតកម្មនាឆ្នាំ១៩៧៩-១៩៨៦

ឆ្នាំ	ចំនួន ក.ស.ប	ចំនួន ក.ស.ប គិតជា%			បរិមាណ ក.ស.ប គ្រប់ប្រភេទ		
		ក.ស.ប ១	ក.ស.ប ២	ក.ស.ប ៣	ក.ស.ប ១	ក.ស.ប ២	ក.ស.ប ៣
១៩៧៩	៥០,០០០	៣	២៧	៧០	១.៥០០	១៣.៥០០	៣៥.០០០
១៩៨០	៩៦.៥០០	៣៥	៤០	២៥	៣៣.៧៧៥	៣៨.៦០០	២៤.១២៥
១៩៨១	១០៦.៣០០	៣៦	៤៣	២១	៣៨.២៦៨	៤៥.៧០៩	២២.៣២៣
១៩៨២	៩៥.៣០០	៣៤	៤១	២៥	៣២.៤០២	៣៩.០៧៣	២៣.៨២៥
១៩៨៣	១០២.៩៥០	៣០	៥១	១៩	៣០.៨៨៥	៥២.៥០៥	១៩.៥៦០
១៩៨៤	១០២.៩៥០	១០	៥៥	៣៥	១០.២៩៥	៥៦.៦២៣	៣៦.០៣២
១៩៨៥	១០២.១០៥	២៥,២	៦០,៧	១៤,១	២៥.៧៩៣	៦២.០៦៦	១៤.២៤៦
១៩៨៦	៩៩.៨៧២	២២,៨	៦៩,១	៨,១	២២.៧៧៣	៦៩.០១៤	៨.០៨៥

- *សម្គាល់ ៖**
- ក.ស.ប១ សំដៅលើក្រុមសាមគ្គីបង្កបង្កើនផលប្រភេទទី១
 - ក.ស.ប២ សំដៅលើក្រុមសាមគ្គីបង្កបង្កើនផលប្រភេទទី២
 - ក.ស.ប៣ សំដៅលើក្រុមសាមគ្គីបង្កបង្កើនផលប្រភេទទី៣។

ក្រៅពីអង្គការផលិតកម្មរបស់ក.ស.បដែលបានដាំដុះដំណាំស្រូវ យើងពិនិត្យឃើញថា នៅកម្ពុជាសម័យនោះ ក៏មានក.ស.បផ្នែកនេសាទផងដែរ និងការកែច្នៃអនុផលព្រៃឈើដែលគេហៅថា សហករណ៍នេសាទ ឬសហករណ៍កែច្នៃឈើដែលបានកើតចេញពីសមាជិកស្ម័គ្រចិត្តនៅជនបទ។ ជាទូទៅ សមាជិកសហករណ៍ខាងលើនេះមានបំណងបង្កើតជាក្រុមសាមគ្គីដើម្បីទទួលបានការអនុញ្ញាតពីរដ្ឋអំណាចមូលដ្ឋាន ហើយពួកគេបានវិនិយោគរួមគ្នាសម្រាប់ដំណើរការអាជីវកម្មរបស់ខ្លួន និងអាចទទួលបានឥណទានពីរដ្ឋផងដែរ។

ហេតុដូច្នេះ ចន្លោះឆ្នាំ១៩៨០-១៩៨៨ គោលនយោបាយសេដ្ឋកិច្ចកសិកម្មរបស់បក្សប្រជាជនបដិវត្តន៍កម្ពុជា និងរដ្ឋាភិបាលសម័យនោះ ពុំបាននាំមកនូវសមិទ្ធផលសេដ្ឋកិច្ចដែលគួរឱ្យមោទនៈនោះឡើយ។ អង្គការកសិកម្មប្រមូលផ្តុំនៅជនបទ បើទោះបីជាអង្គការទាំងនោះអាចដំណើរការ

បានក្នុងលក្ខខណ្ឌដែលប្រទេសនៅមានសង្គ្រាម និងអាចស្តារឡើងវិញនូវ ផលិតផលកសិកម្មក៏ដោយ ប៉ុន្តែគេនៅតែមិនទាន់មានសមត្ថភាពផលិត ឱ្យស្មើនឹងសម័យកាលមុនសង្គ្រាមឆ្នាំ១៩៦៩បាននោះឡើយ។ លើសពីនេះ ទៅទៀត ទំហំផលិតកម្មរបស់ផលិតផលកសិកម្មសំខាន់ៗគ្រប់ប្រភេទបាន ឈានដល់កម្រិតប្រមាណតែ៧០%ប៉ុណ្ណោះ បើធៀបទៅនឹងសម័យមុន សង្គ្រាម។ ជាឧទាហរណ៍ ផលិតផលស្រូវដែលជាអាហារដ៏សំខាន់របស់ ប្រជាជនខ្មែរ សម្រាប់ប្រជាពលរដ្ឋម្នាក់ៗនាសម័យនោះ គឺស្មើនឹង៣០៩ គីឡូក្រាមប៉ុណ្ណោះនៅឆ្នាំ១៩៨៩ មានន័យថា មានទំហំ២ដងទាបជាង សម័យមុនសង្គ្រាម។ រីឯចំនួនសត្វពាហនៈវិញ មានប្រមាណតែ៨០% ប៉ុណ្ណោះ បើធៀបទៅនឹងឆ្នាំ១៩៦៩។ ខាងក្រោមនេះគឺជាទិន្នន័យស្ថិតិ ផលិតផលកសិកម្មសំខាន់ៗនៅសម័យនោះ។

តារាងលេខ៨
ផលិតកម្មនៃផលិតផលកសិកម្មសំខាន់ៗនៅកម្ពុជា
នាឆ្នាំ១៩៦៩-១៩៨៩ (ពាន់តោន)

បរិយាយ	១៩៦៩	១៩៨០	១៩៨៥	១៩៨៨	១៩៨៩
១. ស្រូវ	៣.៨១២	១.៨៧៦	១.៨០៧	២.៥០០	២.៥៧២
២. ពោត	១៣៧	១០១	៤២	៦០	៩០
៣. សណ្តែកដី	២៣	២,៤	៤,៩០	៥,២០	៥,៨០
៤. សណ្តែកស្បៀង	៥,៥០	៣,០០	១៣,១០	១៦,១០	១៦,៩០
៥. ល្ង	១០,៨០	១,៥០	៥,៦០	៥,៨០	៥,៩០
៦. សណ្តែកបាយ	៩,៤០	—	៣,៣០	៤,៤០	៤,៧០
៧. ថ្នាំជក់	១៦,៣០	៥,៣០	៥,៦០	៦,៧០	៧,៥០
៨. កៅស៊ូ	៤៦	១,៣០	១៧,៧០	៣៣	៣៩

ម្យ៉ាងវិញទៀត នៅដំណាក់កាលដំបូងនៃការចាប់ផ្តើមឡើងនៃអង្គការ ផលិតកម្មប្រមូលផ្តុំដែលបានស្នើឡើងតាមរយៈការបង្កើតជាក្រុមសាមគ្គី បង្កបង្កើនផលក្រោមយន្តការសេដ្ឋកិច្ចបង្គាប់បញ្ជាដែលរដ្ឋាភិបាលសម័យ នោះយល់ថា គោលដៅនេះអាចប៉ុនប្រសប់ដល់ការធ្វើឱ្យកំណើនផលិត កម្មផលិតផលកសិកម្មមានសន្ទុះកើនឡើងយ៉ាងលឿនបំផុត ហើយអាច បញ្ចូលការប្រើប្រាស់បច្ចេកវិទ្យាទំនើបផងដែរ សម្រាប់ការដាំដំណាំស្រូវ និងដំណាំជាប្រពៃណីដទៃទៀត។ តែផ្ទុយទៅវិញ គោលនយោបាយកសិ- កម្មបែបពលកម្មប្រមូលផ្តុំ(ពលកម្មរួមគ្នា) ដែលពុំទទួលបានការចាប់- អារម្មណ៍ពីសំណាក់ប្រជាជនកសិករបែបនេះ យើងពិនិត្យឃើញថា គឺមិន អាចពង្រីកទំហំផលិតកម្មបាននោះឡើយ។

២.១.២ ឯកជនការូបនីយកម្ម និងទ្រឹស្តីអភិវឌ្ឍសេដ្ឋកិច្ច

ការស្ថាបនាអង្គការផលិតកម្មដែលមិនបានផ្តល់ប្រសិទ្ធភាពសេដ្ឋកិច្ច តាមរយៈម៉ូដែលនៃអង្គការផលិតកម្មប្រមូលផ្តុំក្នុងវិស័យកសិកម្ម បាននាំ មកនូវកំណើនសេដ្ឋកិច្ចដ៏យឺតយ៉ាវបំផុតលើការអភិវឌ្ឍផលិតផលកសិកម្ម ព្រមទាំងធ្វើឱ្យមានភាពមិនសប្បាយចិត្តពីសំណាក់ប្រជាពលរដ្ឋជនបទទៀត ផងដែលជាហេតុនាំឱ្យរដ្ឋអំណាចមូលដ្ឋានសម័យនោះ បានរិះរកវិធានការ នានា ដើម្បីកែលម្អចំណុចខ្វះខាតរបស់ខ្លួន និងទាក់ទាញទំនុកចិត្តពីប្រជា កសិករ។ ឆ្លើយតបទៅនឹងបញ្ហានេះ ទើបនៅក្នុងមហាសន្និបាតថ្នាក់ជាតិ លើកទីIIដែលបានប្រារព្ធឡើងក្នុងខែមេសា ឆ្នាំ១៩៨៩ បានចេញសេចក្តី សម្រេចលើកទី១របស់ខ្លួនក្នុងការអភិវឌ្ឍសេដ្ឋកិច្ចជាតិឆ្ពោះទៅរកមាត់ មួយដែលហៅថា ឯកជនការូបនីយកម្មវិស័យកសិកម្មនៅប្រទេសកម្ពុជា។ ក្នុងមហាសន្និបាតនេះបានអនុម័តលើសេចក្តីសម្រេចចំនួន៣ចំណុចទាក់ទង ទៅនឹងគោលនយោបាយកសិកម្មដែលមានខ្លឹមសារដូចខាងក្រោមនេះ ៖

- ការកំណត់គោលនយោបាយជុំវិញបញ្ហាកម្មសិទ្ធិ និងការប្រើប្រាស់

ដីធ្លីកសិកម្ម

- គោលនយោបាយផលិតកម្មផលិតផលកសិកម្មតាមគោលការណ៍
ប្រវាស់ដៃគ្នា

- គោលនយោបាយស្តីអំពីទំនាក់ទំនងរបស់ប្រជាជនកសិករនៅតំបន់
ជនបទ។

ចំពោះសេចក្តីសម្រេចទាំងបីចំណុចខាងលើនេះ ក្រោយមកត្រូវបាន
រដ្ឋសភាជាតិគាំទ្រ និងបានអនុម័តតាមផ្លូវច្បាប់។

ក្នុងខ្លឹមសារដើមនៃសេចក្តីសម្រេចខាងលើនេះ យើងពិនិត្យឃើញ
ថា សេចក្តីសម្រេចស្តីអំពីកម្មសិទ្ធិ និងការប្រើប្រាស់ដីធ្លី មានខ្លឹមសារ
សំខាន់បំផុតដែលមាននិន្នាការឆ្ពោះទៅរកកម្មសិទ្ធិឯកជនលើកិច្ចការដីធ្លី។
បើទោះជាដីធ្លីទាំងអស់នៅសម័យនោះ បើយើងពិចារណាតាមផ្លូវច្បាប់
គឺជាកម្មសិទ្ធិរបស់រដ្ឋដែលត្រូវបានផ្ទេរជាបណ្តើៗដោយឥតគិតថ្លៃទៅឱ្យ
គ្រួសារកសិករដែលកំពុងប្រើប្រាស់វា។ ចំពោះទំហំដីស្រែចម្ការវិញត្រូវបាន
កំណត់ដោយផ្អែកលើលក្ខខណ្ឌភូមិសាស្ត្រ ផ្អែកលើបរិមាណដីជាក់ស្តែង
ដែលបម្រុងទុក និងចំនួនមនុស្សនៅក្នុងគ្រួសារនីមួយៗ។ រដ្ឋបានផ្តល់ដីធ្លី
ជាលក្ខណៈសម្បទានទៅតាមការពិនិត្យ និងសម្រេចរបស់ខ្លួន រីឯប្រជា
កសិករវិញត្រូវបង់ពន្ធលើការប្រើប្រាស់ដីធ្លីទៅឱ្យរដ្ឋវិញ។ ចំពោះដីធ្លីមួយ
ចំនួនទៀតត្រូវបានហាមឃាត់សម្រាប់ការផ្ទេរជាកម្មសិទ្ធិឯកជន ក្នុងនោះ
មានដីដែលគ្របដណ្តប់ទៅដោយព្រៃឈើ ដីអាណត្តិស្តុកទឹកធម្មជាតិ តំបន់
ដែលមានវីក្នុងដី តំបន់នេសាទ ទីតាំងវត្តវប្បធម៌(វត្តបុរាណ) និងតំបន់
ប្រវត្តិសាស្ត្រ ទីវត្តអារាម និងឧទ្យានជាតិជាដើម។

ក៏ប៉ុន្តែលើកិច្ចការរានដីធ្លី និងការកែលម្អដីស្រែចម្ការបានអនុញ្ញាត
ឱ្យម្ចាស់កម្មសិទ្ធិជួលកម្លាំងពលកម្ម ប៉ុន្តែមិនអនុញ្ញាតឱ្យជួលគ្រឿងចក្រ
ធំៗ ដើម្បីចូលរុករានដីស្រែចម្ការទាំងនោះឡើយ។ បើយោងតាមខ្លឹមសារ
នៃសេចក្តីសម្រេច ដីធ្លីកសិកម្មទាំងអស់ជាកម្មសិទ្ធិរបស់រដ្ឋ មានន័យថា

កសិករមានសិទ្ធិតែលើការកាន់កាប់ និងការប្រើប្រាស់ដីប៉ុណ្ណោះ ប៉ុន្តែ ការអនុវត្តជាក់ស្តែងវិញ យើងឃើញថា គ្រួសារកសិករមានសិទ្ធិស្របច្បាប់ ក្នុងការផ្ទេរកេរមរតកដីធ្លីទាំងអស់នោះទៅឱ្យកូនចៅរបស់ខ្លួន ព្រមទាំង មានសិទ្ធិពេញលេញក្នុងការលក់ដូរឱ្យទៅបុគ្គលផ្សេងទៀតបាន ហេតុនេះ ដីធ្លីសម័យនោះជាកម្មសិទ្ធិរបស់រដ្ឋតែនៅក្នុងក្រដាសតែប៉ុណ្ណោះ រីឯសភាព ពិតតាមផ្លូវច្បាប់ និងផ្លូវសេដ្ឋកិច្ចវិញ ជាកម្មសិទ្ធិរបស់គ្រួសារកសិករ និង ម្ចាស់កម្មសិទ្ធិ។ ជាងនេះទៅទៀត វិធានការទាំងអស់នេះមានគោលដៅ ច្បាស់លាស់ គឺចង់ធ្វើឱ្យប្រសើរឡើងនូវចរន្តនៃការប្រើប្រាស់ដីធ្លីដែលជា ផលប្រយោជន៍ដល់កសិករ និងធ្វើឱ្យមានការរីកចម្រើនដល់ផ្នែកផលិតកម្ម កសិកម្មឆ្ពោះទៅរកការផ្គត់ផ្គង់ស្បៀងអាហារដោយខ្លួនឯង ក៏ដូចជាពង្រីក ការនាំចេញផលិតផល ហើយញ៉ាំងឱ្យអ្នកផលិតមានឱកាសលើកកម្ពស់ ជីវភាពរស់នៅរបស់ខ្លួន និងអាចស្តារឡើងវិញនូវសតិអារម្មណ៍ល្អក្នុងភាព ជាម្ចាស់លើដីធ្លីពិតប្រាកដ។

ចំណែកឯសេចក្តីសម្រេចជុំវិញគោលនយោបាយ(ចំណុចទី២)ស្តីពី ផលិតកម្មផលិតផលកសិកម្មតាមគោលការណ៍ជួយគ្នាទៅវិញទៅមកវិញ (តាមលក្ខណៈប្រវាស់ដៃគ្នា) យើងពិនិត្យឃើញថា មានទិសដៅឆ្ពោះទៅ រកដំណោះស្រាយមួយពាក់ព័ន្ធទៅនឹងទម្រង់អង្គការផលិតកម្មបែបប្រមូល ផ្គុំ(ការងាររួម)ឱ្យទៅជាបែបផលិតកម្មជាលក្ខណៈគ្រួសារវិញ។ ម្យ៉ាងទៀត ក្រុមសាមគ្គីបង្កបង្កើនផល(ក.ស.ប)ដែលជាប្រភេទអង្គការផលិតកម្មជន- បទ គឺត្រូវរំសាយចោល។ ប៉ុន្តែនៅមាននិន្នាការលើកទឹកចិត្ត គាំទ្រលើ គោលនយោបាយជួយគ្នាដោយស្ម័គ្រចិត្ត ជាពិសេសក្នុងការបំពេញការ ងារធ្ងន់ៗក្នុងវាលស្រែ ឬចម្ការ(ពីព្រោះគ្រួសារខ្លះមានស្ត្រីជាមេគ្រួសារ និង មានកូនច្រើន)។ ក្នុងបញ្ហានេះដែរ ការរំសាយចោលទម្រង់ក.ស.បបាន ធ្វើឱ្យកើតមានបញ្ហាថ្មីៗជាច្រើនទៀត នៅក្នុងវិស័យកសិកម្ម ហេតុនេះ ហើយទើបរដ្ឋាភិបាលសម័យនោះបានពិចារណាលើការបង្កើតគោលនយោ-

បាយកសិកម្មបែបថ្មីដែលបានពិនិត្យបន្ថែមទៅលើការបង្កើតឱ្យមានជា
សហគមន៍កសិកម្មជំនួសវិញដែលសហគមន៍នេះនាំមកនូវការការពារសិទ្ធិ
និងផលប្រយោជន៍ដល់គ្រួសារកសិករ តាមរយៈការផ្តល់ការអនុគ្រោះនានា
រួមមានការនាំចូលគ្រឿងយន្តនិងបរិក្ខារកសិកម្ម នាំចូលជីកសិកម្ម លើក
ទឹកចិត្តចំពោះការកសាងផ្លូវជនបទនិងទំនប់ ប្រលាយទឹកក៏ដូចជាការអភិ-
វឌ្ឍសហគ្រាសកែច្នៃវត្ថុធាតុដើមកសិកម្ម និងធ្វើឱ្យកាន់តែប្រសើរឡើងនូវ
ស្ថិរភាពថ្លៃទំនិញកសិកម្មជាដើម។ សរុបមក ការរំសាយចោលក.ស.បនៅ
តំបន់ជនបទដែលជាអង្គការផលិតកម្មមិនមានប្រសិទ្ធភាព និងបង្កប់ដោយ
រូបភាពគ្រប់គ្រងបែបការិយាល័យធិបតេយ្យច្រើនជាន់ថ្នាក់ដែលក្រោយមក
ត្រូវបានជំនួសដោយការគ្រប់គ្រងតាមរបៀបរចនាសម្ព័ន្ធថ្មីវិញនាដំណាក់-
កាលនោះ។

ចំពោះបញ្ហាខាងលើនេះ បើយើងវិភាគតាមទស្សនៈនៃអ្នកដឹកនាំ
ខ្មែរសម័យនោះបានពន្យល់ថា ការរំសាយក.ស.ប និងភាពបរាជ័យរបស់វា
គឺដោយសារតែប្រទេសកម្ពុជានាដំណាក់កាលនោះហាក់នៅមានភាពក្លែង
ខ្លីនៅឡើយ សម្រាប់ការអនុវត្តសេដ្ឋកិច្ចកសិកម្មបែបប្រមូលផ្តុំ(រួមគ្នា)។
ផ្ទុយទៅវិញ បើតាមទស្សនៈរបស់យើង(ជាអ្នកស្រាវជ្រាវនិក្ខេបបទនេះ)
យល់ឃើញថា ម៉ូដែលអភិវឌ្ឍន៍សេដ្ឋកិច្ចជនបទរបស់កម្ពុជាដែលបាន
អូសបន្លាយអស់រយៈពេល៩ឆ្នាំ(១៩៨០-១៩៨៩) ដោយប្រើប្រាស់ទម្រង់
សេដ្ឋកិច្ចបែបក.ស.ប ជាពិសេសក.ស.បប្រភេទទី១ គឺមិនអាចទៅរួចនោះទេ
(មានន័យថាជាប់គាំង) ព្រោះពុំបានគិតគូរច្បាស់លាស់ដល់ផលប្រយោជន៍
ជាក់លាក់នៃអ្នកផលិត និងគ្មានការប្រកួតប្រជែងជាសកល។ បទពិសោធន៍
ពិភពលោកបានអះអាងថា សំខាន់បំផុតពុំមែនសំដៅលើម៉ូដែលណាមួយ
ឬគ្រឿងផ្សំជាកំណត់ណាមួយក្នុងការអភិវឌ្ឍសេដ្ឋកិច្ចជនបទនោះទេ ប៉ុន្តែ
រឿងដែលត្រូវយកចិត្តទុកដាក់បំផុតនោះ គឺសំដៅលើការបង្កើតយន្តការ
ផលិតកម្មសមស្របមួយដោយចេះតាក់តែង ឬកែច្នៃទម្រង់ដែលមានជម្រើស

ច្រើនយ៉ាងស្របទៅតាមលក្ខខណ្ឌធម្មជាតិ និងប្រពៃណីទំនៀមទម្លាប់របស់
ប្រទេសនោះ។ សរុបមក បើសិនជាយើងគ្រប់គ្រងដែលកំណត់យកគោល-
ការណ៍តែមួយ សម្រាប់ទាំងអស់គ្នា នោះវានឹងនាំមកនូវភាពរលាយសាប
សូន្យគ្រប់កំណែទម្រង់ទាំងអស់។ យ៉ាងណាមិញ បើយោងតាមការស្រាវ-
ជ្រាវរបស់សង្គមវិទូអង់គ្លេសគឺលោក Teodor Shanin ជាអ្នកប្រាជ្ញដ៏ល្បី
ឈ្មោះម្នាក់ក្នុងចំណោមអ្នកស្រាវជ្រាវផ្នែកការងារសង្គម បានស្រាវជ្រាវ
រកឃើញទ្រឹស្តីមួយចំនួនជុំវិញទស្សនទាននៃការអភិវឌ្ឍសេដ្ឋកិច្ចកសិកម្ម
និងជនបទដូចខាងក្រោមនេះ ៖

- ម៉ូឌែលទី១ ៖ ផលិតកាន់តែធំ កាន់តែប្រសើរ
- ម៉ូឌែលទី២ ៖ វិនិយោគកាន់តែច្រើន ទទួលផលកាន់តែធំ
- ម៉ូឌែលទី៣ ៖ បើអ្នកផលិតចាប់អារម្មណ៍កាន់តែខ្លាំង ការងារ
ទាំងអស់កាន់តែប្រសើរឡើង
- ម៉ូឌែលទី៤ ៖ ត្រូវទទួលស្គាល់កត្តាកំណត់របស់សហគ្រាស
ដែលមិនអាស្រ័យតែលើកត្តាពលកម្មរបស់កសិករនោះទេ ប៉ុន្តែបញ្ហាសំខាន់
ជាងនេះគឺជីវិតផ្ទាល់ខ្លួនរបស់កសិករទៅវិញទេ។

តាមទស្សនៈរបស់ Teodor Shanin យើងពិនិត្យឃើញថា អនុគមន៍
រវាងម៉ូឌែលទី៣ និងទី៤មានលក្ខណៈស័ក្តិសមជាងគេ។ ម្យ៉ាងទៀត តម្លៃ
នៃទស្សនៈម៉ូឌែលទី៣ពាក់ព័ន្ធទៅនឹងសេដ្ឋកិច្ចជាលក្ខណៈគ្រួសារ និង
សេដ្ឋកិច្ចកសិដ្ឋាន ប៉ុន្តែការរីកលូតលាស់ជាផ្ទៃផ្ទារបស់ម៉ូឌែលនេះមិនអាច
ដោះស្រាយបញ្ហាទាំងអស់បានដោយឯកឯងនោះទេ កិច្ចការដែលសំខាន់
ជាងនេះទៀតនោះ យើងមិនអាចនិយាយថា ទម្រង់អង្គការផលិតកម្មមួយ
ណាប្រសើរជាងមួយណានោះឡើយ តែបញ្ហាសំខាន់បំផុតត្រូវធ្វើយ៉ាងណា
ដើម្បីឱ្យកសិករមានលទ្ធភាពជ្រើសរើសមាតិកាមួយដែលពួកគេត្រូវដើរដោយ
ខ្លួនឯង (ជាទម្រង់បែបក.ស.ប ឬបែបជាសេដ្ឋកិច្ចគ្រួសារ)។ ជាធម្មតា ក្នុង
ការជ្រើសរើសទម្រង់ផលិតកម្មនានា វាអាចមានកំហុសខ្លះដែរដែលចៀស

មិនរួច ប៉ុន្តែកសិករអាចកែលម្អបានដោយខ្លួនឯង ហើយការខាតបង់ក៏មិនធ្ងន់ធ្ងរនោះដែរ ជាជាងការជ្រើសរើសទម្រង់ផលិតកម្មដែលមានការគ្រប់គ្រងច្រើនជាងថ្នាក់ និងដោយបង្ខិតបង្ខំឱ្យកសិករទទួលយកទម្រង់ដែលពួកគេមិនពេញចិត្ត។

ផ្សេងពីនេះទៀត ទិសដៅគោលនយោបាយសេដ្ឋកិច្ចកសិកម្មដ៏សំខាន់មួយក្នុងចំណោមទិសដៅផ្សេងៗទៀតនៃបក្សប្រជាជនបដិវត្តន៍កម្ពុជាសំដៅលើមាត់ផលិតកម្មបែបប្រពលវប្បកម្ម។ ក្នុងកិច្ចប្រជុំពេញអង្គនៃគណៈកម្មការមជ្ឈិមបក្សដែលបានធ្វើឡើងនៅខែមករា ឆ្នាំ១៩៨២ ស្តីពីគោលនយោបាយទំនាក់ទំនងផលិតកម្មរបស់កសិករនៅជនបទ បានកំណត់ថា «ជាការចាំបាច់ត្រូវខិតខំប្រឹងប្រែងឱ្យអស់ពីលទ្ធភាពក្នុងការធ្វើសេដ្ឋកិច្ចកសិកម្មបែបប្រពលវប្បកម្ម ជាពិសេសការផលិតស្រូវ»។ កិច្ចប្រជុំពេញអង្គបានយកចិត្តទុកដាក់ខ្ពស់ទៅលើកិច្ចការបច្ចេកទេសនិងបច្ចេកវិទ្យា និងកត្តាលក្ខខណ្ឌភូមិសាស្ត្រក្នុងការផលិត។ អង្គប្រជុំបានកំណត់ថា «ដើម្បីលើកកម្ពស់ផលិតភាពផលិតកម្មក្នុងវិស័យសេដ្ឋកិច្ចកសិកម្មដែលប្រសើរបំផុតត្រូវជំរុញឈ្លៀនការប្រើប្រាស់សមិទ្ធផលវិទ្យាសាស្ត្រ និងបរិក្ខារទំនើប ការពង្រីកប្រព័ន្ធធារាសាស្ត្រ ការជ្រើសរើសពូជដំណាំផ្តល់ផលខ្ពស់ ការប្រើប្រាស់ជីធម្មជាតិ និងគីមី ក៏ដូចជាការថែទាំល្អ»។

នៅក្នុងខែវិច្ឆិកា ឆ្នាំ១៩៨២ ក្នុងកិច្ចប្រជុំពេញអង្គរបស់គណៈកម្មការមជ្ឈិមបក្សបានប្រជុំពិភាក្សា និងតាក់តែងកម្មវិធីឯកទេសនីយកម្ម សម្រាប់តំបន់កសិកម្មនៅក្នុងប្រទេស ប៉ុន្តែកម្មវិធីនេះពុំបានដំណើរការឡើយ។ រដ្ឋាភិបាលនៅសម័យនោះគឺបានពង្រីកការចូលរួមដោយផ្ទាល់ក្នុងការស្ថាបនាហេដ្ឋារចនាសម្ព័ន្ធរូបវន្តកសិកម្ម(ភាគច្រើនបានសាងសង់ប្រព័ន្ធធារាសាស្ត្រ)។ ជាងនេះទៀត រដ្ឋាភិបាលបានចូលរួមក្នុងចលនាទិញដូរផលិតផលផងដែរ(ដោយរដ្ឋបានពង្រីកការប្រមូលទិញផលិតផលកសិកម្ម)។

២.១.៣ ដំណើរស្ដារឡើងវិញនូវវិស័យឧស្សាហូបនីយកម្ម

ក្រៅពីការខិតខំជម្នះរាល់ឧបសគ្គលើការអភិវឌ្ឍវិស័យកសិកម្ម ដ៏ចាំបាច់នោះ ដើម្បីការរស់រានឡើងវិញនៃសេដ្ឋកិច្ចកម្ពុជា ការអភិវឌ្ឍ វិស័យឧស្សាហូបនីយកម្មក៏ត្រូវបានរដ្ឋពិនិត្យឡើងវិញផងដែរដែលជាលក្ខ- ខណ្ឌចាំបាច់ក្នុងការបំពេញនូវសេចក្តីត្រូវការប្រចាំថ្ងៃក៏ដូចជាបំពេញ ផែនការក្នុងចក្ខុវិស័យសម្រាប់អនាគតដែលវិស័យឧស្សាហកម្មនេះត្រូវបាន រដ្ឋាភិបាលចាត់ទុកថា ជាវិស័យយុទ្ធសាស្ត្រមួយទៀតក្នុងរចនាសម្ព័ន្ធនៃ សេដ្ឋកិច្ចជាតិរបស់ប្រទេសកម្ពុជានាសម័យកាលនោះ។

ជាក់ស្តែង នៅពាក់កណ្តាលទសវត្សរ៍ទី៧០ ពេលគឺនៅក្នុងការគ្រប់គ្រង ដោយរបបប៉ុល ពត យើងឃើញថា រោងចក្រសហគ្រាសស្ទើរតែទាំងអស់ ត្រូវបានគេបំផ្លាញចោល ឬបញ្ឈប់សកម្មភាពទាំងស្រុង។ ក្រោយឆ្នាំ១៩៧៩ គោលនយោបាយសេដ្ឋកិច្ចរបស់រដ្ឋាភិបាលក្នុងវិស័យអភិវឌ្ឍន៍ឧស្សាហកម្ម ត្រូវបានយកចិត្តទុកដាក់ និងស្ដារឡើងវិញដោយបានប្រែក្លាយរោងចក្រ សហគ្រាសទាំងអស់នោះឱ្យទៅជាវិស័យឧស្សាហកម្មរដ្ឋដែលនាំមុខក្នុង សេដ្ឋកិច្ចជាតិ។ ការងារស្ដារឡើងវិញបានចាប់ផ្តើមឡើងភ្លាមៗ បន្ទាប់ពី ថ្ងៃទទួលបានជ័យជម្នះលើរបបប៉ុល ពតនៅឆ្នាំ១៩៧៩ដែលជាទូទៅ ស្ថិត ក្រោមការជួយសហការពីសាធារណរដ្ឋសង្គមនិយមសហភាពសូវៀត និង បណ្តាប្រទេសមួយចំនួននៅអឺរ៉ុបខាងកើត។ ក៏ប៉ុន្តែ កិច្ចការស្ដារឡើងវិញ នេះអាចដំណើរការបានតែនៅក្នុងទីក្រុងភ្នំពេញ និងតាមបណ្តាទីរួមខេត្ត តែប៉ុណ្ណោះ ដោយសារតែនៅសម័យកាលនោះ សង្គ្រាមស៊ីវិលនៅតែកើត មាននៅឡើយ។ មកដល់ឆ្នាំ១៩៩០ រដ្ឋបានស្ដារឡើងវិញនូវរោងចក្រ សហគ្រាសបានរហូតដល់៦៩សហគ្រាសក្នុងចំណោម៨៧រោងចក្រដែល ធ្លាប់មានពីមុនមក។ ជារៀងរាល់ឆ្នាំ ក្នុងការអភិវឌ្ឍវិស័យនេះដែរ រដ្ឋបាន ចំណាយដើមទុនវិនិយោគរហូតដល់ទៅ១០%ទៅ១៥%នៃថវិការដ្ឋ។

ចំពោះការធ្វើអន្តរាគមន៍របស់រដ្ឋក្នុងវិស័យសេដ្ឋកិច្ចជាតិលើដងវិថី

នៃការស្ថាបនា និងការពង្រីកវិស័យសេដ្ឋកិច្ចរដ្ឋត្រូវបានចាត់ទុកជាគោល
នយោបាយឧស្សាហកម្មដ៏ចម្បងមួយរបស់ប្រទេសកម្ពុជា។ ជាមួយគ្នានេះ
ដែរ ប្រទេសកម្ពុជាក៏ដូចជាបណ្តាប្រទេសកំពុងអភិវឌ្ឍនានាជាច្រើនទៀត
ក្នុងនិន្នាការមូលធននិយម យើងពិនិត្យឃើញថា វិស័យសេដ្ឋកិច្ចរដ្ឋត្រូវ
បានចាត់ទុកថា ជាវិស័យគន្លឹះក្នុងដំណោះស្រាយលើភាពអន់ថយ និង
ឈានទៅរកការរីកលូតលាស់សេដ្ឋកិច្ចជាតិដោយឯករាជ្យ។ ក៏ប៉ុន្តែ ការ
ប្រែក្លាយសេដ្ឋកិច្ចរដ្ឋឱ្យទៅជាវិស័យចម្បង និងឈានមុខគេបាននាំមកនូវ
ការបង្កើតទម្រង់គ្រប់គ្រងដោយក្បាលម៉ាស៊ីនរដ្ឋ ក្នុងវិស័យសេដ្ឋកិច្ចបែប
មជ្ឈការ។ ក្នុងយុទ្ធសាស្ត្រអភិវឌ្ឍន៍វិស័យឧស្សាហកម្មភាគច្រើន ជាប់ពាក់-
ព័ន្ធទៅនឹងវិស័យកសិកម្មដែលក្នុងនោះមានការពង្រឹងដោយផ្ទាល់សម្រាប់
វិស័យឧស្សាហកម្មផលិតកម្ម តាមរយៈការប្រើប្រាស់វត្ថុធាតុដើមកសិកម្ម
ក្នុងការកែច្នៃជាផលិតផលសម្រេច ឬពាក់កណ្តាលសម្រេច។ រដ្ឋបានផ្តល់
ការអនុគ្រោះពន្ធ និងការគាំទ្រផ្នែកហិរញ្ញវត្ថុសម្រាប់ផលិតកម្មខ្នាតតូច
និងសិប្បកម្មគ្រួសារដែលទាក់ទងទៅនឹងការកែច្នៃផលិតផលកសិកម្ម។

ការរីកលូតលាស់នៃផលិតកម្មខ្នាតតូច និងសិប្បកម្មគ្រួសារបាន
ក្លាយជាទិសដៅដ៏សំខាន់បំផុតសម្រាប់យុទ្ធសាស្ត្រអភិវឌ្ឍន៍ឧស្សាហកម្ម
នាសម័យទំនើបដែលមានឥរិយាបថសម្រាប់បំពេញដំណាក់កាលនានា
ក្នុងដំណើរការផលិតកម្ម។ សម្រាប់ទិសដៅនេះ ក្នុងវិស័យឧស្សាហូបនីយកម្ម
និងសិប្បកម្មបាននាំមកនូវដំណោះស្រាយបញ្ហាសេដ្ឋកិច្ច និងសង្គមយ៉ាង
ចាំបាច់បំផុតនៅក្នុងប្រទេស ពោលគឺបានជួយដោះស្រាយលើបញ្ហាបង្កើត
ការងារថ្មីៗបន្ថែមទៀត។ ទាក់ទងទៅនឹងកិច្ចការនេះ ការគាំទ្រទៅលើសហ-
គ្រាសខ្នាតតូច និងសិប្បកម្មគ្រួសារ សម្រាប់គ្រប់អនុវិស័យនៃសិប្បកម្ម
ផលិតកម្ម ជាកត្តាគន្លឹះ ព្រោះវិស័យនេះបានប្រើប្រាស់ទុនវិនិយោគបន្តិច-
បន្តួច ប៉ុន្តែទទួលបានលទ្ធភាពធំធេងក្នុងយន្តការផលិតដោយដៃ។ ក្នុងមហា
សន្និបាតលើកទី២នៃបក្សប្រជាជនបដិវត្តន៍កម្ពុជានៅខែមីនា ឆ្នាំ១៩៨១បាន

សម្រេចជ្រើសរើសមាត់អភិវឌ្ឍន៍សេដ្ឋកិច្ចជាតិដោយផ្ដោតជាអាទិភាពទៅលើវិស័យឧស្សាហកម្មខ្នាតតូច មធ្យម និងសិប្បកម្ម។ ឧស្សាហកម្មខ្នាតតូច និងមធ្យម ជាទូទៅប្រើប្រាស់វត្ថុធាតុដើមក្នុងស្រុក ហើយមិនទាមទារការវិនិយោគធំដុំ និងមានការចំណាយទុនបង្វិលជាអប្បបរមា ប៉ុន្តែអាចដំណើរការផលិតជាទំនិញទៅបាន។ ផលិតផលឧស្សាហកម្មប្រភេទនេះច្រើនតែបម្រើឱ្យសេចក្ដីត្រូវការសម្រាប់ទីផ្សារក្នុងស្រុកដែលមានដែនកំណត់ ប៉ុន្តែងាយស្រួលបត់បែនទៅតាមការចង់បាននៃទីផ្សារ ទាំងបរិមាណមុខទំនិញ ទាំងទំហំរបស់វា។

ឧស្សាហកម្មគ្រួសារ និងសិប្បកម្មបានដើរតួនាទីសំខាន់បំផុតក្នុងការស្ដារសេដ្ឋកិច្ចកម្ពុជានាសម័យនោះឡើងវិញ ជាពិសេស លើការបំពេញសេចក្ដីត្រូវការរបស់ប្រជាពលរដ្ឋស្ទើរគ្រប់មុខទំនិញចាំបាច់។ ហេតុដូច្នេះហើយការយកចិត្តទុកដាក់ខ្ពស់បំផុតរបស់រដ្ឋគឺការគាំទ្រឱ្យមានការបង្កើតជាអង្គការសិប្បកម្ម ក្នុងលក្ខណៈសហគមន៍ផលិតកម្ម ក៏ដូចជាការផលិតក្នុងលក្ខណៈទ្រង់ទ្រាយគ្រួសារដែលសហគ្រាសគ្រួសារប្រភេទនេះ ជាទូទៅបានទទួលជំនួយឧបត្ថម្ភពីរដ្ឋលើផ្នែកវត្ថុធាតុដើម និងផ្នែកអគ្គិសនី។ នៅឆ្នាំ១៩៨២ ប្រទេសកម្ពុជាបានអនុម័តលើសេចក្ដីសម្រេចដ៏សំខាន់មួយរបស់គណៈកម្មការមជ្ឈិមបក្សលេខ២២៧ ស្តីអំពីការបង្កើតឱ្យមានសហគ្រាសគ្រួសារ និងសិប្បកម្មផលិតកម្មដែលបង្ហាញអំពីទិសដៅដ៏ចម្បងក្នុងការអភិវឌ្ឍឧស្សាហកម្ម។ សហគ្រាសទាំងនេះបានក្លាយជាវិស័យសេដ្ឋកិច្ចឧស្សាហកម្មក្នុងទម្រង់ជាសហគមន៍ផលិតកម្មដែលជាក្រុមសាមគ្គីសិប្បកម្មផលិតកម្ម(ក.ស.ផ) ដោយឈរលើកម្មសិទ្ធិរួម(សហកម្មសិទ្ធិ) និងការបង្រួបបង្រួមគ្រួសារផលិតករជាច្រើនដែលមានភាគហ៊ុនផ្សេងៗគ្នា និងមានមធ្យោបាយពលកម្មរៀងៗខ្លួន។ ជុំវិញកិច្ចការនេះដែរ រដ្ឋបានកំណត់វិធានការច្បាប់តាមរយៈគោលនយោបាយពន្ធដារ និងការទទួលបានប្រាក់កម្ចីតណទានពីធនាគារជាតិដែលក្នុងនោះអ្នកទទួលបានជាអាទិភាពគឺជាក្រុមដែល

ធ្វើសកម្មភាពផលិត ហើយមានទំនាក់ទំនងយ៉ាងជិតស្និទ្ធជាមួយសហគ្រាស
រដ្ឋ ឬក្រុមដែលផលិតនូវផលិតផលថ្មីៗ។ គួរបញ្ជាក់ដែរថា មានប្រភពពីរ
យ៉ាងដែលអាចទទួលបានវត្ថុធាតុដើមពីរដ្ឋ រួមមានការឧបត្ថម្ភពីរដ្ឋដោយ
ផ្ទាល់ និងតាមរយៈកិច្ចព្រមព្រៀង។

ជាងនេះទៀត គោលបំណងដែលសំខាន់ជាងគេក្នុងការបង្កើត
ក.ស.ផ បែបសហគមន៍ មានគោលដៅច្បាស់លាស់ ព្រោះតែរដ្ឋាភិបាល
ចង់ឱ្យសហគ្រាសទាំងអស់នោះពង្រីកបរិមាណផលិតទំនិញប្រើប្រាស់ឱ្យ
បានទូលំទូលាយ និងអូសទាញពួកពាណិជ្ជករឯកជនឱ្យមកចូលរួមក្នុង
ចរន្តនៃក.ស.ផ និងក្នុងវិស័យផលិតកម្ម ហើយធ្វើយ៉ាងណាដើម្បីប្រមូលផ្តុំ
មូលធនឯកជនឱ្យមកបម្រើផលប្រយោជន៍សម្រាប់ការផលិតក្នុងសេដ្ឋកិច្ច
និងសង្គម។

គួររំលឹកផងដែរថា នៅឆ្នាំ១៩៨៦ នៅទីក្រុងភ្នំពេញ ត្រូវបានចុះបញ្ជី
ស្ថិតិសហគ្រាសខ្នាតតូច និងសិប្បកម្មគ្រួសារ បានប្រមាណជា១៦៩៧
សហគ្រាសដែលក្នុងនោះ ១៨៤សហគ្រាសមានឯកទេសកម្មផ្នែកផលិត
លោហធាតុ ២៥៨ជាសហគ្រាសកែច្នៃផលិតផលកសិកម្ម ៥៥៨ជារោង-
ជាងជួសជុលនិងបម្រើសេវាកម្ម ៧៩ជាសហគ្រាសផលិតទំនិញពីវត្ថុធាតុ
ដើរផ្ទះស្នាក់ ៥៣ជាសហគ្រាសដេរសម្លៀកបំពាក់ ផ្នែកតម្បាញ និងដេរ
ស្បែកសត្វ ៥៥ជាសហគ្រាសកែច្នៃឈើ និងឫស្សី និង៩៣ជាសហគ្រាស
កាត់កញ្ចក់។ នៅឆ្នាំ១៩៨៨ ចំនួនសហគ្រាសខាងលើនេះបានពង្រីក
បរិមាណរហូតដល់១៧៣០សហគ្រាស គឺមានការកើនឡើងប្រមាណ២,៥%
ធៀបនឹងឆ្នាំ១៩៨៦ រីឯការងារពលកម្មបានកើនឡើងដល់៧២០៥នាក់
កើនឡើងជិត២%ធៀបនឹងឆ្នាំ១៩៨៦។ ទំហំផលិតផលសរុបប្រចាំឆ្នាំមាន
ចំនួន៣៨១,២៦លានរៀលស្មើនឹង២%នៃតម្លៃផលិតកម្មឧស្សាហកម្មជាតិ។
មុខទំនិញសរុបមានជាង១០០ប្រភេទ។

នៅក្នុងមហាសន្និបាតលើកទី៥នៃបក្សប្រជាជនបដិវត្តន៍កម្ពុជា ក្នុង

ខែវិច្ឆិកា ឆ្នាំ១៩៨៥ បានដាក់កំហិតឱ្យមានការពង្រីកការផលិតប្រចាំឆ្នាំ ផ្នែកឧស្សាហកម្មផលិតកម្ម និងឧស្សាហកម្មគ្រួសារ ចាប់ពី១៥%ទៅ២០% ប៉ុន្តែកំណើនប្រចាំឆ្នាំគិតជាមធ្យមចន្លោះឆ្នាំ១៩៨១-១៩៨៥ មានតែ១៥% ប៉ុណ្ណោះដែលភាគច្រើនកើតឡើងលើតែវិស័យស្តារឡើងវិញនូវសំណង់ សហគ្រាស។

ពាក់ព័ន្ធទៅនឹងការអភិវឌ្ឍវិស័យថាមពលវិញ យើងឃើញថា ក៏ បានក្លាយជាកិច្ចការដ៏សំខាន់បំផុតមួយដែលបានកំណត់ក្នុងយុទ្ធសាស្ត្រ ឧស្សាហកម្ម ដោយហេតុថា វិស័យថាមពលមានទំនាក់ទំនងដោយផ្ទាល់ ជាមួយការអភិវឌ្ឍឧស្សាហូបនីយកម្មដែលបានទាមទារឱ្យមានការពង្រីក ទំហំចំណាយលើការផលិតថាមពលអគ្គិសនី។ បញ្ហាទាំងអស់នេះទាមទារ ឱ្យមានការសាងសង់រោងចក្រស្ថានីយផ្គត់ផ្គង់អគ្គិសនីដែលទ្រទ្រង់ដោយ វត្ថុធាតុដើមនាំចូល។ រោងចក្រអគ្គិសនី ជាទូទៅបានតាំងនៅទីក្រុងភ្នំពេញ ដែលជាកន្លែងប្រមូលផ្តុំរោងចក្រសហគ្រាសប្រមាណ២ភាគ៣ និងជាទីក្រុង នៃរាជធានីរបស់ប្រទេសកម្ពុជា។ បើទោះបីជាប្រទេសកម្ពុជាយើងមាន លក្ខណៈអំណោយផលយ៉ាងខ្លាំងចំពោះការស្ថាបនាស្ថានីយវារីអគ្គិសនី យ៉ាងណាក៏ដោយ ក៏យើងមិនអាចស្តារស្ថានីយវារីអគ្គិសនីឡើងវិញបាន ទេ ដោយសារតែបញ្ហាសង្គ្រាម និងអសន្តិសុខសង្គម។

យើងដឹងហើយថា ទិសដៅនៃការអភិវឌ្ឍឧស្សាហកម្មយុទ្ធសាស្ត្រ របស់កម្ពុជា អាចញ៉ាំងឱ្យមានភាពរីកលូតលាស់ដល់វិស័យឧស្សាហកម្ម ឯកជនដែលរដ្ឋាភិបាលខ្វះលទ្ធភាពក្នុងការប្រមូលផ្តុំមូលធនឯកជន ដើម្បី ចូលរួមចំណែកក្នុងវិស័យឧស្សាហកម្មជាតិ។ ជាក់ស្តែង ដើម្បីអូសទាញ ធនធានមូលធនឯកជននៅឆ្នាំ១៩៨៣ រដ្ឋាភិបាលដែលដឹកនាំដោយបក្ស ប្រជាជនកម្ពុជាបានចេញបទបញ្ជាឱ្យមានការដោះស្រាយការស្ថាបនា សហគ្រាសឧស្សាហកម្មឯកជន និងរោងជាង។ ប៉ុន្តែដំណាក់កាលដំបូងនៃ សកម្មភាពរបស់វិស័យឯកជនបានកំហិតព្រំដែនត្រឹមអនុវិស័យឧស្សាហ-

កម្មមិនមែនយុទ្ធសាស្ត្រប៉ុណ្ណោះ ពោលគឺតែក្នុងឧស្សាហកម្មធុនស្រាល និងឧស្សាហកម្មចំណីអាហារ។ បទពិសោធន៍នៃជីវភាពរស់នៅបង្ហាញថា ការធ្វើអាជីវកម្មបែបមូលធនតូចតាចអាចទទួលបានផលចំណេញខ្ពស់ និងមានអាទិភាពជាច្រើន។ ក្នុងន័យនេះ ពីមួយឆ្នាំទៅមួយឆ្នាំ យើងសង្កេតឃើញថា ចំនួនសហគ្រាសឯកជនមានការរីកលូតលាស់ជានិច្ច។ ដូចជានៅឆ្នាំ១៩៨៨ ទំហំឧស្សាហកម្មឯកជនបានឈានទៅដល់៥៣,៣៦%ទល់នឹង២៦,៧%នៅឆ្នាំ១៩៨៦។ កំណើនជាមធ្យមប្រចាំឆ្នាំរបស់វិស័យនេះមានប្រមាណជា២៧,៥% គឺចំនួន៨%លឿនជាងចង្វាក់កំណើននៃទំហំផលិតកម្មឧស្សាហកម្មរបស់ប្រទេស។

២.១.៤ ឧបសគ្គ និងកំណែទម្រង់វិស័យឧស្សាហកម្មទៅរកសេរីភាពបន្តិយកម្ម

ក្នុងលក្ខខណ្ឌដែលវិស័យឧស្សាហកម្មឯកជនបានបង្ហាញអំពីប្រសិទ្ធភាពខ្ពស់របស់ខ្លួនក្នុងសេដ្ឋកិច្ច សម្រាប់សហគ្រាសរដ្ឋមួយចំនួនវិញបែរជាចាប់ផ្តើមដំណើរការឡើងដោយមិនពេញកម្លាំង និងមានផលិតភាពពលកម្មទាប ហើយសហគ្រាសភាគច្រើនទៀតសោតបានធ្វើសកម្មភាពដោយពុំទទួលបានផលចំណេញ។ ស្ថានភាពបែបនេះអាចពន្យល់បានថា បញ្ហាជាសត្យានុម័ត គឺបណ្តាលមកពីកង្វះខាតនៃវត្ថុធាតុដើម កង្វះថាមពលអគ្គិសនី ប្រេងឥន្ធនៈ បរិក្ខារនិងគ្រឿងបន្លាស់ និងបញ្ហានៃការគ្រប់គ្រងធនធានមនុស្សផងដែរ។ ចំពោះមូលហេតុជាអត្តនោម័តវិញ គឺបណ្តាលមកពីបញ្ហាមួយចំនួនដូចខាងក្រោម ៖

ទី១ ៖ កត្តានយោបាយឧស្សាហកម្មត្រូវបានតាក់តែងឡើងក្រោមឥទ្ធិពលដោយផ្ទាល់ និងដោយប្រយោលនៃមនោគមវិជ្ជាសិទ្ធិនិយម (ភាពមានៈ ឬចលេសរឹងរូស) ឆ្ពោះទៅរកនិន្នាការនៃលទ្ធិសង្គមនិយមក្រោមឥទ្ធិពលផ្តាច់ការនិយមនៃតួនាទីរបស់រដ្ឋ និងបក្សក្នុងដំណើរការឧស្សាហូប-

និយកម្ម។ បើយើងពិនិត្យមើលលើការថតចម្លងម៉ូដែលរបស់វៀតណាម និង សូវៀត យើងឃើញថា មានការគ្រប់គ្រងដែលមានលក្ខណៈជាចរាសម្ព័ន្ធ រដ្ឋបាលបង្គាប់បញ្ជា និងមានភាពច្រើនជាន់ថ្នាក់នៃដំណើរការអនុម័តលើ សេចក្តីសម្រេច និងសិទ្ធិសេរីភាពរបស់សហគ្រាសត្រូវបានកំហិតព្រំដែន។

ទី២ ៖ ការតាក់តែងឡើងនូវផែនការក្នុងសេដ្ឋកិច្ចមានលក្ខណៈតែ មួយចំហៀងប៉ុណ្ណោះ ពោលគឺធ្វើសេចក្តីសម្រេចដោយអង្គការមជ្ឈឹមដែល ជាស្ថាប័នផ្តល់អនុសាសន៍ និងកំណត់ផែនការសេដ្ឋកិច្ចដោយគ្មានការ ពិភាក្សាមតិយោបល់ពីសហគ្រាស និងពុំបានសិក្សាពីបញ្ហានានារបស់ សហគ្រាស។

ទី៣ ៖ សហគ្រាសរដ្ឋគ្មានសិទ្ធិជួលកម្លាំងពលកម្មដោយខ្លួនឯង ឡើយ។

ទី៤ ៖ ទំហំប្រាក់បៀវត្សត្រូវបានកំណត់ដោយអង្គការមជ្ឈឹម ហើយ ប្រាក់បៀវត្សរបស់បុគ្គលិកកម្មករមិនអាស្រ័យលើលទ្ធផលការងារពល- កម្មរបស់ខ្លួននោះឡើយដែលធ្វើឱ្យចុះខ្សោយនូវការចាប់អារម្មណ៍លើការ- ងារផលិតកម្ម។

ទី៥ ៖ សហគ្រាសរដ្ឋពុំមានសិទ្ធិចាត់ចែងការងារហិរញ្ញវត្ថុរបស់ខ្លួន ដែលខំរកបាននោះឡើយ។ ក្នុងខណៈនេះ រដ្ឋាភិបាលនៅចុងឆ្នាំ១៩៨៣ បានបញ្ចូលវិធីសាស្ត្រគណនាថវិកាដែលបម្រើផលប្រយោជន៍សហគ្រាស ប៉ុន្តែអាចធ្វើទៅបានសម្រាប់តែសហគ្រាសមួយចំនួនតូចប៉ុណ្ណោះ។

ម្យ៉ាងវិញទៀត ដោយមិនគិតថា ឆ្នាំ១៩៨៦-១៩៨៨ កំណើតឧស្សា- ហកម្មផលិតកម្មរបស់រដ្ឋជាមធ្យមប្រចាំឆ្នាំមានចំនួន១១,១៨% ប៉ុន្តែកំណើន នេះអាចទទួលបានដោយសារតែកត្តាពង្រីកទិន្នន័យសហគ្រាសរដ្ឋតែ ប៉ុណ្ណោះ។ ចំពោះបញ្ហានេះដែរ យើងពិនិត្យឃើញថា ចង្វាក់កំណើន ឧស្សាហកម្មរដ្ឋមានចំនួន២,៤៥ដងទាបជាងកំណើនឧស្សាហកម្មរបស់ វិស័យឯកជនក្នុងរយៈពេលដូចគ្នា។ លើសពីនេះទៅទៀត ការធ្លាក់ចុះ

ប្រសិទ្ធភាព និងភាពក្ស័យធនជាប្រចាំរបស់សហគ្រាសរដ្ឋភាគច្រើនបាន កើតឡើងជាបន្តបន្ទាប់។ រីឯទំហំប្រាក់ចំណូលក្នុងផ.ស.សក្នុងដំណាក់កាល ខាងលើនេះក៏គ្មានការប្រែប្រួលនោះដែរ។ ក្រៅពីនោះ ប្រសិទ្ធភាពសេដ្ឋ- កិច្ចទាបរបស់សហគ្រាសឧស្សាហកម្មរដ្ឋបាននាំឱ្យមានការកាត់បន្ថយទំហំ ទុនវិនិយោគរបស់រដ្ឋពី២ភាគពាន់រហូតដល់១ភាគពាន់ក្នុងឆ្នាំ១៩៨៦-១៩៨៧។ ផ្ទុយទៅវិញក្នុងដំណាក់កាលដូចគ្នានេះដែរ ចំពោះទំហំវិនិយោគវិស័យ ឯកជនបានកើនឡើងពី១ភាគពាន់ដល់២ភាគពាន់នៃទំហំទុនវិនិយោគសរុប។

ផ្សេងពីនេះទៀត ផលប៉ះពាល់ជាអវិជ្ជមានពីគោលនយោបាយ សេដ្ឋកិច្ចនាសម័យនោះជំរុញឱ្យរដ្ឋពិនិត្យឡើងវិញដោយផ្តល់អាទិភាពទៅ រកជ្រុងម្ខាងនៃនិន្នាការសេរីភារូបនីយកម្ម។ គួរបញ្ជាក់ថា មនោគមន៍សេរី- ភារូបនីយកម្មក្នុងជីវិតសេដ្ឋកិច្ចមានគោលដៅមួយ គឺចង់ផ្សព្វផ្សាយ ឬ ឃោសនា មានន័យថា ធ្វើឡើងដើម្បីផ្លាស់ប្តូរទំនាក់ទំនងឱ្យកាន់តែទូលាយ រវាងប្រទេសលោកខាងលិចជាមួយប្រទេសកំពុងអភិវឌ្ឍ ជាពិសេស ទៅ កាន់របបគ្រប់គ្រងមួយនៅប្រទេសកម្ពុជាយើង។ នៅចុងឆ្នាំ១៩៨៨ និង ដើមឆ្នាំ១៩៨៩ រដ្ឋាភិបាលប្រទេសកម្ពុជាយើងបានម្នីម្នាដាក់ឱ្យដំណើរការ នូវគោលនយោបាយឯកជនភារូបនីយកម្មក៏ដូចជាធ្វើកំណែទម្រង់លើ យន្តការសេដ្ឋកិច្ចរវាងរោងចក្រសហគ្រាសរដ្ឋ។ គោលនយោបាយឧស្សាហ- កម្មថ្មីនេះមានទិសដៅក្នុងការលើកកម្ពស់ការចាប់អារម្មណ៍ពីប្រជាពល- រដ្ឋលើលទ្ធផលការងារពលកម្មរបស់ខ្លួន និងដកហូតទស្សនៈចែកផលស្មើ ភាពគ្នាដោយដាក់មកបង្កើតក្រុមហ៊ុនអាជីវកម្មឯកជន និងទាក់ទាញមូល- ធនបរទេសឱ្យបានច្រើន និងបរិក្ខារផលិតកម្ម។ ការអនុវត្តប្រភេទសេដ្ឋកិច្ច ចម្រុះតាមរយៈការបង្រួបបង្រួមមូលធនរដ្ឋ និងឯកជនបានធ្វើឱ្យយើង ទទួលបានការរីកលូតលាស់យ៉ាងលឿន។

ការធ្វើកំណែទម្រង់យន្តការសេដ្ឋកិច្ចបានចាប់ផ្តើមឡើងចេញពីដំណើរ ការធ្វើកាត់នៃរោងចក្រ សហគ្រាសរបស់រដ្ឋ ពីសេដ្ឋកិច្ចបញ្ចាឆ្ពោះទៅរក

ការគិតគូរអំពីផលសេដ្ឋកិច្ចបែបឯកជន និងការផ្គត់ផ្គង់ហិរញ្ញវត្ថុដោយខ្លួនឯង។ សហគ្រាសដែលត្រូវផ្ទេរទៅឯកជន ត្រូវបានផ្តល់សិទ្ធិពេញលេញនិងមានឯករាជ្យភាពលើការងារសេដ្ឋកិច្ច ជាពិសេស ការកំណត់ទំហំប្រាក់បៀវត្សពលកម្ម និងការកំណត់ចំនួន ឬបរិមាណកម្លាំងបុគ្គលិកកម្មករជាដើម ក៏ប៉ុន្តែ ការធ្វើកំណែទម្រង់ដោយពុំមានការកែលម្អទៅលើទំនើបកម្មគ្រឿងបរិក្ខារ និងម៉ាស៊ីនផលិត គឺពុំអាចនាំមកនូវលទ្ធផលដែលរំពឹងទុកនោះឡើយ ហើយការធ្វើកំណែទម្រង់បែបនេះ វាគ្រាន់តែជាការនាំមកនូវការផ្លាស់ប្តូរបៀបរបបចាត់ចែងសេដ្ឋកិច្ច និងការបែងចែកប្រាក់ចំណូលរបស់សហគ្រាសតែប៉ុណ្ណោះ ប៉ុន្តែពុំអាចផ្លាស់ប្តូរប្រសិទ្ធភាពវិស័យផលិតកម្មនោះបានឡើយ។

គោលនយោបាយថ្មីរបស់រដ្ឋាភិបាលបានស្នើឡើងឱ្យមានការអនុវត្តនិន្នាការឯកជនភ្ជាប់នឹងកម្មតាមរយៈវិធីសាស្ត្រមួយ ដោយជាជំហានដំបូងបង្អស់ រដ្ឋអាចលក់រោងចក្រសហគ្រាសរបស់ខ្លួនដែលមិនទទួលបានផលចំណេញ។ ម្យ៉ាងទៀត ក្នុងបរិបទនេះ មូលធនឯកជនបានហូរចូលមកក្នុងសហគ្រាសនឹងកែលម្អរោងចក្រសហគ្រាសចាស់ៗ ការដោះដូរឧបករណ៍ការជួសជុលបរិក្ខារចាំបាច់ ហើយអាចកាត់បន្ថយចំនួនបុគ្គលិកកម្មករ ចំនួនវិស្វករ អ្នកគ្រប់គ្រងដែលលើសចំនួនជាដើម។ ប៉ុន្តែប្រាក់ចំណូលសម្រាប់បុគ្គលិកនឹងត្រូវពង្រីកពី៣ទៅ៤ដង។ ម្ចាស់សហគ្រាសមានសិទ្ធិបណ្តេញចេញ ឬក៏ជ្រើសរើសបុគ្គលិកថ្មីបន្ថែមទៀតទៅតាមតម្រូវការរបស់ខ្លួន។ វិធានការនៃសេដ្ឋកិច្ចថ្មីនេះបានធ្វើឱ្យផលិតភាពផលិតកម្មមានភាពប្រសើរឡើងជាងមុន ទាំងបញ្ហាវិន័យលើវិស័យការងារ ទាំងការជំរុញឱ្យមានការយកចិត្តទុកដាក់របស់កម្មករនិយោជិត ក៏ដូចជាវិស្វករបានខ្ពស់ជាងមុន។ ព្រោះថា ប្រសិនបើនៅពេលមុនៗ សហគ្រាសរដ្ឋទាំងនោះបានដំណើរការឡើងដោយមិនពេញកម្លាំងផលិតកម្ម ដោយសារមូលហេតុជាសត្វានុម័តផ្សេងៗ ប៉ុន្តែបន្ទាប់ពីការធ្វើឯកជនភ្ជាប់នឹងកម្មសហគ្រាសរដ្ឋ ម្ចាស់សហ-

គ្រាសអាចមានលទ្ធភាពប្រើប្រាស់ចំណេះដឹង និងទេពកោសល្យគ្រប់គ្រងលើ ដំណើរការផលិតកម្មរបស់ខ្លួន និងអាចដោះស្រាយបាននូវបញ្ហាអសកម្ម ទាំងអស់នោះបានផងដែរ។ សហគ្រាសក៏អាចចាប់ផ្តើមដំណើរការផលិត- កម្មរបស់ខ្លួនដោយទៀងទាត់ និងប្រកបដោយផលចំណេញ និងក្នុងបរិ- មាណបុគ្គលិក កម្មករ និយោជិត តិចជាងមុនៗ។

២.១.៥ ការចាប់ផ្តើមទីផ្សារហិរញ្ញវត្ថុ(ធនាគាររដ្ឋ និងឯកជន)

ក្រៅពីការវិភាគលើគោលនយោបាយសេដ្ឋកិច្ចវិស័យកសិកម្មផលិត កម្ម និងក៏ដូចជាវិស័យឧស្សាហកម្មរួចមក យើងពិនិត្យឃើញថា ការធ្វើ កំណែទម្រង់របស់រដ្ឋនាសម័យកាលនោះហាក់ពុំបានឈានចូលដល់ការ កែលម្អណាមួយពាក់ព័ន្ធទៅនឹងប្រព័ន្ធធនាគារនោះទេដែលវិស័យនេះបាន ដើរតួនាទីយ៉ាងសំខាន់បំផុតមួយក្នុងចរន្តសេដ្ឋកិច្ចទីផ្សារសេរី។ នៅសម័យ នោះ រដ្ឋបានព្យាយាមរក្សាភាពផ្តាច់មុខលើវិស័យធនាគារ ក៏ប៉ុន្តែអង្គភាព រដ្ឋ ពុំមានសមត្ថភាពគ្រប់គ្រាន់ក្នុងការប្រមូលផ្តុំធនធានហិរញ្ញវត្ថុឱ្យបាន ច្រើនពីដៃសហគ្រាសឯកជន និងប្រជាពលរដ្ឋបាននោះឡើយ។ ហេតុដូច្នេះ ហើយ បើពុំមានការរីកលូតលាស់នូវប្រព័ន្ធធនាគារនោះទេ វិនិយោគិន បរទេសពុំអាចផ្គត់ផ្គង់ហិរញ្ញវត្ថុទៅលើគម្រោងធំៗរបស់ខ្លួនបានឡើយ ដោយសារតែបញ្ហាកង្វះទីផ្សារហិរញ្ញវត្ថុឯកជនដែលជាអ្នកសម្របសម្រួល។ ធ្វើយតបទៅនឹងបញ្ហានេះ យើងឃើញថា នៅប្រទេសកម្ពុជាហាក់ដូចជា បានបង្កើតជាទីផ្សារមីក្រូហិរញ្ញវត្ថុឯកជនតូចតាចជាច្រើនដែលបានបំពេញ មុខងាររបស់ទីផ្សាររូបិយវត្ថុខ្លះដែរដោយមានប្រតិបត្តិការទិញ និងដោះដូរ សាច់មាសជាមួយនឹងរូបិយប័ណ្ណបរទេសក៏ដូចជារូបិយវត្ថុជាតិ។

ក្រៅពីនេះ ក៏មានការកើតឡើងនូវកំណើនមូលធនក្នុងស្រុកដែល មានឥរិយាបថសម្រាប់ដំណាក់កាលដំបូងៗនៃការរីកលូតលាស់លទ្ធិមូល- ធននិយម។ ហេតុនេះហើយ ដើម្បីជំរុញល្បឿនដល់ដំណើរការសេរីភាវូប-

និយកម្ម ជាការចាំបាច់ត្រូវតែចាប់ផ្តើមដំណើរការដោយឈានទៅរកការធ្វើ
កំណែទម្រង់ប្រព័ន្ធធនាគារនៅក្នុងប្រទេសតាមរយៈគោលការណ៍វិមជ្ឈការ
ប្រព័ន្ធធនាគារ និងការបង្កើតឱ្យមានធនាគារជាច្រើន ហើយត្រូវលុបបំបាត់
ចោលភាពផ្តាច់មុខក្នុងប្រព័ន្ធធនាគារ និងការផ្តើមឡើងនៃឯកជនភាវូប-
នីយកម្ម។ ការបង្កលក្ខណៈឱ្យមានភាពសកម្មនិយមរបស់ប្រព័ន្ធទីផ្សារ
ហិរញ្ញវត្ថុក្នុងស្ថានភាពដែលរដ្ឋាភិបាលកំពុងតែជួបប្រទះការលំបាកផ្នែក
ធនធានមូលធនបែបនេះ យើងគួរគប្បីដោះស្រាយបញ្ហាទាំងអស់នេះតាម
លក្ខណៈរូបភាពផ្សេងៗដោយបង្កើតឱ្យមានជាធនាគារឯកជន ឬជាធនាគារ
ពាណិជ្ជកម្មចម្រុះ ឬក៏អាចបង្កើតជាសាខាធនាគារបរទេសនៅក្នុងប្រទេស
ផងដែរ។ ចំពោះបញ្ហាដែលពាក់ព័ន្ធទៅនឹងកំណើននៃកង្វះខាតថវិការដ្ឋ
ដោយសារតែការពង្រីកការចំណាយរដ្ឋលើវិស័យយោធា វិស័យរដ្ឋបាល
ព្រមទាំងការបំពេញបន្ថែមលើខ្ទង់ចំណាយមូលធនយ៉ាងច្រើនសន្ធឹកសន្ធាប់
ថែមទៀត សម្រាប់ការបណ្តាក់ទុនវិនិយោគលើសហគ្រាសរដ្ឋ ការចំណាយ
លើការប៉ះប៉ូវចំពោះសហគ្រាសរដ្ឋដែលពុំទទួលបានប្រសិទ្ធភាពសេដ្ឋកិច្ច
និងភាពទន់ខ្សោយនៃប្រព័ន្ធធនាគារឥណទានដែលទាំងអស់ខាងលើនេះ
បង្ខំឱ្យរដ្ឋាភិបាលនាសម័យនោះ រត់ទៅរកការបោះពុម្ពសាច់ប្រាក់បន្ថែមទៀត
ជាប្រចាំ លើសពីផែនការច្បាប់ថវិកាដែលបានកំណត់ទុក ដើម្បីបំពេញ
ខ្ទង់ចំណាយដែលខ្វះខាត ជាពិសេស លើការចំណាយចរន្ត និងចំណាយ
មូលធន(ដូចជាករណីនៅឆ្នាំ១៩៨២ រដ្ឋខ្វះខាតថវិកាប្រមាណ២៥,៩%នៃ
ផែនការថវិកានៅឆ្នាំ១៩៨៣ ខ្វះខាត១៧,៥% និងឆ្នាំ១៩៨៨ ខ្វះខាត៧,៩%)។
ជាក់ស្តែងនៅឆ្នាំ១៩៩០ រដ្ឋាភិបាលបានបោះពុម្ពសាច់ប្រាក់បន្ថែមរហូតដល់
ទៅ២,៥ពាន់លានរៀល ដើម្បីបង្រួបបង្រួមភាពថវិការបស់ខ្លួន។ ការអនុវត្តលើ
បញ្ហាស្មុគស្មាញចំពោះម៉ាក្រូសេដ្ឋកិច្ច ពេលគឺបាននាំមកនូវបញ្ហាអតិផរណា
និងការជាប់គាំងចំពោះសាច់ប្រាក់បង្វិលរបស់ស្ថាប័ន។

ឆ្លងតាមការសិក្សាវិភាគខាងលើនេះ យើងពិនិត្យឃើញថា យុទ្ធសាស្ត្រ

នៃគោលនយោបាយសេដ្ឋកិច្ចក្រៅប្រទេសរបស់ប្រទេសកម្ពុជា នាចុងទសវត្សរ៍ទី៨០ គឺត្រូវបានរៀបចំឡើងដោយឈរលើមូលដ្ឋានកំណែទម្រង់ក្នុងវិស័យសេដ្ឋកិច្ច និងមានទិសដៅសកម្មភាពមួយ ជុំវិញការធ្វើសេចក្តីសម្រេចចំពោះដំណោះស្រាយបញ្ហាសង្គម ហើយដែលបានធ្វើឡើងក្នុងបំណងជាក់លាក់ គឺការថែរក្សារបបគ្រប់គ្រងនយោបាយរបស់រដ្ឋាភិបាល។ បើយើងវិភាគលើគោលបំណង និងឧត្តមភាពនៃគោលនយោបាយសេដ្ឋកិច្ចវិញ យើងសង្កេតឃើញថា វាបានបង្កជាលក្ខខណ្ឌអំណោយផលមួយមិនត្រឹមតែដើម្បីបន្ស៊ាំកិច្ចការសេដ្ឋកិច្ចទៅរកលក្ខខណ្ឌនៃបម្លាស់ប្តូរមួយយ៉ាងឆាប់រហ័សទាំងខាងក្នុងក៏ដូចជាខាងក្រៅប្រទេសតែប៉ុណ្ណោះទេ ប៉ុន្តែថែមទាំងអាចទប់ទល់បាននឹងភាពបរាជ័យនៃគោលនយោបាយសេដ្ឋកិច្ចបង្គាប់បញ្ជាទៀតផង ព្រមទាំងមានកម្មវិធីរបស់ខ្លួនច្បាស់លាស់ និងមានលក្ខណៈចាំបាច់ផងដែរក្នុងការវាយដណ្តើមយកការគាំទ្រពីសំណាក់ក្រុមមហាជនជាកសិករ ជាបុគ្គលិករដ្ឋ ជាកម្មកររោងចក្រ ក្រុមអាជីវករសក្តិកូមិជនបទ និងពួកមូលធនជាតិ ហើយជាងនេះទៀត អាចទាក់ទាញគ្រប់វណ្ណៈប្រជាពលរដ្ឋក្នុងសង្គមខ្មែរបានថែមទៀតផង។

ដោយឡែក ចំពោះការសិក្សាលើគោលនយោបាយសេដ្ឋកិច្ច ក៏គួរគប្បីពិនិត្យមើលផងដែរទៅលើទីតាំងនៃការកាន់កាប់អំណាចដែលខ្ពស់បំផុតដែលជាសារធាតុផ្សំនៃឥទ្ធិពលគោលនយោបាយរដ្ឋ សម្រាប់ការអនុវត្តនិងការតម្រង់ទិសឆ្ពោះទៅរកការវាយលុក និងទាក់ទាញដណ្តើមយកសំឡេងគាំទ្រ សម្រាប់ការបោះឆ្នោតសកលនៅកម្ពុជានាសម័យកាលនោះ។ ដូច្នេះហើយទើបបានជានៅចុងទសវត្សរ៍ទី៨០ គឺបានកើតមានឡើងនូវបម្លាស់ប្តូរយ៉ាងខ្លាំងក្លា ជាពិសេស ពាក់ព័ន្ធទៅនឹងនយោបាយផ្ទៃក្នុង និងផែនការយុទ្ធសាស្ត្ររបស់ប្រទេសកម្ពុជា។ ការអនុវត្តយន្តការសេរីភាវូបនីយកម្មចំពោះគោលនយោបាយកសិកម្ម និងឧស្សាហកម្មបាននាំមកនូវការរៀបចំគោលនយោបាយសេដ្ឋកិច្ចក្រៅប្រទេសដូចខាងក្រោមនេះ ៖

- ត្រូវពង្រីកទំនាក់ទំនងសេដ្ឋកិច្ច-ពាណិជ្ជកម្មជាមួយបណ្តាប្រទេសដែលកំពុងអភិវឌ្ឍសេដ្ឋកិច្ច ក៏ដូចជាជាមួយប្រទេសលូតលាស់ខាងសេដ្ឋកិច្ចនៃពិភពមូលធននិយម ហើយដោយសារតែភាពបរាជ័យចំពោះទស្សនទានសេដ្ឋកិច្ចដែលមាននិន្នាការឆ្ពោះទៅរកសង្គមនិយមនេះ ហើយជាហេតុនាំឱ្យយើងបាត់បង់ជំនឿ និងការគាំទ្រពីប្រជាពលរដ្ឋ។

- ការទទួលស្គាល់តួនាទីវិស័យឯកជនជាតិនៅក្នុងការអភិវឌ្ឍសេដ្ឋកិច្ចនិងសង្គមដែលបង្កលក្ខណៈឱ្យមានការទាក់ទាញការវិនិយោគទុនឯកជនពីបរទេស និងធ្វើឱ្យមានការផ្លាស់ប្តូរទំនាក់ទំនងរបស់រដ្ឋាភិបាលចំពោះក្រុមហ៊ុនបរទេស និងក្រុមហ៊ុនសាជីវកម្មធំៗ។

២.២. ទិសដៅជាមូលដ្ឋាននៃគោលនយោបាយសេដ្ឋកិច្ចក្រៅប្រទេសរបស់ប្រទេសកម្ពុជា នាសម័យទំនើប

គោលនយោបាយសេដ្ឋកិច្ចក្រៅប្រទេសគឺមានលក្ខណៈជាប្រព័ន្ធនៃវិធានការសំខាន់ៗដែលបានទាក់ទងទៅនឹងអំណាចរដ្ឋ ហើយក៏មានទិសដៅជុំវិញដល់ការអភិវឌ្ឍទំនាក់ទំនងសេដ្ឋកិច្ចជាមួយនឹងបណ្តាប្រទេសនានាក្នុងបំណងប្រើប្រាស់ជាអាទិភាពនៃការបែងចែកពលកម្មអន្តរជាតិសម្រាប់ការពង្រឹងវិស័យសេដ្ឋកិច្ច ព្រមទាំងការផ្គត់ផ្គង់សេចក្តីត្រូវការផ្នែកទំនិញរបស់ប្រទេសជាតិឱ្យបានពេញលេញផងដែរ។ ចំពោះដំណើរការនៃការតាក់តែងគោលនយោបាយសេដ្ឋកិច្ចក្រៅប្រទេសត្រូវបានស្នើឡើងជុំវិញការកំណត់គោលដៅយុទ្ធសាស្ត្ររបស់រដ្ឋាភិបាលនៅក្នុងកិច្ចការទំនាក់ទំនងសេដ្ឋកិច្ចក្រៅប្រទេសទាំងមូល និងជាមួយនឹងបណ្តាប្រទេសមួយចំនួនក៏ដូចជាជាមួយក្រុមប្រទេសនានាដែលតម្រូវឱ្យមានការតាក់តែងគោលនយោបាយយុទ្ធសាស្ត្រ និងមធ្យោបាយ ដើម្បីឈានដល់ការសម្រេចបានជុំវិញគោលដៅដែលបានកំណត់ទុក។

ជាទូទៅ គោលនយោបាយសេដ្ឋកិច្ចក្រៅប្រទេសពុំអាចកាត់ផ្តាច់ចេញ

ពីទំនាក់ទំនងជាមួយនឹងគោលនយោបាយសេដ្ឋកិច្ចក្នុងប្រទេសរបស់រដ្ឋ
នោះបានទេ អាចនិយាយបានថា ចំពោះការតាក់តែងឡើងនូវលក្ខខណ្ឌ
អំណោយផលនៃសេដ្ឋកិច្ចក្រៅប្រទេសចំពោះការអភិវឌ្ឍសេដ្ឋកិច្ចជាតិ វា
គឺជាកិច្ចការដ៏ចម្បងបំផុតនៃគោលនយោបាយសេដ្ឋកិច្ចក្រៅប្រទេស។ នៅ
ក្នុងដំណាក់កាលនៃទសវត្សរ៍ទី៨០ គោលនយោបាយសេដ្ឋកិច្ចក្រៅប្រទេស
របស់កម្ពុជាបានធ្វើដំណើរការធ្ងន់កាត់ពីដំណាក់កាលមួយទៅដំណាក់កាល
មួយទៀតជាបន្តបន្ទាប់ ហើយចំពោះដំណាក់កាលនីមួយៗវិញសុទ្ធសឹងតែ
បានកំណត់គោលបំណងយ៉ាងច្បាស់លាស់ និងប្រាកដប្រជាចំពោះអាទិភាព
នៃគោលនយោបាយនោះដែលកិច្ចការទាំងអស់នេះ យើងអាចបែងចែកជា
គោលការណ៍រួមនៃគោលនយោបាយសេដ្ឋកិច្ចទាំងអស់នោះ ស្របតាម
លំដាប់លំដោយរបស់វាដូចខាងក្រោមនេះ ៖

- បានធ្វើការអភិវឌ្ឍវិស័យពាណិជ្ជកម្មក្រៅប្រទេសដោយផ្តល់ផល
ប្រយោជន៍ឱ្យគ្នាទៅវិញទៅមក និងមានកិច្ចសហប្រតិបត្តិការសេដ្ឋកិច្ច
ជាមួយនឹងបណ្តាប្រទេសនៅលើពិភពលោកដោយមិនអាស្រ័យលើនិន្នាការ
និងលទ្ធិនយោបាយសង្គមរបស់ពួកគេនោះឡើយ។
- បានធ្វើទំនាក់ទំនងដោយស្មើភាពគ្នាក្នុងវិស័យទំនាក់ទំនងសេដ្ឋកិច្ច
ក្រៅប្រទេស និងទទួលបានអត្ថប្រយោជន៍ទាំងសងខាង។
- មិនធ្វើអន្តរាគមន៍ណាមួយទៅលើកិច្ចការផ្ទៃក្នុងនៃប្រទេសជាដៃគូ
និងមានការគោរពដោយម៉ឺងម៉ាត់បំផុតចំពោះអធិបតេយ្យភាពរដ្ឋជាដៃគូ
ចំពោះកិច្ចការទំនាក់ទំនងសេដ្ឋកិច្ចក្រៅប្រទេស។
- បានបំពេញកាតព្វកិច្ចរបស់ខ្លួនប្រកបដោយសុច្ឆន្ទៈចំពោះកិច្ច
ព្រមព្រៀងពាណិជ្ជកម្ម និងសេដ្ឋកិច្ចដែលបានឯកភាពគ្នាជាមួយបណ្តា
រដ្ឋបរទេសនានា។
- បានខិតខំជំរុញឱ្យវិស័យពាណិជ្ជកម្មក្រៅប្រទេស មានកិច្ចសហ-
ប្រតិបត្តិការល្អលើផ្នែកសេដ្ឋកិច្ច និងបច្ចេកទេសតាមរយៈមាត់សេរីការប្រ-

នីយកម្ម។

- បានខិតខំបន្ស៊ាំគោលនយោបាយសេដ្ឋកិច្ចក្រៅប្រទេសឆ្ពោះទៅរកសេចក្តីត្រូវការដ៏ជាក់លាក់ និងស្របតាមលក្ខណៈពិសេសនៃសេដ្ឋកិច្ចរបស់ប្រទេស។

- បានស្នើឡើងនូវតម្រូវការនៃការប្រើប្រាស់ជំនួយបរទេស និងជំនួយអន្តរជាតិ ព្រមទាំងវិស័យឥណទាន ដើម្បីពង្រឹងសក្តានុពលផលិតកម្ម។

- បានធ្វើឱ្យប្រសើរឡើងផងដែរនូវបរិយាកាសវិនិយោគបរទេស និងការផ្ទេរបច្ចេកវិទ្យាផលិតកម្មថ្មីៗ។

ក្រៅពីនេះទៀត ក្នុងលក្ខខណ្ឌដែលយើងបានធ្វើអន្តរជាតូបនីយកម្មលើគ្រប់វិស័យនៃជីវិតសេដ្ឋកិច្ចបែបនេះ យើងពិនិត្យឃើញថា ការធ្វើទំនាក់ទំនងផ្នែកសេដ្ឋកិច្ចទៅវិញទៅមកតាមរយៈគោលនយោបាយសេដ្ឋកិច្ចក្រៅប្រទេសតែងតែមានការពាក់ព័ន្ធទៅនឹងដំណើរការនៃការយល់ឃើញផ្សេងៗគ្នាជាអត្តនោម័តចំពោះការអភិវឌ្ឍសេដ្ឋកិច្ចសង្គមរបស់ប្រទេសដែលជាប្រទេស«តតិយលោក»។ សម្រាប់ការបើកឡើងនូវសករាជនៃទស្សនៈនយោបាយថ្មី យើងពិនិត្យឃើញថា វាគឺជាតម្រូវការដ៏ស្មុគស្មាញបំផុតមួយនៃការធ្វើទំនាក់ទំនងគ្នាដែលតម្រូវឱ្យយើងដាក់ចេញនូវផែនការយុទ្ធសាស្ត្រថ្មីៗទៀតចំពោះមុខគោលនយោបាយសេដ្ឋកិច្ចក្រៅប្រទេសរបស់រដ្ឋ។

២.២.១ ទំនាក់ទំនងរវាងសេដ្ឋកិច្ច និងនយោបាយ

ចំពោះបញ្ហានៃការធ្វើទំនាក់ទំនងគ្នាបែបវិចារវិទ្យា (ទំនាក់ទំនងដ៏ឈ្លាសវៃ) ផ្នែកសេដ្ឋកិច្ច និងនយោបាយ គឺត្រូវបានចង្អុលបង្ហាញយ៉ាងច្បាស់លាស់ដោយស្នាដៃអ្នកស្រាវជ្រាវរបស់អ្នកប្រាជ្ញសូវៀត។ យ៉ាងណាមិញ បើយោងតាមទ្រឹស្តីរបស់លោក វ៉ាឌីមៀ លេនីន (V.I Lenin) ក៏បានអះអាងថា «គោលនយោបាយបានបង្កប់អត្ថន័យសេដ្ឋកិច្ចរួចទៅហើយ» ដែលក្នុងនោះ បានសម្តែងឡើងនូវខ្លឹមសារជានយោបាយ ក៏ប៉ុន្តែត្រូវបាន

បិទបាំងទៅដោយគោលដៅនៃឫសគល់សេដ្ឋកិច្ច សំដៅបម្រើឱ្យវណ្ណៈគ្រប់គ្រងនានានៅក្នុងសង្គមនោះ។ លោកបានអះអាងទៀតថា «ធ្វើនយោបាយមិនអាចគ្មានអ្វីដែលសំខាន់ជាងផលសេដ្ឋកិច្ចនោះដែរទេ» មានន័យថាការធ្វើនយោបាយក៏ដើម្បីទទួលបានអត្ថប្រយោជន៍សេដ្ឋកិច្ចដែរ ហើយបើពុំមានការប្រើប្រាស់ស្ម័គ្រនយោបាយដែលមានប្រសិទ្ធភាពត្រឹមត្រូវនោះទេ វណ្ណៈក្នុងសង្គមនោះក៏មិនអាចរក្សា ឬការពារអ្នកគ្រប់គ្រងរបស់ខ្លួនបានដែរ។ ដោយឡែក បើវិភាគតាមទស្សនៈរបស់លោក Bukarin ក៏បានលើកឡើងផងដែរថា យើងមិនអាចញែកចេញពីគ្នាអំពីរឿងនយោបាយ និងសេដ្ឋកិច្ចបាននោះទេដែលអ្នកប្រាជ្ញសូវៀត V. I Lenin បានកំណត់អំពីទស្សនៈនេះរួចទៅហើយ។

ក៏ប៉ុន្តែ នៅយុគសម័យចុងក្រោយនេះ ពិភពលោកត្រូវបានលើកតម្កើងអ្នកគាំទ្រចំពោះវិធានការសេដ្ឋកិច្ចនានា និងការធ្វើជំនួញដែលបានចាត់ទុកថា ពិភពលោកយើងនេះបានឈានចូលដល់សករាជថ្មីមួយទៀតដែលផ្សារភ្ជាប់ទៅនឹងការអភិវឌ្ឍដែលមានតួនាទីចម្បងបង្អស់នោះគឺការកសាងសេដ្ឋកិច្ច។ សារណានេះត្រូវបានវាយដណ្តើមយកទឹកចិត្តអ្នកគាំទ្រច្រើនឡើងវិញក្នុងចំណោមអ្នកនយោបាយ អ្នកជំនួញ និងអ្នកវិទ្យាសាស្ត្រនៃប្រទេសមួយចំនួនធំ ជាពិសេស នៅបណ្តាប្រទេសអឺរ៉ុបខាងកើត និងប្រទេសកំពុងអភិវឌ្ឍក្នុងនិន្នាការទើបតែឆ្ពោះទៅរកសង្គមនិយម។ ក្នុងប្រទេសទាំងនោះបាន និងកំពុងប្រសូតឡើងនូវដំណើរការយ៉ាងសំខាន់របស់ខ្លួនដោយធ្វើកាត់ពីប្រព័ន្ធសេដ្ឋកិច្ចបែបរដ្ឋបាលបញ្ជាទៅរកសេដ្ឋកិច្ចទីផ្សារសេរី ឬចេញពីទស្សនៈគម្ពីរនិយមទៅរកទស្សនៈជាក់ស្តែង (Pragmatism) ឬចេញពីសតវត្សរ៍មនោគមវិជ្ជាឆ្ពោះទៅរកសតវត្សរ៍អភិវឌ្ឍសេដ្ឋកិច្ចជាពិសេស សម្រាប់បណ្តាប្រទេសជាច្រើនលើពិភពលោកនាសម័យនោះដែលបាននិងកំពុងរងការគំរាមកំហែងផ្នែកសេដ្ឋកិច្ច។

ភាពជាទំនាក់ទំនងរវាងសេដ្ឋកិច្ច និងកិច្ចការនយោបាយ គឺអាស្រ័យ

ដោយកត្តាខាងក្នុង និងខាងក្រៅរបស់វាជុំវិញការអភិវឌ្ឍសង្គមនោះ។ ប្រព័ន្ធជាក់លាក់នៃកត្តាទាំងពីររបស់វាមានលក្ខណៈជាបន្ទាត់ត្រង់ និងមានទំនាក់ទំនងជាស្វ័យប្រវត្តិជាមួយនឹងការងារនយោបាយ ហើយមានករណីខ្លះទៀត កិច្ចការនយោបាយក្រៅប្រទេស វាអាស្រ័យលើក្រឹត្យក្រមសេដ្ឋកិច្ចជាអ្នកសម្រេច។ លើសពីនេះទៅទៀត នយោបាយគឺជាអ្វីៗទាំងអស់ដែលមិនត្រឹមតែជាគោលបំណងដែលត្រូវធ្វើនោះទេ ប៉ុន្តែវាគឺជាការបញ្ជាឬជំរុញដោយបំណងសេដ្ឋកិច្ចផងដែរដែលនយោបាយខ្លួនឯងហាក់ដូចជាបានសម្តែងចេញនូវឥទ្ធិពលជាវិជ្ជមានទៅលើសេដ្ឋកិច្ចទៅវិញ។

គោលបំណងចម្បងនៃការសិក្សាស្រាវជ្រាវរបស់យើង ជុំវិញគោលនយោបាយសេដ្ឋកិច្ចក្រៅប្រទេសបានប្រសូតចេញពីសេចក្តីត្រូវការចំពោះការអភិវឌ្ឍសេដ្ឋកិច្ច និងសង្គម ពិសេសទៅទៀត រួមចំណែកដល់ការអភិវឌ្ឍសេដ្ឋកិច្ចរបស់ប្រទេសជាតិដែលគោលនយោបាយនេះអាចជួយបង្ហាញអំពីឥទ្ធិពលបញ្ញាសមកវិញរបស់វាចំពោះសេដ្ឋកិច្ច។ ផ្សេងពីនេះទៀត លក្ខណៈពិសេសនៃគោលនយោបាយសេដ្ឋកិច្ចក្រៅប្រទេស វាគឺជាគ្រឿងផ្សំរបស់នយោបាយក្រៅប្រទេសដែលក្នុងនោះដែរ វាហាក់ដូចជាបានដើរតួរងនៅក្នុងឆាកនយោបាយមួយនេះ។ ប្រសិនបើទំនាក់ទំនងលើវិស័យសេដ្ឋកិច្ចបានបង្ហាញអំពីភាពជិតស្និទ្ធរបស់ខ្លួនចំពោះនយោបាយក្នុងស្រុក ប៉ុន្តែបើចំពោះនយោបាយក្រៅប្រទេសវិញ ទំនាក់ទំនងលើវិស័យសេដ្ឋកិច្ចហាក់ដូចជាបានបិទបាំងទៅដោយស្រមោលនយោបាយក្រៅប្រទេស។ អាស្រ័យហេតុនេះ នយោបាយសេដ្ឋកិច្ចក្រៅប្រទេសបានតាក់តែងឡើងដោយយោងលើលទ្ធផលនៃអំពើទៅវិញទៅមករវាងសេដ្ឋកិច្ច និងនយោបាយដែលជាសមាសធាតុរបស់នយោបាយសេដ្ឋកិច្ចផង និងធាតុផ្សំនៃនយោបាយការបរទេសផង។

គួរបញ្ជាក់ថា កិច្ចការងារទូទៅរបស់សេដ្ឋកិច្ចគឺជាកិច្ចការដ៏សំខាន់បំផុតមួយដែលមានការពាក់ព័ន្ធទៅនឹងនយោបាយសេដ្ឋកិច្ចក្រៅប្រទេស

របស់រដ្ឋ។ កិច្ចការទូតនាសម័យទំនើប គប្បីមានស្ម័គ្រជាយុទ្ធវិធី និងសិល្បៈ ក្នុងដំណើរការការងារលើវិស័យនយោបាយក្រៅប្រទេសរបស់ខ្លួន មានន័យ ថា ត្រូវចេះបង្កើតជាគម្ពីរយុទ្ធសាស្ត្រ និងក្បួនខ្នាតសម្រាប់ចាប់យកសមិទ្ធផលដែលខ្លួនបានកំណត់ទុកជាគោលដៅ ដើម្បីដណ្តើមយកផលប្រយោជន៍ សេដ្ឋកិច្ច ស្របតាមនិន្នាការរីកលូតលាស់របស់ប្រទេសមួយចំនួនក៏ដូចជា លើពិភពលោកទាំងមូលផងដែរ។ ជាក់ស្តែង បើយើងពិនិត្យលើជ្រុងម្ខាង នៃកិច្ចការងារទូត វាហាក់ដូចជាដំណើរការលើកិច្ចការនយោបាយទាំងស្រុង ប៉ុន្តែធាតុពិត ការងារទូតបានធ្វើឡើងយ៉ាងសកម្មទៅរកផលប្រយោជន៍ សេដ្ឋកិច្ច និងការអភិវឌ្ឍសេដ្ឋកិច្ចក្រៅប្រទេស ហើយប៉ុនប្រសប់ក្នុងការ តាក់តែង ឬស្ថាបនាជាស្ថានចម្លង សម្រាប់ទាក់ទងគ្នាក្នុងវិស័យសេដ្ឋកិច្ច និង នយោបាយនៅលើឆាកអន្តរជាតិ។

លើសពីនេះទៅទៀត ការធ្វើអន្តរជាតូបនីយកម្មលើវិស័យសេដ្ឋកិច្ច ជាគោលជំហរចាំបាច់ គឺត្រូវទាមទារនូវការសន្ទនាយ៉ាងទូលាយ និង គ្រប់ជ្រុងជ្រោយក្នុងករណីខ្លះ ពោរពេញដោយការប្រឈមមុខជាក់គ្នាជាមួយ សហគមន៍អន្តរជាតិក្នុងទិសដៅស្វែងរកដំណោះស្រាយសមស្របរួមគ្នា ដែលអាចទទួលយកបានទាំងសងខាង និងឈរលើក្រឹត្យក្រមជាសត្យានុម័ត នៃការអភិវឌ្ឍជីវិតសេដ្ឋកិច្ចពិភពលោក។

ជាទូទៅ បញ្ហាសេដ្ឋកិច្ចបានដើរតួនាទីក្នុងលំដាប់ទីមួយទៀតផង ក្នុងចំណោមវិស័យជាអាទិភាពនៃគោលនយោបាយក្រៅប្រទេសទាំងអស់ របស់រដ្ឋដោយមិនអាចប្រកែកបាន។ ប្រភេទដ៏ទំនើបនៃការធ្វើអន្តរជាតូបនីយកម្មផ្នែកសេដ្ឋកិច្ចច្រើនតែពាក់ព័ន្ធទៅនឹងការបង្ខិតបង្ខំទៅលើទំនាក់ទំនងជាមួយបណ្តារដ្ឋទន់ខ្សោយដែលបង្ខំឱ្យបណ្តារដ្ឋទាំងអស់នោះ ត្រូវតែ កែលម្អជាច្រើនទៅលើលក្ខខណ្ឌសេដ្ឋកិច្ចសង្គមរបស់ខ្លួនដែលធ្លាប់តែ មានជាប្រពៃណី ក្នុងនោះមានបញ្ហាសន្តិសុខជាតិផងដែរ ព្រមទាំងការ គាបសង្កត់តាមរយៈផ្លូវសេដ្ឋកិច្ច។ សម័យកាលនោះដែរ ការហាមឃាត់

ក្នុងការនាំចេញ-នាំចូលទំនិញជាថាមពល ឬក៏ការបិទច្រកទីផ្សារសម្រាប់
នាំចេញជាដើមដែលទាំងអស់នេះអាចនាំមកនូវការឈឺចាប់ និងមានផល-
ប៉ះពាល់ដល់ផលិតកម្ម នាំមកនូវការផ្ទុះឡើងនូវអតិផរណា ធ្វើឱ្យមានការ
បែកបាក់នយោបាយផ្ទៃក្នុង និងឈានដល់ការលេចចេញនូវទំនាស់យ៉ាង
ស្រួចស្រាវទាំងក្នុងតំបន់ និងនៅលើឆាកអន្តរជាតិថែមទៀត។

យោងលើការសិក្សាស្រាវជ្រាវបង្ហាញដែរថា វិស័យការទូតខាងសេដ្ឋ-
កិច្ចដោយឈរលើទំនាក់ទំនងជាទ្វេភាគីគឺជាវិធានការដ៏ប្រពៃណី និងមាន
សារៈសំខាន់បំផុតមួយនៃគោលនយោបាយសេដ្ឋកិច្ចក្រៅប្រទេសរបស់រដ្ឋ។
បទពិសោធន៍នេះបានក្លាយជាមធ្យោបាយដ៏ល្អនាសម័យកាលកន្លងមក
(ទសវត្សរ៍ទី៨០)។ តម្លៃនៃវិស័យការទូតជាលក្ខណៈទ្វេភាគីផ្នែកសេដ្ឋ-
កិច្ចរបស់កម្ពុជានាសម័យនោះ មិនត្រូវបានបណ្តាប្រទេសមូលធននិយម
ជឿនលឿននានា និងប្រទេសកំពុងអភិវឌ្ឍមួយចំនួនធំទទួលស្គាល់ឡើយ
រួមទាំងអង្គការសហប្រជាជាតិក៏ដូចជាអង្គការសេដ្ឋកិច្ច-ហិរញ្ញវត្ថុអន្តរជាតិ
ផងដែរ។ ហេតុនេះហើយ ប្រទេសកម្ពុជាជាក់ស្តែងធ្លាប់បានបាត់បង់
សិទ្ធិរបស់ខ្លួនក្នុងការប្រើប្រាស់ឱ្យបានត្រឹមត្រូវលើវិស័យការទូត និងវិស័យ
សេដ្ឋកិច្ចដែលជាមធ្យោបាយដ៏មានប្រសិទ្ធភាពមួយ សម្រាប់ដំណើរការ
គោលនយោបាយសេដ្ឋកិច្ចក្រៅប្រទេស។ ប៉ុន្តែអ្វីដែលយើងគួរតែស្វែងយល់
នោះស្ថិតនៅត្រង់ថា ប្រទេសកម្ពុជាយើងសម័យនោះបានខិតខំធ្វើការងារ
ជាច្រើនលើវិស័យការទូត និងវិស័យសេដ្ឋកិច្ច ជាក់ស្តែងនៅតាមបណ្តោយ
ក្រសួងជាច្រើនលើវិស័យការទូត និងក្រុមប្រឹក្សារដ្ឋមន្ត្រីជាដើម បានបង្កើត
ការិយាល័យជំនាញ(ឬនាយកដ្ឋាន)ដែលធ្វើការងារទំនាក់ទំនងការបរទេស។
ការបំពេញមុខងារសេដ្ឋកិច្ចយ៉ាងទូលាយត្រូវបទទួលបន្ទុកដោយស្ថានទូត
ខ្មែរដែលតាំងនៅបរទេស និងមានតំណាងផ្នែកពាណិជ្ជកម្មរបស់ខ្លួនក្នុង
ប្រទេសទាំងនោះដែលបានធ្វើទំនាក់ទំនងការទូត និងការងារសេដ្ឋកិច្ចយ៉ាង
សកម្មជាមួយរដ្ឋកម្ពុជា ព្រមទាំងមានគណៈប្រតិភូគ្រប់ជាន់ថ្នាក់ ធ្វើជាអ្នក

សម្របសម្រួល។ ទិសដៅជាមូលដ្ឋាននៃការងារទូតលើវិស័យសេដ្ឋកិច្ចរបស់ កម្ពុជាជាលក្ខណៈទ្វេភាគី គឺសំដៅលើប្រទេសទាំងឡាយណាដែលមាន ទំនាក់ទំនងការទូតជាមួយរដ្ឋកម្ពុជាប៉ុណ្ណោះ ជាពិសេស សាធារណរដ្ឋ សង្គមនិយមសហភាពសូវៀត(ស.ស.ស.ស) និងបណ្តាប្រទេសនៅប៉ែក អឺរ៉ុបខាងកើត។ ក៏ប៉ុន្តែ សម្រាប់ប្រទេសដែលពុំបានទទួលស្គាល់រដ្ឋកម្ពុជា នោះ ត្រូវបានអនុវត្តជាទំនាក់ទំនងការទូតបែបមិនផ្លូវការ សម្រាប់ការទ្រទ្រង់ និងពង្រីកការទាក់ទងគ្នាលើវិស័យជំនួញ។ ការប្តេជ្ញាចិត្តខ្ពស់បំផុតរបស់ រដ្ឋកម្ពុជានាសម័យនោះបានផ្តោតជាសំខាន់ទៅលើការស្វែងរកទីផ្សារលក់ ចេញផលិតផលជាតិ ស្វែងរកប្រភពហិរញ្ញវត្ថុ ការផ្ទេរបច្ចេកវិទ្យាចូលក្នុង ប្រទេស ការទាក់ទាញមូលធនបរទេស និងស្វែងរកជំនួយបរទេសជាដើម។

២.២.២ សម្ពាធនយោបាយអន្តរជាតិលើសេដ្ឋកិច្ចកម្ពុជា

នៅសម័យកាលនោះ ចំពោះប្រទេសភាគច្រើនដែលធ្លាប់តែមិនទទួល ស្គាល់រដ្ឋកម្ពុជា និងធ្លាប់តែបានផ្តាច់ជំនួយអភិវឌ្ឍន៍ដោយអនុលោមតាម ការណែនាំរបស់អង្គការសហប្រជាជាតិ(អ.ស.ប)ក្នុងទំនាក់ទំនងជាមួយ រដ្ឋកម្ពុជា ដូច្នេះសម្រាប់ការឆ្លើយតបទៅនឹងបញ្ហានេះ រដ្ឋាភិបាលក្នុងពេញ បានប្រើប្រាស់នីតិវិធីរបស់ខ្លួន ដោយគាំទ្រទំនាក់ទំនងជាមួយប្រទេស ទាំងនោះដោយផ្ទាល់ និងធ្វើកិច្ចសហប្រតិបត្តិការយ៉ាងស្និទ្ធស្នាល ជាពិសេស ជាមួយនឹងអង្គការក្រៅរដ្ឋាភិបាលអន្តរជាតិ ដើម្បីកិច្ចដំណើរការលើវិស័យ គោលនយោបាយសេដ្ឋកិច្ចរបស់ខ្លួន។ អង្គការក្រៅរដ្ឋាភិបាលអន្តរជាតិទាំង អស់នោះតែងតែបានផ្តល់ហិរញ្ញវត្ថុដល់ប្រទេសកម្ពុជាដែលភាគច្រើនជា ប្រទេសលោកខាងលិច។ ក្នុងទំនាក់ទំនងទាំងអស់នេះ យើងពិនិត្យឃើញ ថា រដ្ឋាភិបាលក្នុងពេញតែងតែបានសម្តែងឡើងនូវចរិតលក្ខណៈប្រកបដោយ ភាពទន់ភ្លន់ចំពោះទំនាក់ទំនងការទូតលើវិស័យសេដ្ឋកិច្ចជាលក្ខណៈទ្វេ ភាគីដែលបានធ្វើឱ្យទំនាក់ទំនងគ្នាមានភាពកក់ក្តៅ និងស្មើស្មាលគ្រប់

បណ្តាអង្គការអន្តរជាតិទាំងអស់ ព្រមទាំងបានទាក់ទាញពួកគេឱ្យចូលរួម ក្នុងការស្ថាបនាឡើងវិញនូវហេដ្ឋារចនាសម្ព័ន្ធសេដ្ឋកិច្ច និងសង្គម និងបាន ផ្តល់ជាជំនួយបន្ទាន់ទៀតផង។ ជាក់ស្តែង ដូចជានៅទីក្រុងភ្នំពេញនា ដំណាក់កាលនោះ គឺមានអង្គការក្រៅរដ្ឋាភិបាលអន្តរជាតិប្រមាណជាង ៣០បាន និងកំពុងបំពេញការងារនៅទីនេះដោយបានផ្តល់ជាជំនួយជា រៀងរាល់ឆ្នាំក្នុងទំហំសាច់ប្រាក់១០លានដុល្លារ។ ជំនួយភាគច្រើនគឺបាន យកទៅប្រើប្រាស់លើការស្ថាបនាប្រព័ន្ធធារាសាស្ត្រ និងការស្តារឡើងវិញ ក៏ដូចជាការពង្រីកបន្ថែមនូវវិស័យកសិកម្មផលិតកម្ម ការអភិវឌ្ឍប្រព័ន្ធ សុខភាពសាធារណៈ និងអភិវឌ្ឍវិស័យអប់រំ ព្រមទាំងការចូលរួមស្តារវិស័យ ឧស្សាហកម្ម និងការបណ្តុះបណ្តាលមន្ត្រីរាជការជាដើម-ល-។

ក្រោយឆ្នាំ១៩៨៥ យើងសង្កេតឃើញថា តាមរយៈអង្គការក្រៅរដ្ឋា- ភិបាលអន្តរជាតិបានចាប់ផ្តើមផ្តល់ជាជំនួយមនុស្សធម៌ជានិមិត្តរូបដល់ ប្រទេសកម្ពុជា ក៏ប៉ុន្តែប្រទេសដែលជាសមាជិកនៃអង្គការក្រៅរដ្ឋាភិបាល ទាំងនោះ មានគោលជំហរស្អប់ខ្ពើមចំពោះរដ្ឋាភិបាលកាន់អំណាចក្នុង ទំនាក់ទំនងនយោបាយក៏ដូចជាសេដ្ឋកិច្ចពាណិជ្ជកម្មលើកលែងតែប្រទេស បារាំងមួយប៉ុណ្ណោះ។ ជាប្រពៃណីរបស់ខ្លួន ប្រទេសបារាំងបានប្រកាន់ខ្ជាប់ នូវគោលជំហរបែបអព្យាក្រឹត្យ ហើយបានលូកដៃចូលជ្រៅជ្រះគេក្នុងការ រួមចំណែកដោះស្រាយ និងសម្របសម្រួលបញ្ហានយោបាយកម្ពុជា ព្រម ទាំងបានផ្តល់ជំនួយមនុស្សធម៌គ្រប់ប្រភេទដល់រដ្ឋាភិបាលរបស់លោក ហ៊ុន-សែនទៀតផង។ ជាងនេះទៀត នៅដំណាក់កាលឆ្នាំចុងក្រោយ ទំនាក់- ទំនងសេដ្ឋកិច្ច-ពាណិជ្ជកម្មរវាងប្រទេសកម្ពុជាជាមួយនឹងទីក្រុងប៉ារីសមាន សន្ទុះកើនឡើងយ៉ាងខ្លាំងក្លាគួរឱ្យកត់សម្គាល់។ ដោយឡែក ទោះបីយ៉ាង ណាក៏ដោយ តាមរយៈច្រកទ្វារនៃអង្គការក្រៅរដ្ឋាភិបាលអន្តរជាតិ ក្នុង នោះមានប្រទេសអូស្ត្រាលី និងសហរដ្ឋអាមេរិកជាដើម ក៏បានដាក់មកផ្តល់ ជំនួយមនុស្សធម៌ដល់រដ្ឋាភិបាលភ្នំពេញផងដែរ ហើយខណៈនោះ ប្រទេស

អូស្ត្រាលី បានក្លាយជាប្រទេសដែលបានផ្តល់ជំនួយអន្តរជាតិច្រើនជាងគេ ពោលគឺចាប់ពីឆ្នាំ១៨៨៥-១៩៩០ ប្រទេសមួយនេះបានបរិច្ចាគថវិការបស់ ខ្លួនប្រមាណជា៣,៨៩លានដុល្លារមកឱ្យរដ្ឋាភិបាលភ្នំពេញ។ រហូតដល់ ចុងទសវត្សរ៍ទី៨០ ការបង្ហាញអំពីសកម្មភាព និងតួនាទីរបស់ក្បាលម៉ាស៊ីន ដឹកនាំនៃរដ្ឋាភិបាលកម្ពុជាក្នុងដំណើរទំនាក់ទំនងការទូត ចំពោះវិស័យ សេដ្ឋកិច្ច កាន់តែបានលេចចេញជារូបរាងយ៉ាងច្បាស់លាស់ជាងមុន ដូចជា នៅចន្លោះឆ្នាំ១៨៨៩-១៩៩០ លោកនាយករដ្ឋមន្ត្រី ហ៊ុន-សែន បានធ្វើដំណើរ ទៅបំពេញទស្សនកិច្ចផ្លូវរដ្ឋជាច្រើនលើកច្រើនសារនៅប្រទេសថៃ ក្នុង គោលបំណងធ្វើកិច្ចសហប្រតិបត្តិការលើវិស័យពាណិជ្ជកម្មក្រៅប្រទេស សំខាន់ៗ។ ជាលទ្ធផលប្រទេសទាំងពីរបានឈានទៅដល់ការឯកភាពគ្នា និង បានចុះកិច្ចព្រមព្រៀងលើទំនាក់ទំនងសេដ្ឋកិច្ច-ពាណិជ្ជកម្មព្រមទាំងបាន ពង្រីកការចូលរួមផ្នែកមូលធនរបស់ប្រទេសថៃក្នុងវិស័យឧស្សាហកម្មដែល ពាក់ព័ន្ធនឹងដំណើរការធ្វើឯកជនការូបនីយកម្មរោងចក្រ-សហគ្រាសរដ្ឋ ទៀតផង។

នៅសម័យកាលនោះដែរ ទន្ទឹមនឹងការរីកលូតលាស់យ៉ាងទូលំទូលាយ ជុំវិញវិស័យទំនាក់ទំនងការទូតផ្នែកសេដ្ឋកិច្ចក្នុងទម្រង់ជាទ្វេភាគីដែល ជាការអនុវត្តថ្មីរបស់អង្គការអន្តរជាតិ និងជាបទពិសោធន៍ដ៏ពិសិដ្ឋមួយដែល ធ្លាប់បានអនុវត្តកន្លងមកដោយអង្គការនានានៅលើសកលលោក ជាពិសេស គឺអង្គការសហប្រជាជាតិដែលអង្គការនេះធ្លាប់បានបង្កើតទម្រង់ទំនាក់ទំនង ការងារពាក់ព័ន្ធនឹងសកម្មភាពការទូតលើគ្រប់វិស័យទាំងអស់។

ធ្វើយតបទៅនឹងនិន្នាការខាងលើនេះដែរ ប្រទេសកម្ពុជាបានធ្វើ សកម្មភាពយ៉ាងសកម្មផងដែរក្នុងការចូលរួមក្នុងបណ្តាញនៃសម្ព័ន្ធភាព ទំនាក់ទំនងកាតព្វកិច្ចជាមួយនឹងបណ្តាប្រទេសកំពុងអភិវឌ្ឍនៅលើពិភពលោក ដោយផ្សារភ្ជាប់ខ្លួនចូលក្នុងបក្សសម្ព័ន្ធកូមិសាស្ត្រនយោបាយតែមួយលើ គ្រប់វិស័យទាំងអស់។ ជាការពិតណាស់ អត្ថប្រយោជន៍សេដ្ឋកិច្ចរបស់

ប្រទេសកម្ពុជា ជាទូទៅ ពុំបានត្រួតស៊ីគ្នាទាំងស្រុងជាមួយនឹងដងវិបីសេដ្ឋកិច្ច
នៃប្រទេសក្រីក្រផ្សេងៗទៀតនោះទេ ក៏ប៉ុន្តែ ទោះបីយ៉ាងណាក៏ដោយ
ការធ្វើទង្វើណាមួយរួមគ្នា វាហាក់ដូចជាបានបង្កលក្ខណៈងាយស្រួល និង
ធ្វើឱ្យមានអារម្មណ៍វិជ្ជមានចំពោះការស្វែងរកដំណោះស្រាយនយោបាយ
នៅកម្ពុជា។ ផ្ទុយទៅវិញ ភាពប្រឈមមុខដាក់គ្នាដោយសារតែការប្រកាន់
យកនិន្នាការនយោបាយនៃប្រព័ន្ធបុកព័រផ្សេងគ្នាក្រោមរូបភាពរបស់«សង្គ្រាម
ត្រជាក់» ធ្វើឱ្យយើងមិនអាចគេចផុតពីផលប៉ះពាល់ជាអវិជ្ជមានចំពោះ
ផែនការកម្មវិធី និងសកម្មភាពរួមរបស់ប្រទេសកំពុងអភិវឌ្ឍដែលបានខិតខំ
រៀបចំឡើងដោយស្ថាប័នអង្គការសហប្រជាជាតិ និងអង្គការតំបន់របស់
ប្រទេសកំពុងអភិវឌ្ឍ និងដោយចលនានៃប្រទេសឯករាជ្យមិនចូលបក្ស
សម្ព័ន្ធនោះឡើយ។

លើសពីនេះទៅទៀត ផ្នែកលើប្រភពឯកសារជាមូលដ្ឋានដែលសិក្សា
អំពីបញ្ហាសេដ្ឋកិច្ច និងសង្គមដែលបានរៀបចំឡើងដោយស្ថាប័នមួយចំនួន
របស់អង្គការសហប្រជាជាតិ និងការស្រាវជ្រាវរបស់ចលនាបុកប្រទេស
ឯករាជ្យមិនចូលបក្សសម្ព័ន្ធអស់រយៈពេលជិត៣០ឆ្នាំ(នៅក្នុងទសវត្សរ៍ទី
៦០ រហូតដល់ពាក់កណ្តាលទសវត្សរ៍ទី៨០) ដែលសម្រាប់ដំណាក់កាលដំបូង
នៃខ្លឹមសារទំនាក់ទំនងការទូតគ្រប់ជ្រុងជ្រោយរបស់ប្រទេសកំពុងអភិវឌ្ឍ
គឺហាក់ដូចជាបានបង្កប់ទៅដោយចរិតលក្ខណៈម្យ៉ាងដោយទោរទងទៅរក
និន្នាការនយោបាយនីយកម្ម(នយោបាយជាធំ) ច្រើនជាងនិន្នាការនយោ-
បាយបែបសេដ្ឋកិច្ចដែលក្នុងស្នាដៃទាំងអស់នោះត្រូវបានឆ្លុះបញ្ចាំងអំពី
អត្ថន័យរបស់ខ្លួនចំពោះទស្សនទាននៃរបៀបរបបនៃការចាត់ចែងសេដ្ឋកិច្ច
អន្តរជាតិបែបថ្មី។ នេះអាចបញ្ជាក់បន្ថែមទៀតថា ទស្សនទាននៃក្រឹត្យក្រម
អភិវឌ្ឍសេដ្ឋកិច្ចខាងលើនេះពុំបានបង្ហាញអំពីទម្រង់ការដាក់លាក់ណា
មួយចំពោះគោលនយោបាយសេដ្ឋកិច្ចក្រៅប្រទេសនោះទេ ក៏ប៉ុន្តែជារួម
រដ្ឋាភិបាលកម្ពុជានាសម័យកាលនោះនៅតែសាទរចំពោះគោលគំនិតសំខាន់ៗ

របស់ទស្សនទានខាងលើនេះ។ យ៉ាងណាមិញ ដូចដែលក្នុងខណៈពេល ធ្វើបទបង្ហាញក្នុងមហាសន្និបាតបក្សកុម្មុយនីស្តលើកទី២៧ យើងពិនិត្យ ឃើញថា អគ្គលេខាធិការមជ្ឈមបក្សនៃបក្សប្រជាជនបដិវត្តន៍កម្ពុជា គឺលោក ហង់ ជួន បានអះអាងថា «យើងគ្រាំទ្រចំពោះការទាមទារទាំងឡាយ ណាដែលប្រទេសកំពុងអភិវឌ្ឍស្តីអំពីទស្សនៈនៃការបង្កើតគោលនយោបាយ សេដ្ឋកិច្ចអន្តរជាតិបែបថ្មីក្នុងគោលដៅស្វែងរកភាពយុត្តិធម៌ និងស្វែងរក ប្រជាធិបតេយ្យ»។

ចំពោះបញ្ហាភាគច្រើននៃគោលជំហររបស់កម្ពុជាក៏ដូចជាសម្រាប់ បណ្តាប្រទេសដែលកំពុងអភិវឌ្ឍនានាផងដែរ គឺមានលក្ខណៈប្រហាក់- ប្រហែលគ្នា ក៏ប៉ុន្តែអ្វីដែលមានលក្ខណៈផ្ទុយពីគ្នានោះ ស្ថិតនៅលើត្រង់ បញ្ហាសំខាន់មួយថា ប្រទេសកម្ពុជានាសម័យកាលនោះត្រូវបានគេដកហូត សិទ្ធិសេរីភាពក្នុងកិច្ចដំណើរការគោលនយោបាយសេដ្ឋកិច្ចក្រៅប្រទេស របស់ខ្លួនតាមរយៈកិច្ចទំនាក់ទំនងការទូតគ្រប់ជ្រុងជ្រោយ(គឺបិទច្រកគ្រប់ ទំនាក់ទំនង)។ បញ្ហាទាំងអស់នេះបណ្តាលមកពីវត្តមានកងទ័ពវៀតណាម នៅក្នុងប្រទេសកម្ពុជាតាំងពីចុងឆ្នាំ១៩៧៨ដែលធ្វើឱ្យកើតមានប្រតិកម្ម ជាអវិជ្ជមានពីសំណាក់អង្គការសហប្រជាជាតិ។ ក្នុងកាលបរិច្ឆេទពីរឆ្នាំ ជាប់គ្នាដែលក្នុងកិច្ចប្រជុំថ្នាក់កំពូលរបស់អង្គការសហប្រជាជាតិ បានធ្វើ ការសម្រេចបោះឆ្នោតគាំទ្រឱ្យមានការរក្សាជាបន្តទៀតនូវអាសនៈរបស់មេ ដឹកនាំនៃរដ្ឋាភិបាលកម្ពុជាប្រជាធិបតេយ្យ(រដ្ឋាភិបាលរបស់ប៉ុល ពត)ក្នុង អង្គការសហប្រជាជាតិ និងបន្តឱ្យមានការហុមពន្លឺសេដ្ឋកិច្ចប្រឆាំងទៅនឹង រដ្ឋាភិបាលភ្នំពេញ។ ក៏ប៉ុន្តែ ទោះជាយ៉ាងណាក៏ដោយ ក៏រដ្ឋាភិបាលកម្ពុជា នៅតែបន្តការអត់ធុត់របស់ខ្លួន និងរក្សាការទ្រទ្រង់នូវទំនាក់ទំនងល្អជាមួយ នឹងស្ថាប័នជំនាញទាំងឡាយក្នុងក្របខ័ណ្ឌអង្គការ UNICEF UNESCO FAO កម្មវិធីអភិវឌ្ឍន៍របស់អង្គការសហប្រជាជាតិ អង្គការកម្មវិធីស្បៀងអាហារ ពិភពលោក អង្គការសុខភាពពិភពលោក និងលេខាធិការដ្ឋានជាន់ខ្ពស់

របស់អង្គការសហប្រជាជាតិទទួលបន្ទុកជនភៀសខ្លួនជាដើម។ល។

២.២.៣ ការរីកចំណងទំនាក់ទំនងសេដ្ឋកិច្ចជាមួយប្រជាជននិយម

ក្នុងនិន្នាការនេះដែរ បើយើងវិភាគអំពីមធ្យោបាយនៃគោលនយោបាយសេដ្ឋកិច្ចក្រៅប្រទេស ជាការចាំបាច់ យើងគប្បីពិចារណាផងដែរទៅលើបញ្ហានានាស្តីអំពីភាពផ្តាច់មុខរបស់រដ្ឋលើទំនាក់ទំនងសេដ្ឋកិច្ចក្រៅប្រទេស។ យ៉ាងណាមិញ នៅឆ្នាំ១៩៧៩ បន្ទាប់ពីបានស្តារឡើងវិញនូវក្បាលម៉ាស៊ីនដឹកនាំរដ្ឋវិញការងារពាណិជ្ជកម្មក្រៅប្រទេសនៅកម្ពុជារួចមក យើងពិនិត្យឃើញថា សេចក្តីសម្រេចរបស់រដ្ឋាភិបាលសម័យនោះបានផ្តោតជាសំខាន់លើភាពផ្តាច់មុខរបស់រដ្ឋលើគ្រប់ទំនាក់ទំនងសេដ្ឋកិច្ចក្រៅប្រទេស។ ក៏ប៉ុន្តែ ក្នុងលក្ខខណ្ឌដែលវិស័យសេដ្ឋកិច្ច ត្រូវបានគេបិទច្រកពីសំណាក់ប្រទេសអភិវឌ្ឍន៍ និងប្រទេសកំពុងអភិវឌ្ឍភាគច្រើនក្នុងប្រជាជននិយម ហើយបានធ្វើឱ្យប្រទេសកម្ពុជាជួបប្រទះនូវវិបត្តិរូបិយប័ណ្ណបរទេសយ៉ាងស្រួចស្រាវដែលតម្រូវឱ្យរដ្ឋាភិបាលរួសរាន់បង្ខំចិត្តលុបចោលគោលការណ៍ផ្តាច់មុខរបស់រដ្ឋលើវិស័យពាណិជ្ជកម្មក្រៅប្រទេស។ នៅខណៈនោះដែរ ក្រុមហ៊ុនឯកជនជាច្រើនក៏ដូចជាពួកពាណិជ្ជករនានាត្រូវបានរដ្ឋាភិបាលផ្តល់សិទ្ធិស្របច្បាប់ដូចគ្នានឹងអង្គការសេដ្ឋកិច្ចពាណិជ្ជកម្មក្រៅប្រទេសរបស់រដ្ឋ ដើម្បីបំពេញប្រតិបត្តិការនាំចេញ-នាំចូលជាមួយនឹងក្រុមហ៊ុនជាដៃគូនៃបណ្តាប្រទេសមូលធននិយម។ ពួកពាណិជ្ជករក្នុងស្រុកជាច្រើនបានបង្កើតជាទំនាក់ទំនងយ៉ាងជិតស្និទ្ធជាមួយនឹងបណ្តាក្រុមហ៊ុនទាំងឡាយនៅប្រទេសថៃ សិង្ហបុរី ហុងកុង និងតៃវ៉ាន់។ ប៉ុន្តែ ចំពោះ ដំណើរការវិស័យពាណិជ្ជកម្មមករាបុរេសេដ្ឋកិច្ចនឹងកុរុមហ៊ុននាបណ្តាប្រទេសអឺរ៉ុបខាងកើត និងសហភាពសូវៀត ក៏ដូចជាជាមួយប្រទេសឥណ្ឌូចិនទាំងពីរ(គឺវៀតណាម និងឡាវ) បានធ្វើឡើងតាមរយៈអង្គការរដ្ឋតែប៉ុណ្ណោះ។ អាស្រ័យហេតុនេះ ការរក្សាអភ័យឯកសិទ្ធិនៃប្រព័ន្ធផ្តាច់មុខ

ចំពោះវិស័យសេដ្ឋកិច្ចក្រៅប្រទេសជាមួយនឹងបណ្តាប្រទេសសង្គមនិយម នានានៅសម័យនោះ ពុំមានអនាគតវែងឆ្ងាយនោះឡើយ ទីបំផុតរដ្ឋា- ភិបាលត្រូវតែបង្ខំចិត្តដកខ្លួនចេញពីគោលការណ៍នេះ ដោយកែលម្អឥរិយា- បថទំនាក់ទំនងរបស់ខ្លួនចំពោះប្រទេសទាំងអស់នោះឡើងវិញ។

ជាមួយនឹងដំណោះស្រាយខាងលើនេះ នៅឆ្នាំ១៩៨៨ ក្រុមបឹក្សា រដ្ឋមន្ត្រីនៃរដ្ឋកម្ពុជាបានធ្វើវិសោធនកម្មលើសេចក្តីសម្រេចមួយចំនួនស្តីពី បម្លាស់ប្តូរបទបញ្ញត្តិទាក់ទងនឹងកាតផ្តាច់មុខរបស់រដ្ឋលើវិស័យសេដ្ឋកិច្ច ក្រៅប្រទេស ជាពិសេស ជាមួយសហភាពសូវៀត ប្រទេសឡាវ វៀតណាម និងបណ្តាប្រទេសនានានៅអឺរ៉ុបខាងកើត។ ចាប់តាំងពីខណៈនោះមក ស្ថាប័ន រដ្ឋាភិបាលបានដើរតួនាទីជាអ្នកសម្របសម្រួល និងអ្នកគ្រប់គ្រងទំនាក់ទំនង សេដ្ឋកិច្ចក្រៅប្រទេស ហើយសហគ្រាសឯកជនគ្រប់ប្រភេទ និងស្ថាប័ន ពាណិជ្ជកម្មរបស់រដ្ឋមួយចំនួន មានសិទ្ធិដូចគ្នាក្នុងការនាំចេញទំនិញទៅ កាន់ទីផ្សារក្រៅប្រទេស។ វិធានការខាងលើនេះបានបង្កលក្ខណៈឱ្យមាន ការបង្វិលដើមទុនលើវិស័យពាណិជ្ជកម្មក្រៅប្រទេសក្នុងល្បឿនកើនឡើង យ៉ាងឆាប់រហ័សដូចជានៅចន្លោះឆ្នាំ១៩៨៨-១៩៩០ ទំហំពាណិជ្ជកម្មបាន កើនឡើងរហូតដល់១៧,១២% ក៏ប៉ុន្តែតាមកំណត់ត្រា ឬរបាយការណ៍របស់ ក្រសួងផែនការបានអះអាងថា ទំនិញនាំចូលជាច្រើនគឺជាប្រភេទទំនិញ ដែលទទួលបាននូវប្រាក់ចំណេញអតិបរមា និងលក់ដាច់រហ័ស តែពុំមែន ជាប្រភេទទំនិញដែលមានលក្ខណៈចាំបាច់សម្រាប់យកមកធ្វើជាមូលដ្ឋាន គ្រឹះនៃការអភិវឌ្ឍសេដ្ឋកិច្ចជាតិនោះទេ។ ម្យ៉ាងទៀត កិច្ចព្រមព្រៀងលើ ពិធីការស្តីពីការផ្លាស់ប្តូរទំនិញរវាងប្រទេសមួយចំនួនមិនត្រូវបានយកមក អនុវត្តឡើយ ដោយសារតែក្រុមហ៊ុនជាច្រើនបានផ្តល់អាទិភាព ឬយក ចិត្តទុកដាក់តែទៅលើការលក់ទំនិញទាំងឡាយណាស្របទៅតាមគំនិតយល់ ឃើញរបស់ខ្លួន។ អាស្រ័យហេតុនេះ ការធ្វើសកម្មភាពសេដ្ឋកិច្ចជាមួយនឹង ទីផ្សារក្រៅស្រុកបានដំណើរការឡើងដោយបញ្ហាសទិស ឬផ្ទុយគ្នាទាំង

ស្រុងជាមួយនឹងគោលការណ៍គ្រប់គ្រងម៉ាក្រូសេដ្ឋកិច្ចរបស់រដ្ឋលើវិស័យ
ពាណិជ្ជកម្មក្រៅប្រទេស។

ផ្សេងពីបញ្ហាទាំងអស់ខាងលើនេះ យើងបានពិនិត្យឃើញទៀតថា
បន្ទាប់ពីបានបង្កើតរដ្ឋកម្ពុជានៅខែមករា ឆ្នាំ១៩៧៧ស្របចមក ការអភិវឌ្ឍលើ
កិច្ចការងារសហប្រតិបត្តិការផ្នែកសេដ្ឋកិច្ច-ពាណិជ្ជកម្មជាមួយនឹងបណ្តា
ប្រទេសនៅឥណ្ឌូចិន សហភាពសូវៀត ក៏ដូចជាប្រទេសមួយចំនួននៅអឺរ៉ុប
ខាងកើត បានក្លាយជាវិស័យអាទិភាពបំផុតចំពោះគោលនយោបាយសេដ្ឋ-
កិច្ចក្រៅប្រទេសរបស់ប្រទេសកម្ពុជា។ លើសពីនេះទៀត ចាប់តាំងពីឆ្នាំ
១៩៧៩-១៩៨៧ ប្រទេសកម្ពុជាបានផ្សារភ្ជាប់ទំនាក់ទំនងយ៉ាងពិសេស
ជាមួយនឹងប្រទេសវៀតណាម និងប្រទេសឡាវ។ ទំនាក់ទំនងដែលបាន
បង្កើតឡើង គឺមិនត្រឹមតែស្ថិតនៅលើការពង្រឹងកិច្ចសហប្រតិបត្តិការលើ
វិស័យពាណិជ្ជកម្មប៉ុណ្ណោះទេ ក៏ប៉ុន្តែថែមទាំងបានព្យាយាមបង្កើតជាចនា
សម្ព័ន្ធអង្គការអន្តរជាតិនៃប្រទេសទាំងបីទៀតផង ដើម្បីរក្សាតុល្យភាព
លើគ្រប់វិស័យជាមួយនឹងបណ្តាប្រទេសក្នុងសហគមន៍អាស៊ានដែលបាន
បង្កើតឡើងនាឆ្នាំ១៩៦៧។ ក្នុងស្ថានភាពនេះ សម្រាប់ប្រទេសទាំងបីនៅ
ឥណ្ឌូចិនបានរៀបចំជាគណៈកម្មការសំខាន់ៗជាច្រើន រួមមានគណៈកម្មការ
សហប្រតិបត្តិការផ្នែកសេដ្ឋកិច្ច គណៈកម្មការសហប្រតិបត្តិការផ្នែកវិទ្យា-
សាស្ត្រ-បច្ចេកទេស និងគណៈកម្មការសហប្រតិបត្តិការលើវិស័យវប្បធម៌
ជាដើម។ ចំពោះគណៈកម្មការទាំងនេះបានតាក់តែងផែនការសកម្មភាព
ឡើងសម្រាប់បំពេញកម្មវិធីសហប្រតិបត្តិការរយៈពេលខ្លី និងរយៈពេល
វែងផងដែរនៃកិច្ចសហប្រតិបត្តិការ។ រីឯយន្តការសម្របសម្រួលនៃផែនការ
សេដ្ឋកិច្ចជាតិក៏បានដាក់ឱ្យដំណើរការស្របតាមទិសដៅនៃកម្មវិធីសហ-
ប្រតិបត្តិការដែលបានប្រជុំពិភាក្សាគ្នា និងបានអនុម័តដោយគណៈកម្មការ
ចម្រុះនាពេលកន្លងមក។ ជាងនេះទៀត ទាក់ទងនឹងទិសដៅសំខាន់ៗចំនួន៥
ចំណុច សម្រាប់ដាក់ឱ្យដំណើរការមានខ្លឹមសារដូចខាងក្រោម ៖

១. ត្រូវធ្វើយ៉ាងណា ដើម្បីពង្រីកឱ្យបានឆាប់រហ័សនូវផលិតកម្មទំនិញជាស្បៀងអាហារ សម្រាប់ស្ថិតភាពនីយកម្មជីវភាពប្រជាជន និងការបង្កើតជាវត្ថុធាតុដើមបម្រុងចំពោះវិស័យឧស្សាហកម្ម។

២. ត្រូវជំរុញល្បឿននៃការនាំចេញ ជំរុញការស្ថាបនារាល់លក្ខខណ្ឌអំណោយផល សម្រាប់រក្សាតុល្យភាពរវាងការនាំចេញ និងការនាំចូលព្រមទាំងពង្រីកការសន្សំ។

៣. ត្រូវពង្រីកប្រភពថាមពលបង្កើតលក្ខខណ្ឌប្រកបសម្រាប់ផលិតកម្មទំនិញចាំបាច់ និងរុករកវត្ថុធាតុដើមធម្មជាតិបម្រើឱ្យការអភិវឌ្ឍវិស័យឧស្សាហកម្ម។

៤. ត្រូវពង្រីកផ្លូវគមនាគមន៍ ដោយការបង្កលក្ខណៈងាយស្រួលសម្រាប់ប្រទេសឡាវ ក្នុងការប្រើប្រាស់កំពង់ផែសមុទ្ររបស់កម្ពុជា និងវៀតណាម និងការពង្រីកបន្ថែមទៀតនូវការដោះដូរទំនិញក្នុងវិស័យពាណិជ្ជកម្មក្រៅប្រទេសរវាងប្រទេសទាំងបី។

៥. ត្រូវតែដំណើរការឡើងនូវការសិក្សាស្រាវជ្រាវលើវិស័យកិច្ចការវិទ្យាសាស្ត្រ និងធ្វើការសិក្សាអំពីធនធានធម្មជាតិ និងការបណ្តុះបណ្តាលមន្ត្រីសាធារណៈ។

សម្រាប់ការប្រែក្លាយផែនការកម្មវិធីទាំង៥ចំណុចខាងលើនេះឱ្យទៅជាសកម្មភាពជាក់ស្តែង យើងពិនិត្យឃើញថា នៅក្នុងកិច្ចប្រជុំរបស់គណៈកម្មការនៃប្រទេសទាំងបី បានរួមគ្នាអនុម័តលើកម្មវិធីសហប្រតិបត្តិការចំនួន៧ចំណុចបន្ថែមទៀត។ ក៏ប៉ុន្តែ កម្មវិធីបំពេញបន្ថែមទាំងនោះបានស្ថិតនៅលើតែក្រដាសប៉ុណ្ណោះ ហើយការខិតខំប្រឹងប្រែង ឬការព្យាយាមបង្កើតជាវចនាសម្ព័ន្ធអន្តរជាតិណាមួយដែលពឹងផ្អែកលើមូលដ្ឋានដ៏ទន់ខ្សោយផ្នែកសម្ភារបច្ចេកទេស និងអាស្រ័យលើភាពអន់ថយខាងកម្លាំងផលិតកម្ម ក៏ដូចជាភាពអសកម្មផ្នែកទំនាក់ទំនងដោះដូរទំនិញ និងមូលធន ព្រមទាំងកង្វះការពិចារណាឱ្យបានដិតដល់លើកត្តាជាប្រវត្តិនៃវចនាសម្ព័ន្ធសេដ្ឋកិច្ច

ដែលធ្លាប់មានជាប្រពៃណីកន្លងមក គឺពុំអាចគេចផុតពីភាពបរាជ័យនោះបានឡើយ។ ហើយជាងនេះទៅទៀត ក្នុងកម្មវិធីទាំងអស់នោះទៀតសោតសូម្បីតែការកំណត់ទៅលើកិច្ចការដែលសំខាន់បំផុតជាងគេនោះ ក៏ពុំឃើញបានលើកយកមកអនុម័តទៀតផង ពោលគឺបញ្ហាប្រកាសនៃការឧបត្ថម្ភហិរញ្ញប្បទានទៅលើគម្រោងរួម និងប្រកាសនៃទុនវិនិយោគជាដើម។

គួរបញ្ជាក់បន្ថែមទៀតដែរថា ក្រៅពីការពង្រឹងទំនាក់ទំនងពិសេសជាមួយប្រទេសវៀតណាម និងឡាវលើគោលនយោបាយសេដ្ឋកិច្ចក្រៅប្រទេស យើងពិនិត្យឃើញថា ប្រទេសកម្ពុជាយើងក៏បានពិចារណាល្អិតល្អន់ផងដែរទៅដល់ទំនាក់ទំនងជាយុទ្ធសាស្ត្រជុំវិញគោលនយោបាយនេះជាពិសេស ជាមួយសហភាពសូវៀត និងប្រទេសសង្គមនិយមភាគខាងកើតនៃទ្វីបអឺរ៉ុបផងដែរ។ ជាក់ស្តែង ខ្លឹមសារនៃទំនាក់ទំនងជាមិត្តភាពរវាងបណ្តាប្រទេសទាំងនោះត្រូវបានលើកឡើងដោយលោក ហេង សំរិន នៅក្នុងសុន្ទរកថានៃមហាសន្និបាតបក្សលើកទី៥នៃបក្សប្រជាជនបដិវត្តន៍កម្ពុជាដែលមានខ្លឹមសារជាអាទិ៍ថា «កិច្ចសហប្រតិបត្តិការលើគ្រប់ជ្រុងជ្រោយជាមួយនឹងប្រទេសសង្គមនិយមជាបងប្អូន ជាពិសេស សហភាពសូវៀតបានក្លាយជាកត្តាដ៏សំខាន់បំផុតនៃកិច្ចសហប្រតិបត្តិការរបស់ប្រទេសកម្ពុជា»។ ហេតុដូច្នេះហើយបានជា ក្រោយឆ្នាំ១៩៧៥រហូតដល់ឆ្នាំ១៩៨៧ យើងឃើញថា ប្រទេសកម្ពុជាតែងតែបានវាយតម្លៃខ្ពស់លើកិច្ចការងារសហប្រតិបត្តិការផ្នែកវិទ្យាសាស្ត្រ និងបច្ចេកទេស ក៏ដូចជាលើវិស័យសេដ្ឋកិច្ច-ពាណិជ្ជកម្មជាមួយនឹងសហភាពសូវៀត និងបណ្តាប្រទេសអឺរ៉ុបខាងកើត។ ក៏ប៉ុន្តែ ដោយសារតែមានការវិវត្តលក្ខខណ្ឌចាំបាច់មួយចំនួន ទាំងផ្នែកខាងក្នុងប្រទេស និងក្រៅប្រទេសបានតម្រូវឱ្យប្រទេសកម្ពុជាយើងសម្រេចពិនិត្យទិសដៅសំខាន់ៗនៃគោលនយោបាយសេដ្ឋកិច្ចក្រៅប្រទេសរបស់ខ្លួនឡើងវិញ។

នៅក្នុងខែសីហា ឆ្នាំ១៩៨៧ យើងសង្កេតឃើញថា គោលនយោបាយ

សេដ្ឋកិច្ចក្រៅប្រទេសរបស់កម្ពុជាត្រូវបានកែលម្អឡើងវិញ។ នៅខណៈនោះ ដែរ រដ្ឋាភិបាលរបស់លោក ហ៊ុន សែន ក៏បានធ្វើសេចក្តីប្រកាសអំពីមាត់ នយោបាយដែលប្រទេសកម្ពុជាគប្បីជ្រើសរើស និងធ្វើដំណើរបន្តទៀត ដោយបានចាប់ផ្តើមពិនិត្យឡើងវិញនូវបណ្តាទិសដៅដែលជាទស្សនទាន នានា សម្រាប់ការអភិវឌ្ឍវិស័យសេដ្ឋកិច្ច និងវិស័យនយោបាយសង្គម របស់ប្រទេសកម្ពុជា។ លោកនាយករដ្ឋមន្ត្រី ហ៊ុន សែន បានធ្វើសេចក្តី ថ្លែងការមួយថា «ការធ្វើបដិវត្តន៍របស់កម្ពុជាកំពុងស្ថិតលើដំណាក់កាល មួយទៀតនៃបដិវត្តន៍ប្រជាធិបតេយ្យប្រជាជន» មានន័យថា ថ្នាក់ដឹកនាំ ប្រទេសកម្ពុជាបានយល់ច្បាស់អំពីសភាពមិនស្ថិតស្ថេរចំពោះទស្សនទាន ដែលបានអនុវត្តកន្លងមក និងបានសម្រេចចិត្តស្វែងរកទស្សនទានថ្មីៗ ទៀតមកជំនួសវិញ។ ការពិនិត្យឡើងវិញចំពោះទស្សនទាន និងគោល- បំណងជាអាទិភាពណាមួយនៃគោលបំណងនយោបាយសេដ្ឋកិច្ចជាក់- ស្តែងត្រូវតែកំណត់ដោយលក្ខខណ្ឌនៃកត្តាចាំបាច់របស់វា។ ជាការពិតណាស់ ការធ្វើអន្តរកាលនីយកម្មតែមួយជ្រុងទៅរកប្រទេសសង្គមនិយម គឺពុំប៉ុន ប្រសប់ដល់ការជួយដោះស្រាយបានទាន់ពេលវេលាចំពោះបញ្ហាសេដ្ឋកិច្ច របស់ប្រទេសកម្ពុជាបានឡើយ។ រីឯរោងចក្រសហគ្រាសឧស្សាហកម្មភាគ ច្រើនដែលបានស្ថាបនាឡើងក្នុងទសវត្សរ៍ទី៦០ បានប្រើប្រាស់គ្រឿងបរិក្ខារ និងគ្រឿងបន្លាស់ពីបណ្តាប្រទេសលោកខាងលិច ហើយមានតែរោងចក្រ សហគ្រាសមួយចំនួនប៉ុណ្ណោះបានសាងសង់ឡើងដោយប្រើប្រាស់ជំនួយ បច្ចេកទេសពីប្រទេសយូហ្គោស្លាវី ចិន និងសាធារណរដ្ឋឆេកូស្លូវ៉ាគី ប៉ុន្តែ សម័យរដ្ឋកម្ពុជា ក្រៅពីប្រទេសឆេកូស្លូវ៉ាគី កម្ពុជាពុំធ្លាប់មានទំនាក់ទំនង ពាណិជ្ជកម្មជាផ្លូវការនោះឡើយ។ ហេតុផលនេះហើយទើបរោងចក្រឧស្សា- ហកម្មជាច្រើននៅសម័យនោះមិនត្រូវបានជួសជុល និងដាក់ឱ្យដំណើរការ ឡើងវិញដោយសារបញ្ហាផ្ទះខាតគ្រឿងបន្លាស់គ្រប់ប្រភេទ។

ម្យ៉ាងទៀត កិច្ចសហប្រតិបត្តិការជាមួយសហភាពសូវៀត និងបណ្តា

ប្រទេសអឺរ៉ុបខាងកើត បានឈានដល់ដំណាក់កាលមួយដែលមានបញ្ហា យ៉ាងដំណំ ជាពិសេសពាក់ព័ន្ធនឹងបញ្ហាអតុល្យភាពជញ្ជីងពាណិជ្ជកម្ម ដែលធ្វើឱ្យប្រទេសកម្ពុជាយើងជួបប្រទះនូវកំណើនប្រាក់បំណុលគួរឱ្យ ព្រួយបារម្ភលើវិស័យពាណិជ្ជកម្មក្រៅប្រទេស។ បញ្ហាបំណុលច្រើនពាក់ព័ន្ធ នឹងការនាំចូល ដូចជាវត្ថុធាតុដើម ប្រេងឥន្ធនៈ វត្ថុធាតុដើមផលិតកម្ម ទំនិញជាឱសថ និងទំនិញប្រើប្រាស់ទូទៅដែលបានគ្របបណ្តប់រហូតដល់ ជាង៧០%នៃទំហំបំណុលសរុប។ ក្រៅពីនោះ បញ្ហាបំណុលផ្សេងៗទៀត ច្រើនពាក់ព័ន្ធទៅនឹងការនាំចូលរថយន្ត និងគ្រឿងបន្លាស់ដែលមានទំហំ ប្រមាណជា៣០%។ ចំពោះលក្ខខណ្ឌនៃការទូទាត់វិញដែលកន្លងមកសម្រាប់ ការទិញរថយន្ត និងគ្រឿងបន្លាស់ បានទូទាត់ជាលក្ខណៈឥណទានរូបិយ- ប័ណ្ណរូប។ ម្យ៉ាងទៀត ការនាំចូលទំនិញមកក្នុងទីផ្សារប្រទេសកម្ពុជាមិន ទទួលបានការចាប់អារម្មណ៍ក្នុងការផ្គត់ផ្គង់នោះឡើយ ព្រោះច្រើនតែនាំចូល ទំនិញដែលមានគុណភាពទាប ជួនកាលបាននាំចូលទំនិញជាគ្រឿងបរិក្ខារ ចាស់ៗ(ទំនិញជុះ) ពោលគឺបាននាំចូលមកសុទ្ធសឹងតែជាផលិតផលហួស សម័យ។ ក្រៅពីនេះទៀត បន្ទាប់ពីបានកើតមានព្រឹត្តិការណ៍ជាអវិជ្ជមាន នៅប្រទេសអឺរ៉ុបខាងកើត និងការចាប់ផ្តើមកើតមានវិបត្តិសេដ្ឋកិច្ច-សង្គម យ៉ាងធ្ងន់ធ្ងររបស់សហភាពសូវៀត យើងសង្កេតឃើញថា ប្រទេសទាំងនោះ បានធ្វើការយកចិត្តទុកដាក់តែទៅលើបញ្ហាផ្ទៃក្នុងរបស់ខ្លួនតែប៉ុណ្ណោះ និងបានងាកទៅរកការពង្រីកទំនាក់ទំនងតែជាមួយបណ្តាប្រទេសមូលធន និយមវិញ រីឯកិច្ចសហប្រតិបត្តិការជាមួយប្រទេសក្រីក្រមានលក្ខណៈ ព្រងើយកន្តើយ។ ជាក់ស្តែង ចំពោះកិច្ចសហប្រតិបត្តិការលើវិស័យសំខាន់ៗ ដូចជាវិស័យថាមពល វិស័យអប់រំ និងសុខាភិបាលសាធារណៈជាដើមបាន ធ្លាក់ចុះយ៉ាងខ្លាំងក្លា(ស្ទើរតែបានផ្តាច់ទំនាក់ទំនង)។

ក្រៅពីបញ្ហាខាងលើនេះ ចំពោះទំនាក់ទំនងសេដ្ឋកិច្ចជាមួយប្រទេស នៅឥណ្ឌូចិនក៏ត្រូវបានយកមកពិនិត្យសាជាថ្មី។ នៅដំណាក់កាលនោះ

ដោយសារតែការផ្ទុះឡើងនូវបញ្ហាវិបត្តិសេដ្ឋកិច្ចក្នុងប្រទេសនៅឥណ្ឌូចិន បានញ៉ាំងឱ្យដំណើរការខាងលើនេះរឹងរិតតែមានល្បឿនលឿនទៅមុខ។ ដោយឡែកចំពោះការសាកល្បងស្ថាបនារចនាសម្ព័ន្ធសេដ្ឋកិច្ចជាអន្តរជាតិ ជាមួយគ្នាកន្លងមក ក្នុងកម្រិតរីកលូតលាស់ទាបលើគ្រប់វិស័យ ក៏ពុំបាន នាំមកនូវលទ្ធផលដែលសមសាមបំណងដែរ។ នៅឆ្នាំ១៩៨៨ ប្រទេសទាំង បីនៅឥណ្ឌូចិនក៏បានដកខ្លួនចេញពីអ្វីដែលហៅថា «ទំនាក់ទំនងពិសេស» រៀងៗខ្លួនដែលពាក់ព័ន្ធនឹងកិច្ចសហប្រតិបត្តិការសេដ្ឋកិច្ច-ពាណិជ្ជកម្ម និង វិទ្យាសាស្ត្របច្ចេកទេស។ នៅក្នុងឆ្នាំដែលនេះដែរ នៅកម្ពុជាក៏បានសម្រេច ចិត្តរំលាយគណៈកម្មការទទួលបន្ទុកកិច្ចសហប្រតិបត្តិការផ្នែកសេដ្ឋកិច្ច និងវិទ្យាសាស្ត្របច្ចេកទេសជាមួយប្រទេសវៀតណាម និងឡាវផងដែរ។

សារៈសំខាន់ជុំវិញការពិនិត្យឡើងវិញនៃគោលនយោបាយសេដ្ឋកិច្ច របស់កម្ពុជា គឺជាយុទ្ធវិធីដ៏ល្អមួយរបស់ខ្លួនតាមរយៈនៃការប្រើប្រាស់វិស័យ ពាណិជ្ជកម្មក្រៅប្រទេសជាអាទិភាពឆ្ពោះទៅរកការទាក់ទាញមូលធន បរទេស ការផ្ទេរចូលបច្ចេកវិទ្យា ទំនាក់ទំនងគ្នាលើវិស័យពាណិជ្ជកម្ម និង ការដកស្រង់បទពិសោធន៍គ្រប់គ្រងល្អៗបែបលោកខាងលិច ដើម្បីនាំចូល មកក្នុងប្រទេសកម្ពុជា។ គោលនយោបាយពាណិជ្ជកម្មក្រៅប្រទេសរបស់ រដ្ឋាភិបាលនាសម័យនោះមិនបានបង្កប់ដោយចរិតលក្ខណៈក្នុងទ្រង់ទ្រាយ មនោគមវិជ្ជាណាមួយនោះទេ ក៏ប៉ុន្តែ បានបង្កប់ទៅដោយចរិតលក្ខណៈ ជាទស្សនៈផលប្រយោជន៍សេដ្ឋកិច្ចជាចម្បង។ ដោយឡែក ការពង្រីក ទំនាក់ទំនងសេដ្ឋកិច្ចក្រៅប្រទេសជាមួយនឹងប្រទេសអាស៊ាន ជាពិសេស ប្រទេសថៃ ក៏ដូចជាជាមួយបណ្តាប្រទេសឧស្សាហកម្មថ្មីនៅតំបន់អាស៊ី (សិង្ហបុរី ហុងកុង តៃវ៉ាន់ និងកូរ៉េខាងត្បូង) និងប្រទេសមូលធននិយម ជាច្រើនទៀតបានស្ថិតនៅលើចំណុចកំពូលនៃការយកចិត្តទុកដាក់នៃ គោលនយោបាយសេដ្ឋកិច្ចក្រៅប្រទេសរបស់កម្ពុជា សម្រាប់យុគសម័យ នោះ។ ព្រោះថា នៅក្នុងបណ្តាប្រទេសខាងលើនេះបានប្រមូលផ្តុំ(សន្សំ)

មូលធនលើសពីការប្រើប្រាស់ដែលអាចបង្ហាញចេញមកកម្ពុជាបានយ៉ាង
 រហ័ស ក្នុងខណៈដែលប្រទេសកម្ពុជាអាចបង្កើតបរិយាកាសសមស្រប
 សម្រាប់ការវិនិយោគបរទេស។ រដ្ឋាភិបាលកម្ពុជាបានចាត់ទុកថា ការពង្រីក
 ខ្សែបណ្តាញទំនាក់ទំនងជាមួយនឹងបណ្តាប្រទេសទាំងអស់ខាងលើនេះ គឺ
 ជាគោលដៅនយោបាយសេដ្ឋកិច្ចជាតិដែលត្រូវតែសម្របសម្រួល។ ជាងនេះ
 ទៀត ប្រទេសថៃត្រូវបានគេចាត់ទុកថា ជាដៃគូដ៏មានសារៈសំខាន់បំផុត
 របស់កម្ពុជាក្នុងការសម្របសម្រួលផ្នែកទំនាស់នយោបាយ ព្រោះនៅតំបន់
 ព្រំដែនខ្មែរ-ថៃនាសម័យនោះ បានបង្កើតមូលដ្ឋានជំរុញសេដ្ឋកិច្ច និង
 មូលដ្ឋានទីតាំងនឹងរដ្ឋាភិបាលក្នុងពេញ ហេតុនេះហើយ រដ្ឋាភិបាលកម្ពុជា
 បានយកចិត្តទុកដាក់ខ្ពស់បំផុត និងចង់ធ្វើឱ្យមានប្រក្រតីភាពនិយមន័យនៃ
 ទំនាក់ទំនងជាមួយរដ្ឋាភិបាលថៃ។ ដូច្នេះ ការពិនិត្យឡើងវិញនូវគោលនយោ-
 បាយសេដ្ឋកិច្ចក្រៅប្រទេសរបស់កម្ពុជាមានឥរិយាបថត្រួតស៊ីគ្នាជាមួយ
 នឹងការផ្លាស់ប្តូរទិសដៅសេដ្ឋកិច្ចក្រៅប្រទេសរបស់នាយករដ្ឋមន្ត្រីថៃដែល
 បានចេញសេចក្តីប្រកាស និងបង្ហាញអំពីបេះដូងល្អរបស់ខ្លួនក្នុងបំណង
 ចង់ប្រែក្លាយតំបន់ឧបទ្វីបឥណ្ឌូចិនឱ្យរួចចាកផុតពីសមរភូមិ ពីសឹកសង្គ្រាម
 ឱ្យទៅជាទីផ្សារលក់ដូរទំនិញរបស់ថៃ។ គួរបញ្ជាក់ថា នៅសម័យនោះ រដ្ឋាភិ-
 បាលកម្ពុជាបានចាប់អារម្មណ៍យ៉ាងខ្លាំងចំពោះមូលធនរបស់ថៃក្នុងការ
 ជ្រើសរើសដៃគូសេដ្ឋកិច្ចរបស់ខ្លួន។ ចំពោះរយៈពេលពីរឆ្នាំចុងក្រោយ
 រដ្ឋាភិបាលនៃប្រទេសទាំងពីរបានឈានដល់ការបង្កើតទំនាក់ទំនងយ៉ាង
 ជិតស្និទ្ធជាមួយនឹងថ្នាក់ដឹកនាំនយោបាយ និងយោធារបស់ថៃដែលជានិច្ច
 កាលបានសម្តែងឡើងនូវការគាំទ្រផ្នែកអាជីវកម្មជាមួយប្រទេសថៃ។

ការពិនិត្យឡើងវិញលើគោលនយោបាយសេដ្ឋកិច្ចក្រៅប្រទេសខាង
 លើនេះពុំមែនមានន័យថា ប្រទេសកម្ពុជាបានបដិសេធចំពោះការពង្រីក
 ទំនាក់ទំនងសេដ្ឋកិច្ចបន្តទៅទៀតជាមួយសហភាពសូវៀត និងបណ្តាប្រទេស
 នៅអឺរ៉ុបខាងកើតនោះទេ ជាក់ស្តែងប្រទេសកម្ពុជានៅតែបន្តកិច្ចសហ-

ប្រតិបត្តិការលើកិច្ចការស្ដារឡើងវិញនូវវិស័យថាមពល កសិដ្ឋានដំណាំ
កៅស៊ូ និងហេដ្ឋារចនាសម្ព័ន្ធសង្គមជាដើម។ ប៉ុន្តែដោយសារតែស្ថានភាព
ភូមិសាស្ត្រនយោបាយរបស់ប្រទេសកម្ពុជាបានតាំងនៅចន្លោះប្រទេស
សង្គមនិយមវៀតណាម និងប្រទេសមូលធននិយមថៃ ហេតុនេះហើយទើប
ភូមិសាស្ត្រនយោបាយនេះហាក់ដូចជាមានលក្ខណៈអំណោយផលដល់ការ
កំណត់យុទ្ធសាស្ត្រនយោបាយសេដ្ឋកិច្ចក្រៅប្រទេសបែបនេះឯង។ ម្យ៉ាង
វិញទៀត ការដឹកនាំនយោបាយទាំងឡាយណាដែលធ្វើឱ្យមានតុល្យភាពល្អ
វានាំឱ្យយើងអាចបង្កើតជាលក្ខខណ្ឌនយោបាយដ៏សមប្រកបមួយសម្រាប់
ការអភិវឌ្ឍប្រទេសជាតិ។

សរុបសេចក្តីមក ការសិក្សាវិភាគអំពីទស្សនទានសេដ្ឋកិច្ចជាអន្តរកាល
ឆ្ពោះទៅរកសង្គមនិយមបាននាំមកនូវបទពិសោធន៍ និងជួយដល់ការធ្វើ
កំណែទម្រង់គោលនយោបាយសេដ្ឋកិច្ចក្រៅប្រទេសទៅរកមាត់មួយផ្សេង
ទៀតពាក់ព័ន្ធនឹងការពង្រីកទំនាក់ទំនងថ្មីជាមួយនឹងបណ្តាប្រទេសអាស៊ាន
និងប្រទេសលោកខាងលិចផងដែរ។ ភាពជោគជ័យនៃការអភិវឌ្ឍសេដ្ឋកិច្ច
ជាតិរបស់ប្រទេសជាសមាជិកអាស៊ានបានជះឥទ្ធិពលយ៉ាងខ្លាំងដល់ការ
ដឹកនាំរបស់កម្ពុជាដែលក្លាយជាបទពិសោធន៍សម្រាប់ការតាក់តែងគោល-
នយោបាយសេដ្ឋកិច្ចក្រៅប្រទេសប្រកបដោយភាពត្រឹមត្រូវ។ ក្នុងស្ថានភាព
ដែលមានបរិយាកាសល្អ និងរីកលូតលាស់លើនិន្នាការសន្ទនារវាងគ្នានៅ
ក្នុងតំបន់លើកិច្ចការនយោបាយ និងសេដ្ឋកិច្ច ដូច្នេះស្ថានភាពទាំងអស់នេះ
នាំឱ្យយើងអាចធ្វើការពិភាក្សាគ្នាជុំវិញគំនិតដ៏ទាក់ទាញមួយ ពោលគឺគំនិត
ស្តីពី«ឧបទ្វីបមាស»។ ទស្សនទានមួយនេះបានកើតមានឡើងតាំងពីការចាប់-
ផ្តើមដំបូងនៃសម័យកាលសង្គ្រាមលោកលើកទី២មកម្ល៉េះដែលពេលនោះ
ស្តេចសៀមមួយព្រះអង្គបានព្យាយាមបង្កើតកុលសម្ព័ន្ធមួយជាមួយប្រទេស
ជិតខាងរបស់ខ្លួនដែលក្នុងនោះ មានប្រទេសសហភាពភូមា ប្រទេសឡាវ
កម្ពុជា និងវៀតណាម។

ផ្សេងពីទស្សនទានខាងលើនេះទៀត គោលនយោបាយសេដ្ឋកិច្ចរបស់ប្រទេសកម្ពុជាអាចដំណើរការឡើងបានល្អតាមរយៈជំនួយពីឧបករណ៍ផ្សេងៗគ្នា ក្នុងនោះមានកិច្ចការពន្ធគយ ពន្ធដារ ការត្រួតពិនិត្យលើនយោបាយរូបិយប័ណ្ណ និងកិច្ចការឥណទានដែលយើងនឹងចាប់ផ្តើមសិក្សាវិភាគបន្តទៅទៀតនៅកថាខណ្ឌខាងក្រោមនេះ។

២.៣ ការវិវត្តនៃនយោបាយពាណិជ្ជកម្មក្រៅប្រទេស

តាមការស្រាវជ្រាវបង្ហាញថា ការធ្វើដំណើរឆ្លងកាត់ទៅរកការស្ថាបនាទម្រង់សេដ្ឋកិច្ចណាមួយ បន្ទាប់ពីការដណ្តើមបានឯករាជ្យជាតិលើវិស័យនយោបាយ ហេតុដូច្នេះនេះសម្រាប់ដំណាក់កាលបន្ទាប់ គឺពាក់ព័ន្ធទៅនឹងការកាត់ផ្តាច់រាល់រចនាសម្ព័ន្ធអាណានិគមផ្សេងៗទៀតលើវិស័យសេដ្ឋកិច្ចជាតិដែលទាមទារឱ្យយើងសិក្សាលើទ្រឹស្តីជាបទពិសោធន៍បន្ថែមទៀតបានត្រឹមត្រូវ។ ទន្ទឹមនឹងនេះដែរ ចំពោះមធ្យោបាយនៃការជ្រើសរើសរាល់មូលដ្ឋានទស្សនទានរបស់គោលនយោបាយសេដ្ឋកិច្ច ចាំបាច់យើងគប្បីផ្សារភ្ជាប់ជាមួយនឹងស្នាដៃ ឬបទពិសោធន៍សេដ្ឋកិច្ចឱ្យបានប្រាកដប្រជា ដោយពិចារណាទៅលើសារៈសំខាន់នៃសមិទ្ធផលរបស់វាសម្រាប់គោលដៅរយៈពេលវែង ក៏ដូចជាសម្រាប់ដំណោះស្រាយលើបញ្ហាជាច្រើនដែលតែងតែកើតមានឡើងជាប្រចាំក្នុងលក្ខខណ្ឌដែលស្ថានភាពនយោបាយខាងក្នុងនិងខាងក្រៅប្រទេសមានការផ្លាស់ប្តូរ។

នៅក្នុងដំណាក់ដំបូងនៃដំណើរការឧស្សាហូបនីយកម្មនៅកម្ពុជា (នៅពាក់កណ្តាលទសវត្សរ៍ទី៥០រហូតដល់ចុងទសវត្សរ៍ទី៦០) យើងពិចារណាឃើញថា មុខងារនៃការនាំចូលបានក្លាយជាគោលដៅរួម ទាំងការការពារឧស្សាហកម្មវ័យក្មេង ទាំងគោលនយោបាយនាំចូលរបស់ប្រទេស។ ម្យ៉ាងទៀត តួនាទីគយ និងរដ្ឋាករក្នុងវិស័យនេះមានឥទ្ធិពលចំពោះតម្លៃទំនិញចូល និងជារបាំងការពារទីផ្សារជាតិដែលមានឥទ្ធិពលដល់ការសន្សំមូល-

ធន និងដល់ចង្វាក់អភិវឌ្ឍន៍ និងដាក់កំហិតលើអត្រាប្រាក់ចំណេញរបស់ វិស័យសេដ្ឋកិច្ច ក៏ដូចជាអ្នកកំណត់ភាពខុសគ្នាក្នុងលក្ខខណ្ឌផលិតកម្ម ទាំងក្នុងស្រុក និងអន្តរជាតិផងដែរ។

ការពង្រឹងតួនាទីរបស់រដ្ឋក្នុងទំនាក់ទំនងសេដ្ឋកិច្ចក្រៅប្រទេសរបស់ កម្ពុជាបាននាំមកនូវប្រាក់ចំណូលថវិកាជាតិជាលក្ខណៈផលគុណ ប៉ុន្តែ ក៏បង្កឱ្យមានភាពស្មុគស្មាញកាន់តែខ្លាំងចំពោះឧបករណ៍នៃការត្រួតពិនិត្យ លើការបំពេញសំណុំបែបបទលើនីតិវិធីជាច្រើនផងដែរ។ ដោយឡែក ភាព ចាំបាច់នៃយន្តការសេដ្ឋកិច្ចក្នុងការប្រើប្រាស់រូបបិយប័ណ្ណបរទេស ក៏ដូចជា តួនាទីរបស់វាដែលមានមុខងារក្នុងការសម្របសម្រួលការនាំចូលទំនិញ សម្រាប់ការកសាងឧស្សាហកម្មជាតិ អាចធ្វើឱ្យមានផលប៉ះពាល់ចំពោះគោល- នយោបាយនាំចូល។ យ៉ាងណាមិញ ដូចដែលអ្នកស្រាវជ្រាវរបស់ភូមាដ៍ ល្បីល្បាញម្នាក់ឈ្មោះ H. Myint បានលើកឡើងថា មានទិសដៅជាមូល- ដ្ឋានចំនួនពីរ(មានហេតុផលសំខាន់ពីរយ៉ាង)ដែលធ្វើឱ្យប្រសើរឡើងដល់ ដំណើរការសេដ្ឋកិច្ចក្រៅប្រទេសរបស់បណ្តាប្រទេសអាស៊ីអាគ្នេយ៍ដូចខាង ក្រោមនេះ ៖

១. ត្រូវបំពេញមុខងារនាំចូល សម្រាប់បម្រើឱ្យឧស្សាហូបនីយកម្ម (អភិវឌ្ឍន៍វិស័យឧស្សាហកម្មកែច្នៃ)តាមរយៈការដាក់កំហិតព្រំដែនលើ ការកែលម្អភាពស្មុគស្មាញរបស់យន្តការទីផ្សារ ដោយប្រើប្រាស់មធ្យោបាយ ហិរញ្ញវត្ថុ(រូបិយប័ណ្ណ)តាមរយៈការពង្រីកការនាំចេញវត្ថុធាតុដើមរបស់ ខ្លួន។

២. អភិវឌ្ឍវិស័យឧស្សាហូបនីយកម្ម តាមរយៈការលើកកម្ពស់ការ ត្រួតពិនិត្យពីរដ្ឋដោយផ្ទាល់ នៅក្នុងដំណោះស្រាយជាជំហានៗនូវគ្រប់ ទំនាក់ទំនងសេដ្ឋកិច្ចក្រៅប្រទេស។

ចំពោះលក្ខណៈសម្បត្តិនៃទស្សនទានខាងលើនេះ មានអត្ថន័យផ្សេងៗ គ្នាត្រង់ថា ៖

- ទី១ ៖ អាស្រ័យដោយការជ្រើសរើសម៉ូដែលមួយណា(ការបោះឆ្នោតយកមួយណា)ដែលយើងចង់បាន។

- ទី២ ៖ អាចគ្រូលប់ទៅរកយន្តការគ្រប់គ្រងសេដ្ឋកិច្ចបែបរដ្ឋបាលដែលបំពេញបន្ថែមទៅលើដំណើរការបែបប្រពៃណី លើការងារគយ និងរដ្ឋាករ។

ការអនុវត្តបែបនេះ យើងពិនិត្យឃើញថា អាចអនុញ្ញាតឱ្យឧស្សាហកម្មដ៏ក្មេងខ្ចី មានឱកាសចូលរួមបានយ៉ាងទូលំទូលាយក្នុងការបែងចែកពលកម្មអន្តរជាតិ។

២.៣.១ ការកំណត់គោលនយោបាយអត្រាពន្ធចម្រុះ

ចំពោះឧបករណ៍ដែលប្រទេសកម្ពុជានិយមប្រើប្រាស់ក្នុងការការពារវិស័យឧស្សាហកម្មដ៏ក្មេងខ្ចីរបស់ខ្លួននាពេលកន្លងមក គឺបានទាក់ទងទៅនឹងវិស័យពន្ធគយ និងរដ្ឋាករដែលបានអនុវត្តដោយកំណត់ជាអត្រាពន្ធគយគិតជាភាគរយធៀបនឹងអត្រាតម្លៃនាំចូល។ ជាងនេះទៀត រចនាសម្ព័ន្ធនៃការការពារឧស្សាហកម្មមានទ្រង់ទ្រាយទៅតាមវិស័យផ្សេងៗគ្នាដែលត្រូវបានជ្រើសរើស ឬកំណត់ដោយរដ្ឋ និងមានការពាក់ព័ន្ធទៅនឹងផែនការអភិវឌ្ឍសេដ្ឋកិច្ច-សង្គម។ រីឯវិធានការនៃការការពារទាំងនោះដំណើរការឡើងដើម្បីទ្រទ្រង់លើគ្រប់វិស័យដែលបានកំណត់រួច សម្រាប់ការស្ថាបនាផែនការសេដ្ឋកិច្ចជាតិ ពោលគឺដើម្បីបង្កើតលក្ខខណ្ឌប្រកបសម្រាប់សេដ្ឋកិច្ចនិងធ្វើយ៉ាងណាឱ្យវិនិយោគិនមានជំនឿជឿជាក់ និងមានការធានាចំពោះពួកគេដែលបានទាមទារ សម្រាប់ជាបង្គោលក្នុងការអនុម័តលើសេចក្តីសម្រេចស្តីពីការវិនិយោគ។ ដូច្នេះហើយ ប្រទេសកម្ពុជាបានធ្វើការការពារជាបឋមលើផលិតកម្មវិស័យស្បៀងអាហារ ផលិតកម្មដី វាយនភណ្ឌ ផលិតផលកញ្ចក់ ព្រមទាំងឧស្សាហកម្មម៉ាស៊ីនអារឈើ។ ទំនិញដែលបានលើកឡើងខាងលើនេះជាប្រភេទទំនិញដែលស្ថិតក្នុងវិស័យជាអាទិភាព ហើយត្រូវ

បានចាត់បញ្ចូលក្នុងការលើកលែងពន្ធនាំចូល ហើយទំនិញមួយចំនួនទទួលបានការអនុគ្រោះជាច្រើន។ ចំពោះអត្រាពន្ធគយនៅកម្ពុជាសម័យនោះមានលក្ខណៈស្មុគស្មាញយ៉ាងខ្លាំង និងបានឈរលើលក្ខណៈវិនិច្ឆ័យៗយ៉ាងដូចខាងក្រោមនេះ ៖

- ទី១ ៖ សម្រាប់ទំនិញនាំចូលពីប្រទេសមូលធននិយមដែលមិនទទួលស្គាល់រដ្ឋកម្ពុជា ហេតុដូច្នេះ ទំនិញប្រភេទនេះត្រូវបានកំណត់អត្រាពន្ធគយជាអតិបរមា។

- ទី២ ៖ សម្រាប់ទំនិញដែលនាំចូលពីបណ្តាប្រទេសសង្គមនិយមនិងមានទំនាក់ទំនងល្អជាមួយគ្នាត្រូវបានកំណត់អត្រាពន្ធគយជាអប្បបរមា។

- ទី៣ ៖ សម្រាប់ប្រភេទទំនិញដែលបាននាំចូលក្នុងប្រទេសកម្ពុជាពុំមែនក្នុងបំណងធ្វើពាណិជ្ជកម្ម(សម្រាប់ការប្រើប្រាស់ជាលក្ខណៈបុគ្គល) ក៏ត្រូវបានកំណត់អត្រាពន្ធគយដូចគ្នាទៅនឹងប្រភេទទី២ដែរ ពោលគឺអប្បបរមា។

ក្នុងបញ្ហានេះដែរ ដោយសារតែវិស័យកសិកម្មនៅកម្ពុជាក្លាយជាវិស័យដែលមានគោលដៅជាអាទិភាពក្នុងគោលនយោបាយសេដ្ឋកិច្ច ហេតុនេះ ទំនិញជាមធ្យោបាយ ឬជាបរិក្ខារផលិតកម្ម ឬក៏ជាវត្ថុធាតុដើមចាំបាច់សម្រាប់ប្រើប្រាស់ក្នុងវិស័យនេះ ត្រូវបានកំណត់អត្រាពន្ធនាំចូលទាបជាងគេបង្អស់ គឺប្រមាណពី៣%ទៅ៨% ហើយចំពោះទំនិញខ្លះទៀតបានកំណត់យកតែ១%ទៅ៥%តែប៉ុណ្ណោះ។ ផ្ទុយទៅវិញ សម្រាប់ទំនិញដែលប្រើប្រាស់សម្រាប់វិស័យឧស្សាហកម្មផលិតកម្មជាគ្រឿងសំណង់ មធ្យោបាយដឹកជញ្ជូន ទំនិញក្នុងវិស័យសុខាភិបាល បរិក្ខារអភិវឌ្ឍន៍វិទ្យាសាស្ត្រ និងបច្ចេកទេសនិងផ្សេងៗទៀតត្រូវបានកំណត់អត្រាពន្ធគយក្នុងចន្លោះពី៥%រហូតដល់១៥%។ ជាងនេះទៅទៀត ចំពោះមុខទំនិញចាំបាច់សម្រាប់ការប្រើប្រាស់ប្រចាំថ្ងៃដែលមានកង្វះខាតក្នុងការផ្គត់ផ្គង់សេចក្តីត្រូវការទីផ្សារក្នុងស្រុក (ទំនិញលក់ដាច់ខ្លាំង) ត្រូវបានកំណត់ពន្ធនាំចូលក្នុងចន្លោះពី១៥%ទៅ

៣០%។ ដោយឡែកចំពោះការនាំចូលទំនិញប្រណីតៗ និងមានគុណភាព ដូចជា រថយន្ត ទោចក្រយានយន្ត គ្រឿងអេឡិចត្រូនិច ស្រាទំពាំងបាយជូ បារីល្អាជាដើម គឺត្រូវបានកំណត់អត្រាពន្ធគយអប្បបរមាពី៣០%ទៅ ៨០% រីឯទំនិញខ្លះទៀតរហូតដល់១០០%។

សម្រាប់យុទ្ធសាស្ត្រទាក់ទាញមូលធនរបស់វិនិយោគិនបរទេសឱ្យ ចូលមកក្នុងស្រុក ការទាក់ទាញមធ្យោបាយផលិតកម្ម វត្ថុធាតុដើម និង គ្រឿងសម្ភារចាំបាច់ សម្រាប់ការសាងសង់រោងចក្រសហគ្រាសសហកម្ម- សិទ្ធិដែលជាកម្មសិទ្ធិរបស់វិនិយោគិនបរទេសនានា យើងពិនិត្យឃើញថា ជាទូទៅ មិនត្រូវបានជាប់ពន្ធគយនោះឡើយ។ ក៏ប៉ុន្តែ គោលនយោបាយ គាំពារនិយម(ទំនិញក្នុងស្រុក) បើសិនជាចាប់ផ្តើមអនុវត្តភ្លាមៗ វាអាច ប៉ះពាល់ដល់ខ្លឹមសារនៃការរីកលូតលាស់ដល់សេដ្ឋកិច្ចរបស់ប្រទេសកម្ពុជា ដែលអាចកើតចេញពីហេតុផលថា ការអនុវត្តគោលនយោបាយលើកទឹក- ចិត្តជាប្រព័ន្ធសម្រាប់ការនាំចូលអាចធ្វើឱ្យមានការធ្លាក់ចុះដល់សមត្ថភាព ប្រកួតប្រជែងជាមួយនឹងទីផ្សារខាងក្រៅ(តម្លៃទំនិញម្ចាស់ស្រុកមានតម្លៃ ថ្លៃជាងទំនិញវិនិយោគិនបរទេសដែលផលិតនៅកម្ពុជា) ទីបំផុត បានធ្វើ ឱ្យចុះថយនូវការនាំចេញសរុប។

ក្នុងលក្ខខណ្ឌនៃការប្រកួតប្រជែងផ្តាច់មុខចំពោះការនាំចូលវិញ បើយើងប្រើប្រាស់តែវិធានការប្រមូលពន្ធគយក្នុងអត្រាខ្ពស់យ៉ាងណាក៏ដោយ ក៏មិនអាចមានលទ្ធភាពគ្រប់គ្រង ឬទប់ស្កាត់ការហូរចូលទំនិញដែលមាន ការប្រកួតប្រជែងខ្ពស់ពីបណ្តាប្រទេសអភិវឌ្ឍន៍ក្នុងនិន្នាការមូលធននិយម និងប្រទេសឧស្សាហកម្មថ្មីៗមកក្នុងទីផ្សារប្រទេសកម្ពុជាតាមច្រករបៀង ផ្សេងៗបានទេ។ ឧបករណ៍ចាស់ៗនៃនយោបាយគាំពារបែបនេះត្រូវបាន ថែរក្សានៅក្នុងប្រទេសកម្ពុជា តែក្នុងបំណងប្រមូលពន្ធ និងសម្រាប់ការ លើកទឹកចិត្តប្រព័ន្ធពន្ធដារដែលមិនទាន់មានសុក្រឹតភាពក្នុងការដឹក ពន្ធដារ ក៏ដូចជាធ្វើឡើងដើម្បីការបែងចែកលម្អិតលើប្រាក់ចំណូល រវាង

វិស័យសេដ្ឋកិច្ចនានាដែលបម្រើផលប្រយោជន៍ចំពោះវិស័យទាំងឡាយណា
ដែលចាត់ទុកថា ជាវិស័យអាទិភាពតែប៉ុណ្ណោះ។

បើពិនិត្យមើលទៅលើបទពិសោធន៍ពិភពលោកបង្ហាញថា នៅក្នុង
បណ្តាប្រទេសមូលធននិយមដែលមានសេដ្ឋកិច្ចលូតលាស់ ឬកំពុងលូតលាស់
យើងសង្កេតឃើញថា វិធានការសំខាន់ៗនៃគោលនយោបាយគាំពារនិយម
ត្រូវបានគេប្រើប្រាស់តាមរយៈវិធីសាស្ត្រផ្សេងៗជាច្រើនទៀតដែលហៅថា
វិធីសាស្ត្រពុំមែនអត្រាប៉ាន់ពន្ធគយដែលវិធានការនេះបានក្រសោបយក
វិសាលភាពការងារធំធេងទាក់ទងនឹងកិច្ចការរដ្ឋបាល ការចំណាយហិរញ្ញ-
វត្ថុ ការកំណត់គោលនយោបាយពាណិជ្ជកម្ម និងផ្សេងៗទៀតដែលវិធានការ
ទាំងនេះបានបង្កការលំបាកក្នុងការនាំចូលទំនិញទៅក្នុងប្រទេសរបស់
គេ។ ចំណាត់ប្រភេទនៃវិធានការទាំងនោះសង្ខេបត្រឹមអត្ថន័យវាក្យស័ព្ទមួយ
គឺ «ការកំហិតមិនពាក់ព័ន្ធអត្រាពន្ធ»ដែលមានចំនួន៥វិធានការសំខាន់ៗ
សម្រាប់ប្រតិបត្តិការលើវិស័យពាណិជ្ជកម្មក្រៅប្រទេសរបស់រដ្ឋ និងមាន
ខ្លឹមសារដូចខាងក្រោមនេះ ៖

- ទី១ ៖ រដ្ឋត្រូវឧបត្ថម្ភធនក្នុងវិស័យផលិតកម្ម និងវិស័យនាំចេញ
ទំនិញ ឬឧបត្ថម្ភប្រព័ន្ធការប្រមូលទិញទំនិញ និងការធ្វើពាណិជ្ជកម្មរបស់
រដ្ឋជាមួយប្រទេសដែលមានការរីកចម្រើនផ្នែកសេដ្ឋកិច្ចទីផ្សារ។

- ទី២ ៖ រៀបចំលិខិតបទដ្ឋានពន្ធគយសម្រាប់ការនាំចូល និងបែប
បទរដ្ឋបាលឱ្យបានច្បាស់លាស់(ដូចជាវិធានការរដ្ឋបាលមិនមែនគយ វិធី-
សាស្ត្រវាយតម្លៃចំពោះថ្លៃបង់ពន្ធនាំចូលរបស់ទំនិញ លិខិតបទដ្ឋានគយ
និងស្ថានកុងស៊ុលឯកសារបញ្ជូនទំនិញ និងចំណាត់ថ្នាក់ទំនិញជាដើម)។

- ទី៣ ៖ ការបញ្ជាក់អំពីស្តង់ដារ និងលក្ខខណ្ឌនៃការទាមទារផ្សេងៗ
ដែលពាក់ព័ន្ធទៅនឹងផ្នែកសុខាភិបាល និងនិយាមអនាម័យរបស់ទំនិញ
ស្តង់ដារបច្ចេកទេស និងសុវត្ថិភាពទំនិញឧស្សាហកម្ម ការទាមទារលើការ
វេចខ្ចប់ល្អ និងបិទម៉ាកទំនិញ កាលបរិច្ឆេទផលិតផល និងសុពលភាព

សម្រាប់ការប្រើប្រាស់ជាដើម។

- ទី៤ ៖ ការកំហិតលើបរិមាណចំពោះការនាំចូល ឬនាំចេញរូបិយ-
ប័ណ្ណ។

- ទី៥ ៖ ការដាក់កំហិតក្នុងយន្តការតម្កល់បង្កើនប្រាក់ពន្ធគយដូចជា
ការតម្កល់ប្រាក់ក្នុងធនាគារ ការប្រមូលពន្ធគយដល់ទឹកនៃ និងការកាត់
បន្ថយរបៀបរបបបង្កើនពន្ធជាដើម។

សរុបមក វិធានការនៃការចូលរួមរបស់រដ្ឋក្នុងគោលនយោបាយគាំពារ
និយមដែលពាក់ព័ន្ធទៅនឹងការកំណត់អត្រាពន្ធគយ បានបង្កប់ទៅដោយ
ទ្រង់ទ្រាយជាឧបករណ៍នយោបាយពាណិជ្ជកម្មផង និងជាឧបករណ៍គោល-
នយោបាយសេដ្ឋកិច្ចក្នុងប្រទេសផងដែរ។ ក៏ប៉ុន្តែ បើយើងពិនិត្យមើលទៅ
លើរូបភាពខាងក្រៅនៃវិធានការខាងលើនេះ ទីបំផុតគឺហាក់ដូចជាបាន
គាំពារទំនិញក្នុងស្រុក(តាមរយៈការបង្កើតបញ្ហាស្មុគស្មាញចំពោះទំនិញ
នាំចូល)ដែលនាំឱ្យកើតមានតម្លៃការខ្ពស់លើទំនិញផលិតក្នុងស្រុក។ ជាង
នេះទៅទៀត វិធីសាស្ត្រខាងលើនេះក្លាយជាធាតុផ្សំនៅក្នុងឧបករណ៍អន្ត-
រាគមន៍របស់រដ្ឋក្នុងវិស័យសេដ្ឋកិច្ច។ ប៉ុន្តែ ការដាក់កំហិតយ៉ាងច្រើនសន្ធឹក
សន្ធាប់បែបនេះចំពោះបែបបទនៃការនាំចូលទំនិញ វាក៏អាចក្លាយជាវិធានការ
ដ៏តឹងរឹងបំផុតនៃរបាំងមិនមែនពន្ធគយផងដែរដែលអាចដោះស្រាយបាន
សមស្របក្នុងការនាំចូលទំនិញសម្រាប់ទីផ្សារក្នុងស្រុក ក៏ដូចជាអាចឱ្យយើង
កំណត់បានយ៉ាងតឹងរឹងលើបរិមាណនាំចូល(កំណត់តួតាវនាំចូល) ព្រមទាំង
អាចឈានទៅរកដំណោះស្រាយនៃអំណាចពាណិជ្ជកម្មក្រៅប្រទេស(ការ
កំណត់អាជ្ញាប័ណ្ណនាំចូល)ទៀតផង។ យន្តការខាងលើនេះបានបើកទូលាយ
ដល់លទ្ធភាពនៃការត្រួតពិនិត្យខាងរដ្ឋបាលយ៉ាងសកម្មទៅលើដំណើរការ
នាំចូលទំនិញ និងទៅលើដំណើរការជ្រើសរើសដៃគូនាំចូលដែលអាចទទួល
យកបានទៀតផង។

២.៣.២ ការបង្កើតរបាំងសេដ្ឋកិច្ច និងនយោបាយគាំពារ

នៅប្រទេសកម្ពុជាយើងនាសម័យកាលនោះ ការកំណត់ចំនួនកូតានាំចូលទំនិញ និងការកំណត់អាជ្ញាប័ណ្ណនាំចូល បានក្លាយជាមធ្យោបាយដ៏ចាំបាច់បំផុត សម្រាប់ការសម្របសម្រួលការនាំចូលដែលជាគោលដៅសេដ្ឋកិច្ចជាមួយនឹងការប្រើប្រាស់រូបិយប័ណ្ណបរទេសផង និងក្នុងគោលបំណងការពារវិស័យសេដ្ឋកិច្ចដ៏ក្មេងខ្ចីរបស់វិស័យឧស្សាហកម្មជាតិផង។ ទម្រង់នៃការដាក់កំហិតសេដ្ឋកិច្ចត្រូវបានប្រើប្រាស់សម្រាប់ជារបាំងការពារទៅលើវិស័យសេដ្ឋកិច្ចដែលទន់ខ្សោយរបស់ខ្លួន និងធ្វើឱ្យមានស្ថិរភាពនីយកម្មនៃតុល្យភាពវិស័យពាណិជ្ជកម្ម។ ហេតុនេះនៅប្រទេសកម្ពុជាអាជ្ញាប័ណ្ណនាំចូលត្រូវបានផ្តល់ដោយនាយកដ្ឋានទំនាក់ទំនងសេដ្ឋកិច្ចក្រៅប្រទេសនៃក្រសួងពាណិជ្ជកម្ម ហើយមានសុពលភាពចំនួន២ខែប៉ុណ្ណោះ។

វិធីសាស្ត្រផ្សេងៗទៀតដែលគេនិយមប្រើប្រាស់ច្រើនណាស់ដែរជុំវិញគោលនយោបាយគាំពារនិយម សំដៅលើការបង្កើតនូវរបបគ្រប់គ្រងពន្ធគយ និងរដ្ឋាករនៅតាមបណ្តាច្រករបៀងជាប់ព្រំដែនដែលអនុវត្តលើការបង់ពន្ធការនាំចូលទំនិញនៅនឹងប៉ុស្តិ៍ក្នុងការិយាល័យជម្រះបញ្ជីគយតែម្តង។ របាំងបែបនេះមានលក្ខណៈទិសដៅជាការប្រមូលពន្ធគយសុទ្ធសាធ ព្រោះថា បានប្រតិបត្តិក្នុងការប្រមូលពន្ធទូទៅចំពោះទំនិញពីអ្នកជំនួញដោយមិនរើសមុខ។

បទពិសោធន៍ផ្សេងៗទៀតនៃរបាំងពន្ធដែលមានឥរិយាបថបែបហិរញ្ញវត្ថុនិយម សំដៅលើការតម្លើងថ្លៃទំនិញនាំចូល(តាមរយៈការតម្លើងអត្រាពន្ធ) ឬបន្ទាបអត្រាប្តូរប្រាក់រូបិយវត្ថុជាតិ ជាប្រាក់រៀល ដែលតែងតែអនុវត្តនៅប្រទេសកម្ពុជា។ នៅរយៈពេលចុងក្រោយ គោលនយោបាយនេះបានប្រើប្រាស់សម្រាប់ធ្វើឱ្យមានស្ថិរភាព និងតុល្យភាពចំណាយទៅរកការកំហិតការនាំចូលទំនិញ។ លទ្ធផលជាអតិបរមានៃការបន្ទាបតម្លៃអត្រាប្តូរប្រាក់រូបិយប័ណ្ណជាតិ(លុយរៀលឡើងថ្លៃ)បានធ្វើឱ្យមានភាពយឺតលើ

កំណើនតម្លៃទំនិញក្នុងប្រទេស ហើយដោយមិនខ្វល់ពីបម្រែបម្រួលតម្លៃ សមាមាត្រជាមួយរូបិយប័ណ្ណបរទេសធ្វើបែបនេះបានផ្តល់លទ្ធភាពបញ្ចុះ តម្លៃនាំចូលទំនិញ និងតម្លើងថ្លៃនាំចេញ។ ប៉ុន្តែ ការអនុវត្តបែបនេះអាច ប្រើប្រាស់បានតែក្នុងថិរវេលាខ្លីៗជាមធ្យមគឺមួយ ឬពីរខែតែប៉ុណ្ណោះ។ បទពិសោធន៍ដ៏មានប្រសិទ្ធភាពក្នុងការដាក់កំហិតរហ័សនាំចូលទំនិញត្រូវ បានគេប្រតិបត្តិជាច្រើនផងដែរពាក់ព័ន្ធនឹងកិច្ចដំណើរការបញ្ជីការនៃស្ថាន ក្នុងស៊ុល(នីត្យានុកូលភាព) និងការវាយតម្លៃរបស់រដ្ឋបាលគយ និងរដ្ឋាករ។ ចំពោះគុណភាពរបស់ឧបករណ៍ការពារទីផ្សារក្នុងស្រុក និងការផ្តល់រង្វាន់ លើកទឹកចិត្តចំពោះការអភិវឌ្ឍឧស្សាហកម្មជាតិ ត្រូវបានគេប្រើប្រាស់វិធី សាស្ត្រតាមរយៈការរួមចំណែករបស់រដ្ឋក្នុងការដាវទំនិញផលិតក្នុងស្រុក យ៉ាងសកម្មផងដែរ។ ប្រភេទផ្សេងៗទៀតនៃរបៀបនាំចូល រួមមានការដាក់កំហិត លើរូបិយប័ណ្ណ ការបង្កើតប្រាក់ចំណូល ការកក់ប្រាក់សម្រាប់ការនាំចូល ការជំរុញការនាំចេញ និងផ្តល់ឱកាសជាប្រាក់កម្ចីតណាទានចំពោះក្រុម ហ៊ុនក្នុងស្រុក(ក្នុងលក្ខខណ្ឌអត្រាការប្រាក់អនុគ្រោះ) ការដាក់កំហិតបច្ចេក- ទេសជាដើម-ល-ដែលគោលនយោបាយគាំពារបែបនេះមិនបានអនុវត្ត ក្នុងប្រទេសកម្ពុជានៅឡើយទេ។

នៅសម័យកាលនោះដែរ រដ្ឋាភិបាលនៃប្រទេសកម្ពុជាបានខិតខំ បំពេញការងារយ៉ាងស្រាវជ្រាវចំពោះការដោះស្រាយកិច្ចការអភិវឌ្ឍន៍ សេដ្ឋកិច្ច-សង្គមរបស់ខ្លួនដែលក្នុងដំណើរការនេះតែងតែពិបាកប្រទះបញ្ហា ដែលជារឿងស្មុគស្មាញយ៉ាងច្រើនលើការកំណត់គោលនយោបាយចំពោះ វិស័យនាំចូលដែលជាការចាំបាច់ យើងត្រូវពិចារណាទៅលើកត្តាមួយចំនួន ដូចខាងក្រោមនេះ ៖

- ទី១ ៖ ត្រូវដំណើរការឱ្យបានសមស្របទៅតាមធនធានដែលមាន និងសម្របតាមសេចក្តីត្រូវការទំនិញ មានន័យថា គប្បីផ្គត់ផ្គង់ទំនិញនាំចូល ឱ្យបានប្រសើរបំផុត ប៉ុន្តែមិនត្រូវមានលក្ខណៈខ្លះខ្លាយ។

- ទី២ ៖ ត្រូវធ្វើចំណាត់ថ្នាក់ទំនិញនាំចូលតាមកម្រិតនៃភាពចាំបាច់ ស្របតាមធនធានដែលយើងមាន។

បើពិនិត្យទៅលើកម្រិតនៃភាពចាំបាច់របស់ការនាំចូលទំនិញ យើង អាចបែងចែកទៅតាមចំណាត់ប្រភេទផ្សេងៗគ្នាដូចខាងក្រោមនេះ ៖

- ទី១ ៖ ការនាំចូលទំនិញ សម្រាប់ផ្គត់ផ្គង់សេចក្តីត្រូវការរបស់ប្រជា ពលរដ្ឋទូទៅ។

- ទី២ ៖ ការនាំចូលវត្ថុធាតុដើម ប្រេងឥន្ធនៈ ទំនិញពាក់កណ្តាល ផលិតសម្រេច និងសារធាតុគីមី សម្រាប់អភិវឌ្ឍន៍វិស័យឧស្សាហកម្មមូល- ដ្ឋាន។

- ទី៣ ៖ ការនាំចូលគ្រឿងយន្ត និងគ្រឿងបរិក្ខារផលិតកម្មជាលក្ខណៈ វិនិយោគមូលធន។

- ទី៤ ៖ ការនាំចូលផលិតផលឧស្សាហកម្មគ្រប់ប្រភេទ សម្រាប់ ការប្រើប្រាស់ទូទៅ។

គួរបញ្ជាក់ដែរថា ដើម្បីលើកកម្ពស់ចង្វាក់អភិវឌ្ឍន៍សេដ្ឋកិច្ច យើង ពិនិត្យឃើញថា យុទ្ធសាស្ត្រដ៏មានប្រសិទ្ធភាពបំផុតនោះបានស្តែងឡើង តាមរយៈការពង្រីកការនាំចូលគ្រឿងម៉ាស៊ីន និងសម្ភារផលិតកម្មជាច្រើន ទៀតដែលចាំបាច់សម្រាប់ការវិនិយោគមូលធន។ ក៏ប៉ុន្តែ រចនាសម្ព័ន្ធទំនិញ នាំចូលរបស់កម្ពុជានាសម័យនោះ មានឥរិយាបថផ្ទុយគ្នាពីទ្រឹស្តីខាងលើ នេះ។ ដូចជានៅឆ្នាំ១៩៨៨ ទំហំចំណែកមធ្យោបាយផលិតកម្មមានប្រមាណ តែ៦,៦១%ប៉ុណ្ណោះ រីឯទំហំទំនិញប្រើប្រាស់ទូទៅវិញ បានគ្របដណ្តប់ ដល់ទៅ៩៣,៣៨%នៃចំនួនទំនិញនាំចូលសរុប សម្រាប់អាជីវកម្មនៃស្ថាប័ន ពាណិជ្ជកម្មក្រៅប្រទេសរបស់រដ្ឋ។ ក្នុងលក្ខខណ្ឌនេះ រចនាសម្ព័ន្ធ និង កំណើនការនាំចូលត្រូវតែកែលម្អឡើងវិញ ព្រោះថា កិច្ចការទាំងនេះបាន ដើរតួនាទីយ៉ាងសំខាន់បំផុត ចំពោះយុទ្ធសាស្ត្រអភិវឌ្ឍន៍សេដ្ឋកិច្ច-សង្គម។ ហេតុដូច្នេះនេះ ការដែលយើងចេះធ្វើការតាក់តែងផែនការនាំចូលឱ្យបាន

ត្រឹមត្រូវ ឬឈ្លាសវៃ វាអាចក្លាយជាកត្តាកំណត់មួយ សម្រាប់ការស្ថានា
មូលដ្ឋានសេដ្ឋកិច្ចជាតិដែលមានច្រើនវិស័យ និងមានភាពប្រទាក់គ្នា។

ក្រោមជំនួយពីបទពិសោធន៍នានាដែលយើងធ្លាប់បានអនុវត្តនាពេល
កន្លងមក តាមរយៈគោលនយោបាយខាងលើនេះធ្វើឱ្យយើងអាចសម្រេច
ជោគជ័យទៅបានជាបន្តទៀតតាមរយៈការបំពេញផែនការការងារជាមូល-
ដ្ឋានរួមមាន ផ្លាស់ប្តូររចនាសម្ព័ន្ធនាំចូលឡើងវិញដោយងាកទៅរកការ
នាំចូលមធ្យោបាយផលិតកម្ម ក៏ដូចជានាំចូលទំនិញសម្រាប់ការវិនិយោគ
ឱ្យមកបម្រើឱ្យវិស័យឧស្សាហកម្មផលិតកម្មមូលដ្ឋាន ទីបំផុតវិធានការទាំង
នេះអាចក្លាយជាឧបករណ៍នៃការទាក់ទាញមូលធន ឬសម្រាប់ការបំពេញ
ថវិការដ្ឋថែមទៀតផង។

ចំពោះធនធានរូបិយប័ណ្ណដែលមានកំណត់របស់ប្រទេស តម្រូវឱ្យ
ប្រទេសកម្ពុជាយើងគប្បីបែងចែកយ៉ាងហ្មត់ចត់ និងឈ្លាសវៃបំផុតក្នុង
ប្រតិបត្តិការពាណិជ្ជកម្មក្រៅប្រទេស។ កន្លងមក រាល់ការចេញអាជ្ញាប័ណ្ណ
នាំចេញ និងការដាក់កំហិតតួតពាណិជ្ជកម្មបានធ្វើឱ្យរដ្ឋាភិបាលបានទទួល
ចំណូលរូបិយប័ណ្ណយ៉ាងច្រើនផងដែរ។ ក៏ប៉ុន្តែ រដ្ឋាភិបាលមានចំណាប់
អារម្មណ៍មិនត្រឹមតែទៅលើការសន្សំសំចៃការប្រើប្រាស់រូបិយប័ណ្ណប៉ុណ្ណោះ
ទេ ប៉ុន្តែថែមទាំងចាប់អារម្មណ៍ផងដែរទៅលើការប្រើប្រាស់ធនធានទាំងនោះ
ឱ្យបានចំទិសដៅថែមទៀត។ ម្យ៉ាងទៀត វិធីសាស្ត្រក្នុងការអនុវត្តជាទូទៅ
លើការសម្របសម្រួលការគ្រប់គ្រងរូបិយប័ណ្ណសំដៅលើការអនុវត្តគោល-
នយោបាយរូបិយប័ណ្ណចម្រុះ និងទន់ភ្លន់។

ធ្វើយតបទៅនឹងគោលនយោបាយរូបិយប័ណ្ណបែបនេះ ការនាំចូល
ទំនិញត្រូវបានបែងចែកជាចំណាត់ប្រភេទទំនិញទៅតាមកម្រិតចាំបាច់
សម្រាប់ការអភិវឌ្ឍសេដ្ឋកិច្ចជាតិ។ បញ្ហាទាំងអស់នេះទាក់ទងនឹងការធ្វើ
ចំណាត់ថ្នាក់របស់ទំនិញ(ក្រុមទំនិញ) និងកំណត់តម្លៃលក់រូបិយប័ណ្ណ
(ប្តូរជារូបិយប័ណ្ណ) សម្រាប់ឈ្នួញនាំចូលទៅតាមក្រុមទំនិញ។ បើតាម

ក្រឹត្យក្រមរូបិយប័ណ្ណសម្រាប់យកទៅទិញទំនិញនាំចូលដែលចាំបាច់ សម្រាប់តម្រូវការនៃការអភិវឌ្ឍសេដ្ឋកិច្ច(ដូចជាមធ្យោបាយផលិតកម្មក្នុង វិស័យកសិកម្មជាដើម...) ទំនិញសម្រាប់ការប្រើប្រាស់របស់ប្រជាពលរដ្ឋ ទូទៅ(ដូចជាសម្លៀកបំពាក់ ថ្នាំពេទ្យ...) ត្រូវបានលក់ដូរក្នុងអត្រាតម្លៃ ច្បាស់លាស់(តម្លៃរឹង) ឬក៏បន្ថែមតម្លៃពីលើនេះបន្តិចបន្តួចតែប៉ុណ្ណោះដែល កំណត់ដោយធនាគារកណ្តាល។ ប៉ុន្តែ រូបិយប័ណ្ណដែលប្តូរយកទៅទិញ ទំនិញនាំចូលប្រភេទផ្សេងៗទៀត(ដូចជាទំនិញប្រណិត ទំនិញលក់ដាច់ រហ័សសម្រាប់អ្នកមានជីវភាពខ្ពស់ជាដើម) គឺតម្លៃប្តូររូបិយប័ណ្ណត្រូវតែ កំណត់ក្នុងអត្រាអតិបរមា(ប្រាក់រៀលថោក) និងមានការបត់បែនទៅតាម និន្នាការទីផ្សាររហូតដល់តម្លៃដូចគ្នានឹងតម្លៃដោះដូរក្នុងទីផ្សារសេរី។

ការប្រើប្រាស់អត្រាប្តូររូបិយប័ណ្ណជាច្រើនសណ្ឋានដូចខាងលើនេះ ធ្លាប់បានដំណើរការឡើងនៅសម័យកាលចុងទសវត្សរ៍ទី៨០ក្នុងប្រទេស កម្ពុជាដែលគោលនយោបាយរូបិយប័ណ្ណបែបនេះអនុញ្ញាតឱ្យប្រទេស កម្ពុជាយើងសម្រេចបាននូវស្ថិរភាពសេដ្ឋកិច្ចជាកំណត់មួយចំពោះប្រភេទ មុខទំនិញនាំចូលចាំបាច់ សម្រាប់ទីផ្សារក្នុងស្រុក។ ហេតុដូច្នេះនេះ ទំនិញ ជាតម្រូវការទីមួយសម្រាប់ទ្រទ្រង់ជីវភាពរស់នៅរបស់ប្រជាពលរដ្ឋបាន នាំចូលក្នុងតម្លៃអនុគ្រោះដែលធ្វើឱ្យតម្លៃលក់លើទីផ្សាររបស់រដ្ឋមានតម្លៃ ថោក ដោយសារតែសហគ្រាសរដ្ឋដែលនាំចូលទំនិញ(ដែលកាត់ច្រើននាំ មកពីបណ្តាប្រទេសសង្គមនិយម)បានចំណាយប្រាក់តិចលើការដោះដូរ រូបិយប័ណ្ណ(ព្រោះអត្រាប្តូរប្រាក់ពីប្រាក់រៀលទៅជារូបិយប័ណ្ណរួម(រូបិយ ប័ណ្ណសូរៀត) គឺមានតម្លៃសមាមាត្រទាបជាងតម្លៃទីផ្សារ) ប៉ុន្តែសម្រាប់ ប្រភេទទំនិញទាំងឡាយណាដែលបាននាំចូលពីបុគ្គលផ្សេងៗទៀត អត្រាប្តូរ ប្រាក់មានតម្លៃខ្ពស់។ ដោយហេតុនេះហើយបានជានៅសម័យនោះ សហ- គ្រាសនាំចូលរបស់រដ្ឋជាច្រើនបានអនុវត្តដោយបំពានទៅលើតួនាទីរបស់ ខ្លួន និងយន្តការនាំចូល ដើម្បីបម្រើឱ្យផលប្រយោជន៍បុគ្គល ពីព្រោះ

ដោយសារតែទំនិញរបស់រដ្ឋអាចលក់បានថោកជាងតម្លៃទីផ្សារសេរី និង មានតម្រូវការខ្ពស់(ផ្គត់ផ្គង់មិនគ្រប់គ្រាន់) បានធ្វើឱ្យពួកគេព្យាយាមដំឡើង ថ្លៃទំនិញចាំបាច់ទាំងនោះ ដើម្បីដកហូតយកប្រាក់ចំណេញពីរដ្ឋ ហើយ ទីបំផុតបាននាំមកនូវអស្ថិរភាពតម្លៃ និងបានធ្វើឱ្យគោលនយោបាយគាំពារ និយមទទួលបាននូវភាពបរាជ័យ និងនាំមកនូវបញ្ហាអតិផរណាយ៉ាងខ្លាំងក្លា។

ចំពោះលក្ខណៈដែលគួរឱ្យកត់សម្គាល់ផ្សេងៗទៀតនៃគោលនយោ- បាយសេដ្ឋកិច្ចរបស់កម្ពុជាសម័យនោះ គឺជាប់ពាក់ព័ន្ធទៅនឹងការតម្រង់ ទិសសេដ្ឋកិច្ចជាតិទៅរកការបង្កើតឱ្យមានផលិតផលថ្មីៗទៀត(ច្រើនមុខ ទំនិញ) និងមានទ្រង់ទ្រាយធំជាងនេះ។ ផ្នែកលើទស្សនៈបែបនេះ ប្រទេស កម្ពុជាបានខិតខំព្យាយាមបញ្ចប់ជាមួយនឹងវិស័យពាណិជ្ជកម្មដែលមាន ឯកទេសនីយកម្មចង្អៀតដែលនាំចេញទំនិញតែបី ឬបួនមុខប៉ុណ្ណោះ ព្រោះ តែភាពមិនឯករាជ្យពីទីផ្សារខាងក្រៅ។ ក្នុងលក្ខណៈដែលមានឯកទេស- នីយកម្មដ៏តូចចង្អៀតបែបនេះបានធ្វើឱ្យប្រាក់ចំណូលដែលទទួលបានពី ការនាំចេញទំនិញក្នុងស្រុក មានការប្រែប្រួលយ៉ាងខ្លាំង ព្រោះតែការបត់- បែននៃទីផ្សារទំនិញនៅលើពិភពលោក ជាពិសេសផលិតផលកសិកម្ម។

ក្រៅពីនេះទៀត តាមបទពិសោធន៍របស់ប្រទេសអាស៊ីបូព៌ា និង អាស៊ីភាគអាគ្នេយ៍បានបង្ហាញថា ភាពជោគជ័យលើការអភិវឌ្ឍវិស័យឧស្សា- ហកម្មរបស់បណ្តាប្រទេសទាំងនោះអាចក្លាយជាគំរូដ៏ល្អ សម្រាប់ការពិនិត្យ ឡើងវិញនូវយុទ្ធសាស្ត្រ និងគោលនយោបាយសេដ្ឋកិច្ចក្រៅប្រទេសរបស់ រដ្ឋាភិបាលនៃប្រទេសកម្ពុជា។ ការកែលម្អឡើងវិញត្រូវពិនិត្យលើការជំរុញ យកចិត្តទុកដាក់ទៅរកការអភិវឌ្ឍផលិតកម្មក្នុងនិន្នាការសម្រាប់ការនាំចេញ (សម្រាប់តម្រង់ទិសនាំចេញ) និងទ្រឹស្តីកត្តាផលិតកម្មរបស់លោក Heckscher Ohlin ដែលបានបង្ហាញអំពីទិសដៅជាចក្ខុវិស័យនៃការអភិវឌ្ឍសេដ្ឋកិច្ច។ ហេតុនេះហើយ ចំពោះនិន្នាការដ៏ចាំបាច់មួយក្នុងចំណោមនិន្នាការផ្សេងៗ ទៀតនារយៈពេលចុងក្រោយនេះ សំដៅលើការបំពេញបន្ថែមទៅលើគោល-

នយោបាយពាណិជ្ជកម្មក្នុងក្របខ័ណ្ឌនៃនិន្នាការអភិវឌ្ឍជំនួសការនាំចូល
និងគោលនយោបាយលើកទឹកចិត្តការនាំចេញ។

ហេតុនេះ នៅក្នុងគោលនយោបាយនាំចេញរបស់កម្ពុជា យើងពិនិត្យ
ឃើញថា បានសិក្សាតែទៅលើបណ្តាកត្តាពាក់ព័ន្ធទាំងឡាយណាដែលបាន
ពិចារណាទៅរកភាពជោគជ័យរបស់ខ្លួនតែក្នុងស្ថានភាពមួយដែលនៅមាន
កម្រិតទាបនៅឡើយ ចំពោះការធ្វើឱ្យមានស្ថិរភាពនីយកម្មផ្នែកតម្លៃ ពិសេស
ទៅទៀត សម្រាប់គោលនយោបាយរដ្ឋាភិបាល ហាក់ដូចជាបានយកចិត្ត-
ទុកដាក់ខ្ពស់បំផុតទៅលើតែការនាំចេញទំនិញកសិកម្មដែលបានចាត់ទុក
ថា ជាបញ្ហារួមរបស់ជាតិ និងអាចប៉ិនប្រសប់ដល់ការអភិវឌ្ឍសេដ្ឋកិច្ច។ ក៏
ប៉ុន្តែគោលនយោបាយនាំចេញដែលល្អប្រសើរនោះ ពុំមែនផ្ដើមចេញពីការ
ចេះត្រួតពិនិត្យការងារ និងការចេះកែតម្រូវការនាំចេញប៉ុណ្ណោះទេ ប៉ុន្តែ
ត្រូវផ្ដើមចេញពីការប្រើប្រាស់ការវិនិយោគមូលធន និងការធ្វើឱ្យមានផលិត-
កម្ម។ ដូចជាករណីចំពោះកម្មវិធីនាំចេញត្រូវបានរដ្ឋាភិបាលពិនិត្យមើល
និងចាត់ទុកថា ជាធាតុផ្សំដ៏សំខាន់របស់កម្មវិធីស្តារឡើងវិញ និងការអភិវឌ្ឍ
សេដ្ឋកិច្ច-សង្គមរបស់ប្រទេសតាំងពីឆ្នាំ១៩៨៦ដល់ឆ្នាំ១៩៩០។ ជាក់ស្ដែង
នៅក្នុងកម្មវិធីនេះត្រូវបានស្នើឡើងរហូតដល់ឆ្នាំ១៩៩០ដែលបានកំណត់
អំពីសមាមាត្ររវាងផលិតកម្មទំនិញ និងការនាំចេញ ដូចជាករណីការផលិត
ដីរកៅស៊ូរក្របជាដើម ពោលគឺបើផលិតដីរបាន៥០ពាន់តោន ត្រូវនាំចេញ
៤០ពាន់តោន និងអាជីវកម្មព្រៃឈើ បើផលិតបាន៣០០ពាន់ម៉ែត្រត្រីគុណ
ត្រូវនាំចេញប្រមាណ២៥០ពាន់ម៉ែត្រត្រីគុណ។

លើសពីនេះទៀត ក្នុងគោលបំណងពង្រីកការនាំចេញរបស់ខ្លួន
ប្រទេសកម្ពុជាបានប្រមូលវិធានការគ្រប់បែបយ៉ាងរួមមានវិធានការ
អនុគ្រោះពន្ធ ការឧបត្ថម្ភលើការនាំចេញ ការកំណត់ជាអាទិភាពអាជ្ញាប័ណ្ណ
សម្រាប់ការនាំចូលវត្ថុធាតុដើម ឬក៏វត្ថុពាក់កណ្តាលផលិតសម្រេច និង
បរិក្ខារផលិតកម្ម ការប្រើប្រាស់យន្តការគោលនយោបាយរូបិយប័ណ្ណ ការ

អនុគ្រោះចំពោះការវិនិយោគមូលធន ក៏ដូចជាការលើកទឹកចិត្តចំពោះ
វិធានការទាំងឡាយណាដែលទាក់ទងទៅនឹងការសិក្សាស្រាវជ្រាវទីផ្សារ
ជាដើម។

តាមការស្រាវជ្រាវបង្ហាញទៀតថា នៅសម័យនោះ ប្រទេសកម្ពុជា
ក៏បានយកចិត្តទុកដាក់ខ្ពស់ផងដែរទៅលើការបញ្ចុះតម្លៃអត្រាពន្ធនាំចេញ
ស្របតាមលក្ខខណ្ឌដូចគ្នានឹងការនាំចូល(ឧទាហរណ៍ ៖ ការទូទាត់សំណង់
ទៅលើការប្តូររូបិយប័ណ្ណជាប្រយោជន៍នៃការនាំចេញ ការអនុញ្ញាតឱ្យរក្សា
ប្រាក់ចំណូលពីការនាំចេញ ក្នុងដែនសហគ្រាសនីហ៊ុរណរបស់រដ្ឋ ការធ្វើឱ្យ
មានស្ថិរភាពតម្លៃទំនិញទៅកាន់ទីផ្សារខាងក្រៅ និងផ្សេងៗទៀត) ពីព្រោះ
ថា ការតម្លើងអត្រាពន្ធនាំចេញចំពោះទំនិញណាមួយ វាបណ្តាលឱ្យថយ
ចុះប្រសិទ្ធភាពនាំចេញរបស់ទំនិញនោះ។ អាស្រ័យហេតុនេះ ក្នុងការ
តាក់តែងវិធាននៃការលើកទឹកចិត្តការនាំចេញធ្វើឱ្យប្រទេសកម្ពុជាធ្លាក់ចុះ
ចំណូលពន្ធគយដែលធ្លាប់ទទួលបានពីទំនិញជាប្រពៃណីរបស់ខ្លួន។
ដូច្នេះហើយ សម្រាប់រដ្ឋាភិបាលប្រសើរបំផុតនោះ ត្រូវតែពង្រីកឱ្យបាននូវ
ទំហំប្រាក់ចំណូលរបស់ខ្លួនតាមរយៈការប្រមូលពន្ធសម្រាប់ថវិការដ្ឋ តែពុំ
មែនពង្រីកចំណូលរូបិយវត្ថុជាតិនោះទេ ហើយត្រូវប្តូរ និងទទួលជារូបិយ
ប័ណ្ណបរទេស។

ទន្ទឹមនឹងនេះ ក្នុងដំណើរការនាំចេញ រដ្ឋាភិបាលបានកំណត់អត្រា
ពន្ធគយពី៥%ទៅ១០% និងអប្បបរមាប្រមាណពី៣%ទៅ៧%។ បើពិនិត្យ
លើបទដ្ឋានច្បាប់ស្តីពីការវិនិយោគបរទេសដែលបានអនុម័តដោយរដ្ឋ
សភាឆ្នាំ១៩៨៩ បានកំណត់អំពីការអនុគ្រោះពន្ធយ៉ាងទូលំទូលាយ
ទៅលើមាត្រាជាច្រើន។ ដូច្នេះ ការនាំចេញផលិតផលត្រូវបានទទួលការ
អនុគ្រោះចំពោះប្រភេទពន្ធប្រយោលទាំងអស់ ជាពិសេស ទៅលើប្រាក់
ចំណូលពីផលិតផលនាំចេញដែលបានដំណើរការឡើងដោយសហគ្រាស
ទើបតែបង្កើតថ្មី។ គឺពួកគេមានសិទ្ធិទទួលបានការអនុគ្រោះពន្ធជាច្រើន ឬ

ក៏អាចរំដោះពន្ធទាំងស្រុងទៅលើប្រាក់ចំណេញក្នុងរយៈពេល២ឆ្នាំ ឬអាចបន្តបន្ថែម២ឆ្នាំទៀតក្នុងករណីចាំបាច់។ បើពិនិត្យមើលលើបទពិសោធន៍ជាញឹកញាប់ដើម្បីការពារកិច្ចការអាជីវកម្មរបស់សហគ្រាសរដ្ឋ គេអាចផ្តល់សិទ្ធិលើការប្រើប្រាស់ដោយស្វ័យភាពក្នុងការរក្សាទុកចំណែកខ្លះនៃរូបិយប័ណ្ណដែលគេទទួលបានពីការនាំចេញដែលវិធានការនេះបានក្លាយជាការជួយទ្រទ្រង់(ឧបត្ថម្ភធន)ចំពោះការនាំចេញ។ នៅប្រទេសកម្ពុជាសម័យនោះបានកំណត់ច្បាស់លាស់នូវអត្រាតម្លៃដោះដូរជាផ្លូវការនូវរូបិយវត្ថុជាតិដែលជាប្រាក់រៀល ជាមួយនឹងរូបិយប័ណ្ណបរទេសផ្សេងទៀត និងអាចដោះដូរតាមតម្លៃទីផ្សារសេរីផងដែរ។ ភាពខុសគ្នារវាងតម្លៃរដ្ឋជាមួយនឹងតម្លៃទីផ្សារសេរី អាចខុសគ្នាចន្លោះពី១០%ទៅ១៥%។ ក្រៅពីនោះ នៅចន្លោះឆ្នាំ១៩៨២-១៩៨៩ រដ្ឋាភិបាលដោយខ្លួនឯងបានកំណត់គោលនយោបាយប្រើប្រាស់រូបិយប័ណ្ណក្នុងអត្រាតម្លៃផ្សេងពីគ្នាដែលការទិញដូរដោយអ្នកនាំចេញត្រូវកំណត់ដោយអត្រាតម្លៃជាផ្លូវការមួយប្រភេទ រីឯការទិញដូរដោយអ្នកនាំចូលវិញត្រូវកំណត់ដោយអត្រាតម្លៃពិសេសជាផ្លូវការមួយផ្សេងទៀត អាស្រ័យដោយប្រភេទទំនិញនាំចូល។ សរុបមក សហគ្រាសនាំចូលរបស់រដ្ឋបានទទួលផលចំណេញច្រើន តែក្នុងទំហំភាគផលដែលបានកាន់កាប់រូបិយប័ណ្ណក្នុងដែររបស់ខ្លួន រីឯទំហំរូបិយប័ណ្ណផ្សេងទៀតរបស់សហគ្រាសដែលនៅសល់ត្រូវបានកំណត់ក្នុងអត្រាតម្លៃខ្ពស់ដែលបម្រើប្រយោជន៍រដ្ឋាភិបាល។

ដើម្បីជាការលើកទឹកចិត្តដល់សហគ្រាសថ្មីៗនៅកម្ពុជាសម័យនោះ រដ្ឋាភិបាលបានអនុវត្តគោលនយោបាយបន្ទាបអត្រាពន្ធគយ ឬក៏រំដោះពន្ធទាំងស្រុង សម្រាប់ការនាំចូលទំនិញជារត្មុជាតុដើម គ្រឿងបរិក្ខារឧបទេសចាំបាច់ក្នុងការស្តារ និងការកែលម្អឡើងវិញលើវិស័យផលិតកម្មជាតិ។ វាអាចមានលក្ខណៈផ្សេងទៀតដែរ ដោយគ្រាន់តែអនុគ្រោះពន្ធក្នុងកម្រិតសមរម្យចំពោះការនាំចូលសារធាតុផ្សំរបស់ទំនិញក្នុងគោលនយោបាយ

ណាមួយដើម្បីត្រូវនាំពួកសហគ្រាសនាំចេញឱ្យងាកទៅរកការប្រើប្រាស់
ធនធានក្នុងស្រុកទាំងស្រុង។ ក្នុងនិន្នាការនេះដែរ សហគ្រាសនាំចេញត្រូវ
បានរដ្ឋាភិបាលលើកទឹកចិត្តដោយកំណត់ជូននូវការអនុគ្រោះចំពោះតម្លៃ
នៃការប្រើប្រាស់មធ្យោបាយដឹកជញ្ជូនតាមផ្លូវគមនាគមន៍អយស្ម័យយាន
(រថភ្លើង) ប្រើប្រាស់ឡានកុងទ័ន៍របស់រដ្ឋ សម្រាប់ការដឹកជញ្ជូនទំនិញទៅ
កាន់កំពង់ផែសមុទ្រ ដោយការអនុគ្រោះទាំងនោះមានទំហំប្រមាណពី៥%
ទៅ៧%នៃតម្លៃដឹកជញ្ជូនគោល។ ម្តងម្កាល ការអនុគ្រោះទាំងឡាយ គឺមិន
ទាន់គ្រប់គ្រាន់ទេ ដើម្បីញ៉ាំងឱ្យសហគ្រាសនាំចេញមានការចាប់អារម្មណ៍
ពីព្រោះទាំងបរិមាណទំនិញក៏ដូចជាទាំងតម្លៃទំនិញក្នុងស្រុក គឺហាក់នៅ
មានអត្រាតម្លៃខ្ពស់ និងទំហំទីផ្សារមានសកាតតូចផ្អៀតដែលធ្វើឱ្យសហ-
គ្រាសពិបាកនឹងទទួលប្រាក់ចំណេញ។ ជាញឹកញាប់ បានកើតមានឡើង
នូវបញ្ហាអតិផរណា(លុយរៀលចុះថោក) រីឯតម្លៃទំនិញបានកើនឡើងយ៉ាង
ឆាប់រហ័សដែលស្ទើរតែធ្វើការកែលម្អច្បាប់នាំចេញមិនទាន់។

បើយើងវិភាគលើបទពិសោធន៍ផ្សេងៗទៀតបានបង្ហាញថា ការផ្តល់
ជូនការអនុគ្រោះពន្ធច្រើនពេកសម្រាប់សហគ្រាសតែងតែនាំមកនូវភាព
ស្តុកស្តម្ភដល់អ្នកនាំចេញ រីឯរដ្ឋាភិបាលវិញពុំទទួលបានជោគជ័យទេ
សម្រាប់ការទទួលបានចំណូលថវិកា។ ធាតុពិត បើសិនជាសហគ្រាស
នាំចេញទទួលបានការអនុគ្រោះគ្រប់យ៉ាង ទីបំផុតទំហំរូបិយវត្ថុជាតិទទួល
បានច្រើនជាងពីសហគ្រាសដែលធ្វើអាជីវកម្មក្នុងស្រុកដោយសារតែសហ-
គ្រាសនាំចេញមានលទ្ធភាពលក់ទំនិញរបស់ខ្លួនក្នុងតម្លៃទាបជាងតម្លៃទីផ្សារ
ពិភពលោក។ ជាងនេះទៅទៀត ពួកគេនឹងឆ្លៀតឱកាសប្រើប្រាស់ច្បាប់
អនុគ្រោះទាំងនេះ ដើម្បីនាំចេញឱ្យបានជាអតិបរមាដែលធ្វើឱ្យគេទទួល
បានប្រាក់ចំណេញច្រើនជាងការលក់ក្នុងស្រុក។ ផ្ទុយទៅវិញ ជាលទ្ធផល
ធ្វើឱ្យការនាំចេញផលិតផលមានការកើនឡើងយ៉ាងគំហុក ក៏ប៉ុន្តែ ទំហំរូបិយ-
ប័ណ្ណដែលគេទទួលបានមកវិញ មិនសមស្របឡើយ(ព្រោះលក់បានថោក)

ដែលក្នុងបញ្ហានេះ សហគ្រាសនាំចេញមិនខ្វល់ខ្វាយនោះឡើយ ខណៈដែលពួកគេកំពុងទទួលបានការលើកទឹកចិត្តពីរដ្ឋាភិបាល។

នារយៈពេលចុងក្រោយ នៅប្រទេសកម្ពុជានាសម័យនោះបានខិតខំពង្រឹងជំហររបស់ខ្លួនក្នុងប្រព័ន្ធនៃចរន្តនាំចេញទំនិញរបស់ក្រុមហ៊ុនឯកជនក្នុងស្រុកដែលបានដោះស្រាយដល់កំណើនមូលធនជាតិ(ដោយសារការគាំទ្រពីរដ្ឋ និងការលូតលាស់ទំនាក់ទំនងដោះដូរទំនិញ) ក៏ដូចជាការកើនឡើងតួនាទីរបស់មូលធនក្នុងវិស័យពាណិជ្ជកម្មនាំចេញ។ ម្យ៉ាងទៀតការវិនិយោគក្នុងប្រតិបត្តិការនាំចេញនេះ បើយើងវិភាគជារួម មិនបានទាមទារលើការចំណាយមូលធនច្រើនដូចវិស័យផលិតកម្មនោះទេ ព្រោះការស្រង់ដើមរបស់វិស័យផលិតកម្មត្រូវការពេលវេលាច្រើនឆ្នាំ។ នៅសម័យនោះដែរ ការចូលរួមក្នុងទីផ្សារក្រៅប្រទេសបានបង្កើតឱកាសសម្រាប់ការបង្វិលមូលធនយ៉ាងសកម្ម និងរស់រវើកទៀតផងដោយសារតែដំណើរការគម្រោងការអាជីវកម្មទុច្ចរិតផ្សេងៗ(ការលាងលុយកខ្វក់)។ ការធ្វើសេដ្ឋកិច្ចក្រៅប្រទេសក្នុងវិស័យពាណិជ្ជកម្មនាំចេញរបស់ឈ្មួញឯកជន គឺពួកគេនេះហើយដែលបានដើរតួជាឈ្មួញកណ្តាលរវាងទីផ្សារក្នុងស្រុក និងក្រុមហ៊ុនបរទេស ហើយគ្រាន់តែចន្លោះឆ្នាំ១៩៨៩-១៩៩០ ក្នុងប្រទេសកម្ពុជាបានចុះបញ្ជីក្រុមហ៊ុនប្រមាណ១០ក្រុមហ៊ុននាំចេញ-នាំចូលឯកជន។ ម្យ៉ាងទៀតការស្ថាបនាវិស័យសេដ្ឋកិច្ចថ្មីនេះក៏ដោយសារតែការទទួលបាននូវការអនុគ្រោះបែបគាំពារនិយម និងការអនុវត្តរបស់រដ្ឋាភិបាលនូវគោលនយោបាយជំរុញការនាំចេញដែលគោលនយោបាយនេះឆ្ពោះទៅរកការពង្រីកការនាំចេញ។

ដោយឡែក ដើម្បីគេចវេសពីការបង់ពន្ធនាំចេញ ជាមួយនឹងការប្រើប្រាស់គោលនយោបាយអូសទាញរូបិយប័ណ្ណបរទេសផងនោះ យើងពិនិត្យឃើញថា ឈ្មួញឯកជនទាំងនោះបានអនុវត្តយ៉ាងទូលាយនូវការនាំចូលទំនិញខុសច្បាប់(ការរត់ពន្ធគយ)ដោយប្រើប្រាស់ភាពទន់ខ្សោយ

របស់អង្គភាពគយ និងរដ្ឋាករ។

នៅសម័យកាលនោះដែរ កំណើនការនាំចេញភាគច្រើនអាស្រ័យលើ ការប្រកួតប្រជែងឈ្នះរបស់ទំនិញនៅលើទីផ្សារអន្តរជាតិ និងអាស្រ័យដោយ ការយល់ដឹងអំពីទីផ្សារ ព្រមទាំងការសិក្សាច្បាស់លាស់អំពីបម្លាស់ប្តូរយ៉ាង ឆាប់រហ័សនៃតម្លៃការទំនិញផងដែរ។ ហេតុនេះហើយ រដ្ឋាភិបាលតែងតែ លើកទឹកចិត្តដល់អ្នកផលិតក្នុងស្រុកដែលបានចំណាយធនធានរបស់ខ្លួន យ៉ាងច្រើន ដើម្បីកែលម្អគុណភាពផលិតផល និងការសិក្សាទីផ្សារ។

២.៣.៣ ការកំណត់នយោបាយរូបិយប័ណ្ណ និងឥណទាន

ជាទូទៅ នៅលើទីផ្សារពិភពលោក តែងតែមានការតស៊ូប្រកួតប្រជែង គ្នាយ៉ាងស្រួចស្រាវ មិនត្រឹមតែលើបញ្ហាតម្លៃ និងគុណភាពប៉ុណ្ណោះទេ ប៉ុន្តែពាក់ព័ន្ធផងដែរដល់រយៈពេលដែលត្រូវទូទាត់ ព្រោះថា អ្នកកក់ទិញ តែងតែសុំចរចាទាមទារការចុះកិច្ចព្រមព្រៀងដោយពន្យារពេលដើម្បី ទូទាត់ថ្ងៃទំនិញ រីឯអ្នកលក់វិញ គឺចង់បានលក្ខខណ្ឌផ្ទុយគ្នា។ ហេតុនេះ ដើម្បីធានាដល់ការប្រកួតប្រជែងឈ្នះនៅលើទីផ្សារអន្តរជាតិ រដ្ឋាភិបាល ត្រូវតែហ៊ានលះបង់ធនធានយ៉ាងច្រើន និងផ្តល់ជាឥណទានចំពោះការ នាំចេញទំនិញរបស់ខ្លួនដែលយុទ្ធសាស្ត្របែបនេះបានក្លាយជាផែនការ កម្មវិធីដ៏ស្មុគស្មាញពាក់ព័ន្ធទៅនឹងកង្វះខាតមធ្យោបាយធនធានហិរញ្ញវត្ថុ។ ម្យ៉ាងទៀត ប្រភពឥណទានដ៏សំខាន់បំផុត សម្រាប់វិស័យពាណិជ្ជកម្ម អន្តរជាតិរបស់កម្ពុជានាសម័យនោះ គឺធនាគារជាតិនៃកម្ពុជា ប៉ុន្តែអ្វីដែល គួរឱ្យសង្វេគបំផុតនោះ ចំពោះប្រភពឥណទានសម្រាប់សហគ្រាសនាំចេញ យើងពិនិត្យឃើញថា រហូតដល់ចុងទសវត្សរ៍ទី៨០ មិនទាន់បានបោះពុម្ព នៅឡើយ។

ចំពោះធាតុផ្សំនៃគោលនយោបាយសេដ្ឋកិច្ចក្រៅប្រទេសដ៏សំខាន់ មួយក្នុងចំណោមធាតុផ្សំដទៃទៀតនោះ គឺសំដៅលើការវិនិយោគរបស់

រដ្ឋាភិបាលដែលមានរយៈពេលវែងៗ នៅពេលដែលមានកំណើនអតិផរណា ឬទំនិញឡើងថ្លៃ ហេតុនេះ ការអូសបន្លាយពេលវេលាលើការវិនិយោគ រយៈពេលវែងរបស់រដ្ឋត្រូវតែកែលម្អឡើងវិញជាការចាំបាច់ ព្រោះថាការ ធ្វើអាជីវកម្មនៃសហគ្រាសរដ្ឋ បើយើងពិនិត្យមើលជាទម្ងាប់ តែងតែដំណើរ ការដោយគ្មានប្រសិទ្ធភាពសេដ្ឋកិច្ចដែលមិនត្រឹមតែបាត់បង់ប្រាក់ចំណេញ ពីការវិនិយោគរបស់រដ្ឋប៉ុណ្ណោះទេ ប៉ុន្តែថែមទាំងនាំមកនូវការលំបាកជាច្រើន ទៀត ជុំវិញបញ្ហានៃការឧបត្ថម្ភដល់សហគ្រាសទាំងអស់នោះទៀតផង តាមរយៈការប្រើប្រាស់កញ្ចប់ថវិការបស់រដ្ឋាភិបាល។

ជាងនេះទៀត ទាក់ទងទៅនឹងការរីករាលដាលនៃបញ្ហាការពង្រីក ខ្លួនចំណាយលើកិច្ចដំណើរការគម្រោងសហគ្រាសរដ្ឋតាមរយៈអ្នករត់ការ ក្រោមតុ ព្រមទាំងការធ្វើពាណិជ្ជកម្មដោយគ្មានប្រសិទ្ធភាព និងខុសពេល វេលារបស់សហគ្រាសរដ្ឋ យើងសិក្សាឃើញថា ធនធានដែលបានចំណាយ លើគោលដៅខាងលើនេះ ពុំមានផលិតភាពនោះទេ ហើយបញ្ហានេះ កាន់តែចូលជ្រៅទៅក្នុងផលវិបាកនៃកង្វះខាតហិរញ្ញវត្ថុ និងអតិផរណា។ ហើយការចំណាយទៅលើកិច្ចការគ្រប់គ្រងរដ្ឋបាលច្រើនពេកបានធ្វើឱ្យ មានការធ្លាក់ចុះផលិតភាពផលិតកម្មដែលបញ្ហាទាំងនេះ កើតចេញពីភាព មិនចាំបាច់ក្នុងការចំណាយជាអត្ថនោម័តលើកំណើនសកម្មភាពមិនមែន សេដ្ឋកិច្ច បញ្ហាការិយាល័យធិបតេយ្យ ការពង្រីកក្បាលម៉ាស៊ីនរដ្ឋបាល និង គណបក្ស ជាពិសេស បញ្ហាកង្វះខាតខាងវិន័យផ្នែកហិរញ្ញវត្ថុ។ យ៉ាង ណាមិញ នៅឆ្នាំ១៩៨៩ ទំហំនៃការចំណាយលើផ្នែករដ្ឋបាល និងកិច្ចការ គណបក្សបានកើនដល់៨,៣២%នៃចំណាយសរុបដែលស្មើនឹង១,៧៨ពាន់ លានរៀល។ ជាងនេះទៅទៀត ការចំណាយភាគច្រើនទៅលើវិស័យយោធា និងការសាងសង់អគារទំនើបៗដែលការចំណាយបែបនេះ បានក្លាយជា មូលហេតុ ឬជាបច្ច័យនៃការកើនឡើងខ្ពស់នូវអតិផរណា និងធ្វើឱ្យមាន ឱនភាពថវិការដ្ឋនៅកម្ពុជានាសម័យកាលនោះ។ ដូចជានៅឆ្នាំ១៩៨៩

រដ្ឋាភិបាលបានចំណាយលើកិច្ចការនៃវិស័យយោធា និងសំណង់អគារ
របស់រដ្ឋរហូតដល់ទៅ២៦,៩%ដែលស្មើនឹង៥,៧៦ពាន់លានរៀល។

ចំពោះការពង្រីកឥណទានរបស់ធនាគារជាតិនៃកម្ពុជាបានដើរតួនាទី
ជាអ្នកកំណត់យ៉ាងសំខាន់មួយក្នុងការស្តារឡើងវិញនូវអតិផរណា។ យ៉ាង
ណាមិញ គ្រាន់តែចន្លោះឆ្នាំ១៩៨១-១៩៨២ រដ្ឋាភិបាលបានផ្តល់ប្រាក់
ឥណទានចំនួន៩,១២ពាន់លានរៀលដែលក្នុងនោះ ឥណទានរយៈពេល
ខ្លីមានចំនួនរហូតដល់៩៨,៧%។ ទំហំឥណទានភាគច្រើនបានផ្តល់ឱ្យទៅ
វិស័យពាណិជ្ជកម្ម(៧២,៧១%)ដែលប្រាក់ឥណទានទាំងនោះមានចំនួន
រហូតដល់១០ដងច្រើនជាងទំហំតម្លៃផលិតផលសរុបរបស់វិស័យឧស្សា-
ហកម្មប្រចាំឆ្នាំទៅទៀត។ ក៏ប៉ុន្តែ ទោះជាយ៉ាងណាក្តី ចាប់ពីឆ្នាំ១៩៧៩-
១៩៩០ ទំហំសាច់ប្រាក់ឥណទានដែលបានផ្តល់ដោយធនាគារជាតិមាន
ចំនួនតិចជាងទំហំឱនភាពថវិការដ្ឋនោះទេ។ សម្រាប់រយៈពេលចុងក្រោយ
ចង្វាក់អតិផរណាបានកើនឡើងយ៉ាងគំហុករហូតដល់២៥០%ក្នុងមួយឆ្នាំ។
ហេតុនេះហើយ ការសិក្សាលើបញ្ហាអតិផរណា និងកត្តាបង្កឱ្យកើតមាន
អតិផរណាផ្សេងៗទៀតបានក្លាយជាបញ្ហាបច្ចុប្បន្នភាពរបស់រដ្ឋកម្ពុជានា
សម័យកាលនោះ។

សរុបមក ការអនុវត្តគោលនយោបាយលើបញ្ហាឱនភាពហិរញ្ញវត្ថុ
របស់រដ្ឋបាននាំមកនូវកំណើនសាច់ប្រាក់ទ្រង់ទ្រាយធំនៅលើទីផ្សារល្បឿន
ជាងកំណើនផ្គត់ផ្គង់ទំនិញ និងសេវាកម្មទៅទៀតដែលបរិយាកាសបែបនេះ
បានបំពានទៅលើអត្រាសមាមាត្រគ្នារវាងរូបិយវត្ថុជាតិជាមួយនឹងការផ្គត់-
ផ្គង់ទំនិញ និងសេវាកម្ម មានន័យថា ធ្វើឱ្យចុះខ្សោយនូវអំណាចទិញរបស់
ប្រាក់រៀល។ ហើយដូចដែលយើងបានដឹងហើយថា អំណាចទិញរបស់
រូបិយវត្ថុត្រូវមានទំនាក់ទំនងគ្នាជាមួយឯកតាទំនិញ និងសេវាកម្មដែលជា
អ្នកកំណត់អត្រាតម្លៃដោះដូរ ឬជាខ្នាតណាមួយរបស់រូបិយវត្ថុធៀបនឹង
ទំនិញ។

ដូច្នេះ បើវិភាគទៅលើគោលនយោបាយរូបិយវត្ថុរបស់រដ្ឋាភិបាល យើងពិនិត្យឃើញថា ហាក់ដូចជាមានអនុគមន៍ជាប្រចាំជាមួយនឹងការវិភាគ លើយន្តការនៃការកំណត់តម្លៃប្រាក់រៀលដែលជាកត្តាជះឥទ្ធិពលទៅលើ ការកំណត់វិធានការរបស់រដ្ឋាភិបាលទៅរកស្ថិរភាពនីយកម្មតម្លៃប្រាក់រៀល។ នៅប្រទេសកម្ពុជា ត្រូវបានកំណត់តម្លៃប្រាក់រៀលជាច្រើនសណ្ឋានដូច ខាងក្រោមនេះ ៖

- ទី១ ៖ តម្លៃដោះដូរផ្លូវការ
- ទី២ ៖ តម្លៃនាំចេញ-នាំចូលជារូបិយប័ណ្ណរបស់ប្រជាពលរដ្ឋ សម្រាប់ ទំនាក់ទំនងសេដ្ឋកិច្ចនៅក្រៅប្រទេស។
- ទី៣ ៖ តម្លៃដោះដូរក្នុងទីផ្សារសេរី។

ហេតុនេះ សម្រាប់ប្រភេទទី១ និងទី២ជាតម្លៃដែលបានកំណត់រួច ជាស្រេចដោយធនាគារជាតិនៃកម្ពុជាដែលមានតម្លៃទាបជាងតម្លៃទីផ្សារ សេរីបន្តិចបន្តួច។ ភាពខុសគ្នារវាងតម្លៃផ្លូវការរបស់រដ្ឋជាមួយនឹងតម្លៃទីផ្សារ សេរីបានបន្ថយលទ្ធភាពរបស់រដ្ឋាភិបាលក្នុងការប្រមូលទិញរូបិយប័ណ្ណ បរទេសដែលរដ្ឋកំពុងតែបានការខ្វះខាត។ សម្រាប់ដំណាក់កាលចុងក្រោយ តម្លៃដោះដូរជាប្រាក់រៀលរបស់រដ្ឋមានកម្រិតទាបជាងតម្លៃទីផ្សារសេរីរហូត ដល់១០%ទៅ១៥%ណោះ។ គួររំលឹកដែរថា ការខាតបង់នៃគោលនយោ- បាយនេះធ្វើឱ្យធនាគារជាតិបានតម្រង់ទិសឡើងវិញទៅរកអត្រាតម្លៃទីផ្សារ សេរីក្នុងការអនុវត្តគោលនយោបាយដោះដូររូបិយប័ណ្ណរបស់ខ្លួនដែលបាន យកចិត្តទុកដាក់ខ្ពស់លើយុទ្ធសាស្ត្រសំខាន់ៗ ដើម្បីរក្សាតម្លៃប្រាក់រៀល។ ទាក់ទងទៅនឹងកិច្ចការទាំងនេះ រដ្ឋាភិបាលបានកំណត់ជាបណ្តោះអាសន្ន នូវកត្តានានាដែលជាអ្នកកំណត់អត្រាតម្លៃប្រាក់រៀល សម្រាប់រយៈពេល ខ្លី មធ្យម និងរយៈពេលវែង។ សម្រាប់យុទ្ធសាស្ត្ររយៈពេលខ្លីដែលជះ ឥទ្ធិពលទៅលើអត្រាកំណើនរូបិយប័ណ្ណ ហើយពាក់ព័ន្ធទៅនឹងផលិតភាព ពលកម្ម និងចង្វាក់លូតលាស់នៃផ.ស.ស(GDP)នៅក្នុងប្រទេស ពីព្រោះ

តែកម្រិតផលិតភាពពលកម្មទាបក្នុងវិស័យកសិកម្ម និងឧស្សាហកម្ម គឺជា
បច្ច័យជាអវិជ្ជមានទៅលើវិស័យនាំចេញទំនិញទៅលើការប្រកួតប្រជែង និង
អំណាចទិញរបស់រូបិយវត្ថុដែលតាមរយៈបញ្ហាទាំងនេះមានឥទ្ធិពលដល់
អត្រាតម្លៃប្តូររូបិយវត្ថុ(ប្រាក់រៀល)។ អត្រាចង្វាក់កំណើនផ.ស.សប្រចាំឆ្នាំ
នៅកម្ពុជា មានប្រមាណជា២%ទៅ៣%ប៉ុណ្ណោះ រីឯអត្រាកំណើនបរិមាណ
សាច់ប្រាក់(ជាប្រាក់រៀល)វិញ ក្នុងចរន្តទីផ្សារមានរហូតដល់២០០%ទៅ
២៥០%ឯណោះ។ ហេតុនេះ តម្លៃប្រាក់រៀលបានចុះថោក(លុយហើម)
សម្រាប់ផែនការរយៈពេលវែង។ ចំពោះយុទ្ធសាស្ត្ររយៈពេលមធ្យម គឺ
ពាក់ព័ន្ធទៅនឹងស្ថានភាពតុល្យភាពចំណាយរបស់ប្រទេសចំពោះប្រតិបត្តិ
ការចរន្ត និងចង្វាក់កំណើនតម្លៃទំនិញ។ ទន្ទឹមនឹងនេះដែរ ចំពោះការ
វិភាគលើតុល្យភាពចំណាយនៅកម្ពុជាសម័យនោះមានការលំបាកជាខ្លាំង
ដោយសារតែកត្តាអវត្តមានទិន្នន័យស្ថិតិសមស្របដែលបណ្តាលមកពី
បញ្ហាសេវាវដ្ឋាភិបាលផ្នែកកិច្ចការស្ថិតិនៅមានសភាពទន់ខ្សោយ។ ហេតុ
ដូចនេះហើយ ការសិក្សាវិភាគរបស់យើងបានពិនិត្យតែទៅលើស្ថានភាព
នៃតុល្យភាពជញ្ជីងពាណិជ្ជកម្មរបស់សហគ្រាសពាណិជ្ជកម្មរដ្ឋតែប៉ុណ្ណោះ
(នៅសម័យនោះប្រទេសកម្ពុជាពុំបានចុះបញ្ជីស្ថិតិទៅលើប្រតិបត្តិការ
អាជីវកម្មរបស់ឈ្មួញឯកជននោះទេ)។ ជាក់ស្តែង សម្រាប់ឆ្នាំ១៩៨០-១៩៨៩
តុល្យភាពជញ្ជីងពាណិជ្ជកម្មរបស់ប្រទេសកម្ពុជាមានចរិតលក្ខណៈក្នុង
ស្ថានភាពអសកម្មរ៉ាំរ៉ៃដែលក្នុងចន្លោះឆ្នាំខាងលើនេះ ឱនភាពវិស័យពាណិជ្ជ-
កម្មអន្តរជាតិមានចំនួនរហូតដល់៥១០លានរៀល ដូចដែលមានបង្ហាញ
ក្នុងតារាងខាងក្រោមនេះ។

តារាងលេខ៩

តុល្យភាពជញ្ជីងពាណិជ្ជកម្មរបស់សហគ្រាសពាណិជ្ជកម្មក្រៅប្រទេស នៃរដ្ឋកម្ពុជានាឆ្នាំ១៩៨០-១៩៨៧ (គិតជាពាន់លានរៀល)

ឆ្នាំ	ការនាំចេញ	ការនាំចូល	ឱនភាពពាណិជ្ជកម្ម	ទំនាក់ទំនងការនាំចេញ និងការនាំចូល
១៩៨០	១. ០០៦	១. ៣៣០	-៣២៤	៧៥,៦%
១៩៨១	១០. ២០៦	៤៤. ៩៨០	-៣៤. ៧៧៤	២២,៧%
១៩៨២	៤. ៣២៧	៤៨. ៨៧០	-៤៤. ៥៤៣	៨,៨%
១៩៨៣	៩. ១៩៦	៧៣. ៨៤២	-៦៤. ៦៤៦	១២,៤%
១៩៨៤	១២. ៧២៧	៩១. ៩៦៣	-៧៩. ២៣៦	១៣,៨%
១៩៨៥	១៧. ៧២៦	៩៦. ២៣៧	-៧៨. ៥១១	១៨,៤%
១៩៨៦	២៥. ៣០៣	១១៤. ៤០២	-៨៩. ០៩៩	២២,១%
១៩៨៧	២៧. ១៤៤	១៤៦. ៦៦៤	-១១៩. ៥២០	១៨,៥%

ប្រភព ៖ ស្ថិតិក្រសួងផែនការឆ្នាំ១៩៧៩-១៩៨៩, ភ្នំពេញ, ឆ្នាំ១៩៨៩, ទំព័រ៥៦-៥៧

តាមតារាងខាងលើបង្ហាញថា ឱនភាពពាណិជ្ជកម្មអន្តរជាតិរបស់ប្រទេសនាសម័យកាលនោះ មានស្ថានភាពធ្ងន់ធ្ងរណាស់ដូចជានៅឆ្នាំ ១៩៨២ ការនាំចេញមានទំហំតែ៨,៨%ប៉ុណ្ណោះធៀបទៅនឹងការនាំចូល ទំនិញ ហើយបើគិតជាមធ្យមនៅចន្លោះឆ្នាំ១៩៨១-១៩៨៧ ផលធៀបរវាង ទំនាក់ទំនងការនាំចេញ-ការនាំចូល ទទួលបានតែ១៦,៦%តែប៉ុណ្ណោះ។ ចំពោះឱនភាពពាណិជ្ជកម្មខាងលើនេះត្រូវបានសង្គ្រោះដោយឥណទាន របស់ប្រទេសជាដៃគូពាណិជ្ជកម្មរបស់ខ្លួន ជាពិសេសប្រទេសសហភាព សូវៀត។ ម្យ៉ាងវិញទៀត ពួកពាណិជ្ជករឯកជនក៏បានរួមចំណែកជួយ សង្គ្រោះចំពោះឱនភាពពាណិជ្ជកម្មក្រៅប្រទេសដោយប្រយោលផងដែរ តាមរយៈការផ្ទេរដុំមាស និងរូបិយប័ណ្ណបម្រុងពីបរទេសចូលក្នុងស្រុក។ ក្នុង លក្ខណៈតុល្យភាពពាណិជ្ជកម្មដោយប្រយោលបែបនេះបានធ្វើឱ្យមាន

តម្រូវការរូបិយប័ណ្ណ និងសាច់មាសនៅក្នុងប្រទេសដែលទីបំផុតបាននាំមក
នូវការធ្លាក់ចុះតម្លៃប្រាក់រៀលជាប្រចាំ។

គួររំលឹកដែរថា នៅប្រទេសកម្ពុជានាសម័យនោះបានអនុវត្តគោល-
ការណ៍ភ្លោះទៅលើការកំណត់តម្លៃទំនិញនៅលើទីផ្សារ ពោលគឺរដ្ឋាភិបាល
បានដើរតួនាទីជាអ្នកកំណត់អត្រាតម្លៃលក់ និងតម្លៃទិញ សម្រាប់តែទំនិញ
របស់រដ្ឋប៉ុណ្ណោះដែលបានដាក់ឱ្យចរាចរនៅលើទីផ្សារ ក៏ប៉ុន្តែ សម្រាប់
បរិមាណតម្លៃទំនិញយ៉ាងច្រើនសន្លឹកសន្លាប់របស់វិស័យឯកជនវិញ គឺបាន
កំណត់ដោយច្បាប់សេដ្ឋកិច្ចទីផ្សារ(ច្បាប់ផ្គត់ផ្គង់ និងតម្រូវការ)ដែលបាន
នឹងកំពុងចរាចរលើទីផ្សារក្នុងស្រុក ហើយមានវិសាលភាពគ្របដណ្តប់រហូត
ដល់ទៅ៨៥%នៃបរិមាណទំនិញសរុប។ ហេតុដូច្នេះនេះ តម្លៃលក់រាយរបស់
វិស័យឯកជនបានសម្តែងចេញនូវឥទ្ធិពលយ៉ាងធំធេងទៅលើកម្រិតជីវភាព
រស់នៅរបស់ប្រជាពលរដ្ឋខ្មែរនាសម័យនោះ ព្រោះថា ទំនិញប្រើប្រាស់
ស្ទើរតែទាំងអស់ទៅហើយដែលបានដាក់តាំង និងលក់នៅលើទីផ្សារត្រូវ
បានគេនាំចូលពីប្រទេសថៃ សិង្ហបុរី ហុងកុង និងផ្សេងៗទៀតដែលបច្ច័យ
ទាំងនេះបានធ្វើឱ្យអត្រាតម្លៃទំនិញមានទំនាក់ទំនងយ៉ាងជិតស្និទ្ធទៅរក
ខ្នាតតម្លៃជាសាច់មាស ឬជារូបិយប័ណ្ណដុល្លារអាមេរិក និងរូបិយប័ណ្ណបាត
(រូបិយប័ណ្ណថៃ)ដែលបានប្រើប្រាស់ជាមធ្យោបាយដោះដូរទំនិញយ៉ាងសកម្ម
ក្នុងប្រទេសកម្ពុជា។

ចំពោះផែនការរយៈពេលខ្លីវិញ ច្រើនពាក់ព័ន្ធទៅនឹងកត្តាចិត្តសាស្ត្រ
កត្តាសង្គ្រាម និងកត្តានយោបាយដែលជះឥទ្ធិពលទៅលើទីផ្សារ។ ក្នុង
លក្ខខណ្ឌដែលប្រទេសមានសង្គ្រាមស៊ីវិល ហេតុនេះ រចនាសម្ព័ន្ធទីផ្សារ
រូបិយប័ណ្ណរបស់ប្រទេសបានផ្អែកផ្អលយ៉ាងខ្លាំងទៅតាមស្ថានភាពនយោ-
បាយ និងសង្គ្រាមដែលបាននឹងកំពុងតែកើតមាននៅឡើយ។ ភាពសកម្ម
និយមរបស់កងទ័ពព្រៃដែលបានធ្វើសកម្មភាពយ៉ាងខ្លាំងក្លាប្រឆាំងទៅនឹង
រដ្ឋាភិបាលភ្នំពេញ បានបង្កផលប៉ះពាល់ និងធ្វើឱ្យតម្លៃប្រាក់រៀលធ្លាក់ចុះ

យ៉ាងគំហុក។ ក៏ប៉ុន្តែ កត្តាសំខាន់ជាងគេបំផុតនៃផែនការយុទ្ធសាស្ត្ររយៈពេលខ្លី គឺការធ្វើជំនួញរូបិយប័ណ្ណ និងការធ្វើអន្តរាគមន៍របស់រដ្ឋទៅលើទីផ្សាររូបិយប័ណ្ណដែលបានអនុវត្តរួចមកហើយនៅសម័យគ្រានោះ ហើយធ្វើឱ្យទីផ្សារនេះមានការរីកលូតលាស់ក្នុងសភាពទន់ខ្សោយបំផុត។ នៅប្រទេសកម្ពុជា ពុំទាន់មានទីផ្សារភាគហ៊ុនដែលជួញដូររូបិយប័ណ្ណ ឬធនាគារពាណិជ្ជកម្មនៅឡើយទេ ក៏ប៉ុន្តែនៅក្នុងទីផ្សារដីធ្លី និងទីផ្សារសេរីវិញ ត្រូវបានដំណើរការលើមុខងារជួញដូររូបិយប័ណ្ណ និងលោហៈមានតម្លៃយ៉ាងសកម្មដែលធ្វើឡើងតាមរយៈខ្សែបណ្តាញរបស់ឈ្មួញឯកជន។ ពួកឈ្មួញទាំងអស់នោះបានធ្វើសកម្មភាពដោយឡែកៗពីគ្នា ប៉ុន្តែពួកគេបានរក្សាទំនាក់ទំនងព័ត៌មានជាមួយគ្នាយ៉ាងខ្ជាប់ខ្ជួន ហើយទីផ្សាររូបិយប័ណ្ណដែលល្បីល្បាញបំផុតនោះ គឺទីផ្សារលក់ដុំអូឡាំពិកនៅទីក្រុងភ្នំពេញដែលជារៀងរាល់ថ្ងៃបានបំពេញប្រតិបត្តិការក្នុងទំហំសាច់ប្រាក់រហូតដល់រាប់សែនដុល្លារអាមេរិក។ ទីផ្សារអូឡាំពិកនេះហើយដែលនៅសម័យនោះ បានដើរតួនាទីជាអ្នកកំណត់យន្តការតម្លៃទីផ្សារសេរីរបស់ប្រទេស ទាំងទីផ្សាររូបិយប័ណ្ណ ទីផ្សារសាច់មាស ក៏ដូចជាទីផ្សារស្ទើរគ្រប់ប្រភេទទំនិញទាំងអស់ថែមទៀតផង។

ឧបករណ៍ដ៏សំខាន់បំផុតនៃគោលនយោបាយរូបិយប័ណ្ណរបស់កម្ពុជា ត្រូវបានគេអនុវត្តដើម្បីអន្តរាគមន៍ទៅលើតម្លៃរូបិយប័ណ្ណដែលយន្តការនេះបានក្លាយជាឧបករណ៍អន្តរាគមន៍ជាផ្លូវការលើវិស័យរូបិយប័ណ្ណ។ ស្របជាមួយគ្នានេះ យើងពិនិត្យឃើញថា សាច់មាស និងរូបិយប័ណ្ណដុល្លារអាមេរិកបានដើរតួនាទីចម្បងបំផុតក្នុងប្រព័ន្ធរូបិយប័ណ្ណរបស់សេដ្ឋកិច្ចកម្ពុជា ហើយការធ្វើអន្តរាគមន៍របស់រដ្ឋ គឺត្រូវបានដាក់ចេញដោយធនាគារជាតិក្នុងទីផ្សារសេរីលើប្រតិបត្តិការនៃការទិញ-លក់រូបិយវត្ថុ(ប្រាក់រៀល) ជាមួយនឹងដុំមាស ឬក៏ជាមួយរូបិយប័ណ្ណអាមេរិក។ ចំពោះយន្តការអន្តរាគមន៍របស់រដ្ឋ បានក្លាយជាមធ្យោបាយគាំពារនិយមជាផ្លូវការ ហើយដើម្បី

ធ្វើឱ្យមានស្ថិរភាពនីយកម្មតម្លៃប្រាក់រៀល រដ្ឋបានកំណត់យកវិធីសាស្ត្រ
អន្តរាគមន៍តាមរយៈរូបិយប័ណ្ណជាប្រាក់ដុល្លារអាមេរិកមកធ្វើជាឧបករណ៍
(ការកំណត់អត្រាសមាមាត្រ)។ ក៏ប៉ុន្តែ នៅក្នុងប្រតិបត្តិការនៃយន្តការខាង
លើនេះបានទាមទារឱ្យយើងរក្សាបរិមាណរូបិយប័ណ្ណបរទេសគ្រប់គ្រាន់
និងសាច់មាសក្នុងបរិមាណដ៏ច្រើន ទើបអាចដំណើរការគោលនយោបាយ
ទៅបាន។ ហេតុនេះហើយ បានជានៅដំណាក់កាលចុងក្រោយ រដ្ឋាភិបាល
បានអនុវត្តវិធានការយ៉ាងម៉ឺងម៉ាត់បំផុតតាមរយៈការដាក់ចេញនូវនីតិវិធី
ច្បាប់រដ្ឋបាលទៅលើការធ្វើអាជីវកម្មរូបិយវត្ថុនៅក្នុងទីផ្សារសេរីដែលកំពុង
ចរាចរយ៉ាងមហាញ្ញកកក្នុងទំហំសាច់ប្រាក់ដ៏ធំធេង។ ជាក់ស្តែង នៅក្នុងខណៈ
ពេលដែលតម្លៃប្រាក់រៀលបានធ្លាក់ចុះ យើងពិនិត្យឃើញថា រដ្ឋាភិបាល
បានដាក់ចេញនូវបទបញ្ជារបស់ខ្លួនឱ្យស្ថាប័នជាតិម្យ៉ាងសមត្ថកិច្ចធ្វើការចាប់
ខ្លួនពួកអាជីវករធំៗមួយចំនួនដែលបានអនុវត្តបំពានទៅលើបទបញ្ញត្តិ
គោលនយោបាយរូបិយវត្ថុរបស់រដ្ឋ និងបានធ្វើឱ្យទីផ្សារមានសភាពច្របូក
ច្របល់ ហើយក្នុងស្ថានភាពនេះ រដ្ឋាភិបាលសម័យនោះថែមទាំងបានលើក
ទឹកចិត្ត និងបំពាក់ជាគ្រឿងឥស្សរិយយស(មេដាយ)ដល់ពួកមន្ត្រីនគរបាល
ទាំងឡាយណាដែលបានអនុវត្តភារកិច្ចប្រកបដោយភាពជោគជ័យថែម
ទៀតផង។ វិធីសាស្ត្រនេះបានធ្វើឱ្យតម្លៃប្រាក់រៀលចាប់ផ្តើមទទួលបាន
ស្ថិរភាពថ្លៃឡើងវិញ ប៉ុន្តែវិធានការបែបនេះអាចអនុវត្តបានជោគជ័យ
ចំពោះតែផែនការរយៈពេលខ្លីប៉ុណ្ណោះ ហើយកល្បិចមួយនេះមិនអាចធ្វើ
ការរារាំងដល់ការការពារតម្លៃប្រាក់រៀលបានជាអមតៈនោះទេ។ ដូច្នេះហើយ
ការប្រតិបត្តិវិធីសាស្ត្រគាំពារបែបរដ្ឋបាលបញ្ជានិយម ឬក៏ការអនុវត្តជា
យន្តការសេដ្ឋកិច្ចប្រភេទណាមួយដែលពុំមានមូលដ្ឋានស្រាវជ្រាវត្រឹមត្រូវ
សម្រាប់ការទ្រទ្រង់តម្លៃប្រាក់រៀល ហេតុនេះ យើងមិនគប្បីអនុវត្តនោះទេ។

ផ្សេងពីនេះទៀត តាមបទពិសោធន៍ជាក់ស្តែងបានបង្ហាញថា អត្រា
តម្លៃរូបិយប័ណ្ណគឺជាឧបករណ៍ដ៏សំខាន់បំផុតនៃគោលនយោបាយរូបិយ-

ប៉ុណ្ណោះ និងសេដ្ឋកិច្ចក្រៅប្រទេស ព្រោះវាជាឧបករណ៍មួយក្នុងចំណោមវិធីសាស្ត្រផ្សេងៗទៀតដែលបានញុំាងឱ្យការនាំចេញទំនិញអាចសម្រេចទៅបានប្រកបដោយភាពជោគជ័យ ហើយក៏ជាឧបករណ៍ដែលអាចទ្រទ្រង់ដល់ល្បឿនចង្វាក់កំណើននៃការនាំចូលផងដែរដែលទីបំផុតបានធ្វើឱ្យកើតមានលំនឹង ឬតុល្យភាពជញ្ជីងពាណិជ្ជកម្ម។ ប៉ុន្តែ ដោយសារនៅក្នុងប្រទេសកំពុងតែកើតមានបញ្ហាអតិផរណាដែលធ្វើឱ្យអត្រាតម្លៃរូបិយវត្ថុជាតិ (ជាប្រាក់រៀល)ធ្លាក់ចុះជារៀងៗក្នុងមួយឆ្នាំ និងសេដ្ឋកិច្ចកម្ពុជាមានការរីកលូតលាស់យឺតយ៉ាវ ហើយធនធានដែលបម្រើឱ្យមានការនាំចេញក្នុងទ្រង់ទ្រាយធំនោះ សម្រាប់ករណីភាគច្រើន គឺនៅមានកម្រិតនៅឡើយ។ ម្យ៉ាងទៀត ប្រសិនបើយើងបន្ទាបអត្រាតម្លៃប្រាក់រៀល និងដាស់តឿនដល់ពួកពាណិជ្ជករ ដើម្បីជំរុញការនាំចេញក្នុងទ្រង់ទ្រាយធំ ហេតុនេះធ្វើឱ្យស្ថានភាពទីផ្សារក្នុងស្រុកមានភាពចលាចលយ៉ាងខ្លាំងក្លា ហើយអត្រាតម្លៃទំនិញនឹងស្ទុះងើបឡើងវិញយ៉ាងលឿនដែលបណ្តាលឱ្យកើតមានបញ្ហាលំហូររូបិយប្រាក់ចេញពីគណនីនាំចេញ។ លើសពីនេះទៅទៀត សេដ្ឋកិច្ចកម្ពុជាក៏ដូចជាសេដ្ឋកិច្ចនៃបណ្តាប្រទេសតតិយលោកផ្សេងៗទៀតដែរ គឺមានការប្រែប្រួលតិចតួចណាស់ និងនៅក្នុងដំណាក់កាលនៃការអនុវត្តវិធានការខាងលើនេះ យើងពិនិត្យឃើញថា ការបើកច្រកទ្វារសម្រាប់សហគ្រាសនាំចេញអាចដំណើរការទៅបាន លុះត្រាតែក្នុងលក្ខខណ្ឌមួយដែលពាក់ព័ន្ធទៅនឹងការបន្ទាបតម្លៃប្រាក់រៀលតែប៉ុណ្ណោះ ហើយដែលធ្វើឱ្យធនធានមូលធនថ្មីៗមិនអាចបង្វិលឱ្យទាន់ចូលក្នុងវិស័យនាំចេញក្នុងទ្រង់ទ្រាយធំបាននោះទេ។ ចំពោះបញ្ហានេះដែរ ពុំមែនមានន័យថា គ្រប់ឈ្មួញនាំចេញទាំងអស់សុខចិត្តចូលរួមធ្វើអាជីវកម្មពាណិជ្ជកម្មក្រៅប្រទេសដោយគ្មានបទពិសោធន៍រកស៊ីពីអតីតកាល ក៏ដូចជាគ្មានបទពិសោធន៍ចាត់ចែងការងារ ការគ្រប់គ្រងបុគ្គលិក និងខ្សែបណ្តាញពាណិជ្ជកម្មនោះឡើយ បើទោះជាពួកគេមានដើមទុនគ្រប់គ្រាន់ក៏ដោយ ពីព្រោះ

ថា ការសម្រេចចិត្តវិនិយោគលើវិស័យសេដ្ឋកិច្ចនីមួយៗសុទ្ធតែអាស្រ័យលើ មូលដ្ឋានបទពិសោធន៍ច្បាស់លាស់។ ហេតុនេះហើយលទ្ធផលបន្ទាបតម្លៃ ប្រាក់រៀលជាផ្លូវការ គឺមានផលប៉ះពាល់ជាក់ហិត និងមានឥទ្ធិពលជា អវិជ្ជមានទៅលើសេដ្ឋកិច្ច និងសហគ្រាសនាំចេញ។ គួរបញ្ជាក់បន្ថែមទៀត ដែរថា មូលហេតុដ៏សំខាន់មួយទៀតដែលបានធ្វើឱ្យរដ្ឋាភិបាលកំណត់ លក្ខខណ្ឌឱ្យមានការដាក់កំហិតបែបនេះ ដោយសារតែភាពមិនឯករាជ្យ ទាំងស្រុងរបស់ប្រទេសកម្ពុជាលើបញ្ហាការនាំចូលទំនិញពីក្រៅប្រទេស យ៉ាងច្រើនសន្លឹកសន្លាប់ដែលមិនអាចខ្វះបាន។ ហើយបន្ទាប់ពីបានអនុវត្ត គោលនយោបាយបន្ទាបអត្រាតម្លៃរូបិយវត្ថុជាតិផ្លូវការក្នុងគោលបំណង ចំណាយលើការនាំចូលទំនិញ ជាការចាំបាច់សម្រាប់ឯកតារូបិយប័ណ្ណ ត្រូវទទួលបានរូបិយវត្ថុជាតិ(ប្រាក់រៀល)ច្រើនជាងមុនៗ។ ដូច្នេះ ការនាំចូល ទំនិញត្រូវបានចាប់ផ្តើមមានតម្លៃ ហើយជាលទ្ធផល តម្លៃទំនិញនាំចូល សម្រាប់ការដោះដូរក្នុងទីផ្សារ មានការរីកចម្រើនជាបណ្តើរៗ ហើយមាន ការកើនឡើងតម្លៃគ្រប់ទំនិញទាំងអស់(ទាំងទំនិញផលិតក្នុងស្រុក)។ វិធីសាស្ត្របែបនេះមានន័យថា សហគ្រាសនាំចេញត្រូវតែទទួលបានប្រាក់ ចំណេញបន្ថែមតាមរយៈការអនុវត្តគោលនយោបាយបន្ទាបអត្រាតម្លៃរូបិយ វត្ថុដែលធ្វើឱ្យមានការឡើងថ្លៃទំនិញ។ នៅប្រទេសកម្ពុជា ប្រហែលជា៩០% នៃផលិតផលដែលបានលក់ដូរក្នុងទីផ្សារ គឺជាប្រភេទទំនិញដែលបាន នាំចូលពីបរទេស ទាំងទំនិញផលិតសម្រេច និងទំនិញពាក់កណ្តាលផលិត សម្រេច។ ហេតុនេះហើយ ការលើកទឹកចិត្តការនាំចេញបានក្លាយជា ឧបករណ៍ដ៏សំខាន់ និងមានសកម្មភាពយូរអង្វែង និងវែងឆ្ងាយ ក៏ប៉ុន្តែ គោលនយោបាយបន្ទាបតម្លៃរូបិយវត្ថុជាតិជារឿយៗបែបនេះ ក៏ពុំបានក្លាយ ជាមធ្យោបាយដ៏ល្អ សម្រាប់ជំរុញឱ្យមានការនាំចេញដែលមានប្រសិទ្ធភាព ខ្លាំងក្លានោះទេ ផ្ទុយទៅវិញយុទ្ធសាស្ត្របែបនេះ វាបានបង្កលក្ខណៈឱ្យ មានការឡើងថ្លៃទំនិញ និងការហូរចូលច្រលប់មកវិញនូវទំនិញដែលត្រូវ

២.៤ គោលនយោបាយលើសំយទំនាក់ទំនងមូលធនបរទេស

នៅក្នុងទសវត្សរ៍ទី៥០ និង៦០ មូលធនបរទេសនៅកម្ពុជាបានសម្តែង ឥទ្ធិពលយ៉ាងធំធេងចំពោះសេដ្ឋកិច្ចប្រទេសកម្ពុជា ជាពិសេស មូលធន របស់ប្រទេសបារាំងដែលទទួលបានលំដាប់ចម្បងជាងគេក្នុងសេដ្ឋកិច្ចរបស់ ប្រទេស។ នៅឆ្នាំ១៩៦២ ទំហំមូលធនសរុបត្រូវបានវាយតម្លៃប្រហែលជា ៣៧ពាន់លានហ្វ្រង់ដែលក្នុងនោះ៣០ពាន់លានហ្វ្រង់ (ជាង៨០%) បាន វិនិយោគលើដំណាក់កសិ-ឧស្សាហកម្មកសិដ្ឋានចម្ការកៅស៊ូដែលជាផលិត- ផលសម្រាប់បម្រើឱ្យការនាំចេញ។ រីឯមូលធនបរទេសក្នុងលំដាប់លេខពីរ នោះ គឺមូលធនរបស់ជប៉ុនដែលបានវិនិយោគក្នុងសេដ្ឋកិច្ចកម្ពុជា។ ទន្ទឹម នឹងនេះដែរ ក៏មានការចូលរួមផងដែរពីមូលធនសហរដ្ឋអាមេរិក អង់គ្លេស អាល្លឺម៉ង់ សិង្ហបុរី ឥណ្ឌា និងហុងកុង។ មូលធនបរទេសទាំងអស់បាន ចូលរួមវិនិយោគក្នុងទ្រង់ទ្រាយជាក្រុមហ៊ុនចម្រុះគ្នា ដោយបាននាំចូល បរិក្ខារផលិតកម្មគ្រប់ប្រភេទ និងប្រើប្រាស់បុគ្គលិកដែលមានជំនាញ ត្រឹមត្រូវ។ បរិមាណសរុបនៃការវិនិយោគបរទេសនៅដើមទសវត្សទី៧០ត្រូវ បានវាយតម្លៃថាប្រមាណជា៥០លានហ្វ្រង់។

បន្ទាប់ពីបានចូលកាន់កាប់អំណាចរបស់ពួកខ្មែរក្រហមនៅថ្ងៃ១៧ មេសា ឆ្នាំ១៩៧៥ យើងសង្កេតឃើញថា សហគ្រាសបរទេស ឧស្សាហកម្ម ទាំងអស់ រួមទាំងក្រុមហ៊ុនពាណិជ្ជកម្មបរទេសផ្សេងៗទៀតត្រូវបានបម្លែង ឱ្យទៅជាសហគ្រាសជាតិដោយគ្មានច្បាប់ទទួលបានសំណង់បន្តិចសោះ ឡើយ។ ក៏ប៉ុន្តែបន្ទាប់ពីបានផ្តួលរំលំរបបប៉ុល ពតរួចមក មូលធនបរទេស ក៏មិនទាន់បានអនុញ្ញាតឱ្យមានការវិនិយោគឡើងវិញក្នុងសេដ្ឋកិច្ចកម្ពុជា នោះឡើយ។ បន្ទាប់ពីការបង្កើតរបបដឹកនាំថ្មីអស់រយៈកាល១០ឆ្នាំរួចមក រដ្ឋាភិបាលបានចាប់ផ្តើមស្វែងយល់ថា ដើម្បីរក្សាអំណាចរបស់ខ្លួន រដ្ឋជា

ចាំបាច់ត្រូវរៀនធ្វើសេចក្តីសម្រេចវិធានការនានាជាបន្ទាន់ក្នុងវិស័យសេដ្ឋកិច្ច ដែលបាន និងកំពុងស្ថិតនៅក្នុងស្ថានភាពវិបត្តិសេដ្ឋកិច្ច។ និយាយរួម នៅក្នុង ប្រទេសកំពុងមានបញ្ហាអតិផរណាស្រួចស្រាវ ហើយកំណើនផលិតកម្ម មានល្បឿនយឺតយ៉ាវដែលនៅក្នុងស្ថានភាពបែបនេះ ទាមទារឱ្យមានការ ពិនិត្យឡើងវិញដល់ឫសគល់ជុំវិញទំនាក់ទំនងទៅកាន់ការប្រើប្រាស់មូលធន បរទេស និងបង្កើតឱ្យមានក្រុមសាជីវកម្មពហុជាតិ។ នៅថ្ងៃទី២០ ខែកក្កដា ឆ្នាំ១៩៨៩ ក្នុងមហាសន្និបាតថ្នាក់ជាតិនៅកម្ពុជាបានអនុម័តបទបញ្ញត្តិ ច្បាប់ស្តីពីការវិនិយោគបរទេសដែលសេចក្តីសម្រេចនេះបានក្លាយជាចំណុច ចាប់ផ្តើមនៃរបស់ថ្មីរបស់គោលនយោបាយសេដ្ឋកិច្ចក្រៅប្រទេសរបស់ កម្ពុជា។ ខ្លឹមសារនៃអង្គច្បាប់ខាងលើនេះបានកំណត់អំពីកិច្ចស្វាគមន៍ និង ការលើកទឹកចិត្តចំពោះសកម្មភាពវិនិយោគមូលធនបរទេស ក្រុមហ៊ុន និង អ្នកវិនិយោគទាំងឡាយណាដែលមានបំណងចង់មកបណ្តាក់ទុនវិនិយោគ ក្នុងប្រទេសកម្ពុជា។ ជាងនេះទៀត រដ្ឋាភិបាលក៏បានពិចារណា និងវាយ តម្លៃខ្ពស់អំពីសារៈសំខាន់នៃក្រុមហ៊ុនសាជីវកម្មពហុជាតិដែលអាចក្លាយ ជាភ្នាក់ងារបែបទំនើបនីយកម្មនៃសេដ្ឋកិច្ចរបស់កម្ពុជា ហើយតាមរយៈ សកម្មភាពរបស់ពួកគេពាក់ព័ន្ធនឹងការនាំចូលទំនិញ ក៏ដូចជាការផ្តល់ឥណ- ទានជាមូលធនបរទេស ធ្វើឱ្យប្រទេសកម្ពុជាអាចលូនចូលទៅក្នុងប្រព័ន្ធ នៃការបែងចែកពលកម្មអន្តរជាតិ ជាពិសេស ក្លាយជាដើមចមគន្លឹះដ៏ពិសិដ្ឋ ក្នុងចលនាជំរុញល្បឿនការអភិវឌ្ឍសេដ្ឋកិច្ចរបស់ខ្លួន។

នៅសម័យនោះដែរ នៅប្រទេសកម្ពុជាបានចាប់ផ្តើមផ្លាស់ប្តូរនិន្នាការ ឆ្ពោះទៅរកការធ្វើកំណែទម្រង់ជីវិតសេដ្ឋកិច្ច និងមានសភាពទន់ទោរទៅ រកការចុះខ្សោយនៃឥទ្ធិពលរបស់រដ្ឋក្នុងការចាត់ចែងសេដ្ឋកិច្ចបែបរដ្ឋបាល បញ្ហាដែលជំនួសដោយការដឹកនាំបែបសេដ្ឋកិច្ចទីផ្សារវិញ ហើយជាជំហានៗ បានកាត់បន្ថយការធ្វើអាជីវកម្មរបស់សហគ្រាសរដ្ឋ និងចាប់ផ្តើមដំណើរ ការគោលនយោបាយឯកជនការរូបនីយកម្មសហគ្រាសរដ្ឋ។ ហេតុដូច្នេះនេះ

ទំនាក់ទំនងនយោបាយសេដ្ឋកិច្ចបានបង្កភាពងាយស្រួលដល់ទំនាក់ទំនង ផ្តាច់មុខជាអន្តរជាតិដែលបានប្រឹងប្រែងស្វែងរកច្រកចេញដ៏សមស្របក្នុង ការធ្វើទំនាក់ទំនងគ្នាជាមួយក្រុមហ៊ុនសាជីវកម្មពហុជាតិ និងបានស្តែង ចេញអំពីកម្រិតចំណាប់អារម្មណ៍របស់រដ្ឋចំពោះការទាក់ទាញមូលធន បរទេសឱ្យចូលមកបណ្តាក់ទុនក្នុងសេដ្ឋកិច្ចកម្ពុជាយើង។

បម្លាស់ប្តូរគោលនយោបាយរបស់រដ្ឋក្នុងទំនាក់ទំនងខាងលើនេះក៏ បានក្លាយជាលក្ខខណ្ឌផងដែរទៅលើបញ្ហានានាដែលមិនអាចដោះស្រាយ បានកន្លងមកនូវផែនការយុទ្ធសាស្ត្រ(ដូចជាបញ្ជាក់ណែនាំសេដ្ឋកិច្ចរយៈ ពេលវែង បញ្ហាគោលនយោបាយវិទ្យាសាស្ត្របច្ចេកទេស និងការពង្រឹង សក្តានុពលសេដ្ឋកិច្ចជាតិជាដើម។ល។)ដែលបានប្រើប្រាស់វិធីចាស់តាមរយៈ មាត់ពង្រឹងការគ្រប់គ្រងបែបរដ្ឋបាលបញ្ជាក្នុងសេដ្ឋកិច្ចជាតិដែលធ្វើឱ្យ សេដ្ឋកិច្ចបានធ្លាក់ចូលក្នុងស្ថានភាពវិបត្តិ។ តាមបទពិសោធន៍ ការដកខ្លួន ចេញពីការអនុវត្តបែបប្រពៃណីនូវគោលនយោបាយចាស់ដោយចាប់យក គោលនយោបាយថ្មីដែលសមស្របជាងមុន ជាមួយនឹងក្រុមហ៊ុនសាជីវ- កម្មពហុជាតិ គឺតែងតែកើតមានបញ្ហាទំនាស់ដោយមិនអាចគេចផុតបាន រវាងភាពមិនចុះសម្រុងនឹងគ្នាលើបញ្ហាផលប្រយោជន៍របស់ក្រុមហ៊ុន សាជីវកម្មពហុជាតិជាមួយនឹងប្រទេសដែលភ្ជាប់ទំនាក់ទំនងជាមួយគ្នា។ ជាញឹកញាប់ ការតស៊ូលើផ្នែកនយោបាយ ឬក៏មនោគមវិជ្ជាទាមទារការ ស្វែងយល់ច្បាស់លាស់អំពីផលប្រយោជន៍រយៈពេលវែងរបស់ប្រទេស និង តួនាទីដ៏ធំធេងរបស់វាដែលបានដំណើរការជុំវិញកិច្ចការសហប្រតិបត្តិការ ជាមួយសហគ្រាសផ្តាច់មុខអន្តរជាតិទាំងនោះ។ ទំនាក់ទំនងគ្នាទៅកាន់ ការប្រើប្រាស់មូលធនបរទេសក៏ដូចជាក្រុមហ៊ុនសាជីវកម្មពហុជាតិ កាន់តែ បានក្លាយជាលក្ខខណ្ឌអំណោយផលផ្នែកបច្ចេកទេសសេដ្ឋកិច្ចច្រើនជាង ទស្សនៈនយោបាយ។

តាមការស្រាវជ្រាវបង្ហាញថា ទស្សនវិជ្ជាថ្មីនៃគោលនយោបាយ

សេដ្ឋកិច្ចគឺជាកត្តាដ៏សំខាន់មួយដែលបង្កលក្ខណៈដល់ការវាយដណ្តើម ឬ អូសទាញយកក្រុមហ៊ុនសាជីវកម្មពហុជាតិក្នុងគោលជំហរផ្តាច់មុខឱ្យចូលមក បម្រើឱ្យវិស័យនេះ ឬវិស័យណាមួយនៃសេដ្ឋកិច្ចជាតិ ក៏ប៉ុន្តែយន្តការនេះ វាអាចជាការបិទទ្វារទីផ្សារក្នុងស្រុកពីពិភពលោកខាងក្រៅ និងបាត់បង់ ឱកាសនៃការការពារវិស័យឧស្សាហកម្មជាតិ និងអាជីវកម្មក្នុងស្រុក។ ការ តស៊ូប្រឆាំងនឹងបាតុភូតជាអវិជ្ជមានទាំងអស់នេះទាមទារការប្រឹងប្រែង យ៉ាងខ្លាំងក្នុងការសម្របសម្រួលពីសំណាក់រដ្ឋាភិបាលដែលមានមុខងារ យ៉ាងប៉ិនប្រសប់ក្នុងការបើកទ្វារទីផ្សារក្នុងស្រុកទៅរកការប្រកួតប្រជែងជា អន្តរជាតិ និងការបង្កើតឱ្យមានប្រភពផ្សេងៗនូវការវិនិយោគបរទេស ក៏ ដូចជាញ៉ាំងឱ្យមានទំនាក់ទំនងគ្នាខ្ពស់រវាងសាខានៃក្រុមហ៊ុនសាជីវកម្ម ពហុជាតិផងដែរ។

ច្បាប់ស្តីពីការវិនិយោគបរទេសដែលបានអនុម័តដោយមហាសន្និបាត ថ្នាក់ជាតិនៅខែកក្កដា ឆ្នាំ១៩៨៩ បានអនុញ្ញាតឱ្យមានការបើកជាក្រុមហ៊ុន បរទេស ការរួបរួមពីពាណិជ្ជករបរទេស និងជនភៀសខ្លួនខ្មែរដែលរស់នៅ តាមព្រំដែនឱ្យចូលមកកម្ពុជាដោយសេរីមកចូលរួមសាងសេដ្ឋកិច្ចកម្ពុជា។ រដ្ឋាភិបាលបានប្តេជ្ញាខ្ពស់ក្នុងការបំពេញកិច្ចសន្យារបស់ខ្លួនដោយមិន ប្រកាន់យកទស្សនៈជាតិសាសន៍និយម និងមិនអនុវត្តការគ្រប់គ្រងបែប រដ្ឋបាលបញ្ជាចំពោះក្រុមហ៊ុននានាដែលជាកម្មសិទ្ធិក្រុមហ៊ុនបរទេស ឬក៏ ដាក់កំហិតណាមួយផ្នែកផ្លូវច្បាប់ចំពោះម្ចាស់សហគ្រាស ក្នុងការតាមដាន ត្រួតពិនិត្យ ឬការគ្រប់គ្រងដល់ពួកគេ។ ខ្លឹមសារបទដ្ឋានច្បាប់ថ្មីនេះបាន កំណត់ទម្រង់នៃកិច្ចសហប្រតិបត្តិការជាបីសណ្ឋានជាមួយនឹងក្រុមហ៊ុន បរទេសដូចខាងក្រោមនេះ ៖

១. ការបង្កើតជាសហគ្រាសសហកម្មសិទ្ធិ (ចម្រុះ)
២. ការបង្កើតជាសហគ្រាសដោយប្រើប្រាស់មូលធនបរទេសសុទ្ធ
៣. កិច្ចសហប្រតិបត្តិការដោយឈរលើគោលការកិច្ចព្រមព្រៀង

ខ្លឹមសារអង្គច្បាប់ថ្មីនេះបានចែងផងដែរអំពីទំហំភាគហ៊ុនអប្បបរមា
របស់ដៃគូបរទេសដែលមានចំនួនមិនតិចជាង៣០%នៃចំនួនដែលត្រូវវិនិ-
យោគសរុប ប៉ុន្តែគេអាចពង្រីកទំហំភាគហ៊ុនបន្ថែមដោយគ្មានកំហិតណា
មួយ។ ពួកពាណិជ្ជករបរទេសត្រូវបានទទួលសិទ្ធិក្នុងការរៀបចំក្បាល
ម៉ាស៊ីនគ្រប់គ្រងសហគ្រាសរបស់ខ្លួន ឬក៏អញ្ជើញអ្នកជំនាញបរទេស ឬ
អ្នកបច្ចេកទេសឱ្យចូលមកជួយរៀបចំចាត់ចែងអាជីវកម្មរបស់ខ្លួន។ ក្រៅ
ពីនោះ ច្បាប់ក៏បានចែងអំពីទម្រង់នៃការវិនិយោគដូចជាការវិនិយោគជា
រូបិយប័ណ្ណសុទ្ធ ឬក៏ជាសម្ភារផលិតកម្ម។ ដៃគូបរទេសត្រូវតែប្រើប្រាស់
សាច់ប្រាក់ជារូបិយប័ណ្ណដុល្លារ និងប្រើប្រាស់គ្រឿងបរិក្ខារផលិតកម្ម គ្រឿង
សំណង់ ស៊ីម៉ង់ត៍ និងផ្សេងៗទៀតដោយធ្វើការនាំចូលតាមរយៈច្បាប់ជា
អជាប័ណ្ណ និងបង់ពន្ធប៉ាតង់ត្រឹមត្រូវ។

ទាក់ទងទៅនឹងអាទិភាពចំពោះវិស័យសេដ្ឋកិច្ច ទំហំវិនិយោគ និង
ចំនួននាំចេញត្រូវបានទទួលការអនុគ្រោះពន្ធយ៉ាងច្រើន ឬក៏លើកលែងពន្ធ
ទាំងស្រុងក្នុងចំណោមពិរុទ្ធារ រហូតដល់សហគ្រាសចាប់ផ្តើមទទួលបានប្រាក់
ចំណេញជាក់ស្តែង។ ក្នុងករណីពិសេសខ្លះទៀត រយៈពេលអនុគ្រោះពន្ធ
អាចបន្តថែមពីរឆ្នាំបន្តទៀត។ លើសពីនេះទៀត សហគ្រាសត្រូវតែចំណាយ
បន្ថែមទៅលើអ្វីដែលកំណត់ដោយច្បាប់ ពោលគឺ ទៅលើការប្រើប្រាស់ដីធ្លី
ប្រើប្រាស់ទឹក ដែនសមុទ្រ និងការប្រើប្រាស់ធនធានធម្មជាតិ សម្រាប់ការ
កែច្នៃផ្សេងៗ។ គួរបញ្ជាក់បន្ថែមថា វិនិយោគិនបរទេសអាចបណ្តាក់ទុន
វិនិយោគរបស់ខ្លួនលើគ្រប់វិស័យសេដ្ឋកិច្ចទាំងអស់ដែលគេមានបំណង។
ដៃគូវិនិយោគិនបរទេសមានសិទ្ធិពេញលេញក្នុងការផ្ទេរភាគផលប្រាក់
ចំណេញរបស់ខ្លួនទៅក្រៅប្រទេសដោយត្រូវជាប់ពន្ធប្រាក់ចំណេញតែពី
៥%ទៅ១០%ប៉ុណ្ណោះ ចំពោះវិស័យដែលទទួលបានការអនុគ្រោះ(ដោយ
អន្លើ ឬទាំងស្រុង)។ គណនីខ្ទង់រំលស់ និងឥណទានអាចផ្ទេរចេញបាន
ដោយគ្មានការបង់ពន្ធ។ ដៃគូបរទេសមានសិទ្ធិផងដែរនូវការនាំចេញទៅ

ក្រៅប្រទេសនៃធនធានទ្រព្យសម្បត្តិរបស់សហគ្រាសផលិតកម្មដែលខ្លួន
បានប្រើប្រាស់ក្រោយពេលដែលសហគ្រាសនោះត្រូវបានបិទទ្វារ(បញ្ឈប់)។
រីឯបុគ្គលិកបរទេសក៏អាចផ្ទេរប្រាក់បៀវត្សរបស់ខ្លួនទៅក្រៅប្រទេសដោយ
គ្មានការបង់ពន្ធ ក្រោយពេលគេបានបង់ពន្ធលើប្រាក់ចំណូលរួចរាល់ស្រប
តាមច្បាប់របស់ប្រទេសកម្ពុជា។

ដូច្នេះ រដ្ឋាភិបាលបានយកចិត្តទុកដាក់ខ្ពស់ឱ្យមានការប្រើប្រាស់ជា
អតិបរមានូវមូលធនបរទេស សម្រាប់ការជំរុញល្បឿនការអភិវឌ្ឍសេដ្ឋកិច្ច
កម្ពុជា ប៉ុន្តែបញ្ហាខ្វះចន្លោះស្ថិតនៅត្រង់ថា ការបើកចំហជើងមេឃតែលើ
កិច្ចការផ្តល់សិទ្ធិប្រើប្រាស់មូលធនបរទេស តែរដ្ឋាភិបាលហាក់ដូចជាមិន
ទាន់ទទួលស្គាល់អំពីភាពចាំបាច់នៃគោលនយោបាយវិមជ្ឈការលើវិស័យ
ប្រព័ន្ធធនាគារ និងការអនុញ្ញាតឱ្យមានធនាគារពាណិជ្ជកម្មឯកជន។ ហេតុ
នេះហើយ បើវិភាគលើបញ្ហានេះ គោលនយោបាយសេដ្ឋកិច្ចរបស់រដ្ឋាភិ-
បាលលើវិស័យទាក់ទាញវិនិយោគបរទេសមានលក្ខណៈពាក់កណ្តាលថ្ងៃ
តែប៉ុណ្ណោះ។ ម្យ៉ាងវិញទៀត រដ្ឋាភិបាលដូចជាបានប្រឹងប្រែងជាអតិបរមា
លើការបង្កើតលក្ខខណ្ឌប្រកប សម្រាប់វិនិយោគិនបរទេស ផ្ទុយទៅវិញ
រដ្ឋាភិបាលបែជាបំបិទសិទ្ធិចំពោះលទ្ធភាពជាសក្តានុពលរបស់ខ្លួនលើការ
ទាក់ទាញមធ្យោបាយទាំងនោះ គឺមានន័យថា នៅក្នុងប្រទេសពុំបានអនុ-
ញ្ញាតឱ្យមានការបង្កើតទាំងធនាគារពាណិជ្ជកម្មជាតិ និងទាំងធនាគារ
បរទេស។

នៅសម័យកាលនោះ ទំហំសាច់ប្រាក់វិនិយោគបរទេសនៅកម្ពុជា
មានបរិមាណធំធេងដូចជានៅឆ្នាំ១៩៩០ បើតាមការសិក្សាវាយតម្លៃពី
ប្រភពផ្សេងៗគ្នា ទំហំនេះមានរហូតដល់៣០ទៅ៣៥លានដុល្លារអាមេរិក
ដែលក្នុងនោះ ទំហំចំណែករបស់ប្រទេសជប៉ុនមានប្រហែល៧%នៃការ
វិនិយោគបរទេសសរុប។ ក្រុមហ៊ុនបរទេសនានាបានទទួលរងគ្រោះ ហើយ
ខាងភាគីកម្ពុជាវិញត្រូវតែចូលរួមជាមួយវត្ថុជាតិ(ប្រាក់រៀល) ហើយក្នុង

ទម្រង់ជាសម្ភារផលិតកម្មវិញអាចចូលរួមជាធនធានធម្មជាតិ សម្ភារសំណង់ ក្នុងស្រុក ផ្តល់សិទ្ធិប្រើប្រាស់ដីធ្លី ប្រើប្រាស់ទឹក ធនធានសមុទ្រ អគ្គារ រោងចក្រ គ្រឿងម៉ាស៊ីន បរិក្ខារផលិតកម្ម ពូជដំណាំ(ឬសត្វ)សេវាកម្ម សំខាន់ៗ និងបច្ចេកវិទ្យា។

ចំពោះការនាំចូលគ្រឿងម៉ាស៊ីន បរិក្ខារផលិតកម្ម សម្ភារសំណង់ និងវត្ថុធាតុផ្សេងៗទៀតដែលចាំបាច់សម្រាប់ការបង្កើតសហគ្រាសសហ កម្មសិទ្ធិ គឺត្រូវបានរដ្ឋាភិបាលលើកលែងតែពន្ធនាំចូលទាំងស្រុង។ ជាមួយ គ្នានេះ ការនាំចូលវត្ថុធាតុដើម គ្រឿងសម្ភារចាំបាច់នានា ក្នុងទិសដៅបម្រើ ឱ្យការផលិតទំនិញសម្រាប់ការនាំចេញ ក៏ត្រូវបានរដ្ឋាភិបាលលើកលែង ពន្ធនាំចូលផងដែរ។ ដោយឡែក ចំពោះការនាំចូលវត្ថុធាតុដើម ឬសម្ភារ បរិក្ខារផ្សេងៗក្នុងទិសដៅសម្រាប់ការផលិតទំនិញ ដើម្បីផ្គត់ផ្គង់ទីផ្សារក្នុង ស្រុក រដ្ឋាភិបាលអាចកំណត់យកពន្ធនាំចូលក្នុងអត្រាអប្បបរមា ឬក៏អាច លើកលែងពន្ធទាំងស្រុងទៅលើលក្ខណៈពិសេសណាមួយ។

ពាក់ព័ន្ធនឹងគោលការណ៍គណនាផ្នែកសេដ្ឋកិច្ចរបស់សហគ្រាស សហកម្មសិទ្ធិ(ចម្រុះ)ផ្នែកខ្លះ ត្រូវបានអនុញ្ញាតឱ្យដៃគូបរទេសកំណត់ ដោយខ្លួនឯង ហើយចំណែកខ្លះទៀត ត្រូវបានកំណត់ដោយបទដ្ឋានច្បាប់។ ដូចជាការកំណត់អត្រារំលស់ថ្លៃដើមរបស់គ្រឿងម៉ាស៊ីន ឬបរិក្ខារផលិតកម្ម ត្រូវបានកំណត់ដោយដៃគូបរទេសខ្លួនឯង ឬក៏ពាក់ព័ន្ធនឹងការបង្កើតជា ខ្ទង់បម្រុងតាមរយៈការដកហូតចំនួន៥%ពីប្រាក់ចំណេញមករក្សាទុករហូត ដល់ខ្ទង់នេះកើនដល់២៥%នៃថ្លៃដើមវិនិយោគ។ រីឯការបង្កើតខ្ទង់ចំណាយ ផ្សេងៗទៀតត្រូវបានអនុវត្តតាមបទបញ្ជានៃបទដ្ឋានគតិយុត្តិរបស់សហគ្រាស ចម្រុះ។ ជាមួយគ្នានេះ គណនីធានារ៉ាប់រងសង្គមក៏ត្រូវចាប់ផ្តើមបង្កើតឡើង ដែរស្របទៅតាមច្បាប់ការងារនៃប្រទេសកម្ពុជា។

ចំពោះការប្រឹងប្រែងរបស់រដ្ឋលើការទាក់ទាញមូលធនបរទេស សម្រាប់កិច្ចសហប្រតិបត្តិការជាមួយក្រុមហ៊ុនក្នុងស្រុក យើងឃើញថា

រដ្ឋាភិបាលក៏បានសន្យា(ដោយយោងលើច្បាប់)បន្ថែមទៀតក្នុងការផ្តល់ ភាពអនុគ្រោះយ៉ាងខ្លាំងចំពោះវិនិយោគិនបរទេសពាក់ព័ន្ធទៅនឹងប្រភេទ ពន្ធពីរប្រភេទ គឺពន្ធលើប្រាក់បង្វិល និងពន្ធលើប្រាក់ចំណេញ។ សម្រាប់ គោលដៅជំរុញការនាំចេញមិនត្រូវបានយកពន្ធលើប្រាក់បង្វិលចំពោះ ប្រភេទទំនិញទាំងឡាយដែលមានមុខងារសម្រាប់តែការនាំចេញ ហើយ អត្រាកំណត់ពន្ធលើប្រាក់ចំណេញវិញ គឺមានទំហំតែ១៥%ទៅ២៥% ប៉ុណ្ណោះដោយអាស្រ័យលើអាទិភាពនៃវិស័យផ្សេងៗគ្នា។ ដោយឡែក ការ កំណត់ពន្ធលើប្រាក់ចំណេញសម្រាប់វិស័យកែច្នៃធនធានធម្មជាតិ គឺមាន អត្រាពន្ធខ្ពស់ជាងទំហំខាងលើនេះ។

នៅក្នុងការបណ្តាក់ទុនវិនិយោគលើវិស័យថ្មីៗនៃសេដ្ឋកិច្ចកម្ពុជា ដោយសារតែកង្វះទំនុកចិត្តលើស្ថិរភាពនយោបាយនៅក្នុងប្រទេស យើង ឃើញថា បរិយាកាសនៃការវិនិយោគបរទេសនៅសម័យនោះមិនទាន់ អំណោយផល សម្រាប់អ្នកវិនិយោគបរទេសនោះឡើយដែលភាពស្មុគស្មាញ ទាំងអស់នោះរួមមាន ៖

- បញ្ហាអស្ថិរភាពផ្នែកនយោបាយ
- ភាពមិនប្រសើរនៃរូបិយវត្ថុជាតិ
- តុល្យភាពជញ្ជីងពាណិជ្ជកម្ម មានលក្ខណៈឱនភាពរ៉ាំរ៉ៃ
- ការិយាល័យធិបតេយ្យក្បាលម៉ាស៊ីនដឹកនាំរដ្ឋ មានកម្រិតខ្ពស់
- ចង្វាក់កំណើនសេដ្ឋកិច្ច មានកម្រិតទាប
- បទដ្ឋានច្បាប់ និងគតិយុត្តិមិនទាន់មានភាពសុក្រិតដែលអាច

ទុកចិត្តបាន

- ស្ថាប័នទូរគមនាគមន៍ និងដឹកជញ្ជូនមានភាពអន់ថយ
- អវត្តមានចំពោះលទ្ធភាពទទួលបានប្រាក់ឥណទានទាំងរយៈពេល ខ្លី និងវែង។

បើយើងធ្វើការបូកសរុបអត្ថន័យទាំងស្រុងនៅក្នុងជំពូកនេះ ធ្វើឱ្យ

យើងអាចវាយតម្លៃដោយឥតសង្ស័យបានថា រដ្ឋាភិបាលកម្ពុជាសម័យនោះ បានចាត់ទុកថា ការដោះស្រាយបញ្ហាសេដ្ឋកិច្ចសម្រាប់រយៈពេលខ្លី និង វែងឆ្ងាយរយៈពេលវែងតាមគោលនយោបាយប្រពលកម្មការអភិវឌ្ឍសេដ្ឋកិច្ច ដោយឈរលើមូលដ្ឋានគ្រឹះនៃការប្រើប្រាស់បច្ចេកទេស និងបច្ចេកវិទ្យាថ្មី និងផ្អែកលើលទ្ធភាពរបស់ខ្លួន គឺបានរៀបចំលក្ខខណ្ឌសម្រាប់ការបង្កើត ឱ្យមានផលិតផលថ្មីជាច្រើននៃសេដ្ឋកិច្ចចំពោះអនាគតកាលថែមទាំងធ្វើ ការអូសទាញមធ្យោបាយផលិតកម្ម សម្រាប់ស្ថិរភាពនីយកម្មសេដ្ឋកិច្ច និង វិស័យហិរញ្ញវត្ថុ-រូបិយវត្ថុ សម្រាប់ប្រទេសជាតិ។ ក៏ប៉ុន្តែ គោលនយោបាយ ទាក់ទាញមូលធនបរទេសខណៈនោះពុំទាន់បានផ្តល់ប្ល័យជាវិជ្ជមាននោះ ទេ ដោយសារតែបញ្ហាទំនាស់ផ្នែកនយោបាយរវាងប្លុកទាំងបួន(រដ្ឋាភិបាល ហ៊ុន សែន ភាគីខាងសម្តេច នរោត្តម សីហនុ, ស៊ីន សាន និងក្រុមខ្មែរ ក្រហម) និងមូលហេតុផ្សេងៗទៀត។

ដូច្នេះបន្ទាប់ពីបានសិក្សាស្រាវជ្រាវលើជំពូក២រួចមក យើងអាចធ្វើ សេចក្តីសន្និដ្ឋានបានដូចខាងក្រោមនេះ ៖

- នៅប្រទេសកម្ពុជាបានដំណើរការពិនិត្យឡើងវិញលើយុទ្ធសាស្ត្រ អភិវឌ្ឍសេដ្ឋកិច្ចដោយចេញពីទស្សនវិទ្យាការសង្គមនិយម(សេដ្ឋកិច្ចផែន- ការ) ឆ្ពោះទៅរកសេដ្ឋកិច្ចទីផ្សារសេរី។ ការធ្វើកំណែទម្រង់ជាអាទិភាពនៃ គោលនយោបាយសេដ្ឋកិច្ចក្នុងប្រទេស បានកំណត់យកទស្សនវិស័យគោល- នយោបាយសេដ្ឋកិច្ចដែលពុំមានការអភិវឌ្ឍ(ការធ្វើការប្រមូលផ្តុំក្នុងផលិត កម្មដោយបង្ខំ ភាពដាច់ខាតនិយមលើតួនាទីរដ្ឋក្នុងសេដ្ឋកិច្ច កម្មសិទ្ធិសង្គម លើមធ្យោបាយផលិតកម្ម និងយន្តការសេដ្ឋកិច្ចបញ្ជា) និងជាងនេះទៀត បង្កឱ្យមានភាពចាំបាច់ដល់ការធ្វើសេរីភាវូបនីយកម្មសេដ្ឋកិច្ចជុំវិញការដឹកនាំ នយោបាយរបស់រដ្ឋាភិបាលទៅរកការឯកភាពជាតិ។

- ជាផ្នែកនៃការធ្វើសេរីភាវូបនីយកម្មលើដំណើរជីវិតសេដ្ឋកិច្ចក្នុង ស្រុក យើងឃើញថា រដ្ឋាភិបាលបានយកចិត្តទុកដាក់ខ្ពស់បំផុតលើគោល-

នយោបាយសេដ្ឋកិច្ចក្រៅប្រទេសទៅក្នុងប្រព័ន្ធជាអាទិភាពនៃការកែតម្រូវ
សេដ្ឋកិច្ចរបស់រដ្ឋ។ អាចបញ្ជាក់បន្ថែមថា ការដកខ្លួនចេញពីការបង្កើត
កិច្ចសហប្រតិបត្តិការនៃបក្សសម្ព័ន្ធបង្រួបបង្រួមនៃឥណ្ឌូចិនឆ្ពោះទៅរកការ
ពង្រីកឥទ្ធិពល ឬទំនាក់ទំនងសេដ្ឋកិច្ចជាមួយពិភពខាងក្រៅ ជាពិសេស
ជាមួយប្រទេសថៃបានផ្តល់ជាមូលដ្ឋានគ្រឹះមួយដល់ការចាប់ផ្តើមទំនាក់-
ទំនងជាមួយថៃ។ លំហូរចូលមូលធនបរទេសមកក្នុងប្រទេសកម្ពុជា និង
បច្ចេកវិទ្យាដែលកន្លងមក រូបភាពបែបនេះត្រូវបានគេចាត់ទុកថា ជាបាតុភូត
អាណានិគមនិយមបែបថ្មី និងភាពមិនឯករាជ្យផ្នែកបច្ចេកវិទ្យាពីប្រទេស
ចក្រពត្តិនិយម ប៉ុន្តែ ក្រោយមកត្រូវបានគេទទួលស្គាល់ថា ជាកត្តាគន្លឹះ
ដែលធ្វើឱ្យមានកំណើនសេដ្ឋកិច្ចទៅវិញ។

- ដូច្នេះ សេរីភាវូបនីយកម្មសេដ្ឋកិច្ចបាននាំទៅរកការលើកកម្ពស់
តួនាទីនៃការធ្វើទំនាក់ទំនងគ្នាផ្នែកសេដ្ឋកិច្ចក្រៅប្រទេសជាមួយបណ្តា
ប្រទេសជាច្រើននៅលើពិភពលោកដែលជាមូលដ្ឋានគ្រឹះ សម្រាប់ឱ្យយើង
ឈានទៅរកការសិក្សាវិភាគដល់កំពូលខាងមុខទៀត។

ជំពូក ៣

ទិសដៅចម្បងនៃទំនាក់ទំនងសេដ្ឋកិច្ច

ក្រៅប្រទេសនៃកម្ពុជា

៣.១ ទំនាក់ទំនងសេដ្ឋកិច្ចក្រៅប្រទេសរបស់កម្ពុជាជាមួយស.ស.ស.ស និងជាមួយប្រទេសអឺរ៉ុបខាងកើត

នៅក្នុងពិភពលោកយើងនេះ ការអភិវឌ្ឍវិស័យសេដ្ឋកិច្ចរបស់ប្រទេស នីមួយៗពុំអាចកាត់ផ្តាច់បានពីការចូលរួមក្នុងការដោះដូរជាសកលនូវទ្រព្យ សម្ភារ ឬទំនិញ និងវត្ថុមានតម្លៃនានាដែលជាការបង្ហាញនូវទំនាក់ទំនង ដែលផ្សារភ្ជាប់គ្នាទៅវិញទៅមករវាងរដ្ឋ និងរដ្ឋ។ ម្យ៉ាងវិញទៀត ទោះបីជា ប្រទេសនោះមានទំហំតូច ឬធំយ៉ាងណាក៏ដោយ ក៏ប៉ុន្តែ កម្រិតនៃការអភិ- វឌ្ឍវិស័យសេដ្ឋកិច្ចរបស់គេអាចទទួលបានផលប្រយោជន៍ពីការចូលរួមក្នុង បំណែងចែកពលកម្មអន្តរជាតិ។ ក្នុងន័យនេះដែរ សម្រាប់ប្រទេសកម្ពុជា យើងដែលជាប្រទេសពឹងផ្អែកលើវិស័យកសិកម្ម ហើយបាននិងកំពុងស្ថិត នៅក្នុងដំណាក់កាលនៃការចាប់ផ្តើមការអភិវឌ្ឍវិស័យឧស្សាហូបនីយកម្ម នោះ ហេតុដូច្នេះ យើងកាន់តែមានតម្រូវការថែមទៀតក្នុងការចូលរួម យ៉ាងសកម្មក្នុងចរន្តសេដ្ឋកិច្ចសកល។

ស្របតាមជំហាននៃការស្តារសេដ្ឋកិច្ចជាតិរបស់ខ្លួន ប្រទេសកម្ពុជា នាទសវត្សរ៍ទី៨០ បានយកចិត្តទុកដាក់យ៉ាងខ្លាំងក្លាដល់ការពង្រីកកិច្ច សហការសេដ្ឋកិច្ចក្រៅប្រទេសជាមួយបណ្តាប្រទេសក្នុងសកលលោកដែល ក្នុងនោះរួមមានសាធារណរដ្ឋសង្គមនិយមសហភាពសូវៀត(ស.ស.ស.ស)

និងប្រទេសនៅប៉ែកអឺរ៉ុបខាងកើតផងដែរ។

ដោយឡែក អន្តរាគមន៍នៃកងទ័ពវៀតណាមនៅចុងឆ្នាំ១៩៧៨មក ក្នុងប្រទេសកម្ពុជាបានធ្វើឱ្យបញ្ចប់របបប្រល័យពូជសាសន៍ ប៉ុល ពត ហើយក៏បានបង្កើតរដ្ឋាភិបាលកម្ពុជាបច្ចុប្បន្ននេះឡើងដែរ។ ក្នុងស្ថានភាព បែបនេះ យើងពិនិត្យឃើញថា បានធ្វើឱ្យប្រទេសមូលធននិយមនានា និង ប្រទេសកំពុងអភិវឌ្ឍជាច្រើននៅលើពិភពលោកមានប្រតិកម្មជាអវិជ្ជមាន ចំពោះការបង្កើតរដ្ឋាភិបាលថ្មីដែលបានទ្រទ្រង់ដោយកងទ័ពវៀតណាម នៅកម្ពុជា។ ពួកគេថែមទាំងបានសម្រេចចិត្តដាក់ទណ្ឌកម្មសេដ្ឋកិច្ចដល់ ប្រទេសកម្ពុជាយើងដែលជាការដាក់សម្ពាធខាងសេដ្ឋកិច្ច និងនយោបាយ ផងដែរ។

ក្នុងលក្ខខណ្ឌនៃការហ៊ុមព័ទ្ធសេដ្ឋកិច្ចប្រឆាំងនឹងប្រទេសកម្ពុជាដោយ បណ្តាប្រទេសមូលធននិយម កម្ពុជាបានកំណត់ទិសដៅនៃការអភិវឌ្ឍ សេដ្ឋកិច្ចក្រៅប្រទេសរបស់ខ្លួន និងបានពង្រឹងកិច្ចសហការសេដ្ឋកិច្ចលើគ្រប់ វិស័យជាមួយបណ្តាប្រទេសសង្គមនិយមទាំងឡាយនាសម័យកាលនោះ។ ហេតុដូច្នេះនេះ ការអភិវឌ្ឍ និងការពង្រឹងកិច្ចសហប្រតិបត្តិការសេដ្ឋកិច្ចក្រៅ ប្រទេសជាមួយនឹងប្រទេសទាំងអស់នោះគឺជាអាទិភាពដ៏សំខាន់របស់រដ្ឋា- ភិបាល។ យ៉ាងណាមិញ ក្នុងសេចក្តីថ្លែងការណ៍របស់គណៈកម្មការមជ្ឈិម បក្សនៃបក្សប្រជាជនបដិវត្តន៍កម្ពុជានៅក្នុងមហាសន្និបាតដែលបានប្រារព្ធ ឡើងនាឆ្នាំ១៩៨៥ សមមិត្ត ហេង សំរិន បានធ្វើសេចក្តីថ្លែងការមួយថា ៖ «កិច្ចសហប្រតិបត្តិការជាមួយសហភាពសូវៀត និងបណ្តាប្រទេសសង្គម និយមដទៃទៀត គឺជាការធានាដ៏សំខាន់បំផុតដល់ការស្តារឡើងវិញ និងការ អភិវឌ្ឍសេដ្ឋកិច្ចរបស់ប្រទេសយើង»។^១ នៅក្នុងន័យនេះ ប្រទេសកម្ពុជា បានប្រើប្រាស់ប្រាក់កម្ចីពីសហភាពសូវៀត និងពីបណ្តាប្រទេសនៅអឺរ៉ុប

^១ មហាសន្និបាតបក្សទូទាំងប្រទេសលើកទី៥ ភ្នំពេញ ១៩៨៥ ទំព័រ.៤០

ខាងកើត ដើម្បីទិញគ្រឿងយន្តឧស្សាហកម្ម សម្រាប់រោងចក្រអគ្គិសនី គ្រឿងបរិក្ខារ សម្រាប់ការស្តារឡើងវិញនូវរោងចក្រសហគ្រាស និងសម្រាប់ ការទិញត្រាក់ទ័រ និងបរិក្ខារកសិកម្ម ផលិតផលគេលសិលា(ផលិតផល ប្រេង) និងវត្ថុធាតុចាំបាច់ផ្សេងៗទៀត។ ចំពោះការផ្តល់ឥណទានតាម រូបភាពកម្ចីរយៈពេលវែងបានអនុញ្ញាតឱ្យប្រទេសកម្ពុជាយើងអាចប្រើប្រាស់ ធនធានបន្ថែម សម្រាប់ការពង្រឹងសក្តានុពលផលិតកម្មរបស់ប្រទេស។ ក៏ប៉ុន្តែ ស្ថានភាពកូមិសាស្ត្រនៃប្រទេសបានធ្វើឱ្យយើងជួបប្រទះភាពលំបាក ក្នុងការអភិវឌ្ឍទំនាក់ទំនងពាណិជ្ជកម្មក្រៅប្រទេសជាមួយនឹងប្រទេសអឺរ៉ុប ខាងកើត។ ដូច្នេះហើយ ទំនិញមួយចំនួនតម្រូវឱ្យប្រទេសកម្ពុជាត្រូវធ្វើ ពាណិជ្ជកម្មជាមួយប្រទេសនៅតំបន់អាស៊ីដែលជាអ្នកជិតខាងរបស់ខ្លួន ទើបទទួលបានផលចំណេញបានច្រើនជាង។

ក៏ប៉ុន្តែ ទិសដៅនៃការអភិវឌ្ឍកិច្ចសហប្រតិបត្តិការលើគ្រប់វិស័យ ជាមួយនឹងបណ្តាប្រទេសសង្គមនិយមនាសម័យកាលនោះ គឺមិនគ្រាន់តែ ជាផលវិបាកម្យ៉ាងដែលកើតចេញពីទណ្ឌកម្មសេដ្ឋកិច្ចរបស់បស្ចិមប្រទេស ប៉ុណ្ណោះទេ ប៉ុន្តែ វាជាចំណែកដ៏សំខាន់មួយនៃនិន្នាការនយោបាយ ដែលមានទំនោរទៅរកលទ្ធិសង្គមនិយម តាមរយៈការពង្រឹងទំនាក់ទំនង សេដ្ឋកិច្ច-ពាណិជ្ជកម្មលើគ្រប់វិស័យជាមួយបណ្តាប្រទេសសង្គមនិយម ទាំងឡាយ ហើយក៏ជាកិច្ចការយ៉ាងសំខាន់ផងដែរដល់ការចូលរួមចំណែក របស់កម្ពុជាទៅក្នុងចលនាបំណែងចែកពលកម្មលើវិស័យមូលធនអន្តរជាតិ។ ជាងនេះទៀត នៅក្នុងឯកសារនយោបាយរបស់បក្ស និងរដ្ឋាភិបាល អ្នក ដឹកនាំកម្ពុជាតែងតែប្រកាសអំពីគោលជំហរមិនកែប្រែក្នុងការប្រកាន់យក «មាតិកាសង្គមនិយម»។ ហេតុនេះហើយ សម្រាយបញ្ជាក់ខាងលើនេះបង្ហាញ ផែនការយុទ្ធសាស្ត្ររយៈពេលវែងដែលត្រូវបានកំណត់អំពីនិន្នាការជុំវិញ ទំនាក់ទំនងសេដ្ឋកិច្ចក្រៅប្រទេសរបស់កម្ពុជាជាមួយនឹងបណ្តាប្រទេសសង្គម និយមនានានៅសម័យកាលនោះ។

ចំពោះការវិវឌ្ឍលើកិច្ចសហប្រតិបត្តិការរវាងសហភាពសូវៀតជាមួយ
នឹងប្រទេសកម្ពុជាយើង គឺត្រូវបានផ្អែកលើមូលដ្ឋានកិច្ចព្រមព្រៀងតាមផ្លូវ
ច្បាប់ដ៏រឹងមាំ។ ក្នុងនោះដែរ ដូចជានៅឆ្នាំ១៩៨០ យើងពិនិត្យឃើញថា
ប្រទេសទាំងពីរបានត្រូវចុះហត្ថលេខាលើកិច្ចព្រមព្រៀងស្តីអំពីការផ្គត់ផ្គង់
ទំនិញពីប្រទេសសហភាពសូវៀតមកកាន់ប្រទេសកម្ពុជា កិច្ចព្រមព្រៀង
ស្តីអំពីកិច្ចសហប្រតិបត្តិការសេដ្ឋកិច្ចនិងបច្ចេកទេស និងពិធីសារស្តីអំពីការ
ចាត់តាំងតំណាងពាណិជ្ជកម្មរបស់ស.ស.ស.សនៅកម្ពុជា ព្រមទាំងកិច្ច
ព្រមព្រៀងស្តីអំពីការផ្តល់ជំនួយបឋមផ្នែកសេដ្ឋកិច្ច និងបច្ចេកទេស សម្រាប់
ការស្តារឡើងវិញនូវគ្រប់វិស័យសេដ្ឋកិច្ចជាតិ និងដើម្បីធ្វើឱ្យមានដំណើរ
ការលើកកម្ពស់ទាំងអស់។ កិច្ចព្រមព្រៀងពាណិជ្ជកម្មបានកំណត់ផងដែរនូវ
គោលការណ៍សេដ្ឋកិច្ច-ពាណិជ្ជកម្មរវាងប្រទេសទាំងពីរដែលភាគីទាំងពីរ
ត្រូវតែផ្តល់ឱ្យគ្នាទៅវិញទៅមកនូវប្រព័ន្ធអនុគ្រោះគ្រប់បែបយ៉ាងដែល
ទាក់ទងទៅនឹងវិស័យពាណិជ្ជកម្ម ក៏ដូចជាទំនាក់ទំនងផ្នែកសេដ្ឋកិច្ចផ្សេងៗ
ទៀត ព្រមទាំងការដឹកជញ្ជូនតាមកប៉ាល់ វិធីកំណត់តម្លៃលើទំនិញដែល
បានផ្គត់ផ្គង់ ការទូទាត់សាច់ប្រាក់ និងដំណោះស្រាយជម្លោះជាដើម។ ម្យ៉ាង
វិញទៀត ភាគីទាំងពីរជាការចាំបាច់ត្រូវតែប្រើឱ្យអស់ពីលទ្ធភាពរបស់ខ្លួន
សំដៅអភិវឌ្ឍទំនាក់ទំនងវិស័យសេដ្ឋកិច្ច-ពាណិជ្ជកម្មរបស់ខ្លួន។ ជាក់ស្តែង
នៅក្នុងឆ្នាំ១៩៨៣ ជាលើកទីមួយក្នុងប្រវត្តិសាស្ត្រ យើងឃើញថា ទំនាក់-
ទំនងសេដ្ឋកិច្ចរវាងប្រទេសសូវៀតជាមួយប្រទេសកម្ពុជាដែលមានការចុះ
ហត្ថលេខាលើកិច្ចព្រមព្រៀងស្តីអំពីកិច្ចការពាណិជ្ជកម្ម និងការទូទាត់ប្រាក់
សម្រាប់ឆ្នាំ១៩៨៣ដល់ឆ្នាំ១៩៨៥។ កិច្ចព្រមព្រៀងនេះត្រូវបានបំពេញ
បន្ថែមជារៀងរាល់ឆ្នាំ ដោយពិធីសារស្តីអំពីពាណិជ្ជកម្ម និងការទូទាត់សាច់-
ប្រាក់។ បន្ទាប់ពីអស់សុពលភាពនៃកិច្ចព្រមព្រៀងដូចដែលបានរៀបរាប់
ខាងលើនេះ នៅឆ្នាំ១៩៨៥ មានការចុះហត្ថលេខាលើកិច្ចព្រមព្រៀងជា
បន្តទៀតស្តីអំពីការផ្លាស់ប្តូរទំនិញ និងការទូទាត់សាច់ប្រាក់ សម្រាប់ឆ្នាំ

១៩៨៦ដល់ឆ្នាំ១៩៩០ដែលបានកំណត់ទិសដៅជាបន្តបន្ទាប់ ជុំវិញចំណង
ពាណិជ្ជកម្មរវាងស.ស.ស.ស និងរដ្ឋកម្ពុជានាសម័យកាលនោះ។

តារាងលេខ១០

**សក្តានុពលពាណិជ្ជកម្មក្រៅប្រទេសរបស់កម្ពុជាជាមួយបណ្តាប្រទេស
អឺរ៉ុបខាងកើត និងស.ស.ស.ស ចន្លោះឆ្នាំ១៩៨២ដល់១៩៨៩**

ប្រទេស	១៩៨២		១៩៨៧		១៩៨៩	
	ពាន់រៀល	%	ពាន់រៀល	%	ពាន់រៀល	%
ស.ស.ស.ស	៥៥៧០០	៩៣,៩៩	១២២៤០០	៩៥,៥១	១៤២៧៩១	៩១,៣២
ឆេកូស្លូវ៉ាគី	១៥៨២	២,៥៧	១៩៩៦	១,៥៥	៤០៣២	២,៥៧
ប៊ុលហ្គារី	១២៦០	២,១២	១២៩៨	១,០១	៣០៧៣	១,៩៦
ហុងគ្រី	៣៦៣	០,៦១	១២៩០	១,០០	១៨៥១	១,១៨
ប៉ូឡូញ	៤១០	០,៧១	១១៧៥	០,៩១	៤៦០០	២,៩៤
សរុប	៥៩២៦១	១០០	១២៨១៥៩	១០០	១៥៦៣៤៧	១០០

ឯកស្រង់ពី ៖ របាយការណ៍ក្រសួងពាណិជ្ជកម្មចំពោះក្រុមប្រឹក្សារដ្ឋមន្ត្រី, ភ្នំពេញ១៩៨៨

គួរបញ្ជាក់ដែរថា ទម្រង់គោលនៃទំនាក់ទំនងសេដ្ឋកិច្ចក្រៅប្រទេស
រវាងប្រទេសកម្ពុជាជាមួយនឹងប្រទេសស.ស.ស.ស និងបណ្តាប្រទេសអឺរ៉ុប
ខាងកើត គឺមានការពាក់ព័ន្ធនឹងវិស័យពាណិជ្ជកម្មក្រៅប្រទេស។ ជាងនេះ
ទៀត ទំហំបម្លាស់ប្តូរទំនិញក្រៅប្រទេសជាមួយនឹងប្រទេសទាំងអស់នោះ
មានការកើនឡើងលើសពី២ដងទៅទៀតនៅចន្លោះឆ្នាំ១៩៨០ដល់ឆ្នាំ១៩៨៩
ដែលមានទំហំរហូតដល់ទៅ១៥៦,៣៤លានរូប្យ។ ក៏ប៉ុន្តែ កំណើនដ៏ឆាប់រហ័ស
នេះបានកើតឡើងដោយសារតែកំណើននៃបម្លាស់ប្តូរទំនិញជាមួយនឹង
ប្រទេសស.ស.ស.សដែលមានទំហំប្រមាណជា៩១,៣២%ដល់៩៥,៥១%
ធៀបទៅនឹងបម្លាស់ប្តូរទំនិញជាមួយបណ្តាក្រុមប្រទេសទាំងនេះ។ តាមរយៈ

ខ្លឹមសារនេះ យើងពិនិត្យឃើញថា ស.ស.ស.សគឺជាដៃគូពាណិជ្ជកម្មដ៏ធំបំផុត ក្នុងចំណោមប្រទេសទាំងអស់ខាងលើនេះ។ ហើយបន្ទាប់ពីស.ស.ស.សក៏មាន ប្រទេសជាបន្តបន្ទាប់ទៀត គឺប៉ូឡូញ ឆេកូស្លូវ៉ាគី ប៊ុលហ្គារី និងហុងគ្រីផងដែរ។

ចំពោះចំណាត់ថ្នាក់លេខមួយផ្នែកទំនិញនាំចូលពីស.ស.ស.សមក កាន់ប្រទេសកម្ពុជាយើង គឺគ្រឿងម៉ាស៊ីន និងបរិក្ខារផ្សេងៗទៀត។ ក្នុងឆ្នាំ ១៩៨០ ការនាំចូលទំនិញពីស.ស.ស.សស្ទើរតែទាំងអស់ គឺជាគ្រឿងម៉ាស៊ីន បរិក្ខារនានា និងមធ្យោបាយដឹកជញ្ជូន។ នៅឆ្នាំបន្តបន្ទាប់ទៀត ក៏មានការ កើនឡើងផងដែរនូវវិស័យដទៃទៀត។ ដូចជានៅឆ្នាំ១៩៨៩ វិស័យទាំង នោះបានកើនឡើងដល់២៧,៧%នៃទំហំនាំចូលសរុបដែលមានតម្លៃជា ទឹកប្រាក់ប្រមាណជា៦១,៣លានរូប្យ។ ការនាំចូលនេះបានគ្របដណ្តប់ រហូតដល់ទៅប្រមាណ៦០%នៃតម្រូវការក្នុងស្រុក។ ហើយដោយសារតែ ការផ្គត់ផ្គង់ទំនិញឧស្សាហកម្មពីសហភាពសូវៀត បានធ្វើឱ្យរោងចក្រ និង សហគ្រាសជាច្រើននៅកម្ពុជាដែលកន្លងមកធ្លាប់បានបំផ្លិចបំផ្លាញដោយ របបប៉ុល ពតត្រូវបានស្តារឱ្យដំណើរការឡើងវិញ។ ម្យ៉ាងទៀត ការផ្គត់ផ្គង់ នេះបានបង្កលក្ខណៈដល់ការស្តារវិស័យហេដ្ឋារចនាសម្ព័ន្ធសេដ្ឋកិច្ចរបស់ ប្រទេសកម្ពុជាយ៉ាងឆាប់រហ័សក្នុងនោះមានកំពង់ផែសមុទ្រនៅក្រុងកំពង់- សោម កំពង់ផែថ្មទន្លេបួនមុខនៅក្រុងភ្នំពេញ ផ្លូវអយ្យុធ័យយាន និងផ្លូវ ថ្នល់ផងដែរ។ យើងគួរកត់សម្គាល់ផងដែរអំពីតួនាទីនៃការផ្គត់ផ្គង់ទំនិញ ពីស.ស.ស.សក្នុងការស្តារ និងអភិវឌ្ឍវិស័យឧស្សាហកម្មថាមពលក្នុង ប្រទេសកម្ពុជា។

ចំណាត់ថ្នាក់ទីពីរបានទៅលើវិស័យនាំចូលប្រេងឥន្ធនៈដែលផ្តោត ទៅលើប្រេង និងផលិតផលតេលស៊ីលា(ផលិតផលប្រេងកាត)ដែលមាន ការកើនឡើងដល់ទៅពីរដងក្នុងឆ្នាំ១៩៨៩ធៀបនឹងឆ្នាំ១៩៨១ ពោលគឺក្នុង ទំហំរហូតដល់ទៅ៣១,២លានរូប្យ មានន័យថា ២២,៣១%នៃទំហំទំនិញ នាំចូលសរុបពីប្រទេសស.ស.ស.សក្នុងឆ្នាំនោះដែរ។ ការនាំចូលប្រេង និង

ផលិតផលតេលសិលាពីប្រទេសស.ស.ស.ស គឺបានគ្របដណ្តប់ស្ទើរតែ ៩៥%នៃតម្រូវការទំនិញដ៏ចាំបាច់ទាំងអស់នេះ។ ហើយមកដល់ឆ្នាំ១៩៩០ យើងឃើញថា ស.ស.ស.សបានផ្គត់ផ្គង់ទំនិញដល់ប្រទេសកម្ពុជាប្រមាណ ២០០លានតោន ជាប្រេងឥន្ធនៈ និងផលិតផលតេលសិលាដែលបំពេញ ដល់តម្រូវការក្នុងស្រុក មិនត្រឹមតែនៅក្នុងវិស័យសេដ្ឋកិច្ចជាតិប៉ុណ្ណោះទេ ក៏ប៉ុន្តែ សម្រាប់បំពេញតម្រូវការក្នុងវិស័យយោធាថែមទៀតផង ពោលគឺ ក្នុងនោះមានតែ២០%ទៅ៥០% ឬប្រមាណជា៧០ទៅ៨០ពាន់តោននៃ ផលិតផលតេលសិលាដែលសម្រាប់ការបម្រើដល់វិស័យស៊ីវិល។ ក្នុងស្ថានភាព នៃការបញ្ចប់សកម្មភាពលើវិស័យយោធានៅក្នុងប្រទេសយើង ទើបអាច បង្វែរធនធានទាំងអស់នេះ សម្រាប់ការអភិវឌ្ឍដល់វិស័យសេដ្ឋកិច្ចទៅបាន។

តារាងលេខ១១

រចនាសម្ព័ន្ធនៃការនាំចូលទំនិញពីស.ស.ស.សមកកាន់កម្ពុជា(គិតជា%)

ឈ្មោះមុខទំនិញ	១៩៨០	១៩៨៥	១៩៨៩
១. គ្រឿងចក្រ បរិក្ខារ និងយានយន្ត	៩៣,៦២	៣៦,៧០	៤៧,៧១
ក) បរិក្ខារថាមពល			៤,៦៨
ខ) បរិក្ខារសម្រាប់ឧស្សាហកម្មគីមី		២,២១	១,៣៨
គ) បរិក្ខារ និងគ្រឿងចក្រគមនាគមន៍ និងសំណង់ផ្លូវ		១,៦៧	២,៩៩
ឃ) គ្រឿងយន្តកសិកម្ម និងរុក្ខជាតិកម្ម			
ង) គ្រឿងយន្តធារាសាស្ត្រ និងវារីវប្បកម្ម	៣,៨១	០,៣២	១,៦៧
ច) រថយន្តដឹកទំនិញ(គ្រឿង)		១០,៣៦	៧,៦៤
ឆ) រថយន្តដឹកអ្នកដំណើរ(គ្រឿង)		០,១៧	០,៦៣
ជ) បច្ចេកវិទ្យាអាកាសចរណ៍			៨,២៧

២) ផលិតផលតេលសិលា និងប្រេងឥន្ធនៈសំយោគរាវ		៣២,៣៩	២៤,៣១
៣) ផលិតផលវាយនភណ្ឌរោមសត្វ(ពាន់តោន)		២,៥១	១,១៤
៤) ក្រណាត់អំបោះ		៣,៨៤	៣,៤៧
៥) ចេសអំបោះ		២,៦៨	១,៩៩
៦) ទំនិញជាឱសថ		២,៤៣	១,១៣
សរុប	១០០	១០០	១០០

ប្រភព ៖ សៀវភៅកម្រងស្ថិតិ ៖ ពាណិជ្ជកម្មក្រៅប្រទេសស.ស.ស.ស ចន្លោះឆ្នាំ១៩៨០ដល់ ១៩៨៧, ទំនាក់ទំនងសេដ្ឋកិច្ចក្រៅប្រទេសស.ស.ស.ស ចន្លោះឆ្នាំ១៩៨៨ ដល់១៩៨៩

តារាងខាងលើបង្ហាញថា ទំហំនៃការផ្គត់ផ្គង់ប្រេងឥន្ធនៈពីស.ស.ស.ស ទៅកាន់ប្រទេសកម្ពុជាមាននិន្នាការថយចុះ។ រហូតដល់ឆ្នាំ១៩៩១ យើង អាចកត់សម្គាល់បានថា ការថយចុះចំពោះការផ្គត់ផ្គង់ប្រេងឥន្ធនៈមកកាន់ ប្រទេសកម្ពុជា គឺមានប្រមាណជា១៥០ពាន់តោន។ ហើយការផ្គត់ផ្គង់មួយ ចំណែកត្រូវបានបង់តាមតម្លៃរូបិយប័ណ្ណនៃទីផ្សារសេរី ហើយមួយចំណែក ទៀតជាការដោះដូរទំនិញតាមកិច្ចព្រមព្រៀង(ដូរជាមួយការផ្គត់ផ្គង់ កៅស៊ូធម្មជាតិ)។

ក្រៅពីនេះទៀត កំណើននៃការនាំចូលទំនិញពីស.ស.ស.សក្នុង ទសវត្សរ៍ទី៨០បានកើតឡើងដោយសារតែកំណើននៃការផ្គត់ផ្គង់គ្រឿង ចក្រ គ្រឿងបរិក្ខារផ្សេងៗ យានយន្ត និងផលិតផលតេលសិលា ហើយក៏ ដោយសារតែការពង្រីកចំនួនមុខទំនិញដទៃទៀតផងដែរ(រួមមាន ៖ បរិក្ខារ ថាមពល បច្ចេកវិទ្យាអាកាសចរណ៍ គ្រឿងយន្តកសិកម្ម និងរុក្ខផលិតកម្ម ជាដើម)។

៣.១.១ អតុល្យភាពពាណិជ្ជកម្ម និងវិធានការកាត់បន្ថយអតុល្យភាព

ចំពោះទំនាក់ទំនងលើវិស័យពាណិជ្ជកម្មក្រៅប្រទេសរបស់ប្រទេស កម្ពុជានាសម័យកាលនោះ ជាមួយនឹងប្រទេសស.ស.ស.ស បានដំណើរ

ការឡើងពោរពេញទៅដោយអតុល្យភាពយ៉ាងខ្លាំង។ ព្រោះថា ការនាំចេញ
ទំនិញនានាទៅកាន់ស.ស.ស.សបានគ្របដណ្តប់ប្រមាណតែ១០%ទៅ១២%
នៃទំហំទំនិញនាំចូលសរុបតែប៉ុណ្ណោះ។ ទោះបីជាទំហំនៃការនាំចេញទៅ
កាន់ស.ស.ស.សបានកើនឡើងរហូតដល់ទៅ៨៨%ជៀបទៅនឹងឆ្នាំ១៩៨០
ក៏ដោយ ប៉ុន្តែក្នុងឆ្នាំ១៩៨៨ វាមានទំហំត្រឹមតែ១៣,១លានរូប្យតែប៉ុណ្ណោះ។
ម្យ៉ាងទៀត រចនាសម្ព័ន្ធមុខទំនិញនាំចេញទាំងនោះមានតិចតួចបំផុតដែល
ផ្អែកជាសំខាន់តែទៅលើកៅស៊ូធម្មជាតិដែលស្មើនឹង៨០%ទៅ៩០%នៃការ
នាំចេញសរុបប្រចាំឆ្នាំ។ ហើយក្នុងបរិមាណដ៏តិចតួចណាស់ដែលកម្ពុជាបាន
នាំចេញទៅកាន់ស.ស.ស.សនូវផលិតផលកប្បាស ថ្នាំជក់ ម្រេច ពោត ផលិត
ផលឈើតំបន់ត្រូពិកដែលមានតម្លៃ និងផលិតផលកសិកម្មផ្សេងៗទៀត។

ក្នុងចន្លោះឆ្នាំ១៩៨១ដល់១៩៨៩ បម្លាស់ប្តូរទំនិញរវាងកម្ពុជាជាមួយ
នឹងស.ស.ស.សបានកើនឡើងប្រមាណ២,២៨ដង ប៉ុន្តែកំណើនទាំងនេះ គឺ
កើតឡើងដោយសារតែកំណើននៃការផ្គត់ផ្គង់ពីភាគីស.ស.ស.ស រីឯចំណែក
ពីភាគីកម្ពុជាវិញ គឺមានតែ៦%ពីការនាំចេញពីកម្ពុជាទៅកាន់ស.ស.ស.ស។
អតុល្យភាពទាំងអស់នេះត្រូវបានបំពេញដោយឥណទាន(កម្ចី)ពាណិជ្ជកម្ម
ដែលក្នុងដំណាក់កាលនោះ យើងពិនិត្យឃើញថា បំណុលរបស់ប្រទេស
កម្ពុជាតាមរយៈឥណទានពាណិជ្ជកម្មមានចំនួនរហូតដល់៧៥២,៣លាន
រូប្យ។ ហេតុនេះ ដោយសារការជំពាក់មានសភាពរ៉ាំរ៉ៃ ហើយការប្រាក់ក៏កាន់
តែមានចំនួនកើនឡើងដែលបានធ្វើឱ្យកើតមានឧបសគ្គដ៏ធំធេង សម្រាប់
អនាគតនៃការពង្រីកទំនាក់ទំនងវិស័យពាណិជ្ជកម្មរវាងប្រទេសទាំងពីរ។
ការលុបបំបាត់អតុល្យភាពវិស័យពាណិជ្ជកម្មនេះអាចធ្វើទៅបានលុះត្រា
តែយើងមានលទ្ធភាពពង្រីកមូលដ្ឋានគ្រឹះនៃសេដ្ឋកិច្ចកម្ពុជា និងការធ្វើ
ពិពិធកម្មការនាំចេញ។ ជាងនេះទៀត ដោយសារតែតម្លៃកម្លាំងពលកម្ម
ទាបនៅកម្ពុជា បានទាក់ទាញការផ្គត់ផ្គង់ផលិតផលវាយនភណ្ឌដែលជា
ផលិតផលសម្រេចដោយផ្ដើមមកវិញពីប្រទេសថៃ និងពីបណ្តាប្រទេស

អាស៊ីដទៃទៀតដូចជាក្រណាត់ និងសម្ភារផ្សេងៗទៀត។

តារាងលេខ១២

ការនាំចេញទំនិញរបស់កម្ពុជាទៅកាន់ប្រទេស ស.ស.ស.ស

	១៩៨២		១៩៨៥		១៩៨៩	
	តម្លៃគិតជា ពាន់រូប	%	តម្លៃគិតជា ពាន់រូប	%	តម្លៃគិតជា ពាន់រូប	%
១. កៅស៊ូធម្មជាតិ	២៣៣២	១០០	៨៥៥២	៩៣,៩៧	៩៨៤៣	៨០,០២
២. សម្ភារសំណង់ ធ្វើពីឈើ និងថ្ម					១៤៣៧	១១,៦៨
៣. ពោត	២៣៣២	១០០	៩១០០	១០០	១២៣០០	១០០

ប្រភព ៖ សៀវភៅកម្រងស្ថិតិ ៖ ទំនាក់ទំនងសេដ្ឋកិច្ចក្រៅប្រទេសស.ស.ស.ស
ចន្លោះឆ្នាំ១៩៨២ដល់១៩៨៩

មានវិធីសាស្ត្រមួយទៀតក្នុងការលុបបំបាត់អតុល្យភាពជញ្ជីងពាណិជ្ជកម្មនេះ គឺការកាត់បន្ថយបរិមាណនាំចូលទំនិញពីប្រទេសស.ស.ស.ស ជាពិសេសទំនិញដែលខ្វះខាតនៅស.ស.ស.សដូចជាក្រណាត់ ផលិតផលឱសថ វត្ថុប្រើប្រាស់ជាដើម។ ដោយហេតុថា ទំនិញទាំងអស់នោះ យើងអាចប៉ះប៉ូវបានដោយនាំចូលពីប្រទេសជិតខាងដូចជាប្រទេសថៃ សិង្ហបុរី និងប្រទេសផ្សេងៗទៀត។ លើសពីនេះទៅទៀតចំពោះការចំណាយលើការដឹកជញ្ជូនក៏មានចំនួនតិចជាងច្រើនដងផងដែរ។ ហើយបញ្ហាតុល្យភាពរវាងការនាំចេញទំនិញ និងការនាំចូលអាចកើតឡើងបានដោយសារការអនុវត្តគោលនយោបាយសំចៃការនាំចូលក៏អាចថាបាន។

ដើម្បីកាត់បន្ថយកំណើននៃបំណុលរបស់កម្ពុជា យើងឃើញថា នៅខែវិច្ឆិកា ឆ្នាំ១៩៨៩ ក្នុងជំនួបមួយនៃគណៈកម្មការអន្តររដ្ឋាភិបាលនៃប្រទេសទាំងពីរដែលទទួលបន្ទុកផ្នែកសេដ្ឋកិច្ច-ពាណិជ្ជកម្ម និងសហប្រតិបត្តិការ

វិទ្យាសាស្ត្រ និងបច្ចេកវិទ្យា បានជួបប្រជុំគ្នា និងបានចេញជាសេចក្តីសម្រេច មួយស្តីអំពីការផ្លាស់ប្តូរទំនិញ តុល្យការ និងការដោះដូរទំនិញរវាងប្រទេស ទាំងពីរក្នុងទិសដៅបង្កើនការយកចិត្តទុកដាក់ខ្ពស់របស់ភាគីទាំងសងខាង ដើម្បីបង្កើនបម្លាស់ប្តូរទំនិញ និងបង្កើនគុណភាពទំនិញដែលត្រូវផ្គត់ផ្គង់ ដែលតាមទស្សនៈរបស់យើង ចំពោះបញ្ហានេះ គប្បីកំណត់តម្លៃដោះដូរ គ្នាឱ្យបានសមរម្យដោយប្តូរពីការគិតជាប្រាក់ប័ណ្ណរូបសុទ្ធទៅជាប្រាក់ប័ណ្ណ ដែលអាចចាយវាយបានលើទីផ្សារសេរី(ដុល្លារអាមេរិក)ដែលក្នុងបញ្ហានេះ ដែរ តាមពិសោធន៍បានបង្ហាញថា ចំពោះការទូទាត់ជាលុយរូបសុទ្ធ ភាគី ទាំងអស់បានផ្គត់ផ្គង់ឱ្យគ្នាទូរទំនិញដែលមានគុណភាពទាប ឬទំនិញនានា ដែលនៅសល់ចាស់ៗ(បាតឃ្លាំង)។

ដោយឡែក ចំពោះការទាក់ទាញឱកាសក្នុងការបង្កើនទូទាត់ដល់ការ បង្កើតឡើងនៅកម្ពុជាលើវិស័យផលិតកម្មដោយប្រើប្រាស់ពលកម្មក្នុងស្រុក សម្រាប់ឧស្សាហកម្ម ដើម្បីផលិតនូវផលិតផលសម្រេច សំដៅផ្គត់ផ្គង់ទីផ្សារ ស.ស.ស.ស គឺជាកិច្ចការដ៏ចាំបាច់។ ចលករសំខាន់ក្នុងការពង្រីកសហគ្រាស បែបនេះគឺជាលទ្ធភាពក្នុងការកាត់បន្ថយការចំណាយផលិតកម្មតាមរយៈ ការប្រើប្រាស់កម្លាំងពលកម្ម និងសម្ភារដែលមានតម្លៃទាប។ ជាពិសេស គឺជាទស្សនៈវិស័យមួយក្នុងការកសាងវិស័យបច្ចេកវិទ្យាដែលមិនសុគតស្មាញ ពោលគឺវិស័យឧស្សាហកម្មកាត់ដេរនេះតែម្តង។

ទស្សនវិស័យមួយទៀតក្នុងការកាត់បន្ថយការផ្គត់ផ្គង់ទំនិញពីស.ស. ស.ស វាអាចផ្សារភ្ជាប់ទៅនឹងការបញ្ចប់នូវសកម្មភាពសង្គ្រាមស៊ីវិល និង ការសម្របសម្រួលផ្ទៃក្នុងរវាងខ្មែរ និងខ្មែរលើបញ្ហានយោបាយនៅកម្ពុជា។ មូលហេតុចម្បង ដោយសារការផ្គត់ផ្គង់ទំនិញជាច្រើននាពេលកន្លងមកនេះ (ដូចជាផលិតផលតេលសិលា និងទំនិញផ្សេងៗទៀត) ភាគច្រើនគឺសំដៅ លើការទ្រទ្រង់តែជុំវិញបញ្ហាសង្គ្រាមស៊ីវិលតែប៉ុណ្ណោះ។

មកដល់បច្ចុប្បន្ននេះ ការធ្វើទំនាក់ទំនងវិស័យសេដ្ឋកិច្ច-ពាណិជ្ជកម្ម

រវាងស.ស.ស.សជាមួយនឹងប្រទេសកម្ពុជាគឺបានស្ថិតនៅលើដំណាក់កាល
នៃរបត់ថ្មីមួយទៀត។ ហើយជាមួយនឹងការឈានចូលទៅកាន់ទំនាក់ទំនង
ថ្មីនេះ បែបទីផ្សារសេរីរបស់ប្រទេសទាំងពីរ យើងឃើញថា ទំនាក់ទំនង
វិស័យសេដ្ឋកិច្ច-ពាណិជ្ជកម្មនៃប្រទេសទាំងពីរត្រូវតែឈរលើមូលដ្ឋាន
មួយប្រកបទៅដោយសមភាព និងការឯកភាពគ្នា ដោយទទួលបានផល
ចំណេញទាំងសងខាង។ ជាងនេះទៀត ចំពោះការវិវឌ្ឍទៅមុខឥតឈប់ឈរ
នៃទំនាក់ទំនងវិស័យសេដ្ឋកិច្ច-ពាណិជ្ជកម្មរវាងប្រទេសទាំងពីរ គឺវាពិតជា
អាស្រ័យយ៉ាងខ្លាំងទៅនឹងបញ្ហាដែលថា តើបញ្ហាបំណុលនឹងត្រូវដោះស្រាយ
បែបណា។ ជាមួយនឹងការឈានទៅរកតុល្យភាពក្នុងពេលដ៏ខ្លី ត្រូវមានការ
កាត់បន្ថយទំហំពាណិជ្ជកម្មរវាងស.ស.ស.សជាមួយនឹងប្រទេសកម្ពុជា
ដោយហេតុថា ប្រទេសកម្ពុជាពុំមានលទ្ធភាពធំដុំនោះទេ ក្នុងការបង្កើន
សក្តានុពលនាំចេញទំនិញរបស់ខ្លួនក្រោមមូលហេតុសេដ្ឋកិច្ចខ្ទេចខ្ទាំ។ នៅ
សម័យកាលនោះ គេសង្កេតឃើញមានការដាក់ចេញពិកិច្ចសហប្រតិបត្តិ
ការលំដាប់ម៉ាក្រូសេដ្ឋកិច្ច។ ហើយការផ្លាស់ប្តូរទំនាក់ទំនងវិស័យសេដ្ឋកិច្ច-
ពាណិជ្ជកម្មរវាងស.ស.ស.សជាមួយនឹងប្រទេសកម្ពុជាយើងបានឈានទៅ
រកលំដាប់មីក្រូវិញម្តង ដោយបានបំផុសក្នុងរបៀបវារៈនូវសំណួរថ្មីជាច្រើន។
បញ្ហាដែលសំខាន់ជាងគេនោះគឺ អត្រាតម្លៃ និងការទូទាត់រូបិយប័ណ្ណ។
ទាក់ទងទៅនឹងបញ្ហាតម្លៃទំនិញ ជាគោលការណ៍ ប្រហែលជាត្រូវកំណត់
តាមតម្លៃទីផ្សារអន្តរជាតិ ឬមួយក៏តាមតម្លៃដែលព្រមព្រៀងគ្នា។ ហើយ
ទាក់ទងទៅនឹងការគណនាសាឡើងវិញនូវអត្រាប្តូរប្រាក់នោះ គឺត្រូវបាន
ពិនិត្យមើលសាជាថ្មីទៀតនូវអត្រាប្តូរប្រាក់រវាងប្រាក់រូបសុទ្ធជាមួយនឹង
ប្រាក់ដុល្លារសុទ្ធ។ ម្យ៉ាងទៀត ជាមួយការគណនាជាប្រាក់សុទ្ធនេះផងដែរ
ក៏អាចកំណត់ដោយធៀបទៅនឹងរូបិយប័ណ្ណរឹងមាំដូចជាដុល្លារ។ លើសពី
នេះទៀត ក៏អាចមានការចរចាគ្នាបន្ថែមទៀត ស្របតាមអត្រាតម្លៃជារូបិយ-
ប័ណ្ណដែលបានប្តូរតាមទីផ្សារសេរីផងដែរ។

ក្រៅពីនិន្នាការខាងលើ កម្ពុជាក៏បានបង្កើនទំនាក់ទំនងសេដ្ឋកិច្ច-
 ពាណិជ្ជកម្មជាមួយបណ្តាប្រទេសនៅអឺរ៉ុបខាងកើតដូចជាប្រទេស ប៊ុលហ្គារី
 ហុងគ្រី ប៉ូឡូញ ឆេកូស្លូវ៉ាគីផងដែរ។ ចំពោះកិច្ចសហការរវាងរដ្ឋាភិបាល
 កម្ពុជាជាមួយនឹងប្រទេសប៊ុលហ្គារី គឺបានចាប់ផ្តើមឡើងភ្លាមៗ ក្រោយ
 ពេលដែលរបបប៉ុល ពត ត្រូវបានដួលរលំនៅឆ្នាំ១៩៧៩។ ចំពោះតួនាទី
 ដ៏សំខាន់ក្នុងប្រព័ន្ធទំនាក់ទំនងវិស័យសេដ្ឋកិច្ច-ពាណិជ្ជកម្មរវាងប្រទេស
 ទាំងពីរ គឺពាក់ព័ន្ធទៅនឹងវិស័យពាណិជ្ជកម្មក្រៅប្រទេសដែលបានកើត
 មានមិនត្រឹមតែកិច្ចប្រតិបត្តិការបែបទិញ-លក់ប៉ុណ្ណោះនោះទេ ប៉ុន្តែថែម
 ទាំងមានទិសដៅចំពោះកិច្ចសហប្រតិបត្តិការលើវិស័យសេដ្ឋកិច្ចផ្សេងៗ
 ទៀតផង។ ពាណិជ្ជកម្មក្រៅប្រទេសជាមួយនឹងប្រទេសទាំងអស់នោះ ជា
 ញឹកញាប់ បានផ្សារភ្ជាប់ដោយកិច្ចព្រមព្រៀងពាណិជ្ជកម្មដែលមានរយៈ
 ពេលប្រាំឆ្នាំ។ ជាឧទាហរណ៍ ប្រទេសកម្ពុជានៅសម័យនោះបានចុះហត្ថ-
 លេខាលើកិច្ចព្រមព្រៀងពាណិជ្ជកម្ម និងការទូទាត់សាច់ប្រាក់ជាមួយសហ-
 ព័ន្ធសាធារណរដ្ឋឆេកូស្លូវ៉ាគីនៅខែវិច្ឆិកា ឆ្នាំ១៩៨០ ជាមួយប្រទេសប៊ុលហ្គារី
 និងហុងគ្រីនៅឆ្នាំ១៩៨១ ហើយជាមួយនឹងប្រទេសប៉ូឡូញនៅខែមីនា ឆ្នាំ
 ១៩៨២។ កិច្ចព្រមព្រៀងទាំងនោះត្រូវបានបំពេញបន្ថែមដោយពិធីសារ
 ប្រចាំឆ្នាំស្តីអំពីពាណិជ្ជកម្ម និងការទូទាត់ប្រាក់។ កិច្ចព្រមព្រៀងបានបង្ក
 លក្ខណៈងាយស្រួលដល់ភាគីទាំងសងខាងនូវគោលការណ៍អនុគ្រោះយ៉ាង
 ប្រសើរដែលភាគីទាំងសងខាងត្រូវមានតួនាទីបង្កើនបម្លាស់ប្តូរទំនិញ និង
 ការពង្រីកការនាំចេញរបស់ខ្លួន។ ហើយក្នុងកិច្ចព្រមព្រៀងពាណិជ្ជកម្មខាង
 លើនេះក៏បានបង្កើតឱ្យមានជាគណៈកម្មការអន្តររដ្ឋាភិបាលផ្នែកពាណិជ្ជ-
 កម្ម និងសហប្រតិបត្តិការវិទ្យាសាស្ត្រ-បច្ចេកទេសដែលមានតួនាទីកំណត់
 ទិសដៅ និងផែនការលើកិច្ចសហប្រតិបត្តិការរវាងប្រទេសកម្ពុជាជាមួយនឹង
 ប្រទេសទាំងនោះដោយបានធ្វើការកត់សម្គាល់អំពីកិច្ចសហប្រតិបត្តិការ
 រយៈពេលវែងរវាងភាគីទាំងអស់ដែលត្រូវតែចាត់វិធានការឱ្យបានម៉ឺងម៉ាត់

និងធ្វើយ៉ាងណាឱ្យមានលក្ខណៈសមស្របជាមួយនឹងទិសដៅនៃការអភិវឌ្ឍ សេដ្ឋកិច្ចក្នុងប្រទេសរបស់ខ្លួន។

ក្នុងទំនាក់ទំនងវិស័យពាណិជ្ជកម្មនេះ ភាគីទាំងអស់ត្រូវតែគោរព គោលការណ៍តុល្យភាព។ ជាងនេះទៀត កិច្ចព្រមព្រៀងក៏បានពិនិត្យផងដែរ នូវវិធីសាស្ត្រនៃការទូទាត់សាច់ប្រាក់ដោយប្រើប្រាស់ប្រាក់រូបសុទ្ធ តាមរយៈ ធនាគារពាណិជ្ជកម្មក្រៅប្រទេសរបស់ប្រទេសនីមួយៗ។ នៅសម័យនោះ គេ បានព្រមព្រៀងជាមួយគ្នាផងដែរនូវគោលការណ៍កំណត់តម្លៃដែលតាម រយៈនោះ តម្លៃគឺត្រូវបានកំណត់ជាប្រាក់រូបសុទ្ធ យោងតាមតម្លៃទីផ្សារ ពិភពលោកដោយគិតជាលុយរូបតាមអត្រាធនាគារសហប្រតិបត្តិការប្រទេស អឺរ៉ុបខាងកើត គិតក្នុងថ្ងៃដែលបានចុះកិច្ចព្រមព្រៀង។ នៅទីអវសាន ភាគី ទាំងអស់ត្រូវតែបង្ហាញនូវឆន្ទៈដោយប្រកាន់ខ្ជាប់នូវទំនាក់ទំនងលើកិច្ចសហ- ប្រតិបត្តិការសេដ្ឋកិច្ច-ពាណិជ្ជកម្ម និងវិស័យវិទ្យាសាស្ត្របច្ចេកទេសស្រប តាមផលប្រយោជន៍រៀងៗខ្លួន។

យោងតាមកិច្ចព្រមព្រៀងខាងលើនេះ យើងពិនិត្យឃើញថា ក្នុងឆ្នាំ ១៩៨២ដល់ឆ្នាំ១៩៨៣ បម្លាស់ប្តូរទំនិញរវាងកម្ពុជាជាមួយនឹងបណ្តាប្រទេស អឺរ៉ុបខាងកើត បានកើនឡើងជាមធ្យមគឺ១,២៦ដង ក្នុងនោះ ជាមួយប្រទេស ហុងគ្រី ៣,៣៥ដង ជាមួយប៊ុលហ្គារី ១,៥៥ដង ជាមួយរ៉េកូស្ត្រាគី ៥ដង និងជាមួយប្រទេសប៉ូឡូញ ប្រមាណ ៤,៧៨ដង។

ក្នុងដំណាក់កាលឆ្នាំ១៩៨៨ ការនាំចេញទំនិញរបស់កម្ពុជាទៅកាន់ ប្រទេសអឺរ៉ុបខាងកើតទាំងបួន(ប្រទេសហុងគ្រី ប៊ុលហ្គារី រ៉េកូស្ត្រាគី និង ប្រទេសប៉ូឡូញ) មានទំហំប្រមាណជា២,៥លានរូបៗ ចំពោះចំណាត់ថ្នាក់ លេខ១បានទៅលើប្រទេសរ៉េកូស្ត្រាគី(៣៨,៨៦%) ចំណាត់ថ្នាក់លេខ២ គឺប៊ុលហ្គារី(២៤,៦៧%) ទី៣ ប្រទេសហុងគ្រី(២៤,១១%) និងចុងក្រោយ គឺប្រទេសប៉ូឡូញ(១២,៣៦%)។

រចនាសម្ព័ន្ធនៃការនាំចេញរបស់រដ្ឋកម្ពុជានាសម័យកាលនោះទៅ

កាន់ប្រទេសអឺរ៉ុបខាងកើតមានភាពស្រដៀងគ្នា។ ជាក់ស្តែងប្រទេសកម្ពុជា បាននាំចេញទៅកាន់ប្រទេសទាំងនោះនូវផលិតផលកៅស៊ូធម្មជាតិ ថ្នាំជក់ ពោត ល្ង សណ្តែកសៀង ម្រេច និងឈើមានតម្លៃ។

តារាងលេខ១៣

ការនាំចេញរបស់កម្ពុជាទៅកាន់ប្រទេសអឺរ៉ុបខាងកើត(គិតជា%)

ប្រទេស	១៩៨២		១៩៨៥		១៩៨៨	
	ពាន់រូប	%	ពាន់រូប	%	ពាន់រូប	%
ឆេកូស្លូវ៉ាគី	៨០០	៤១,៥៣	៤១៦	២៣,៤៤	៩៧៥	៣៨,៨៦
ប៊ុលហ្គារី	៦០៧	៣១,៥១	៨៩១	៣៨,២៤	៦១៩	២៤,៦៧
ហុងគ្រី	១៨១	៩,៣៩	៦៩៨	២៩,៩៥	៦០៥	២៤,១១
ប៉ូឡូញ	៣៣៨	១៧,៥៧	៣២៥	៨,៣៧	៣១០	១២,៣៦
សរុប	១៩២៦	១០០,០	២៣៣០	១០០,០	២៣០៩	១០០,០

ឆកស្រង់ពី ៖ របាយការណ៍ក្រសួងពាណិជ្ជកម្មធ្វើទៅក្រុមប្រឹក្សាជម្រុញ, ភ្នំពេញ ឆ្នាំ១៩៨៨

ដោយឡែក ចំពោះបរិមាណទំនិញនាំចូលមកប្រទេសកម្ពុជាពីបណ្តា ប្រទេសអឺរ៉ុបខាងកើតទាំងបួន ក្នុងឆ្នាំ១៩៨៨ គឺមានទំហំ១,៩លានរូប្យដែល ក្នុងនោះ ពីប្រទេសឆេកូស្លូវ៉ាគីមាន៣២,៦៥% ប្រទេសប៊ុលហ្គារី៣០,៧៦% ប្រទេសហុងគ្រី៣០,៦១% និងប្រទេសប៉ូឡូញ៦,០៧% ធៀបទៅនឹងការ នាំចូលសរុបពីបណ្តាប្រទេសទាំងអស់នោះ។ រីឯរចនាសម្ព័ន្ធមុខទំនិញនៃ ការនាំចូលវិញ មានសភាពប្លែកៗពីគ្នា។ ករណីប្រទេសឆេកូ-ស្លូវ៉ាគី គឺបាន នាំចូលមកកម្ពុជានូវវត្ថុធាតុដើមសម្រាប់ផលិតឱសថ បរិក្ខារសម្រាប់បសុ- វប្បកម្មជាឱសថ ក្រណាត់ បរិក្ខារសម្រាប់បម្រើឱ្យវិស័យធម្មនាគមន៍ គ្រឿង បន្លាស់ និងម៉ាស៊ីនសម្រាប់ឧស្សាហកម្មផលិតទោចក្រយាន រថយន្តដឹក ទំនិញ ត្រាក់ទ័រ កៅស៊ូសំយោគ សារធាតុផ្សំគីមី បរិក្ខារប្រើប្រាស់ក្នុងវិស័យ

ឧស្សាហកម្មវាយនភណ្ឌ ម៉ាស៊ីនទ្វារប៊ីនជាដើម។ ចំណែកឯប្រទេសប៊ុលហ្គារីវិញបានផ្គត់ផ្គង់បរិក្ខារអគ្គិសនី ត្រាក់ទ័រ និងគ្រឿងបន្លាស់ ផលិតផលគីមី ក្រណាត់ អំបោះ និងឡែន ព្រមទាំងផលិតផលជាថ្នាំពេទ្យ។ ប្រទេសហុងគ្រីបានផ្គត់ផ្គង់បរិក្ខារអគ្គិសនី ក្រណាត់ ឱសថ និងឧបករណ៍គីមី សម្រាប់ផលិតកៅស៊ូធម្មជាតិ ហើយប្រទេសប៉ូឡូញវិញបានផ្គត់ផ្គង់ម៉ាស៊ីន ម៉ាស៊ីនត បរិក្ខារមន្ទីរពិសោធន៍ កៅស៊ូសំយោគ ថ្នាំលាប និងក្រណាត់។

តារាងលេខ១៤
ការនាំចូលមកប្រទេសកម្ពុជាពីបណ្តាប្រទេសនៅអឺរ៉ុបខាងកើត

ប្រទេស	១៩៨២		១៩៨៥		១៩៨៨	
	ពាន់រៀល	%	ពាន់រៀល	%	ពាន់រៀល	%
ឆេកូស្លូវ៉ាគី	៧២៨	៤៥,៩៣	១៤៦៨	៧៣,៦៤	៦៥១	៣៨,៨៦
ប៊ុលហ្គារី	៦៥៣	៤១,១៩	១៣៦៧	៣៤,៥៨	៦១៥	២៤,៦៧
ហុងគ្រី	១៨២	១១,៥៨	៨៦០	២១,៧៥	៦១៣	២៤,១១
ប៉ូឡូញ	២២	១,៤	២៣៨	៦,០៣	១២០	១២,៣៦
សរុប	១៥៨៥	១០០,០	៣៩៥៣	១០០,០	១៩៩៩	១០០,០

ឆកស្រង់ទី ៖ របាយការណ៍ក្រសួងពាណិជ្ជកម្មធ្វើទៅក្រុមប្រឹក្សាដើម្បីភ្នំពេញ ឆ្នាំ១៩៨៨

ក៏ប៉ុន្តែ ពាក់ព័ន្ធទៅនឹងទំនាក់ទំនងវិស័យសេដ្ឋកិច្ចក្រៅប្រទេស រវាងប្រទេសកម្ពុជាជាមួយនឹងបណ្តាប្រទេសទាំងអស់ខាងលើនេះ ចេះតែមានការធ្លាក់ចុះជាបន្តបន្ទាប់យោងតាមរបត់នៃទំនោរទៅរកការដួលរលំរបស់លិទ្ធិកុម្មុយនីស្តនិយម និងការទទួលជ័យជម្នះរបស់គណបក្សប្រជាជនក្នុងការបោះឆ្នោតសកល ក៏ដូចជាបញ្ហាវិបត្តិសេដ្ឋកិច្ចមួយចំនួនដែលបណ្តាប្រទេសទាំងអស់នោះបានជួបប្រទះ។ ជាក់ស្តែង មូលហេតុសំខាន់ៗមានដូចតទៅនេះ ទីមួយ ៖ បើទោះបីជាស្ថានភាពវិស័យពាណិជ្ជកម្មក្រៅប្រទេស

ស្ថិតលើគោលការណ៍តុល្យភាពក៏ដោយ ក៏ប្រសិទ្ធភាពរបស់វាមិនខ្ពស់នោះទេដោយសារតែមូលហេតុថា ការដឹកជញ្ជូនមានសភាពយឺតយ៉ាវ ហើយគុណភាពទំនិញដែលបានផ្គត់ផ្គង់នៅមានកម្រិតទាប។ ទីពីរ ៖ ការប្តូរទម្រង់ពាណិជ្ជកម្មជាមួយប្រទេសទាំងនោះ ដោយការទូទាត់ជារូបិយប័ណ្ណសេរីវិញ(ប្រាក់ដុល្លារ)។ ទីបី ៖ ប្រទេសនៅអឺរ៉ុបខាងកើតបានយកចិត្តទុកដាក់យ៉ាងខ្លាំងទៅលើវិស័យនយោបាយសេដ្ឋកិច្ចក្នុងប្រទេសរបស់ខ្លួន។ ដូច្នេះហើយ ការអភិវឌ្ឍទំនាក់ទំនងសេដ្ឋកិច្ចជាមួយបណ្តាប្រទេសទាំងអស់នោះ អាស្រ័យនឹងការទូទាត់ជារូបិយប័ណ្ណសេរី និងការពិនិត្យអត្រាតម្លៃសាឡើងវិញ។

ចំពោះទម្រង់មួយទៀតនៃយន្តការពាណិជ្ជកម្មក្រៅប្រទេសរវាងប្រទេសកម្ពុជា និងប្រទេសអឺរ៉ុបខាងកើត សំដៅលើកិច្ចសហប្រតិបត្តិការបែបទូទាត់ដែលការប្រើប្រាស់ទម្រង់បែបនេះ បាននាំមកនូវកិច្ចសហប្រតិបត្តិការជាមួយបណ្តាប្រទេសទាំងនោះ និងផ្អែកតាមគោលការណ៍រយៈពេលវែង ហើយបង្កឱ្យមានប្រសិទ្ធភាពចំពោះកិច្ចសហប្រតិបត្តិការទៀតផង។ ពីព្រោះថា កិច្ចព្រមព្រៀងបែបនេះបានធ្វើឡើងជាច្រើនលើកច្រើនសារមកហើយ ចាប់តាំងពីពេលដែលលើកឱ្យមានទំនាក់ទំនងសេដ្ឋកិច្ច និងពាណិជ្ជកម្មជាមួយសហភាពសូវៀត ក៏ដូចជាមួយបណ្តាប្រទេសដទៃទៀត។

ម្យ៉ាងវិញទៀត កិច្ចសហប្រតិបត្តិការបែបទូទាត់នេះ គឺជាទម្រង់ដ៏ស្មុគស្មាញមួយដែលកំណត់ឱ្យភាគីកម្ពុជាទទួលបានប្រាក់កម្ចីសម្រាប់ការទិញគ្រឿងម៉ាស៊ីន និងគ្រឿងបរិក្ខារ សម្រាប់បង្កើតសក្តានុពលសេដ្ឋកិច្ចនិងការអភិវឌ្ឍវិស័យឧស្សាហកម្មរបស់រដ្ឋាភិបាលកម្ពុជា ហើយដែលការបង្វែរលំហូរទំនាក់ទំនងនេះត្រូវពឹងផ្អែកលើផលិតផលនៃសហគ្រាសនោះឬមួយផលិតផលសហគ្រាសដទៃទៀត ស្របតាមការព្រមព្រៀងរវាងភាគីទាំងពីរ។

ដូច្នេះ ទម្រង់នៃកិច្ចសហប្រតិបត្តិការបែបនេះបានផ្តល់អត្ថប្រយោជន៍

យ៉ាងច្រើន ទីមួយ ៖ សហប្រតិបត្តិការឥណទានតាមរយៈការផ្តល់ឥណទានដល់រដ្ឋកម្ពុជា និងការបង្កើនលំហូរសំណុំរឿង។ ទីពីរ ៖ ការនាំចូលម៉ាស៊ីនសម្ភារបរិក្ខារ និងគ្រឿងចក្រមកកាន់រដ្ឋកម្ពុជា។ ទីបី ៖ កិច្ចសហប្រតិបត្តិការបច្ចេកវិទ្យា និងវិទ្យាសាស្ត្រដោយផ្តល់ជាសេវាកម្ម កិច្ចការងារស្រាវជ្រាវការបង្កើតជាគម្រោងនានា និងការបង្ហាត់បង្រៀនអ្នកបច្ចេកទេសជាដើម។ ទីបួន ៖ ការនាំចេញផលិតផលពីរដ្ឋកម្ពុជាទៅកាន់ប្រទេសម្ចាស់សំណុំរឿងម្យ៉ាងទៀត កិច្ចព្រមព្រៀងពីការរំលស់ភាគច្រើន បានផ្តោតទៅលើកិច្ចសហប្រតិបត្តិការផ្នែកផលិតកម្មកៅស៊ូ និងដំណាំកប្បាស។ ហើយទម្រង់នៃកិច្ចសហប្រតិបត្តិការបែបនេះបានកំណត់វត្ថុធាតុដើមជាក់លាក់ដែលបានប្រើប្រាស់ក្នុងការផលិត និងការដាំដុះជាកម្មសិទ្ធិរបស់រដ្ឋកម្ពុជាដែលទទួលខុសត្រូវរៀបចំការងារ។

ជាឧទាហរណ៍នៅខែកញ្ញា ឆ្នាំ១៩៨៣ មានការចុះហត្ថលេខាលើកិច្ចសហប្រតិបត្តិការបែបទូទាត់រវាងរដ្ឋកម្ពុជាជាមួយនឹងប្រទេស ស.ស.ស.ស ស្តីអំពីការដាំដុះដំណាំកៅស៊ូលើទំហំផ្ទៃដីប្រមាណ២០ពាន់ហិកតា។ ម្យ៉ាងទៀត ក្នុងកិច្ចព្រមព្រៀងនេះ ភាគីសហភាពសូវៀតយល់ព្រមផ្គត់ផ្គង់ទំនិញជាទឹកប្រាក់កម្ចីចំនួន៥០លានរូប្យ។^២ តាមកិច្ចព្រមព្រៀងនេះ ភាគីស.ស.ស.ស មានភារកិច្ចផ្គត់ផ្គង់ម៉ាស៊ីន និងគ្រឿងសម្ភារផ្សេងៗ ផ្ដើមចេញតាំងពីឡានដឹកទំនិញ និងសម្ភារសំណង់ទៅកាន់រដ្ឋកម្ពុជា និងការធានាអំពីការចំណាយលើសេវាបេសកកម្មរបស់អ្នកបច្ចេកទេស ហើយនឹងការធានាអំពីការផ្គត់ផ្គង់នូវបច្ចេកវិទ្យាដែលពុំមានការផលិតនៅស.ស.ស.ស ហើយត្រូវបានជារំពឹងទុកពីប្រទេសទីបីថែមទៀតផង។ ជាមួយគ្នានោះដែរ កន្លងមកនៅខែកុម្ភៈ ឆ្នាំ១៩៨៣ រដ្ឋកម្ពុជា និងស.ស.ស.សបានចុះកិច្ចព្រមព្រៀងស្តីអំពីការស្តារឡើងវិញនូវដំណាំកប្បាសតាមការទូទាត់ទៅលើផ្ទៃដីទំហំ

^២ របាយការណ៍ស្តីពីសហប្រតិបត្តិការសេដ្ឋកិច្ចវិទ្យាសាស្ត្រជាមួយសហភាពសូវៀត, ភ្នំពេញ ១៩៨៤ ទំព័រ ៩

ប្រមាណជា៦ពាន់ហិកតា និងការសាងសង់ស្ថានីយពិសោធន៍លើផ្ទៃដី ប្រមាណជា៨០ពាន់ហិកតាថែមទៀតផង។^៣

លក្ខណៈពិសេសនៃកិច្ចសហប្រតិបត្តិការបែបទូទាត់លើការអភិវឌ្ឍ ដំណាំកៅស៊ូ ត្រូវបានកំណត់ក្នុងប្រតិបត្តិការពិសេសមួយនៃដំណើរការ ផលិតកម្មកៅស៊ូធម្មជាតិ។ ដូចដែលយើងធ្លាប់បានដឹងរួចមកហើយនៅក្នុង ដំណើរការប្រមូលផលរបស់កសិដ្ឋានដំណាំចម្ការកៅស៊ូ គេតែងតែចៀរយក ដីរកៅស៊ូរាវ(ដីដែលចេញពីដើមកៅស៊ូមានអាយុពី៧ដល់៤០ឆ្នាំ) ហើយ ផលដែលបានមកត្រូវឆ្លងកាត់ការកែច្នៃម្តងទៀតនៅក្នុងរោងចក្រកៅស៊ូដប់ នាខេត្តកំពង់ចាម និងនៅរោងចក្រប្រស្សីកែវនៅភ្នំពេញ។ ជាទូទៅ ផលិតផល ដីរកៅស៊ូ គេអាចកែច្នៃជាច្រើនបែបយ៉ាងដូចជាធ្វើជាសន្លឹកកៅស៊ូជាម្សៅ កៅស៊ូជាដើម។ ដូចនេះ ក្នុងការកិច្ចរបស់រដ្ឋកម្ពុជាត្រូវមានការរៀបចំ ការងារគ្រប់គ្រងជាច្រើនបែបផែននៅក្នុងចម្ការដំណាំ រួមទាំងការប្រមូល ទឹកដី ការដឹកជញ្ជូន និងការកែច្នៃដីនៅក្នុងរោងចក្រក៏ដូចជាការផ្គត់ផ្គង់ កៅស៊ូធម្មជាតិទៅកាន់ប្រទេសស.ស.ស.ស។ ចំពោះការទូទាត់សាច់ប្រាក់ វិញ(ការបង់រំលស់បំណុល) ត្រូវបានធ្វើឡើងដោយអាស្រ័យលើការទទួល បានទិន្នផលពីដីរកៅស៊ូធម្មជាតិ។ មានន័យថា ការបង់រំលោះបំណុល គឺ មានទម្រង់ដែលត្រូវបានគណនាជាសាច់ប្រាក់ មិនមែនជាទំនិញនោះទេ។ ហើយចំណែកឯតម្លៃនៃការផ្គត់ផ្គង់ដីរកៅស៊ូទៀតសោតបានប្រើប្រាស់ជា មូលនិធិសម្រាប់ការទូទាត់ក្នុងទម្រង់ជារូបិយប័ណ្ណ ដើម្បីការបង់រំលស់ប្រាក់ បំណុល។

ទម្រង់បែបនេះធ្វើឱ្យភាគីទាំងសងខាងទទួលបានផលប្រយោជន៍ ទាំងអស់គ្នាដែលសម្រាប់ប្រទេសកម្ពុជាគឺយើងអាចបង្កើនការនាំចេញរបស់ ខ្លួន ការស្តារឡើងវិញនូវដំណាំកៅស៊ូ ដំណាំថ្នាំជក់ និងកប្បាស ក៏ដូចជា

^៣ របាយការណ៍ស្តីពីសហប្រតិបត្តិការសេដ្ឋកិច្ចវិទ្យាសាស្ត្រជាមួយសហភាពសូវៀត, ភ្នំពេញ ១៩៨៤ ទំព័រ ៩

ការផ្គត់ផ្គង់ដល់ការអភិវឌ្ឍវិស័យកសិកម្ម ព្រមទាំងគ្រឿងយន្តកសិកម្ម និងបរិក្ខារផ្សេងៗទៀត។ ផ្ទុយទៅវិញ សម្រាប់ដៃគូរបស់យើងវិញអាចទទួលបានផលប្រយោជន៍តាមរយៈការបង្កើននូវការនាំចេញគ្រឿងយន្តកសិកម្ម ដែលការដោះដូរមិនអាចទទួលបានជារូបិយប័ណ្ណសុទ្ធនោះទេ គឺទទួលបានជារត្តុធាតុដើមដែលដៃគូរបស់ខ្លួនអាចនាំចេញក្នុងអត្រាតម្លៃជារូបិយប័ណ្ណបរទេស។

៣.១.២ កិច្ចសហប្រតិបត្តិការវិស័យបច្ចេកទេស និងវិទ្យាសាស្ត្រ

លើសពីនេះទៀត ចំពោះកិច្ចសហប្រតិបត្តិការលើវិស័យបច្ចេកទេស វិទ្យាសាស្ត្ររវាងរដ្ឋកម្ពុជាជាមួយនឹងប្រទេសអឺរ៉ុបខាងកើត គឺមានលក្ខណៈ និងមានមូលដ្ឋានយុទ្ធសាស្ត្រជាក់លាក់សម្រាប់រយៈពេលយូរអង្វែង និងមានយុទ្ធសាស្ត្រប្រទាក់ក្រឡាគ្នាក្នុងការអភិវឌ្ឍផ្នែកសេដ្ឋកិច្ច និងសង្គមក៏ដូចជាកិច្ចការបច្ចេកទេសវិទ្យាសាស្ត្រ និងការងារក្នុងវិស័យវប្បធម៌ផងដែរ។ ការបង្កើនតួនាទីដែលពាក់ព័ន្ធទៅនឹងវិស័យវិទ្យាសាស្ត្រ និងបច្ចេកទេស និងក្នុងទិសដៅនៃការបង្កើនប្រសិទ្ធភាពសេដ្ឋកិច្ចដើម្បីការអភិវឌ្ឍប្រទេស ជាការចាំបាច់ ត្រូវតែប្រើប្រាស់ឱ្យអស់ពីលទ្ធភាព និងអត្ថប្រយោជន៍របស់ខ្លួនអំពីបំណងចែកពលកម្មអន្តរជាតិ សម្រាប់ដោះស្រាយបញ្ហាភាពអន់ថយ និងការកសាងមូលដ្ឋានគ្រឹះសេដ្ឋកិច្ចឱ្យមានភាពជឿនលឿន។ ពិសេសទៅទៀត កិច្ចសហប្រតិបត្តិការលើវិស័យវិទ្យាសាស្ត្រ និងបច្ចេកទេស គឺជាកត្តាដ៏ចម្បងមួយនៃកិច្ចសហប្រតិបត្តិការរវាងរដ្ឋកម្ពុជាជាមួយនឹងប្រទេសអឺរ៉ុបខាងកើតក្នុងគោលបំណងប្រើប្រាស់យ៉ាងទូលំទូលាយនូវលទ្ធផលវិទ្យាសាស្ត្របច្ចេកទេស សម្រាប់ការកសាងវិស័យសេដ្ឋកិច្ច និងការបង្កើនប្រសិទ្ធភាពផលិតកម្ម។ ម្យ៉ាងទៀត វាក៏មានឥទ្ធិពលយ៉ាងខ្លាំងក្លាផងដែរលើដំណោះស្រាយរាល់បញ្ហាសេដ្ឋកិច្ច និងសង្គមទៀតផង។ ដូចដែលបានអះអាងដោយសេដ្ឋវិទូសូវៀតឈ្មោះ ល.ហ្ស. ហ្សេរីន ដែលបានលើកឡើង

ថា «កិច្ចសហប្រតិបត្តិការបច្ចេកទេសវិទ្យាសាស្ត្ររវាងប្រទេសមួយជាមួយ
នឹងប្រទេសមួយទៀតដែលមានកម្រិតអភិវឌ្ឍន៍ខុសគ្នា ជាប្រភេទស្មុគស្មាញ
ដែលមានការរួមផ្សំជាច្រើនពីកត្តាវិទ្យាសាស្ត្រ-បច្ចេកទេស កត្តាសេដ្ឋកិច្ច
និងសង្គមដែលមានអំពើលើប្រជាជាតិ(រដ្ឋដែលជាភាគី) ព្រមទាំងទៅលើ
ពិភពលោកផងដែរ។ ភាពស្មុគស្មាញនៃដំណើរការនេះទាមទារនូវការ
រៀបចំរយៈពេលយូរអំពីគំនិតស្តីពីកិច្ចសហប្រតិបត្តិការអន្តរជាតិដោយរក្សា
ផលប្រយោជន៍រវាងភាគីទាំងអស់ និងតម្រូវការពិសេសនៃប្រទេសដែលមាន
វឌ្ឍនការទាប»។^២

កិច្ចសហប្រតិបត្តិការបែបនេះទាមទារលក្ខខណ្ឌជាច្រើន ទីមួយ ៖
គឺការកសាងមជ្ឈមណ្ឌលស្រាវជ្រាវវិទ្យាសាស្ត្រដែលជាអ្នកសម្របសម្រួល
ដ៏សំខាន់ផ្នែកប្រព័ន្ធស្រាវជ្រាវវិទ្យាសាស្ត្រដែលមានតួនាទីជាអ្នកកំណត់
ការងារស្រាវជ្រាវវិទ្យាសាស្ត្រ ស្របទៅតាមទិសដៅដែលអាចប្រើប្រាស់
នៅក្នុងលក្ខខណ្ឌនៃប្រទេសនោះ។ ឧទាហរណ៍ ការជ្រើសរើសពូជដំណាំ
ផ្សេងៗតម្រូវឱ្យអនុវត្តស្របតាមលក្ខខណ្ឌធម្មជាតិនៃប្រទេសនោះ ការសិក្សា
អំពីជីវសម្រាប់ការដាំដុះក្នុងប្រទេស ការដកស្រង់ពិសោធន៍ល្អៗពីប្រទេស
ដទៃ និងការជ្រើសយកវិធីសាស្ត្រដែលសមប្រកបជាដើម។ ទីពីរ ៖ ការ
កសាងទំនាក់ទំនងរវាងស្ថាប័នដែលមានសមត្ថភាពណែនាំ និងការដាក់
បញ្ចូលលទ្ធផលដែលទទួលបានយ៉ាងឆាប់រហ័សទៅក្នុងវិស័យសេដ្ឋកិច្ច។
ហើយក្នុងនាមជាមជ្ឈមណ្ឌលស្រាវជ្រាវការអភិវឌ្ឍ ត្រូវតែប្រមូលផ្តុំគ្នាក្នុង
ចំណោមវិទ្យាស្ថានសំខាន់ៗ និងមន្ទីរពិសោធន៍ជាច្រើនដែលមានទំនាក់-
ទំនងជិតស្និទ្ធជាមួយនឹងគ្នា។

ចំពោះលក្ខខណ្ឌចាំបាច់ដើម្បីប្រសិទ្ធភាពនៃការអនុវត្ត យើងឃើញ
ថា កិច្ចសហប្រតិបត្តិការផ្នែកវិទ្យាសាស្ត្រ និងបច្ចេកទេស គឺជាការសម្រេច

^២ Зевин Л.З. Страны СЭВ и развивающиеся страны 80-х гг. М. Наука, 1985.- С. 107

ឱ្យបាននូវប្រព័ន្ធហ្វីកហ្វីនដល់សាធារណជន ដើម្បីត្រៀមកសាងអ្នកបច្ចេកទេសកម្រិតខ្ពស់ កសាងបុគ្គលិកវិទ្យាសាស្ត្រ និងអ្នកប្រាជ្ញ រហូតឈានទៅដល់ការបង្កើតឡើងនូវបណ្ឌិត្យសភាវិទ្យាសាស្ត្រថ្នាក់ជាតិដែលជាខួរក្បាលនៃមជ្ឈមណ្ឌលស្រាវជ្រាវ និងមជ្ឈមណ្ឌលព័ត៌មានផ្នែកវិទ្យាសាស្ត្របច្ចេកវិទ្យា។

ក្នុងន័យខាងលើនេះ សម្រាប់វិស័យផ្នែកកសិប្រពលវប្បកម្មដែលមានកិច្ចព្រមព្រៀងរវាងរដ្ឋកម្ពុជាជាមួយនឹងប្រទេសស.ស.ស.សក្នុងការស្ថាបនាស្ថានីយសម្រាប់ជ្រើសរើសពូជស្រូវ និងដំណាំផ្សេងៗទៀតនៅទូលំទូលាយសំរោង (ខេត្តបាត់ដំបង) គឺជាទ្រង់ទ្រាយមួយដែលត្រូវបានអនុវត្តដោយប្រាក់កម្ចី។ ស្ថានីយនេះបានបង្កើតឡើងដោយមានកិច្ចសហការជាមួយអ្នកបច្ចេកទេសសូវៀត។ យ៉ាងណាមិញ នៅក្នុងឆ្នាំ១៩៨២ ការពិសោធក្នុងវិស័យកសិកម្មគឺត្រូវបានដំណើរការឡើងលើផ្ទៃដីប្រមាណជា២០០ហិកតាដោយបានប្រើប្រាស់គ្រឿងចក្រក្នុងការដាំដុះដំណាំស្រូវ។^៥ ហើយកន្លងមក ក្នុងឆ្នាំ១៩៨០ រវាងស.ស.ស.សជាមួយនឹងរដ្ឋកម្ពុជា ក៏បានចុះកិច្ចព្រមព្រៀងរួចរាល់ដែរស្តីអំពីការស្រាវជ្រាវបាតសមុទ្រ។ កិច្ចការនេះបានអនុញ្ញាតឱ្យមានការសិក្សាស៊ីជម្រៅផងដែរអំពីធនធានធម្មជាតិសមុទ្រ និងធនធានតំបន់ឆ្នេរ។

ក្រៅពីនេះទៀត មានកិច្ចព្រមព្រៀងរវាងរដ្ឋកម្ពុជាជាមួយនឹងសាធារណរដ្ឋហុងគ្រីស្តីអំពីការស្ថាបនាមន្ទីរពិសោធន៍ដំណាំពោតលើទំហំផ្ទៃដីចំនួន៥០ហិកតា។^៦ កត្តាចម្បងក្នុងកិច្ចការនេះគឺអ្នកបច្ចេកទេសដែលត្រូវមកជួយយើង គេបានចែករំលែកចំណេះដឹងនានា និងបទពិសោធន៍ល្អៗព្រមទាំងបង្ហាត់បង្រៀនដល់កសិករខ្មែរឱ្យចេះបន្សាន់នឹងបច្ចេកវិទ្យាថ្មីៗ។

ក្នុងរង្វង់កិច្ចសហប្រតិបត្តិការវិទ្យាសាស្ត្របច្ចេកវិទ្យា គេបានយកចិត្តទុកដាក់យ៉ាងខ្លាំងទៅលើការកសាងសមត្ថភាពអ្នកវិទ្យាសាស្ត្របច្ចេក-

^៥ របាយការណ៍ស្តីពីកិច្ចសហប្រតិបត្តិការជាមួយសូវៀត ភ្នំពេញ១៩៨២ ទំព័រ២

^៦ របាយការណ៍ស្តីពីកិច្ចសហប្រតិបត្តិការជាមួយហុងគ្រី, ភ្នំពេញ ១៩៨២ ទំព័រ២

ទេស ព្រោះថា រដ្ឋកម្ពុជានៅសម័យនោះបាន និងកំពុងត្រូវការអ្នកបច្ចេក-
 ទេសដែលមានសមត្ថភាពខ្ពស់ជាច្រើននាក់ និងជាច្រើនជំនាញផងដែរ
 ដែលពោរពេញដោយការហ្វឹកហ្វឺនក្នុងកម្រិតខ្ពស់ ជាពិសេស អាចចាប់យក
 និងប្រើប្រាស់បច្ចេកវិទ្យា និងតិចនិកសម័យថ្មី មានការយល់ដឹងអំពីវិធីសាស្ត្រ
 រៀបចំផលិតកម្មសម័យទំនើប ក៏ដូចជាការគ្រប់គ្រងការងារកសិកម្ម។ ជាង
 នេះទៀត និរន្តរភាពនៃការកសាងប្រព័ន្ធអប់រំដែលទំនើប និងការកសាងអ្នក
 បច្ចេកទេសដែលមានសមត្ថភាពខ្ពស់គឺជាកត្តាដ៏សំខាន់បំផុតមួយ សម្រាប់
 ការអភិវឌ្ឍសេដ្ឋកិច្ច អភិវឌ្ឍវិទ្យាសាស្ត្របច្ចេកវិទ្យា និងការអភិវឌ្ឍវប្បធម៌
 របស់ប្រទេស។ ព្រោះតែហេតុផលនេះហើយ ទើបរដ្ឋាភិបាលបានយកចិត្ត
 ទុកដាក់យ៉ាងខ្លាំងក្នុងការបណ្តុះបណ្តាលអ្នកបច្ចេកទេស និងរៀបចំកន្លែង
 បំពេញការងាររបស់ពួកគេ។ ជាក់ស្តែង នៅសម័យកាលនោះ រដ្ឋាភិបាល
 បានស្ថាបនាមជ្ឈមណ្ឌលហាត់ការវិជ្ជាជីវៈ វិទ្យាស្ថានបច្ចេកវិទ្យាជាន់ខ្ពស់
 វិទ្យាស្ថានកសិកម្ម និងសេដ្ឋកិច្ច ព្រមទាំងសាកលវិទ្យាល័យមួយចំនួនទៀត។
 ជំនួយនៅក្នុងវិស័យទាំងអស់នេះបានទទួលភាគច្រើនមកពីប្រទេសអឺរ៉ុប
 ខាងកើត ជាពិសេស ជំនួយពីប្រទេសស.ស.ស.ស។ សកម្មភាពទាំងអស់នេះ
 បាននាំមកនូវប្រសិទ្ធភាពចំពោះសេដ្ឋកិច្ច និងផលចំណេញយ៉ាងខ្លាំងក្លា។
 ហើយវាក៏បាននាំមកនូវការកសាងប្រព័ន្ធអប់រំដែលទំនើប ការបង្កើតជា
 មូលដ្ឋានគ្រឹះសម្រាប់ការអភិវឌ្ឍប្រទេស ផ្តល់លទ្ធភាពឱ្យយើងបង្កើតបាន
 ដោយខ្លួនឯងនូវអ្នកបច្ចេកទេសកម្រិតមធ្យម និងឧត្តមជាច្រើនជំនាញ
 ទៀតផង។

ចាប់តាំងពីទសវត្សរ៍ទី៦០មកម្ល៉េះ យើងពិនិត្យឃើញថា ជំនួយក្នុងការ
 បណ្តុះបណ្តាលអ្នកបច្ចេកទេសត្រូវបានជួយដោយប្រទេសស.ស.ស.ស។
 ដូចជាក្នុងឆ្នាំ១៩៦៤ ស.ស.ស.សបានសាងសង់ និងប្រគល់ជូនប្រជាជន
 កម្ពុជានូវវិទ្យាស្ថានបច្ចេកវិទ្យាជាន់ខ្ពស់ដែលក្នុងនោះ មានមហាវិទ្យាល័យ

ចំនួន៥ ហើយមាននិស្សិតប្រមាណជាងមួយពាន់នាក់កំពុងសិក្សា។^១ វិទ្យាស្ថានបានបណ្តុះបណ្តាលអ្នកបច្ចេកទេស សម្រាប់វិស័យឧស្សាហកម្ម កសិកម្ម និងវិស័យសំណង់។ ក្នុងអំឡុងពេលដែលប្រជាជនកម្ពុជាបានទទួលអំណាចរបស់ខ្លួនមកវិញ វិទ្យាស្ថានទាំងអស់នេះក៏ត្រូវបានស្តារឡើងវិញផងដែរ និងបានចាប់ផ្តើមដំណើរការលើការងារបណ្តុះបណ្តាលដល់និស្សិតចាប់តាំងពីខែកញ្ញា ឆ្នាំ១៩៨១រហូតមក។ ក្នុងវិទ្យាស្ថានក៏មានបង្រៀនថ្នាក់ត្រៀមបម្រុង ដែលនៅទីនោះ និស្សិតបានសិក្សាជាភាសារុស្ស៊ី និងមានមហាវិទ្យាល័យ៥ទៀត គឺមហាវិទ្យាល័យដែលបណ្តុះបណ្តាលវិស្វករសំណង់ វិស្វករធារាសាស្ត្រ វិស្វករអគ្គិសនី វិស្វករវ៉ែ(កូតព្តសាស្ត្រ) និងវិស្វករគីមីជាដើម។ ការអប់រំត្រូវបានដឹកនាំបង្រៀនដោយសាស្ត្រាចារ្យរបស់ប្រទេសសូវៀត។ ក្នុងឆ្នាំ១៩៩០ សាស្ត្រាចារ្យមួយចំនួនត្រូវបានជំនួសដោយសាស្ត្រាចារ្យខ្មែរ។ ក្នុងឆ្នាំ១៩៨៦ ក្នុងវិទ្យាស្ថាន មាននិស្សិតខ្មែរកំពុងសិក្សាចំនួន៨៣៤នាក់ មានសាស្ត្រាចារ្យសូវៀត៨៣នាក់ សាស្ត្រាចារ្យខ្មែរ១២៤នាក់ ដោយរាប់ទាំងអ្នកជំនួយការ និងបុគ្គលិកផងដែរ។^២

ក្នុងឆ្នាំ១៩៨៥ វិទ្យាស្ថានកសិកម្មភ្នំពេញត្រូវបានស្តារឡើងវិញរួចរាល់ដោយមាន៤មហាវិទ្យាល័យគឺ មហាវិទ្យាល័យកសិកម្មគីមី បសុវប្បកម្ម រុក្ខវប្បកម្ម និងគ្រឿងយន្តកសិកម្ម។ ការសិក្សាបានប្រព្រឹត្តទៅជាភាសារុស្ស៊ីដែលមានសាស្ត្រាចារ្យសូវៀត និងសាស្ត្រាចារ្យខ្មែរយើងជាអ្នកបណ្តុះបណ្តាល។

៣.១.៣ កិច្ចសហប្រតិបត្តិការឥណទាន និងបញ្ចប់ណុលក្រៅប្រទេស

ក្នុងរង្វង់កិច្ចសហប្រតិបត្តិការផ្នែកឥណទាន នៅថ្ងៃ១៤ វិច្ឆិកា ឆ្នាំ១៩៨០ មានការចុះហត្ថលេខាលើកិច្ចព្រមព្រៀងរវាងសាធារណរដ្ឋប្រជា

^១ Кампучия. Справочник. М. : Наука, 1985. – С. 142

^២ កម្រងស្ថិតិក្រសួងអប់រំ ភ្នំពេញ ១៩៨៦ ទំព័រ ១៩

មានតែកម្ពុជាជាមួយនឹងស.ស.ស.ស ក្នុងការផ្តល់ប្រាក់កម្ចីក្នុងទំហំ៥,៥លាន រូប្យ ដើម្បីស្តារមជ្ឈមណ្ឌលវិជ្ជាជីវៈ«ទឹកថ្លា»។^៩ ក្នុងខែកុម្ភៈ ឆ្នាំ១៩៨១ មាន ការចាប់ផ្តើមដំណើរការមជ្ឈមណ្ឌលវិជ្ជាជីវៈខាងលើនេះដែលជាមជ្ឈមណ្ឌល វិជ្ជាជីវៈបច្ចេកទេសធំជាងគេបំផុតក្នុងប្រទេសកម្ពុជា ហើយបានកសាង កម្លាំងកម្មករជំនាញចំនួន១៤មុខវិជ្ជា។ រវាងឆ្នាំ១៩៨១ដល់ឆ្នាំ១៩៨៦ នៅ ទីនេះ បានបណ្តុះបណ្តាលកម្មករជំនាញចំនួន៦៥១នាក់។^{១០} ក្នុងមជ្ឈមណ្ឌល បានបង្រៀនដោយសាស្ត្រាចារ្យសូរៀត១០នាក់ និងខ្មែរ៨៩នាក់។^{១១}

ជំនួយបន្ថែមលើការបណ្តុះបណ្តាលអ្នកបច្ចេកទេសក្នុងប្រទេស គឺ នៅសម័យនោះ ក៏មានការទៅសិក្សានៅស.ស.ស.ស និងប្រទេសអឺរ៉ុបខាង កើតផងដែរ។ ក្នុងឆ្នាំ១៩៩០ និស្សិតកម្ពុជាប្រមាណជាង២ពាន់នាក់បាន ចាកចេញទៅបន្តការសិក្សានៅគ្រឹះស្ថានអប់រំកម្រិតមធ្យម និងកម្រិតឧត្តម សិក្សានៅប្រទេសស.ស.ស.ស ប៊ុលហ្គារី ហុងគ្រី និងសាធារណរដ្ឋឆេកូ- ស្លូវ៉ាគី។ សហភាពសូវៀតបានផ្តល់ជំនួយច្រើនជាងគេដល់រដ្ឋកម្ពុជាលើ វិស័យកសាងអ្នកបច្ចេកទេស។ ជាក់ស្តែង មាននិស្សិតខ្មែរជាង៦០% ដែលបានបញ្ចប់ការសិក្សានៅបរទេសនាសម័យនោះ គឺបានរៀនសូត្រនៅ ស.ស.ស.ស។

កត្តាដែលសំខាន់បំផុតនៃកិច្ចសហប្រតិបត្តិការសេដ្ឋកិច្ចរបស់កម្ពុជា ជាមួយនឹងបណ្តាប្រទេសអឺរ៉ុបខាងកើត គឺច្រើនជាប់ពាក់ព័ន្ធនឹងសហ- ប្រតិបត្តិការបែបកម្ចី។ ជាទូទៅ រដ្ឋកម្ពុជាមានទំនាក់ទំនងកម្ចីជាមួយ ស.ស.ស.ស ប៊ុលហ្គារី និងសហព័ន្ធសាធារណរដ្ឋឆេកូស្លូវ៉ាគីដែលមួយផ្នែក ធំនៃទំនាក់ទំនងនេះបានចងក្លាប់ទៅនឹងកិច្ចសហប្រតិបត្តិការលើផ្នែក វិទ្យាសាស្ត្របច្ចេកវិទ្យា សហប្រតិបត្តិការលើការទូទាត់ និងជំនួយបច្ចេកទេស

^៩ របាយការណ៍ស្តីពីកិច្ចសហប្រតិបត្តិការជាមួយសូវៀត ភ្នំពេញ ១៩៨២ ទំព័រ១៩

^{១០} កម្រងស្ថិតិក្រសួងអប់រំ ទំព័រ២១

^{១១} កម្រងស្ថិតិក្រសួងអប់រំ ទំព័រ២២

ដល់រដ្ឋកម្ពុជាពីប្រទេសអឺរ៉ុបខាងកើត។ ទម្រង់ឥណទានរបស់ប្រទេសទាំងនោះ មានទម្រង់ជាកម្ចីរបស់រដ្ឋាភិបាល។ ហើយកិច្ចព្រមព្រៀងផ្លូវច្បាប់ទាំងអស់ជាកិច្ចព្រមព្រៀងអន្តររដ្ឋាភិបាលដែលជាប្រភេទកម្ចីរយៈពេលវែង និងបំពេញបន្ថែមដោយកិច្ចសន្យារវាងធនាគារដែលព្រមព្រៀងពីរបៀបរបបនៃការទូទាត់ របៀបគិតការប្រាក់ និងបង់ប្រាក់ អំពីរយៈពេលដែលត្រូវបំពេញ និងការសងរំលស់បំណុលជាដើម។ កម្ចីឥណទានទាំងនេះមានលក្ខណៈជាផលិតកម្មដែលមានគោលដៅច្បាស់លាស់ ហើយមានបំណងចម្បងក្នុងការកសាងវិស័យឧស្សាហកម្ម ថាមពល កសិកម្ម សំណង់ និងវិស័យសេដ្ឋកិច្ចសំខាន់ៗផ្សេងៗទៀត។ រួមជាមួយកម្ចីទាំងអស់នោះ ក៏មានគោលបំណងជំរុញដល់ការអភិវឌ្ឍស្ថាប័នវិទ្យាសាស្ត្ររបស់ប្រទេសផងដែរ។

ចំណែកឯឥណទានដែលមានទ្រង់ទ្រាយជាទម្រង់ទំនិញវិញ ក៏មានតួនាទីយ៉ាងសំខាន់ណាស់ដែរ ក្នុងទំនាក់ទំនងកម្ចីរបស់កម្ពុជាជាមួយនឹងប្រទេសអឺរ៉ុបខាងកើត។

តាមរយៈបទពិសោធន៍បានបង្ហាញថា កិច្ចសហប្រតិបត្តិការផ្នែកឥណទានបានធ្វើឱ្យមានផលប្រយោជន៍ដូចគ្នាដល់ប្រទេសដែលជាអ្នកខ្ចីប្រាក់ និងអ្នកឱ្យខ្ចី។ កម្ចីឥណទានប្រភេទនេះអនុញ្ញាតឱ្យប្រទេសអឺរ៉ុបខាងកើតបង្កើនការនាំចេញគ្រឿងចក្រ និងបរិក្ខារទំនិញនាំចេញសម្រាប់ការប្រើប្រាស់ទូទៅ និងទំនិញដើម្បីបំពេញតម្រូវការផ្នែកវត្ថុធាតុដើមរបស់ប្រទេសកូនបំណុល។ កិច្ចសហប្រតិបត្តិការឥណទានក៏បានក្លាយជាមូលដ្ឋានគ្រឹះដល់ការអភិវឌ្ឍទំនាក់ទំនងលើកិច្ចសហប្រតិបត្តិការតាមទម្រង់ដទៃទៀតផងដែរ។

តាមទំហំនៃប្រាក់ឥណទានដែលបានផ្តល់ឱ្យប្រទេសកម្ពុជានាពេលកន្លងមក តាមរយៈកិច្ចសហប្រតិបត្តិការឥណទាន យើងឃើញថា តំណែងទីមួយបានទៅលើស.ស.ស.ស។ បន្ទាប់មកគឺសហព័ន្ធសាធារណរដ្ឋឆេកូ-ស្លូវ៉ាគី ប្រទេសហុងគ្រី និងប៊ុលហ្គារី។ ក្នុងចន្លោះឆ្នាំ១៩៨០ដល់១៩៨៧

ស.ស.ស.សបានផ្តល់កម្ចីដល់កម្ពុជាជាទឹកប្រាក់១,១១ពាន់លានរូប។ ក៏ប៉ុន្តែ មានតែប្រមាណជា២២,៥១% ឬស្មើនឹង២៩២,៨៧លានរូបដែលបាន ប្រើប្រាស់ដោយផ្ទាល់សម្រាប់ភាគីកម្ពុជា។^{១២} ក្នុងនោះគឺ៧០,៥៧លានរូប ប្រើប្រាស់ដើម្បីការស្តារសេដ្ឋកិច្ច ១៩,៧៨លានរូបសម្រាប់ការស្តារចម្ការ កៅស៊ូ ១០,២២លានរូបសម្រាប់ការស្តារសហគ្រាសសំណង់ ៥,៩លានរូប សម្រាប់ស្តារចម្ការកប្បាស និង៣,១៧លានរូបសម្រាប់ការស្តារប្រព័ន្ធ វិស័យអប់រំជាតិ។ បើតាមកិច្ចព្រមព្រៀងក្នុងឆ្នាំ១៩៨៦ដល់ឆ្នាំ១៩៩០ ស.ស.ស.សបានផ្តល់ប្រាក់ឥណទានដល់ប្រទេសកម្ពុជានូវទំហំទឹកប្រាក់ ប្រមាណ៩៥លានរូប សម្រាប់ការទ្រទ្រង់ស្ថានីយជ្រើសពូជស្រូវ ការកំណត់ ធនធានមច្ឆាទឹកសាប និងទឹកប្រៃ ការផ្គត់ផ្គង់គ្រឿងចក្រសម្រាប់ផលិត- កម្មបំបែកថ្ម ការស្តារប្រព័ន្ធអគ្គិសនីនៅភ្នំពេញ កំពង់សោម បាត់ដំបង និង សៀមរាប ការស្ថាបនារោងជាងជួសជុលត្រាក់ទ័រ ឡានដឹកទំនិញ និង គ្រឿងយន្តកសិកម្ម បរិក្ខារសម្រាប់ការងារព្រលានយន្តហោះភ្នំពេញ និង ព្រលានយន្តហោះបីផ្សេងទៀត ការពង្រីករោងចក្រអគ្គិសនីទីបួន និងការ ជួសជុលកំពង់ផែកំពង់សោម។ល។^{១៣}

ដោយឡែក មកដល់ឆ្នាំ១៩៨៧ សហព័ន្ធសាធារណរដ្ឋឆេកូស្លូវ៉ាគី បានធ្វើការផ្តល់ឥណទានដល់កម្ពុជាជាទំហំទឹកប្រាក់៦,១៧លានរូបដែល មានការប្រាក់២%ក្នុងមួយឆ្នាំ ក្នុងនោះ២លានរូប សម្រាប់ការស្តារឡើងវិញ នូវវិស័យគមនាគមន៍ និង២លានរូបទៀត គឺជាកម្ចីពាណិជ្ជកម្ម សម្រាប់ ការទូទាត់អតុល្យភាពជញ្ជីងពាណិជ្ជកម្មក្រៅប្រទេស។ ក្រៅពីនេះទៀត សហព័ន្ធសាធារណរដ្ឋឆេកូស្លូវ៉ាគីក៏បានផ្តល់ឥណទានជាទំនិញចំនួន ប្រមាណ២លានរូប សម្រាប់ការស្តាររោងចក្រកៅស៊ូកង់ឡាននៅតាខ្មៅ និង២លានរូបទៀត សម្រាប់ការស្តាររោងចក្រវាយនភណ្ឌ។^{១៤}

^{១២} របាយការណ៍ធនាគារពាណិជ្ជកម្មក្រៅប្រទេសកម្ពុជា, ១៩៨៨

^{១៣} របាយការណ៍ស្តីពីកិច្ចសហប្រតិបត្តិការជាមួយសូវៀត

^{១៤} របាយការណ៍ស្តីពីកិច្ចសហប្រតិបត្តិការជាមួយឆេកូស្លូវ៉ាគី

ជាមួយគ្នានេះដែរ មកដល់ឆ្នាំ១៩៨៧ ប្រទេសកម្ពុជាយើងបានទទួល ប្រាក់កម្ចីតឥណទានពីសាធារណរដ្ឋហុងកុងក្រីដែលមានទំហំទឹកប្រាក់ប្រមាណ ចំនួន៤៤៦,៥៦ពាន់រូប សម្រាប់ការសាងសង់ស្ថានីយជ្រៀសពូជពោត និង ការស្តារសេដ្ឋកិច្ចឡើងវិញ ហើយទទួលបានពីសាធារណរដ្ឋប៊ុលហ្គារីចំនួន ២៩៧,៦ពាន់រូប សម្រាប់ការអភិវឌ្ឍវិស័យព្រៃឈើ។^{៩៥}

ចំពោះផលវិបាកនៃកិច្ចសហប្រតិបត្តិការឥណទានទាំងនោះ គឺពាក់ព័ន្ធទៅនឹងបញ្ហាបំណុលក្រៅប្រទេស។ ម្យ៉ាងវិញទៀត ប្រាក់បំណុលទាំង នោះមិនមែនជាបញ្ហាចោទប៉ុន្មានទេ បើសិនជាប្រាក់ឥណទានទាំងអស់នោះ បានប្រើប្រាស់ប្រកបដោយប្រសិទ្ធភាព ហើយប្រសិនជាអាចជួយដល់ កំណើនសេដ្ឋកិច្ច។ ប៉ុន្តែជាក់ស្តែង ប្រាក់បំណុលគឺពុំបានប្រើប្រាស់ប្រកប ដោយប្រសិទ្ធភាពនោះឡើយ ចំណែកឯទំនិញដែលជាកម្ចីបែបឥណទាន នោះទៀតសោត ជាញឹកញាប់ គឺមានគុណភាពអន់បំផុត។ មកដល់ឆ្នាំ ១៩៩០ បំណុលសរុបរបស់ប្រទេសកម្ពុជាជាមួយបរទេសមានប្រមាណ ជា៧៥០លានរូប។ ក្នុងនោះ៩៥%ដែលមានតម្លៃជាទឹកប្រាក់៧១៤,៨លាន រូប គឺជាបំណុលរបស់សហភាពសូវៀត ហើយបើគិតមកដល់ត្រឹមថ្ងៃទី១ ខែវិច្ឆិកា ឆ្នាំ១៩៨៩(បំណុលដើមគឺមាន៧១៤,៥លានរូប)។

លើសពីនេះទៀត បញ្ហាបំណុលក្រៅប្រទេសរបស់កម្ពុជាបានក្លាយ ជាឧបសគ្គមួយយ៉ាងធំធេង សម្រាប់ការពង្រីកទំនាក់ទំនងសេដ្ឋកិច្ចក្រៅ ប្រទេសរវាងកម្ពុជាជាមួយនឹងប្រទេសស.ស.ស.ស ព្រមទាំងជាមួយបណ្តា ប្រទេសនៅអឺរ៉ុបខាងកើត ហើយទាមទារឱ្យមានជាដំណោះស្រាយសមស្រប ណាមួយដែលផ្តល់ជាផលប្រយោជន៍ដល់កូនបំណុល និងម្ចាស់បំណុល។ ចំពោះបញ្ហានេះដែរ យើងអាចផ្តល់ជាដំណោះស្រាយលើបញ្ហាបំណុល ក្រៅប្រទេសតាមរយៈវិធីសាស្ត្រដោយធ្វើការបំប្លែងប្រាក់បំណុលឱ្យទៅ

^{៩៥} របាយការណ៍ស្តីពីកិច្ចសហប្រតិបត្តិការជាមួយប៊ុលហ្គារី

ជាការវិនិយោគវិញ មានន័យថា ការចូលរួមរបស់ប្រទេសដែលជាម្ចាស់
បំណុលទៅក្នុងវិស័យឯកជនការ៉ូបរ៉េនីយកម្មសហគ្រាសរដ្ឋ ក៏ដូចជាការបំប្លែង
បំណុលឱ្យទៅជាភាគហ៊ុននៃសហគ្រាសរដ្ឋ ការបង្កើតសហគ្រាសសហកម្ម
សិទ្ធិដែលក្នុងនោះ ភាគហ៊ុនរបស់ប្រទេសម្ចាស់បំណុលត្រូវបានគិតជា
ផ្នែកមួយនៃប្រាក់បំណុលរបស់កម្ពុជា។ ជាងនេះទៀត មួយចំណែកនៃ
ប្រាក់បំណុលអាចលក់ដោយរដ្ឋទៅឱ្យប្រទេសម្ចាស់បំណុល តាមរយៈស្ថាប័ន
ឬសហគ្រាសឯកជននៃប្រទេសទីបីដែលមានបំណងចង់បង្កើតផលិតកម្ម
ឬកែច្នៃធនធានរ៉ែ និងត្បូងឬនៅប្រទេសកម្ពុជា។ ម្យ៉ាងវិញទៀត ចំពោះ
ចក្ខុវិស័យនៃផែនការនេះអាចពាក់ព័ន្ធទៅនឹងការបង្កើតសហគ្រាសផលិត
គ្រឿងសង្ហារឹម សម្រាប់ការនាំចេញទៅប្រទេសលោកខាងលិចទៀតផង។

ដូច្នេះ យើងអាចបូកសរុបខ្លះៗអំពីកិច្ចសហប្រតិបត្តិការឥណទាន
រវាងប្រទេសកម្ពុជា យើងជាមួយនឹងប្រទេសស.ស.ស.សក៏ដូចជាជាមួយនឹង
បណ្តាប្រទេសអឺរ៉ុបខាងកើតផងដែរ។ ពោលគឺបរិមាណប្រាក់ឥណទាន
ទាំងអស់ដែលបានផ្តល់ដោយប្រទេសទាំងនោះចំពោះប្រទេសកម្ពុជា គឺ
បានប្រើប្រាស់ក្នុងគោលបំណងស្តារឡើងវិញនូវរោងចក្រសហគ្រាសឧស្សា-
ហកម្ម ស្តារឡើងវិញនូវរចនាសម្ព័ន្ធផលិតកម្មនិងសង្គម វិស័យកសិកម្ម និង
ការកាត់បន្ថយអតុល្យភាពជញ្ជីងពាណិជ្ជកម្ម។ ក៏ប៉ុន្តែ កិច្ចសហប្រតិបត្តិ-
ការលើវិស័យឥណទានក៏អាចមានចំណុចអវិជ្ជមានរបស់ខ្លួនផងដែរ។ ព្រោះ
ថា ទំនិញ ឬគ្រឿងចក្រ និងបរិក្ខារនានាដែលបានផ្គត់ផ្គង់ជាកម្ចីបែបឥណ-
ទាននោះ ជាទូទៅ ពុំស្របទៅតាមស្តង់ដារអន្តរជាតិនោះឡើយ។ ហើយ
ម្ចាស់បំណុលតែងតែផ្គត់ផ្គង់ទំនិញ ឬជាសម្ភារ ក៏ដូចជាបរិក្ខារទាំងឡាយណា
ដែលពួកគេមិនអាចលក់ដាច់ក្នុងទីផ្សារសេរី។ ជាងនេះទៅទៀត ប្រទេស
ដែលជាម្ចាស់បំណុល ពុំសូវបានយកចិត្តទុកដាក់ផ្តល់បច្ចេកវិទ្យាថ្មី ឬ
បទពិសោធន៍ល្អៗ និងរបៀបប្រើប្រាស់ (Know-how) ឱ្យបានត្រឹមត្រូវនោះ
ឡើយ។ ហេតុដូច្នេះហើយ ទើបក្នុងពេលបច្ចុប្បន្ន គេបានឱ្យតម្លៃខ្ពស់

ទៅលើការវិនិយោគដោយត្រង់នៅក្នុងសេដ្ឋកិច្ចរបស់ប្រទេស។

៣.២ ស្ថានភាព និងចក្ខុវិស័យវិញ្ញាបនបត្រអភិវឌ្ឍន៍ទំនាក់ទំនងសេដ្ឋកិច្ចក្រៅប្រទេសជាមួយប្រទេសតកិយលោក និងប្រទេសមូលធននិយមលូតលាស់

ចាប់តាំងពីថ្ងៃចាប់ផ្តើមដំបូងនៃការកើតឡើងរបស់រដ្ឋកម្ពុជា យើងពិនិត្យឃើញថា រដ្ឋយើងមានគោលបំណងពង្រីកនូវទំនាក់ទំនងសេដ្ឋកិច្ចពាណិជ្ជកម្មរបស់ខ្លួនជាមួយនឹងបណ្តាប្រទេសកំពុងអភិវឌ្ឍ។ ក៏ប៉ុន្តែ វាហាក់ដូចជាជួបប្រទះការលំបាកគ្រប់បែបយ៉ាង ដោយសារតែបញ្ហាពាក់ព័ន្ធទៅនឹងការមិនទទួលស្គាល់រដ្ឋាភិបាលថ្មីនេះនៅឯអ.ស.បដែលមានសមាជិកភាគច្រើនជាប្រទេសមូលធននិយម និងប្រទេសកំពុងអភិវឌ្ឍ។ នៅខែមករា ឆ្នាំ១៩៧៩ ប្រទេសកម្ពុជាបានប្រកាសពីការត្រៀមខ្លួនរួចជាស្រេចដើម្បីចូលរួមក្នុងគណៈកម្មការប្រើប្រាស់ធនធានទន្លេមេគង្គ។ ក៏ប៉ុន្តែ សំណើនេះក៏ត្រូវបានបដិសេធដោយប្រទេសថៃឡង់ដ៍ និងប្រទេសមូលធននិយមរីកចម្រើនដទៃទៀត។ ក្រោយមក នៅថ្ងៃ២៣ ខែតុលា ឆ្នាំ១៩៧៩ លោកហេង សំរិន ក៏បានធ្វើសារទៅឱ្យនាយករដ្ឋមន្ត្រីថៃដែលនៅក្នុងខ្លឹមសារនោះបានរៀបរាប់អំពីគោលជំហររបស់កម្ពុជាពាក់ព័ន្ធនឹងកិច្ចការនយោបាយក្នុងសុច្ឆន្ទៈនៃការចងចិត្តភាព សហប្រតិបត្តិការ និងមិនចូលបក្សសម្ព័ន្ធជាមួយនឹងប្រទេសថៃឡង់ដ៍ក៏ដូចជាប្រទេសដែលជាសមាជិកអាស៊ានដទៃទៀត។ ប៉ុន្តែ ប្រទេសដែលជាមាជិកអាស៊ាននៅតែប្រកាន់យកគោលជំហរអមិត្តជាមួយនឹងរដ្ឋាភិបាលថ្មីនៃប្រទេសកម្ពុជាដដែល។ ម្យ៉ាងទៀត ក្នុងប្រទេសដែលជាសមាជិកសមាគមអាស៊ានទាំងអស់នោះ គេហៅរដ្ឋាភិបាលកម្ពុជាថា ជា«កូនជីងនៃពួកឈ្មោធពានរៀតណាម»។ ប្រទេសសមាជិកអាស៊ានរួមនឹងប្រទេសមូលធនរីកចម្រើនបានចូលរួមយ៉ាងសកម្មក្នុងការដាក់ទណ្ឌកម្មសេដ្ឋកិច្ចដល់ប្រទេសកម្ពុជា។ ដូចនេះ ទំនាក់ទំនងសេដ្ឋកិច្ចពាណិជ្ជកម្មជាផ្លូវការជាមួយប្រទេសសមាជិកអាស៊ានជាក់ស្តែងគឺគ្មាន

នោះទេ។

ក៏ប៉ុន្តែ ប្រទេសថៃឡង់ដ៍ និងសិង្ហបុរី គឺបានប្រកាន់យកគោលជំហរ មុខពីរ។ ក្នុងផលប្រយោជន៍សេដ្ឋកិច្ចរបស់ខ្លួន ប្រទេសទាំងពីរនេះបាន ពង្រីកការអភិវឌ្ឍពាណិជ្ជកម្មរហូតដល់លំដាប់ក្រុមហ៊ុនឯកជន។ ហើយ បម្លាស់ប្តូរទំនិញជាមួយនឹងប្រទេសថៃឡង់ដ៍ គឺមានការរីកលូតលាស់យ៉ាង ផុសផុល។ ជាក់ស្តែង ក្នុងឆ្នាំ១៩៩០ បម្លាស់ប្តូរទំនិញជាមួយនឹងប្រទេស នេះមានទំហំប្រហែលជា១០លានបាត(៣៩១ពាន់ដុល្លា)ក្នុងរយៈពេល មួយខែ។ ដោយគិតទាំងទំនិញរត់ពន្ធគយ មានន័យថា ២,៦៩លានដុល្លារ ក្នុងមួយឆ្នាំ។^{១៦} បើតាមការវាយតម្លៃរបស់យើង តួលេខនេះអាចកើនឡើង ចំនួន២ដងធៀបនឹងឆ្នាំ១៩៨៥។ សម្រាប់ការនាំចេញទំនិញរបស់កម្ពុជា វិញ គឺមានតម្លៃប្រហែលជាមួយភាគប្រាំនៃទំហំបម្លាស់ប្តូរទំនិញសរុប។ ចំណែកឯភាគីប្រទេសថៃបាននាំចេញទំនិញជាច្រើនប្រភេទ ចូលមកក្នុង ប្រទេសកម្ពុជា ផ្ដើមចេញពីម្ហូបអាហារគ្រប់មុខ គ្រឿងទេស រហូតដល់ យានជំនិះ។ រីឯខាងភាគីកម្ពុជាវិញក៏បាននាំចេញទៅប្រទេសថៃវិញនូវ ផលិតផលឈើប្រណីត ត្បូងឬមានតម្លៃ ត្រីជៀត ត្រីឆ្អើរ គ្រឿងសង្ហារឹម ធ្វើពីឫស្សីនិងស្ពាន់ ដំរកៅស៊ូ ព្រមទាំងវត្ថុបុរាណផងដែរ។ គួរបញ្ជាក់ ដែរថា ការវិភាគអំពីទំនាក់ទំនងវិស័យពាណិជ្ជកម្មក្រៅប្រទេសទាំងអស់ នេះមានសភាពស្មុគស្មាញបំផុត ដោយសារតែមូលហេតុកង្វះទិន្នន័យស្ថិតិ ក្នុងស្រុក។

ចំពោះស្ថានភាពពាណិជ្ជកម្មខាងលើនេះ មានការផ្លាស់ប្តូរយ៉ាង គំហុកក្នុងអំឡុងឆ្នាំចុងក្រោយដែលអាចពន្យល់បានថា ស្ថានភាពបែបនេះ បណ្តាលមកពីមូលហេតុនៃការកើនឡើងនៃចរន្តដំណោះស្រាយលើបញ្ហា នយោបាយកម្ពុជា និងចក្ខុវិស័យថ្មីនៃការព្រមព្រៀងគ្នាដូចជាការផ្លាស់ប្តូរ

^{១៦} FEER, 1.03. 1990. P. 37.

ឥរិយាបថរបស់រដ្ឋាភិបាល ហ៊ុន សែន ក្រោយពីបានធ្វើកំណែទម្រង់គោលនយោបាយដឹកនាំប្រទេសរបស់រដ្ឋាភិបាល និងគណបក្សជាមួយនឹងនយោបាយបើកចំហរដោយសេរីលើវិស័យពាណិជ្ជកម្មក្រៅប្រទេសឆ្ពោះទៅរកការអភិវឌ្ឍសេដ្ឋកិច្ចជាតិ។ ស្របជាមួយគ្នានេះ ការចូលកាន់កាប់អំណាចនៃរដ្ឋាភិបាលថ្មីរបស់ប្រទេសថៃ ក្រោមការដឹកនាំរបស់លោក ឆាត់ឆៃ ឈុនហាវ៉ាន់ ក៏បានធ្វើឱ្យប្រទេសថៃងាកមកពិនិត្យមើលលើកិច្ចការនយោបាយក្រៅប្រទេសរបស់ខ្លួនជាមួយនឹងកម្ពុជាសាឡើងវិញ។ ម្យ៉ាងទៀត អាស្រ័យដោយផលប្រយោជន៍ពាណិជ្ជកម្មរបស់ថៃ ធ្វើឱ្យរដ្ឋាភិបាលលោក ឆាត់ឆៃ ឈុនហាវ៉ាន់ បានប្រកាន់យកគោលនយោបាយ«កែប្រែឥណ្ឌូចិនពីទីលានប្រយុទ្ធទៅជាទីផ្សារ»។ និន្នាការនេះបានធ្វើឱ្យវិនិយោគិនថៃចាប់ផ្តើមចូលមកយកផលវៃត្បូងថ្មមានតម្លៃ ផលព្រៃឈើ និងធ្វើទំនើបកម្មសហគ្រាសឧស្សាហកម្ម។ ក្រៅពីនោះ ក៏មានការបង្កើតជាកិច្ចព្រមព្រៀងជាមួយគ្នាស្តីពីការស្ថាបនាស្ថានអាកាសរវាងក្រុងបាងកក និងខេត្តសៀមរាប ព្រមទាំងការស្តារឡើងវិញនូវផ្លូវដែករវាងអារញ្ញប្រាថេត(ថៃឡង់ដ៍) ដល់ខេត្តបាត់ដំបង(កម្ពុជា) និងការតភ្ជាប់គ្នារហូតដល់ភ្នំពេញ គឺមានផ្លូវអាចទាក់ទងគ្នាដល់ទន្លេមេគង្គ និងអាចធ្វើដំណើរទៅដល់ប្រទេសវៀតណាមបាន។^{១៧}

ប៉ុន្តែការលូតលាស់ទំនាក់ទំនងសេដ្ឋកិច្ចពាណិជ្ជកម្មរវាងរដ្ឋាភិបាលកម្ពុជា និងប្រទេសថៃ បានកាត់ផ្តាច់ទៅវិញក្រោយពីរដ្ឋប្រហារថ្ងៃ ២៣ កុម្ភៈ ឆ្នាំ១៩៩១ដែលបានទម្លាក់រដ្ឋាភិបាល ឆាត់ឆៃ ឈុនហាវ៉ាន់។ ព្រោះថាអំណាចនៅប្រទេសថៃបានធ្លាក់ទៅក្នុងកណ្តាប់ដៃយោធាដែលបានប្រកាសថា ក្នុងពេលឆាប់ៗខាងមុខនេះ ការទូតថៃនឹងវិលត្រលប់ទៅរកការអភិរក្សនិយមជាប្រពៃណី...។ រដ្ឋមន្ត្រីការបរទេសថៃ គឺលោក អ. សាវ៉ាស៊ីន បាន

^{១៧} TACC. 10.08.1989.

ថ្ងៃដំបូងថា «បាងកកនឹងមិនមានបំណងចង់ធ្វើទំនាក់ទំនងជាមួយក្រុងភ្នំពេញឡើយ ក្នុងទម្រង់ដែលអាចឱ្យយើងយល់បានថា ជាការពុំទទួលស្គាល់រដ្ឋាភិបាលកម្ពុជានោះទេ»។^{១៨} ចាប់ផ្តើមពីចុងខែកុម្ភៈ ឆ្នាំ១៩៩១ យើងសង្កេតឃើញថា កើតមានទំនោរនៃការកាត់បន្ថយទំនាក់ទំនងរវាងប្រទេសទាំងពីរ។ ការសម្រេចផែនការរបស់រដ្ឋាភិបាល ឆាត់ឆៃ ឈុនហាវ៉ាន់ ដែលត្រូវបានគេទម្លាក់ចេញពីដំណែងក្នុងការបើកការិយាល័យទំនាក់ទំនងពាណិជ្ជកម្មនៅភ្នំពេញ ត្រូវបានគេលើកពេលរហូតដល់«ការបញ្ចប់ជម្លោះនៅកម្ពុជា»។ ប៉ុន្តែទោះជាយ៉ាងណាក៏ដោយ ប្រទេសកម្ពុជានៅតែជាទីផ្សារទំនិញដ៏សំខាន់របស់ប្រទេសថៃឡង់ដ៍។ ហេតុដូច្នេះហើយ ទើបក្រុមអ្នកជំនួញថៃឡង់ដ៍ នៅតែខិតខំប្រឹងប្រែងសាកល្បងឥតឈប់ឈរលើការតភ្ជាប់ទំនាក់ទំនងពាណិជ្ជកម្មជាមួយនឹងប្រទេសកម្ពុជាយើង តែទោះជាយ៉ាងក៏ដោយ ប្រក្រតីភាពនៃទំនាក់ទំនងរវាងប្រទេសទាំងពីរអាចកើតមានឡើងទៅបានលុះត្រាតែបន្ទាប់ពីបញ្ហារបស់កម្ពុជាត្រូវបានដោះស្រាយចប់សព្វគ្រប់។

ដោយឡែក កំណើនទំហំពាណិជ្ជកម្មជាមួយនឹងប្រទេសសិង្ហបុរីវិញដែលមានចរិតលក្ខណៈខុសប្លែកពីសមាជិកនៃបណ្តាប្រទេសដែលជាវដ្តសមាជិកអាស៊ានដទៃទៀត ត្រង់ចំណុចថា ប្រទេសនេះបានប្រឆាំងទៅនឹងរដ្ឋាភិបាល ហ៊ុន សែន ក៏ប៉ុន្តែបានធ្វើជំនួញយ៉ាងសកម្មជាមួយនឹងប្រទេសកម្ពុជា ក្នុងលំដាប់ក្រុមហ៊ុនឯកជន។ នៅប្រទេសកម្ពុជានាសម័យនោះបាននាំចូលយានយន្ត ម៉ូតូ គ្រឿងប្រដាប់ប្រើប្រាស់ផ្សេងៗ និងបរិក្ខារអគ្គិសនីជាច្រើនទៀតពីប្រទេសសិង្ហបុរី។ លើសពីនេះទៅទៀត ក៏មានការចរចាគ្នាដើម្បីស្វែងរកការបង្កើតជាផ្លូវហោះហើររវាងប្រទេសទាំងពីរផងដែរ។

ផ្ទុយទៅវិញ ទោះបីជាមានបម្រែបម្រួលជាវដ្តមានលើវិស័យពាណិជ្ជកម្មក្រៅប្រទេសយ៉ាងណាក៏ដោយ ក៏ទំហំនៃកិច្ចសហប្រតិបត្តិការសេដ្ឋកិច្ច

^{១៨} Материалы управления стран Тихого океана и Юго-Восточной Азии МИД СССР. 18 марта 1991 г.

រវាងប្រទេសកម្ពុជាជាមួយនឹងប្រទេសអាស៊ាននៅមានទំហំតូចនៅឡើយ។ ហេតុនេះហើយទើបស្ថានភាពសេដ្ឋកិច្ចពាណិជ្ជកម្មក្រៅប្រទេសជាមួយនឹង បណ្តាប្រទេសទាំងអស់ខាងលើនេះពុំអាចចាត់ទុកថា មានលក្ខណៈសម្បត្តិ គ្រប់គ្រាន់សម្រាប់ការជំរុញដល់ការអភិវឌ្ឍសេដ្ឋកិច្ចរបស់ប្រទេសកម្ពុជា នោះបានឡើយ ព្រោះដោយសារតែបញ្ហាទំនាស់មនោគមវិជ្ជាផ្នែកនយោ- បាយ និងបញ្ហាផលិតកម្មទាប ក៏ដូចជាការនាំចេញមានកម្រិតតិចតួចនៅ ឡើយរបស់កម្ពុជា។

ជាងនេះទៀត ចំពោះការពង្រីកទំនាក់ទំនងពាណិជ្ជកម្មរវាងប្រទេស ក្នុងតំបន់អាស៊ានជាមួយនឹងប្រទេសនានាក្នុងតំបន់ ក៏ដូចជាជាមួយប្រទេស លោកខាងលិច បានបង្ហាញឱ្យឃើញនូវការពិនិត្យឡើងវិញរបស់ប្រទេស កម្ពុជាអំពីការប្រកាន់យកនិន្នាការមនោគមវិជ្ជា និងនយោបាយពាណិជ្ជ- កម្មក្រៅប្រទេសរបស់រដ្ឋាភិបាលដោយតម្រូវឱ្យយើងព្យាយាមជាបន្តទៀត ក្នុងការបោះបង់ចោលនូវរបបនយោបាយប្រឈមមុខដាក់គ្នានាសម័យ សង្គ្រាមត្រជាក់ដែលនៅពេលនោះ បានឱ្យតម្លៃខ្ពស់តែទៅលើកិច្ចការមនោ- គមវិជ្ជា និងការប្រកាន់យកនិន្នាការនយោបាយនៃប្លុករៀងៗខ្លួន។

ក្រៅពីប្រទេសថៃឡង់ដ៍ និងប្រទេសសិង្ហបុរី យើងសង្កេតឃើញថា ប្រទេសកម្ពុជាមានទំនាក់ទំនងផ្នែកពាណិជ្ជកម្មជាមួយនឹងប្រទេសឥណ្ឌា ហុងកុង និងតៃវ៉ាន់ផងដែរ។ ក៏ប៉ុន្តែ ទំហំពាណិជ្ជកម្មមានទ្រង់ទ្រាយតូច បើប្រៀបធៀបទៅនឹងទំហំទំនាក់ទំនងពាណិជ្ជកម្មក្រៅប្រទេសទាំងមូល។ នៅសម័យនោះ ប្រទេសកម្ពុជាបាននាំចេញផលិតផលកសិកម្មមួយចំនួន ទៅកាន់ប្រទេសទាំងអស់ខាងលើនេះ ហើយបាននាំចូលគ្រឿងរបស់របរ ប្រើប្រាស់ផ្សេងៗ គ្រឿងបរិក្ខារអគ្គិសនីនិងអេឡិកត្រូនិក និងសម្ភារសំណង់ មកវិញ។ ក៏ប៉ុន្តែ ដោយសារតែការគ្រប់គ្រងរបស់រដ្ឋមានលក្ខណៈទន់ខ្សោយ បានធ្វើឱ្យទិន្នន័យស្ថិតិលម្អិតស្តីអំពីស្ថានភាពរបស់វិស័យពាណិជ្ជកម្មក្រៅ ប្រទេសជាមួយបណ្តាប្រទេសទាំងអស់ខាងលើនេះពុំមានឡើយ។

ជាងនេះទៀត ចំពោះស្ថានភាពនៃទំនាក់ទំនងពាណិជ្ជកម្មរបស់
 ប្រទេសកម្ពុជាជាមួយនឹងប្រទេសអភិវឌ្ឍន៍សេដ្ឋកិច្ចក្នុងនិន្នាការមូលធន
 និយមវិញ យើងសង្កេតឃើញថា នៅក្នុងទសវត្សទី៨០ ហាក់ដូចជាមាន
 ស្ថានភាពឆ្ងាស់គ្នារវាងកំណើន និងតំហាយ។ លើសពីនេះទៀត ទោះបីជា
 មានរបាំសេដ្ឋកិច្ចទៅលើប្រទេសកម្ពុជាពីសំណាក់បណ្តាប្រទេសលោក
 ខាងលិចយ៉ាងណាក៏ដោយ ក៏ទំនាក់ទំនងវិស័យពាណិជ្ជកម្មជាមួយប្រទេស
 មូលធនទាំងនោះនៅតែមានការរីកលូតលាស់ទៅមុខជាលំដាប់។ ហើយ
 អ្នកជំនួញនៃប្រទេសខាងលើនេះកាន់តែសម្លឹងឃើញអំពីសារៈសំខាន់នៃ
 ការភ្ជាប់ទំនាក់ទំនងសេដ្ឋកិច្ច និងពាណិជ្ជកម្មជាមួយប្រទេសកម្ពុជាយើង។
 ជាក់ស្តែង ចាប់តាំងពីឆ្នាំ១៩៨០ សមាគមពាណិជ្ជកម្មជប៉ុន-កម្ពុជាបាន
 ប្រកាសថា គេបានព្រមព្រៀងជាមួយប្រទេសកម្ពុជាក្នុងការដោះដូរទំនិញ
 ជាទ្វេភាគី។ ស្របតាមការពង្រឹងបានជាបណ្តើរៗលើវិស័យសេដ្ឋកិច្ចក្នុង
 ប្រទេស និងលទ្ធភាពនាំចេញជំនួយដែលកាលពីកន្លងមកមានកម្រិត
 ទាបនោះ បានធ្វើឱ្យទំនាក់ទំនងសេដ្ឋកិច្ចរបស់ប្រទេសកម្ពុជាជាមួយនឹង
 បណ្តាប្រទេសមូលធននិយមមានការរីកចម្រើនជាហូរហែ។ ប៉ុន្តែ រហូត
 មកដល់រយៈពេលចុងក្រោយនេះ ទំនាក់ទំនងវិស័យពាណិជ្ជកម្មជាមួយនឹង
 ប្រទេសទាំងអស់នេះក៏នៅតែមានកម្រិតទាបនៅឡើយ។ ហើយម្យ៉ាងទៀត
 ប្រទេសកម្ពុជាបានផ្សារភ្ជាប់ទំនាក់ទំនងពាណិជ្ជកម្មតែក្នុងលំដាប់ក្រុមហ៊ុន
 ឯកជនជាមួយប្រទេសតៃពីរប៉ុណ្ណោះ គឺប្រទេសជប៉ុន និងប្រទេសបារាំង។
 ហេតុដូច្នេះហើយ បានជាយើងតែងតែលើកឡើងមកពីខាងដើមថា
 គេបានដាក់រដ្ឋកម្ពុជាឱ្យស្ថិតនៅជារដ្ឋឯកោផ្នែកនយោបាយ និងសេដ្ឋកិច្ច
 ដ៏យូរអង្វែងពីសំណាក់ប្រទេសមូលធននិយមដែលបញ្ហាទាំងអស់នេះបាន
 ក្លាយជាឧបសគ្គដ៏ធំបំផុតដល់ការអភិវឌ្ឍទំនាក់ទំនងពាណិជ្ជកម្មរវាង
 ប្រទេសកម្ពុជាជាមួយនឹងបណ្តាប្រទេសលោកខាងលិច និងប្រទេសតតិយ
 លោក។ ចំពោះការបង្កើតតំបន់សេដ្ឋកិច្ចទីផ្សារសេរីនៅកម្ពុជា នាឆ្នាំចុង

ក្រោយនេះ(១៩៩០) បានធ្វើឱ្យមានការយកចិត្តទុកដាក់យ៉ាងខ្លាំងពីសំណាក់ ក្រុមហ៊ុនជាច្រើននៅបស្ចិមប្រទេស និងប្រទេសតតិយលោកផងដែរដែល ធ្លាប់មានការធ្វើទំនាក់ទំនងជាមួយនឹងស្ថាប័នពាណិជ្ជកម្មរបស់រដ្ឋ។ ជាន់ នេះទៅទៀត ទំហំពាណិជ្ជកម្មជាមួយនឹងក្រុមហ៊ុនទាំងនេះមានការកើន ឡើងទ្វេដងក្នុងរយៈកាលនៃឆ្នាំចុងក្រោយដែលមានតម្លៃគិតជាទឹកប្រាក់ ប្រមាណ១៣,៤លានដុល្លារអាមេរិក។^{៩៩} នៅសម័យនោះដែរ ប្រទេសកម្ពុជា យើងបាននាំចេញទំនិញកសិកម្មមួយចំនួនទៅកាន់បណ្តាប្រទេសទាំងអស់ នោះ ដូចជាកៅស៊ូធម្មជាតិ និងកសិផលផ្សេងៗទៀត ហើយក៏បាននាំចូល មកវិញនូវវត្ថុធាតុដើម សម្រាប់បម្រើឱ្យវិស័យឧស្សាហកម្មផលិតកម្មជាគ្រឿង បន្លាស់និងបរិក្ខារ និងសម្ភារប្រើប្រាស់ទូទៅ។ មានក្រុមហ៊ុនជាច្រើនដែលមក ពីប្រទេសជប៉ុន និងប្រទេសបារាំងដែលបានសម្តែងនូវបំណងចង់ចូលរួម ក្នុងកិច្ចសហប្រតិបត្តិការជាមួយប្រទេសកម្ពុជា ជាពិសេសនៅក្នុងវិស័យ ផលិតកម្មកៅស៊ូ ការកែច្នៃឈើប្រណិត ការផលិតចំណីអាហារ ធនធាន ជលផលសមុទ្រ ការរុករករ៉ែ និងវិស័យវប្បធម៌ជាដើម។

ការរីកធំធាត់លើទំនាក់ទំនងសេដ្ឋកិច្ចរបស់រដ្ឋាភិបាលជាមួយនឹង បណ្តាប្រទេសមូលធននិយមនាពេលកន្លងមកទទួលបានលទ្ធផលគួរជា ទីមោទនៈ។ ហើយក្នុងចំណោមបណ្តាប្រទេសទាំងអស់នោះ យើងពិនិត្យ ឃើញថា ប្រទេសជប៉ុន និងអូស្ត្រាលីបានត្រៀមខ្លួនជានិច្ចជុំវិញការ«ពង្រីក ខ្សែចំណងសេដ្ឋកិច្ច»ក្នុងខណៈពេលដែលប្រទេសកម្ពុជាយើង បាននិង កំពុងមានការផ្សះផ្សាជាតិផ្នែកនយោបាយ។ ម្យ៉ាងទៀត ក្នុងគោលបំណង ដើម្បីបង្កើនការរួមចំណែកផ្នែកនយោបាយក្រៅប្រទេសរបស់ខ្លួន រដ្ឋាភិបាល ជប៉ុនបានសម្រេចផ្តល់ជាជំនួយជាទឹកប្រាក់ជាសរុបប្រមាណ២ ០០០លាន ដុល្លារអាមេរិកដល់ដំណើរការនៃការស្តារឡើងវិញនៃសេដ្ឋកិច្ចរបស់ប្រទេស

^{៩៩} កម្រងស្ថិតិក្រសួងផែនការ ឆ្នាំ១៩៧៩-១៩៨៩ ភ្នំពេញ ១៩៨៩

កម្ពុជា។ ចំណែកឯប្រទេសអូស្ត្រាលីវិញ ក៏បានរួមចំណែកផ្នែកហិរញ្ញវត្ថុ ជាច្រើនលានដុល្លារផងដែរក្នុងកិច្ចដំណើរការនេះ។ អ្នកការទូតរបស់ជប៉ុន មានគោលបំណងចង់បង្កើតឡើងនូវបរិយាកាសដ៏ប្រសើរមួយ សម្រាប់ការ ជ្រៀតចូលរបស់ក្រុមហ៊ុនជប៉ុនទៅក្នុងសេដ្ឋកិច្ចកម្ពុជា ដូចនេះ ពុំមែនជា ការចែងនូវនោះទេដែលប្រទេសកម្ពុជាបានធ្វើឱ្យក្រុមហ៊ុនជប៉ុនជាច្រើន មានសកម្មភាពយ៉ាងខ្លាំងក្លាជាមួយនឹងគោលបំណងបណ្តាក់ទុនវិនិយោគ។

ហេតុដូច្នេះនេះ ការអនុវត្តគោលនយោបាយបើកចំហរលើវិស័យសេដ្ឋ- កិច្ចក្រៅប្រទេសបាននាំមកនូវការពង្រឹងស្ថានភាពនយោបាយក្រៅប្រទេស របស់រដ្ឋកម្ពុជាលើឆាកអន្តរជាតិ និងការបង្កើនទំនុកចិត្តទៅលើរដ្ឋាភិបាល សម័យនោះ។ នៅខែសីហា ឆ្នាំ១៩៩០ រដ្ឋាភិបាល របស់សហរដ្ឋអាមេរិកក៏ បានចេញសេចក្តីប្រកាសចំពោះការត្រៀមជាស្រេចក្នុងការចរចាជាមួយនឹង រដ្ឋាភិបាល ហ៊ុន សែន និងការផ្តល់ជំនួយសេដ្ឋកិច្ច។

នៅដើមឆ្នាំ១៩៨៩ មានក្រុមហ៊ុនបរទេសជាច្រើនបានមកចុះហត្ថ- លេខាលើកិច្ចសន្យាសាងសង់រោងចក្រសម្រាប់វិស័យជាច្រើន។ ក្រុមហ៊ុន ជប៉ុនឈ្មោះ អូកាដា ឡូហ្គីនកូ បានសាងសង់រោងចក្រអារឈើដែលមាន តម្លៃសាច់ប្រាក់ដល់ទៅ២២លានយ៉េន(១៩៣,៥៥ពាន់ដុល្លារ)។ ផលិតភាព រោងចក្រអាចផលិតបានប្រមាណ៣,៥ពាន់ម៉ែត្រគូបក្នុងមួយខែ។ ហើយ មានគម្រោងនាំចេញរហូតដល់១០០០លានយ៉េនក្នុងមួយឆ្នាំ។^{២០} ផ្សេងពី នេះទៀតក៏មានអណិកជនខ្មែរដែលទៅរស់នៅបរទេសក៏បានកមចុះកិច្ច- សន្យាស្តីអំពីការស្តារឡើងវិញនូវវិស័យសណ្ឋាគារលំដាប់ផ្កាយខ្ពស់«កាំបូឌី- យ៉ាណា»ក្នុងទំហំទឹកប្រាក់ចំនួន១០លានដុល្លារ។^{២១} នៅសម័យកាលនោះ ថ្នាក់ដឹកនាំរដ្ឋាភិបាលបានយកចិត្តទុកដាក់យ៉ាងខ្លាំងទៅលើវិស័យសហ ប្រតិបត្តិការសេដ្ឋកិច្ច-ពាណិជ្ជកម្មដែលជាទូទៅ រដ្ឋាភិបាលមានបំណង

^{២០} SPK. 25.05.1989.

^{២១} Ibid.

វិធីបន្តឹងចំណងសហប្រតិបត្តិការសេដ្ឋកិច្ច-ពាណិជ្ជកម្មជាមួយបណ្តារដ្ឋ
មូលធននិយម និងប្រទេសតតិយលោក ជាពិសេសជាមួយប្រទេសទាំង
ឡាយក្នុងតំបន់។

ចក្ខុវិស័យក្នុងការពង្រីកកិច្ចសហប្រតិបត្តិការសេដ្ឋកិច្ច-ពាណិជ្ជកម្ម
រវាងកម្ពុជាជាមួយនឹងប្រទេសមូលធនរីកចម្រើន ក៏ដូចជាប្រទេសតតិយ-
លោក ជាប់ទាក់ទងទៅនឹងល្បឿននៃការដោះស្រាយលើបញ្ហាជម្លោះផ្នែក
នយោបាយនៅក្នុងប្រទេសកម្ពុជាយើង។ បើយើងសង្កេតតាមដានជុំវិញ
ការវិវត្តនៃព្រឹត្តិការណ៍នយោបាយនៅដំណាក់កាលចុងក្រោយនេះ យើង
ឃើញថា ជម្លោះដ៏រ៉ាំរ៉ៃដែលបានអូសបន្លាយជាយូរមកហើយនោះនឹងត្រូវ
បានដោះស្រាយឱ្យបានចប់សព្វគ្រប់នាដំណាក់កាលឆាប់ៗនេះ។ ជាក់ស្តែង
ក្នុងខែសីហា ឆ្នាំ១៩៩០ នៅទីក្រុងញូវយ៉ក មានកិច្ចប្រជុំនៃសមាជិក
អចិន្ត្រៃយ៍របស់ក្រុមប្រឹក្សាសន្តិសុខអង្គការសហប្រជាជាតិលំដាប់អនុរដ្ឋ-
មន្ត្រីការបរទេសដែលបានសម្រេច និងអនុម័តលើកិច្ចព្រមព្រៀងស្តីអំពី
ដំណោះស្រាយបញ្ហានៅកម្ពុជា។ តាមគោលការណ៍នៃកិច្ចព្រមព្រៀងនេះ
ប្រជាជនកម្ពុជានឹងត្រូវបានផ្តល់សិទ្ធិក្នុងការជ្រើសរើសអនាគតនៃមាត់
នយោបាយរបស់ខ្លួនតាមរយៈការបោះឆ្នោតដោយសេរី និងយុត្តិធម៌។
ផែនការខាងលើនេះបែងចែកជា៥ដំណាក់កាលគឺដំណាក់កាលអន្តរកាល
ដែលទាក់ទងនឹងការគ្រប់គ្រងក្នុងចន្លោះពេលមុនការបោះឆ្នោត ការសម្រប-
សម្រួលផ្នែកយោធា ការបោះឆ្នោតក្រោមការត្រួតពិនិត្យរបស់អ.ស.ប. ការ
ការពារសិទ្ធិមនុស្ស ការធានាអះអាងអំពីសហគមន៍អន្តរជាតិស្តីអំពីឯករាជ្យ
ភាព និងអព្យាក្រឹតភាពរបស់ប្រទេសកម្ពុជា។ សមាជិកអចិន្ត្រៃយ៍នៃក្រុម-
ប្រឹក្សាសន្តិសុខអង្គការសហប្រជាជាតិទាំងប្រាំនឹងរៀបចំបង្កើតជាក្រុមប្រឹក្សា
ជាតិជាន់ខ្ពស់សម្រាប់កម្ពុជា។ ហើយក្រុមប្រឹក្សាជាតិជាន់ខ្ពស់កម្ពុជាត្រូវ
តែជាតំណាងនៃឯករាជ្យភាព អធិបតេយ្យភាព និងឯកភាពជាតិពិត
ប្រាកដរបស់កម្ពុជាព្រមទាំងមានតួនាទីជាតំណាងរបស់ប្រទេសក្នុងកិច្ចការ

បរទេស។ អ្នកតំណាងរបស់ក្រុមប្រឹក្សានេះត្រូវអង្គុយលើកៅអីកម្ពុជានៅ អ.ស.ប។

ក្នុងខែកញ្ញា ឆ្នាំ១៩៩០ ក្នុងកិច្ចប្រជុំវិសាមញ្ញរវាងភាគីទាំងបួននៃ ក្រុមប្រឹក្សានេះបានអនុម័តយល់ព្រមលើឯកសារដែលបានរៀបចំឡើងដោយ សមាជិកអចិន្ត្រៃយ៍នៃក្រុមប្រឹក្សាសន្តិសុខអង្គការសហប្រជាជាតិទាំងប្រាំ ហើយបានចាត់ទុកជាគោលការណ៍សម្រាប់ការដោះស្រាយជម្លោះនៅកម្ពុជា ដោយទទួលសារកិច្ចក្នុងការអនុវត្តលើដំណោះស្រាយនយោបាយស្រប តាមស្មារតីនៃកិច្ចព្រមព្រៀងអន្តរជាតិនៅទីក្រុងប៉ារីសស្តីពីកម្ពុជា។ នៅក្នុង ជំនួបនោះដែរ ក៏មានការព្រមព្រៀងគ្នារវាងភាគីកម្ពុជាទាំងអស់អំពីសមាជិក នៃក្រុមប្រឹក្សាជាតិជាន់ខ្ពស់ដែលមានសមាសភាពចំនួន៦រូបជាតំណាង រដ្ឋកម្ពុជា និង៦រូបទៀតមកពីក្រុមបក្សប្រឆាំង។

ពិតណាស់ថា នៅពេលដែលដំណើរការដោះស្រាយបញ្ហាកម្ពុជា បានខិតជិតមកដល់ទីបញ្ចប់ ក្រុមអ្នកជំនួញនៅប្រទេសអាស៊ានក៏បាន ចាប់ផ្តើមពិភាក្សាអំពីកម្ពុជា។ ពួកក្រុមអ្នកនយោបាយ និងអ្នកជំនួញនៅ ប្រទេសថៃបានចាប់ផ្តើមពិភាក្សាគ្នាអំពីគោលការណ៍«សុវណ្ណកូមី»ដែលក្នុង កិច្ចពិភាក្សានេះ មានការចូលរួមពីប្រទេសថៃ វៀតណាម ឡាវ កម្ពុជា និង មីយ៉ាន់ម៉ា។ ពួកគេបានយល់ថា ប្រទេសថៃត្រូវតែធ្វើជាអ្នកនាំមុខគេក្នុង ការបង្រួបបង្រួមនៅក្នុងតំបន់អាស៊ីអាគ្នេយ៍។ លើសពីនេះទៅទៀត រដ្ឋាភិបាលរបស់លោក ឆាត់ឆៃ ឈុនហាវ៉ាន់ ថែមទាំងបានបង្កើតជាគម្រោងការ ដើម្បីប្រើប្រាស់ទំនាក់ទំនងជាមួយកម្ពុជាក្នុងទិសដៅអភិវឌ្ឍន៍តំបន់ត្រីក្រ ប៉ែកឦសាននៃប្រទេសទៀតផង។^{២២}

ចំណែកឯក្រុមអ្នកជំនួញក្នុងចំណោមបណ្តាប្រទេសអាស៊ានវិញ យល់ថា យោងទៅតាមស្ថានភាពនយោបាយដែលបានកើតមាននៅ

^{២២} TACC. 24.02.1989.

កម្ពុជា ហេតុដូច្នេះ ក្រោយពីបានដោះស្រាយបញ្ហានយោបាយបានចប់ សព្វគ្រប់ ប្រទេសកម្ពុជាអាចតភ្ជាប់ខ្លួនទៅនឹងប្រទេសក្នុងចំណោមប្រទេស នៃអនុតំបន់របស់ខ្លួនបាន ហើយកិច្ចសហប្រតិបត្តិការ អាចកើតមានឡើង ដើម្បីការស្តារ និងការអភិវឌ្ឍកំណើនសេដ្ឋកិច្ចឡើងទៅដល់កម្រិតណា មួយ។ ជាងនេះទៀត ពួកគេយល់ថា បើប្រទេសកម្ពុជាយើងពុំអាចដោះស្រាយបញ្ហាទាំងអស់នេះបានដោយខ្លួនឯងនោះទេ ហេតុនេះ ពួកគេក៏ មិនអាចសង្ឃឹមបានដែរលើការបណ្តាក់ទុនវិនិយោគ និងបច្ចេកវិទ្យាពីក្រុម ប្រទេសអាស៊ាន ព្រោះថា ប្រទេសទាំងអស់នោះបច្ចុប្បន្នក៏បាននឹងកំពុង តែដោះស្រាយបញ្ហាបង្កើនចំណូល និងស្វែងរកការវិនិយោគហិរញ្ញវត្ថុពី ក្រៅប្រទេសដូចគ្នា។ ទោះជាយ៉ាងណាក៏ដោយ ប្រទេសអាស៊ានក៏នៅតែ យកចិត្តទុកដាក់ជាខ្លាំងចំពោះការអភិវឌ្ឍទំនាក់ទំនងជាមួយនឹងកម្ពុជាក្នុង កម្រិតមួយដើម្បីឆ្លើយតបទៅនឹងផលប្រយោជន៍សេដ្ឋកិច្ចរបស់ខ្លួន ពោល គឺការពង្រីកទីផ្សារនាំចេញទំនិញតាមរយៈការបង្កើនការគាំពារ ហើយ ពន្យិតល្បឿនផលិតកម្មក្នុងប្រទេសមូលធនរីកចម្រើន។

ជំហានដ៏សំខាន់មួយក្នុងការពង្រីកកិច្ចសហប្រតិបត្តិការរវាងប្រទេស កម្ពុជាជាមួយនឹងអាស៊ាន គឺការហ្វឹកហ្វឺនអ្នកបច្ចេកទេសជាតិក្នុងស្ថាប័ន អប់រំនៃប្រទេសសមាជិកអាស៊ាន។ ការបណ្តុះបណ្តាលជំនាញនានាតាម ផ្នែកជាច្រើន ជាពិសេស ក្នុងផ្នែកកសិកម្មផលិតកម្ម មានអាទិភាពធំធេង ជាងគេនៅកម្ពុជា បើធៀបទៅនឹងបណ្តាប្រទេសជឿនលឿន ដោយហេតុ ថា មិនចាំបាច់បង្កើត ឬបន្ស៊ាំអ្នកបច្ចេកទេសទាំងនោះច្រើនទេ ព្រោះតែ លក្ខខណ្ឌដែលមានលក្ខណៈដូចគ្នា ឬប្រហែលគ្នាក្នុងប្រទេសជិតខាង យើង។ លើសពីនោះទៅទៀត សឹងតែគ្រប់ប្រទេសដែលជាសមាជិកអាស៊ាន ធ្លាប់បានឆ្លងកាត់ដំណាក់កាលនៃការអភិវឌ្ឍប្រហាក់ប្រហែលគ្នាដូចដែល យើងកំពុងតែអនុវត្តនៅក្នុងប្រទេសកម្ពុជាដែរ។ ហេតុដូច្នេះហើយ យើង សង្កេតឃើញថា បទពិសោធន៍ដ៏មានតម្លៃជាច្រើនផ្នែកកសិកម្មក្នុងបណ្តា

ប្រទេសទាំងអស់ខាងលើនោះអាចយកមកប្រើប្រាស់ជាបទពិសោធន៍បាន សម្រាប់ប្រទេសកម្ពុជាយើងផងដែរ។

ផលប្រយោជន៍ដ៏ធំមួយទៀត គឺការរៀបចំជាកម្មវិធីទាក់ទាញវិនិយោគិនពីបរទេសឱ្យមកកាន់ប្រទេសកម្ពុជា និងប្រទេសជាសមាជិកអាស៊ាន។ ក្នុងផែនការនេះដែរ ប្រទេសដែលជាសមាជិក មានបទពិសោធន៍យ៉ាង បរិបូណ៌ដែលក្នុងបញ្ហានេះ ក្រុមអ្នកជំនួញអាស៊ានយល់ថា ទិសដៅដ៏សំខាន់ មួយក្នុងការអភិវឌ្ឍសេដ្ឋកិច្ចតំបន់នាទសវត្សរ៍៩០ គឺត្រូវធ្វើយ៉ាងណាដើម្បី ប្រែក្លាយប្រទេសអាស៊ានឱ្យក្លាយទៅជាមជ្ឈមណ្ឌលវិនិយោគ។ ក្នុងនិន្នាការ នេះដែរ គេបានអំពាវនាវឱ្យមានការប្រើប្រាស់ឱ្យអស់ពីលទ្ធភាពក្នុងការ ស្តារសេដ្ឋកិច្ចប្រទេសក្នុងឥណ្ឌូចិន។^{២៣} ជាងនេះទៀត ប្រទេសសិង្ហបុរីដែល ជាសមាជិកមួយក្នុងចំណោមសមាជិកអាស៊ានដទៃទៀត ធ្លាប់មានកិត្តិសព្ទ ល្បីល្បាញ និងជាមជ្ឈមណ្ឌលហិរញ្ញវត្ថុ និងធនាគារ ហើយក៏ធ្លាប់បាន ដើរតួយ៉ាងសំខាន់ក្នុងការស្តារសេដ្ឋកិច្ចកម្ពុជានាពេលកន្លងមក។

ក្នុងដំណាក់កាលចុងក្រោយនេះ ក្រៅពីគំនិតដែលថា «កែប្រែឥណ្ឌូចិន ពីទីលានប្រយុទ្ធឱ្យទៅជាទីផ្សារទំនិញ»នោះក្នុងចំណោមអ្នកនយោបាយ និងអ្នកជំនួញនៃប្រទេសអាស៊ីអាគ្នេយ៍ ក៏មានការពិភាក្សាយ៉ាងផុសផុល ផងដែរអំពីសំណួរដែលមិនមានលក្ខណៈបច្ចុប្បន្នភាព ហើយគ្រាន់តែជា ទ្រឹស្តីស្តីពីការចូលរួមក្នុងពេលអនាគតរបស់កម្ពុជាទៅក្នុងអាស៊ាន។

យើងអាចពោលបានថា ទស្សនទានក្នុងការពង្រីកសេដ្ឋកិច្ចអាស៊ាន ពុំមែនទើបតែកើតមានឡើងនាពេលនេះនោះទេ ប៉ុន្តែលទ្ធភាពជាទ្រឹស្តី គឺ បានកើតមានឡើងក្នុងសេចក្តីថ្លែងការណ៍រួមនៅទីក្រុងបាងកកតាំងពីឆ្នាំ ១៩៦៧មកម្ល៉េះ ដែលបានចង្អុលបង្ហាញថា សមាគមបានបើកចំហសម្រាប់ ការចូលរួមពីគ្រប់ប្រទេសទាំងអស់ក្នុងតំបន់អាស៊ីអាគ្នេយ៍ដែលអាចគោរព

^{២៣} TACC. 30.03.1990.

បានតាមគោលបំណង និងគោលការណ៍ខាងលើនេះ។^{២២}

ពាក្យចាមអាមស្តីពីការរំពឹងអំពីការចូលរួមរបស់កម្ពុជា និងប្រទេស ដទៃទៀតបានកើតមានឡើងមួយរយៈចុងក្រោយនេះ យោងទៅលើបរិយាកាសនយោបាយក្នុងអនុតំបន់ និងទំនោរដែលដាក់ទៅរកការរួបរួមគ្នាតាមតំបន់ខាងផ្នែកសេដ្ឋកិច្ច ក៏ដូចជាវិស័យនយោបាយជំនួសឱ្យការប្រទូសវាយគ្នាផ្នែកមនោគមវិជ្ជា។ ជាក់ស្តែង នៅសម័យកាលនោះ នៅតាមបណ្តារដ្ឋធានីនៃប្រទេសអាស៊ាននានា មានការលើកឡើងជាបដាថា ៖ «ឈ្មោះ ថាអាស៊ានគឺជាសមាគមនៃប្រទេសនៅអាស៊ីអាគ្នេយ៍ និងមិនត្រឹមត្រូវ តាមឈ្មោះ និងទីតាំងភូមិសាស្ត្រទេ ដរាបណាសមាគមមិនទទួលយកជា សមាជិករបស់ខ្លួននូវប្រទេសមីយ៉ាន់ម៉ា ឡាវ វៀតណាម និងកម្ពុជា ដែល ទោះបីជាពេញចិត្តយើងក្តី ឬមិនពេញចិត្តក្តី ប៉ុន្តែប្រទេសទាំងនោះក៏ស្ថិត នៅភូមិភាគអាស៊ីអាគ្នេយ៍នោះដែរ»។ ប៉ុន្តែតាមការវាយតម្លៃរបស់អ្នកស្រាវ- ជ្រាវ និងអ្នកជំនួញក្នុងសមាគម គឺពួកគេពុំបានមិនឯកភាពគ្នាទាំងស្រុង អំពីពេលវេលានៃការចូលរួមរបស់ប្រទេសទាំងអស់នេះមកក្នុងសមាជិក អាស៊ាននោះទេ។ ម្យ៉ាងទៀត ការពង្រីកសមាជិកភាពរបស់សមាគម វា អាចនាំមកនូវតុល្យភាពនយោបាយអាស៊ាន ការកសាងសុខដុមនីយកម្ម សម្រាប់ការស្តារពិភពលោក និងសន្តិសុខក្នុងតំបន់។

ក៏ប៉ុន្តែ ការពង្រីកសមាជិកភាពនៃសមាគមអាស៊ានអាចនាំមកនូវ អម្រែកហិរញ្ញវត្ថុបន្ថែមទៀតដល់ប្រទេសជាសមាជិកដែលកំពុងតែខ្វល់ខ្វាយ អំពីកំណើនសេដ្ឋកិច្ចរបស់ខ្លួនផងដែរនោះ។ ដូចនេះហើយទើបនៅរដ្ឋធានី នៃប្រទេសជាសមាជិកអាស៊ាន មានការយល់ឃើញផ្សេងៗគ្នាជុំវិញបញ្ហា នេះ។ ចំពោះប្រទេសកម្ពុជា ការចូលជាសមាជិកអាស៊ាន យើងមានជំនឿ មុតមាំថា ពុំអាចដោះស្រាយបញ្ហាសេដ្ឋកិច្ចប្រទេសដោយស្វ័យប្រវត្តបាន

^{២២} The Asian Declaration, August 8, 1967. Bangkok.

នោះទេ ប៉ុន្តែវាអាចជួយយើងក្នុងការបង្កើនកិច្ចសហប្រតិបត្តិការដ៏ជិតស្និទ្ធ ជាមួយនឹងបណ្តាប្រទេសជាសមាជិកក្នុងតំបន់ ហើយនឹងបានដល់ការ បញ្ចូលសេដ្ឋកិច្ចកម្ពុជាបានឆាប់រហ័សទៅក្នុងចរន្តសេដ្ឋកិច្ចពិភពលោក។ ជាពិសេស ការចូលរួមរបស់ប្រទេសកម្ពុជាចូលក្នុងសមាជិកនៃប្រទេស អាស៊ានធ្វើឱ្យយើងទទួលបានចំណុចវិជ្ជមានជាច្រើនអន្លើ។ ក្នុងនោះ ដោយសារតែភូមិសាស្ត្រនៃប្រទេសជាសមាជិកអាស៊ានជាមួយនឹងប្រទេស កម្ពុជា គឺបានស្ថិតក្នុងតំបន់តែមួយ។ ទិសដៅដ៏សំខាន់មួយទៀតនៃកិច្ច សហប្រតិបត្តិការគឺត្រូវតែឈរលើការបង្កើតផលិតកម្មរួមដោយផ្អែកលើ ការអភិវឌ្ឍធនធានធម្មជាតិ ការកសាងសហគ្រាសចម្រុះក្នុងវិស័យឧស្សា- ហកម្ម ការអភិវឌ្ឍរួមគ្នា ដើម្បីពង្រឹងហេដ្ឋារចនាសម្ព័ន្ធ ការរៀបចំវិធានការ នានាសម្រាប់បង្កើនទុនវិនិយោគ បម្លាស់ប្តូរបទពិសោធន៍ និងព័ត៌មាន និងការរៀបចំបណ្តុះបណ្តាលអ្នកបច្ចេកទេសជាដើម។ គោលបំណងចម្បង នៃការចូលជាសមាជិករបស់អាស៊ាន ដើម្បីជំរុញដល់ដំណើរការនៃការ អភិវឌ្ឍនៃវិស័យឧស្សាហូបនីយកម្មដោយធ្វើយ៉ាងណាឱ្យក្លាយជាចលករ នៃការអភិវឌ្ឍពិតប្រាកដ។

ប៉ុន្តែ ចំពោះលទ្ធភាពនៃកិច្ចសហប្រតិបត្តិការសេដ្ឋកិច្ចជាមួយប្រទេស អាស៊ាន គឺនៅមានកម្រិតទាបនៅឡើយ ដោយសារតែមូលហេតុពាក់ព័ន្ធ នឹងកម្រិតនៃការអភិវឌ្ឍសេដ្ឋកិច្ចរបស់ប្រទេសកម្ពុជានៅមានកម្រិតទាប ជាងប្រទេសដទៃទៀតក្នុងសមាគម។

ក្រៅពីបញ្ហាខាងលើនេះ ប្រទេសអាស៊ានក៏ជាអង្គការនយោបាយ មួយផងដែរ។ ហើយការចូលរួមរបស់កម្ពុជាក្នុងសមាជិកអាស៊ានអាចកើត ឡើងបាន ប្រសិនបើវាមិនប៉ះពាល់ដល់អព្យាក្រឹតភាពរបស់ប្រទេសកម្ពុជា ក្រោយពីជម្លោះត្រូវបានដោះស្រាយបញ្ចប់។ លើសពីនេះទៀត ក៏មាន និន្នាការនយោបាយយោធា និងយុទ្ធសាស្ត្ររវាងតុល្យភាពកម្លាំងនៅក្នុង តំបន់នេះ(រវាងប្លុកវៀតណាម និងឡាវ មួយផ្នែក ហើយមួយផ្នែកទៀត

គឺជាប្រទេសសមាជិកអាស៊ាន)។ បើយើងពិនិត្យជារួមនៅក្នុងទ្រង់ទ្រាយសកល គឺរវាងមហាអំណាចធំៗដែលឈរនៅពីខាងក្រោយ(ពោលគឺរវាងលោកខាងលិចជាមួយនឹងស.ស.ស និងចិន)។ ហេតុនេះហើយ ប្រទេសកម្ពុជាអាចមានជម្រើសបីយ៉ាង គឺកម្ពុជាអព្យាក្រឹត មិនចូលរួមជាមួយអាស៊ាន ប៉ុន្តែបង្កើនទំនាក់ទំនងជិតស្និទ្ធជាមួយនឹងប្រទេសក្នុងសមាគមទាំងផ្នែកសេដ្ឋកិច្ច-ពាណិជ្ជកម្ម និងវប្បធម៌។ ទីពីរ ការចូលរួមរបស់កម្ពុជាធ្វើឡើងតែក្នុងរង្វង់សេដ្ឋកិច្ចនៃអង្គការអាស៊ាន។ ទីបី រួមបញ្ចូលកម្ពុជាចូលទៅក្នុងប្រទេសទាំងអស់នៅឥណ្ឌូចិន និងទៅក្នុងអាស៊ាន ប៉ុន្តែ ករណីនេះ តិច ឬច្រើន ធ្វើឱ្យកើតមាននូវបញ្ហាមិនឯករាជ្យភាពផ្នែកនយោបាយក្រៅប្រទេស។

ទោះជាយ៉ាងណាក៏ដោយ ក្រោយពេលដែលប្រទេសកម្ពុជាយើងបានដោះស្រាយបញ្ហាដោះស្រាយរួចរាល់ហើយនោះ ប្រទេសកម្ពុជាត្រូវតែគិតគូរនិងហ៊ានធ្វើសេចក្តីសម្រេចដ៏ត្រឹមត្រូវអំពីការពង្រឹងទំនាក់ទំនងសេដ្ឋកិច្ច-ពាណិជ្ជកម្មជាមួយបណ្តាប្រទេសក្នុងតំបន់ ជាពិសេស ជាមួយបណ្តាតំបន់ឧស្សាហកម្មថ្មីៗនៅអាស៊ី រួមមានហុងកុង តៃវ៉ាន់ និងប្រទេសកូរ៉េខាងត្បូង។ ប្រទេសទាំងអស់នេះ យើងពិនិត្យឃើញថា មានលក្ខណៈសម្បត្តិដែលប្រកបដោយធនធានបម្រុង និងបច្ចេកវិទ្យាឈានមុខដែលមានលទ្ធភាពលើការមកបណ្តាក់ទុនវិនិយោគសម្រាប់សេដ្ឋកិច្ចប្រទេសកម្ពុជា។

យើងមានសុទិដ្ឋិនិយមចំពោះស្ថានភាពណ៍មួយដែលថា ក្រោយពីការសម្រេចបាននូវការសម្របសម្រួលផ្នែកនយោបាយនៅកម្ពុជារួចមក ប្រភពទុនវិនិយោគជាច្រើនអាចនឹងហូរចូលមកសម្រាប់ការស្តារសេដ្ឋកិច្ចប្រទេសកម្ពុជា ជាពិសេសមកពីប្រទេសជប៉ុន អូស្ត្រាលី បារាំង ស.រ.អ និងប្រទេសលោកខាងលិចដទៃទៀត។ នៅក្នុងសន្និសីទអន្តរជាតិមួយស្តីអំពីកម្ពុជាដែលបានប្រព្រឹត្តទៅនៅខែសីហា ឆ្នាំ១៩៨៩ យើងពិនិត្យឃើញថា ប្រទេសជប៉ុនបានលើកឡើងនូវសំណើជុំវិញការបង្កើតគណៈកម្មការអន្តរជាតិមួយសម្រាប់ពង្រឹងការស្តារសេដ្ឋកិច្ចកម្ពុជា។ ប្រទេសជប៉ុន និង

ប្រទេសលោកខាងលិចនានាបានបង្ហាញវិធីសាស្ត្រផ្សេងៗផ្នែកការទូត និង សេដ្ឋកិច្ចក្នុងការស្តារសុខសន្តិភាពក្នុងប្រទេសកម្ពុជា។ លើសពីនេះទៀត ប្រទេសទាំងអស់នោះក៏ពុំព្រមចុះញឹមជាមួយនឹងប្រទេសថៃ និងសិង្ហបុរី ដែលចាប់ផ្តើមបណ្តាក់ទុនក្នុងសេដ្ឋកិច្ចកម្ពុជារួចទៅហើយនោះដែរ។ ដូច គ្នាដែរ គោលជំហររបស់ភាគីកម្ពុជាទាំងអស់លើបញ្ហានេះក៏មិនសូវខុសគ្នា នោះដែរ។ យើងយល់ស្របគ្នាលើទស្សនៈថា គួរបើកចំហឱ្យមានការទទួល យកវិនិយោគទុនបរទេស។ ជាងនេះទៀត ថ្នាក់ដឹកនាំរដ្ឋាភិបាលនៃរដ្ឋកម្ពុជា គឺលោក ហ៊ុន សែន នាសម័យកាលនោះក៏បានថ្លែងនៅក្នុងសន្និសីទទីក្រុង ប៉ារីសថា «រដ្ឋាភិបាលរបស់យើងស្វាគមន៍ជានិច្ចចំពោះវិនិយោគិនបរទេស មកពីគ្រប់ទិសទី»។^{២៥} អនាគតជាមេដឹកនាំក្រុមបក្សប្រឆាំងរបស់រដ្ឋាភិបាល ចម្រុះត្រីភាគីក្រោមបូជនីយកិច្ចដឹកនាំរបស់ព្រះបាទសម្តេច នរោត្តម សីហនុ ក៏បានមានព្រះបន្ទូលថា «ប្រទេសលោកខាងលិច ជាពិសេសបារាំង និង ជប៉ុនគួរចូលរួមយ៉ាងសកម្មក្នុងដំណើរការស្តារសេដ្ឋកិច្ចកម្ពុជា»។^{២៦}

ស្របជាមួយគ្នានេះដែរ ក្នុងកិច្ចប្រជុំប្រចាំឆ្នាំរបស់រដ្ឋមន្ត្រីការបរទេស អាស៊ានដែលបានធ្វើឡើងនៅក្នុងខែកក្កដា ឆ្នាំ១៩៩០ រដ្ឋមន្ត្រីការបរទេស ជប៉ុននាពេលនោះក៏បានពោលអំពីការដែលប្រទេសជប៉ុនគួរតប្បីធ្វើអ្វីមួយ តាមដែលខ្លួនអាចធ្វើទៅបាន ដើម្បីជួយដល់ការស្តារឡើងវិញនូវសេដ្ឋកិច្ច កម្ពុជា។^{២៧} ធនធានមូលធនជប៉ុនក៏មានទិសដៅស្របតាមបំណងខាងលើ នេះដែរ។ ហើយក្រោយពី បានចាក់ឫសគល់យ៉ាងរឹងមាំក្នុងតំបន់អាស៊ី អាគ្នេយ៍រួចរាល់ហើយ អ្នកឧស្សាហកម្មជប៉ុនមានបំណងចង់ផ្ទេរសក្តា- នុពលឧស្សាហកម្មរបស់ខ្លួនទៅមកកាន់ទីនេះ។ មកដល់ទស្សវត្សទី៨០ ប្រទេសជប៉ុនធ្លាប់បានអនុវត្តនយោបាយយ៉ាងសកម្មរួចមកហើយ ក្នុងការ

^{២៥} ឯកសារសន្និសីទអន្តរជាតិស្តីពីកម្ពុជា. ១៩៩០

^{២៦} AFP

^{២៧} TACC 12 ИЮЛЯ 1990 Г.

ផ្ទេរវិស័យឧស្សាហកម្មដែលប្រើប្រាស់កម្លាំង និងបច្ចេកវិទ្យាទាបចេញពី
ប្រទេសរបស់ខ្លួនទៅកាន់ប្រទេសជិតខាង រួចបន្ទាប់មក បានផ្ទេរទៅកាន់
ក្រុមប្រទេសឧស្សាហកម្មថ្មីៗមួយចំនួនទៀត។ តាមលក្ខណៈនេះ បំណែង
ចែកពលកម្មតាមខ្សែឈរ ជាញឹកញាប់ តែងតែមានសភាពថយចុះជាង
ខ្សែដេក ពោលគឺមានន័យថា ការនាំចេញទំនិញជាបរិក្ខារបច្ចេកទេស
សម្រាប់សហគ្រាសឧស្សាហកម្មនៅក្រៅប្រទេសដែលបម្រើឱ្យវិស័យផលិត
កម្មចាំបាច់មួយចំនួនទើបជាប្រសើរជាង។ ហើយមុនដំបូង យើងគប្បី
អភិវឌ្ឍវិស័យវាយនភណ្ឌ ព្រមទាំងវិស័យឧស្សាហកម្មធុនស្រាលផ្សេងៗ
ទៀត បន្ទាប់មក គប្បីផលិតទំនិញឧស្សាហកម្មជាគ្រឿងអេឡិចត្រូនិក និង
គ្រឿងម៉ាស៊ីន។ ដូចនេះ នៅកម្ពុជា មូលធនជប៉ុនក៏អាចប្រើប្រាស់បច្ចេកវិទ្យា
ផលិតកម្មខ្នាតទាបជៀបទៅនឹងប្រទេសអាស៊ាន។ ម្យ៉ាងវិញទៀត អាស្រ័យ
ដោយល្បឿននៃកំណើនគុណភាពវិស័យឧស្សាហកម្ម និងមូលដ្ឋានគ្រឹះនៃ
វិទ្យាសាស្ត្របច្ចេកវិទ្យារបស់កម្ពុជាផ្ទាល់ ប្រទេសនេះអាចមានចក្ខុវិស័យ
ក្នុងដំណើរការផលិតគ្រឿងផ្សំឧស្សាហកម្មផ្សេងៗ និងតម្លើងផ្នែកខ្លះៗនៃ
ឧស្សាហកម្មបច្ចេកវិទ្យាខ្ពស់(ឧទាហរណ៍ ៖ ផលិតគ្រឿងម៉ាស៊ីន ត្រាក់ទ័រ
ម៉ូតូ គ្រឿងយន្តកសិកម្ម និងគ្រឿងអេឡិចត្រូនិកជាដើម)ដោយប្រើប្រាស់
ទុនវិយោគពីប្រទេសជប៉ុន និងលោកខាងលិច។ ចំណែកឯផលប្រយោជន៍
ដ៏ធំធេងសម្រាប់អ្នកវិនិយោគ និងអ្នកផ្តល់ហិរញ្ញវត្ថុក្នុងកាលៈទេសៈដែល
រដ្ឋាភិបាលបាន និងកំពុងតែប្រកាន់យកនូវមាត់«គោលនយោបាយបើក
ទ្វារចំហ»បែបនេះ គឺអាចទាក់ទាញធនាគារកំរិតជប៉ុនបានយ៉ាងច្រើន។ លើស
ពីនោះទៀត កន្លងមកប្រទេសជប៉ុនក៏ជាម្ចាស់បំណុលដ៏ធំជាងគេផងដែរ
(៣០០ពាន់លានដុល្លារអាមេរិក)។

នៅសម័យកាលនោះដែរ ឧបសគ្គដ៏ធំមួយដែលសាងសង់កាលបរិច្ឆេទ
ស្មុគស្មាញបំផុតដល់ការវិនិយោគពីបរទេស គឺពាក់ព័ន្ធទៅនឹងបញ្ហាស្ថានភាព
ហេដ្ឋារចនាសម្ព័ន្ធដ៏សែនអាក្រក់។ នៅប្រទេសកម្ពុជា ដើម្បីទទួលយកនូវ

ការវិនិយោគប្រកបដោយភាពជោគជ័យ ជាការចាំបាច់ ដំបូងយើងគប្បីធ្វើ
 ការស្ដារឡើងវិញឱ្យបាននូវផ្លូវថ្នល់ និងស្ពានចម្លងសំខាន់ៗដែលផ្ដើម
 ចេញតាំងពីរាជធានីភ្នំពេញរហូតទៅទល់នឹងព្រំដែនថៃ(ដែលតាមតម្លៃ
 ប៉ាន់ស្មាន គឺត្រូវចំណាយថវិកាប្រមាណជា២៨លានដុល្លារ)^{២៨} ត្រូវពង្រីក
 វិសាលភាពចំណត ឬស្ថានីយឈប់សំចត សម្រាប់ការដឹកជញ្ជូនតាមផ្លូវ
 អយស្ម័យយាន និងពង្រឹងសមត្ថភាពកំពង់ផែភ្នំពេញ និងក្រុងកំពង់សោម។
 ទាក់ទងទៅនឹងការមកដល់ប្រទេសកម្ពុជានាសម័យកាលនោះនៃកងកម្លាំង
 រក្សាសន្តិភាពជាអន្តរជាតិ និងបេសកកម្មស៊ីវិលរបស់អ.ស.បក្នុងការឃ្លាំមើល
 និងការប្រព្រឹត្តទៅនៃការបោះឆ្នោតសកល យើងសង្កេតឃើញថា អង្គការ
 អន្តរជាតិនេះក៏មានបំណងចង់ចូលរួមក្នុងការងារស្ដារហេដ្ឋារចនាសម្ព័ន្ធ
 រូបវន្តផងដែរ។ លើសពីនេះទៀត ឯកអគ្គរាជទូតនៃប្រទេសអូស្ត្រាលីនៅ
 ទីក្រុងបាងកក គឺលោក រ. បាត្រីរ ក៏បានថ្លែងដែរថា ប្រទេសអូស្ត្រាលី
 ជានិច្ចកាល បានត្រៀមខ្លួនរួចជាស្រេចក្នុងពេលអនាគត ដើម្បីជួយស្ដារ
 ឡើងវិញនូវវិស័យហេដ្ឋារចនាសម្ព័ន្ធរូបវន្តចំពោះប្រទេសកម្ពុជា(ពោលគឺ
 ជួយកសាងផ្លូវថ្នល់ ស្ពាន និងខ្សែទូរគមនាគមន៍ជាដើម)ដោយប្រើប្រាស់
 បទពិសោធន៍ និងចំណេះដឹងរបស់ក្រុមការងារមកពីប្រទេសថៃ។^{២៩}

សរុបសេចក្ដីមក ចំពោះការសិក្សាស្រាវជ្រាវរបស់យើងនៃជំពូកទីបី
 នេះ យើងអាចធ្វើជាសេចក្ដីសន្និដ្ឋានរួមដូចខាងក្រោមនេះ ៖

- នៅសម័យកាលនោះ ចំពោះកិច្ចការទំនាក់ទំនងសេដ្ឋកិច្ចក្រៅ
 ប្រទេសរបស់កម្ពុជាមាននិន្នាការទៅរកការកាត់បន្ថយការដោះដូរពាណិជ្ជ-
 កម្មជាមួយនឹងស.ស.ស.សក៏ដូចជាជាមួយនឹងបណ្តាប្រទេសអឺរ៉ុបខាងកើត។
 ទន្ទឹមនឹងនោះដែរ ក៏មានការស្នើឡើងជុំវិញការបង្កើតជាទម្រង់ថ្មីនៃកិច្ច
 សហប្រតិបត្តិការដែលក្នុងនោះ គឺចង់ឱ្យមានការបង្កើតជាសហគ្រាសរួម

^{២៨} FEER, 23.11.1989, p. 19.
^{២៩} TACC. 16.09.1989

គ្នា និងការបណ្តាក់ទុនដោយផ្ទាល់ផងដែរ។ ជាងនេះទៀត ដំណោះស្រាយ
បញ្ហាបំណុលរវាងប្រទេសកម្ពុជាយើងជាមួយនឹងបណ្តាប្រទេសខាងលើ
នេះ គឺជាចំណុចសំខាន់បំផុតសម្រាប់ការអភិវឌ្ឍទំនាក់ទំនងសេដ្ឋកិច្ច និង
ពាណិជ្ជកម្មក្រៅប្រទេស។

- នៅពេលដែលដំណើរការលើការសម្របសម្រួលបញ្ហានយោបាយ
កម្ពុជាបានឈានដល់ដំណាក់កាលចប់សព្វគ្រប់ យើងនឹងអាចឃើញថា
ការផ្លាស់ប្តូរនៃទំនាក់ទំនងសេដ្ឋកិច្ចក្រៅប្រទេសរបស់កម្ពុជាបានផ្លាស់ទៅ
រកប្រទេសរីកចម្រើន និងប្រទេសឧស្សាហកម្មជឿនលឿន ជាពិសេស ផ្លាស់
ទៅរកបណ្តាប្រទេសក្នុងតំបន់អាស៊ាន។ ការដែលអាចបញ្ចប់ជម្លោះដ៏វែង
បានបើកចំហវិស័យថ្មីដល់ប្រទេសកម្ពុជាក្នុងការទទួលបានការចាប់អារម្មណ៍
អំពីការបណ្តាក់ទុនវិនិយោគ និងការផ្ទេរបច្ចេកវិទ្យាពីសំណាក់ប្រទេស
មូលធននិយម។

សេចក្តីសន្និដ្ឋានរួម

នៅពាក់កណ្តាលទីពីរនៃទសវត្សរ៍ទី៨០ ក្រោមឥទ្ធិពលនៃទស្សនៈ
នយោបាយ និងសេដ្ឋកិច្ចថ្មី បានធ្វើឱ្យមានការប្រែប្រួលយ៉ាងខ្លាំងលើគ្រប់
វិស័យ រួមមានទាំងនៅបណ្តាប្រទេសអាស៊ី-ប៉ាស៊ីហ្វិក និងទាំងនៅប្រទេស
អឺរ៉ុបខាងកើតផងដែរ។ ដោយឡែក នៅប្រទេសកម្ពុជាយើងបានចាប់ផ្តើម
មានការផ្លាស់ប្តូរពីនិន្នាការនយោបាយឆ្ពោះទៅរកសង្គមនិយម ដោយប្តូរ
ទិសដៅដាក់ទៅរកទស្សនៈទានថ្មីដែលឈរលើមូលដ្ឋាននៃការទទួលស្គាល់
ការពិត ឬភាពជាក់ស្តែង និងទំនាក់ទំនងគ្នាទៅវិញទៅមក។

ក្នុងបរិយាកាសនេះ ពីសំណាក់អ្នកដឹកនាំបក្ស និងអ្នកដឹកនាំរដ្ឋនៃ
ប្រទេសកម្ពុជាបានទាមទារដំណោះស្រាយបញ្ហាថ្មីៗ និងការរៀបចំតាក់
តែងមាត់គោលនយោបាយថ្មីដែលអាចដោះស្រាយធ្វើយ៉ាងណាឱ្យមាន
ស្ថិរភាពនីយកម្មវិញការសម្របសម្រួលផ្នែកនយោបាយរបស់ខ្លួន ដើម្បី
រង់ចាំការដោះស្រាយបញ្ចប់ជម្លោះនយោបាយកម្ពុជាដោយមានការចូលរួម
ពីសំណាក់សហគមន៍អន្តរជាតិ និងពីសង្គមកម្ពុជាខ្លួនឯង។

ក្រោយពីការរលំរលាយទម្រង់រដ្ឋបាលបង្គាប់បញ្ជា«និន្នាការទៅរក
សង្គមនិយម» យើងឃើញថា ការពឹងផ្អែកលើទម្រង់នៃទំនាក់ទំនងទំនិញ
នឹងការដោះដូរជាមួយសាច់ប្រាក់គឺជាវិធីសាស្ត្រមួយដែលប្រកបដោយ
ប្រសិទ្ធភាព និងជាមធ្យោបាយជាក់ស្តែង សម្រាប់ការអភិវឌ្ឍសេដ្ឋកិច្ចជាតិ
ហើយតួនាទីប្រកបដោយភាពឯករាជ្យរបស់ប្រព័ន្ធធនាគារដែលមាន
លក្ខណៈសម្បត្តិសព្វគ្រប់ជំនួសឱ្យការគ្រប់គ្រងបែបប្រមូលផ្តុំ ក៏ដូចជាការ
ទាក់ទាញវិនិយោគទុនបរទេសយ៉ាងទូលំទូលាយ និងការកើនឡើងយ៉ាង
ខ្លាំងនូវវិស័យឯកជន ព្រមទាំងការធ្វើឯកជនភាវូបនីយកម្មសហគ្រាសរដ្ឋ
មួយចំនួនដែលកំពុងទទួលបានការយកចិត្តទុកដាក់ពីសំណាក់គោល-

នយោបាយសេដ្ឋកិច្ចរបស់រដ្ឋាភិបាលនាសម័យដែលកំពុងគាំទ្រដល់ដំណើរ
ការផ្សះផ្សារជាតិ ទាំងអស់នេះគឺជាអ្វីៗដែលបានកើតមានឡើងនៅសម័យ
គ្រានោះ។

ក្រោមឥទ្ធិពលនៃសេរីភាវូបនីយកម្មជីវភាពសេដ្ឋកិច្ច យើងអាចកត់-
សម្គាល់ផងដែរនូវកំណើនតួនាទីនៃនយោបាយសេដ្ឋកិច្ចក្រៅប្រទេសដែល
អ្នកដឹកនាំរដ្ឋាភិបាលប្រទេសកម្ពុជានៅសម័យកាលនោះ បាន និងកំពុង
តែគិតគូរយ៉ាងស្រស់ស្រាយ រួមជាមួយនឹងដំណើរការនយោបាយយោធា
ជាយុទ្ធសាស្ត្រ រួមផ្សំនឹងនយោបាយសេដ្ឋកិច្ចក្នុងស្រុកផងដែរ។

ប៉ុន្តែ ចំពោះការដួលរលំនៃរបបកុម្មុយនិស្តនិយមនៅបណ្តាប្រទេស
អឺរ៉ុបនៅខាងកើតបាននាំមកនូវការភ័យខ្លាចចំពោះការបាត់បង់អំណាចក្នុង
ចំណោមអ្នកដឹកនាំជាន់ខ្ពស់ក្នុងបក្ស និងរដ្ឋដែលនាំឱ្យកើតមានការប្រេះបាក់
ក្នុងក្បាលម៉ាស៊ីនដឹកនាំរដ្ឋដែលជាក្រុមអភិរក្សនិយម និងក្រុមកំណែទម្រង់។
ដូចនេះហើយ ទាំងកិច្ចការនយោបាយសេដ្ឋកិច្ចក្នុង និងក្រៅប្រទេសសុទ្ធ
សឹងតែជាកិច្ចការសម្រុះសម្រួលគ្នារវាងក្រុមអភិរក្សនិយម និងក្រុមកំណែ
ទម្រង់។

នៅសម័យកាលនោះ មានការពិនិត្យ និងស៊ើបជាច្រើនលើគោល
គំនិតនយោបាយសេដ្ឋកិច្ចក្រៅប្រទេសកម្ពុជាឱ្យទៅជាការចូលរួមពេញ
ទំហឹងក្នុងបំណែងចែកពលកម្មអន្តរជាតិ។ ប្រទេសកម្ពុជាក៏បានងាកខ្លួន
ចេញពីគោលការណ៍«ទំនាក់ទំនងពិសេស»ក្នុងសហប្រតិបត្តិការសេដ្ឋកិច្ច
និងពាណិជ្ជកម្មជាមួយប្រទេសវៀតណាម និងឡាវ និងងាកចេញពីទម្រង់
នៃការបង្កើតឥណ្ឌូចិនតែមួយ។

នយោបាយរូបិយប័ណ្ណនៅមានភាពទន់ខ្សោយដោយមានតែភាពផ្ទុយ
គ្នារវាងគោលបំណង និងសម្ភារ។ ក្នុងលក្ខខណ្ឌដែលប្រទេសកម្ពុជាបាន
បន្ទាបតម្លៃរូបិយប័ណ្ណជាតិជាញឹកញយដែលទង្វើបែបនេះ មិនអាចជួយ
ដល់កំណើននាំចេញនោះទេ តែផ្ទុយទៅវិញ បែរជាបង្កើនអតិផរណាក្នុង

ស្រុក និងបាននាំមកនូវឥទ្ធិពលអាក្រក់ចំពោះសេដ្ឋកិច្ច និងការនាំចេញ
ទៅវិញ។

រួមជាមួយនយោបាយទាក់ទាញវិនិយោគទុនពីបរទេស ក៏មានការ
ផ្ដួចផ្ដើមរូបភាពអន្តរជាតិបន្ថែមកម្មវិធីផលិតកម្មដែលជាប្រយោជន៍ដល់
ការអភិវឌ្ឍសេដ្ឋកិច្ចជាតិ។ ក៏ប៉ុន្តែបើពុំមានឱកាស ឬអវត្តមានចំពោះការ
វិនិយោគក្នុងប្រទេសក៏ពុំទាន់មានសញ្ញាណមួយដល់ការលើកទឹកចិត្តដល់
លំហូរទុនវិនិយោគពីបរទេសនោះដែរ។

នៅប្រទេសកម្ពុជាយើងនាសម័យនោះ ត្រូវបានគេយល់ថា កិច្ច
សហប្រតិបត្តិការសេដ្ឋកិច្ចជាមួយប្រទេសសហភាពសូវៀត និងប្រទេស
អឺរ៉ុបខាងកើត មានឥទ្ធិពលយ៉ាងខ្លាំងក្លាលើការអភិវឌ្ឍវិស័យសេដ្ឋកិច្ច
កម្ពុជា ក្នុងនោះវិស័យកសិកម្ម ឧស្សាហកម្ម គមនាគមន៍ ទូរគមនាគមន៍
វិស័យអប់រំ និងសុខាភិបាលជាដើម។ ក៏ប៉ុន្តែ ទិសដៅនៃកិច្ចសហប្រតិ-
បត្តិការជាចម្បងនោះបានសំដៅលើការអភិវឌ្ឍហេដ្ឋារចនាសម្ព័ន្ធសេដ្ឋកិច្ច
និងសង្គមដែលបាននាំមកនូវកំណើនផលិតកម្មឆ្លងក្នុងតួច។

ចំពោះទម្រង់នៃចក្ខុវិស័យជុំវិញកិច្ចសហប្រតិបត្តិការសេដ្ឋកិច្ច-
ពាណិជ្ជកម្មរវាងប្រទេសកម្ពុជាជាមួយនឹងប្រទេសអឺរ៉ុបខាងកើត(រួមបញ្ចូល
ទាំងស.ស.ស.សផងនោះ) គឺជាទំនាក់ទំនងពាណិជ្ជកម្មដោយប្រើប្រាស់
រូបិយប័ណ្ណសេរី(ជាដុល្លារ) ឬដោយការព្រមព្រៀងដោះដូរណាមួយ។

ផ្សេងពីនេះទៀត បញ្ហាបំណុលដែលមិនអាចដោះស្រាយបាន បាន
នាំមកនូវនិន្នាការកាត់បន្ថយកិច្ចសហប្រតិបត្តិការរបស់កម្ពុជាជាមួយនឹង
ប្រទេសស.ស.ស.ស និងបណ្តាប្រទេសអឺរ៉ុបខាងកើត ហើយមានការផ្លាស់ប្តូរ
កាន់តែខ្លាំងឡើងៗជុំវិញទិសដៅទំនាក់ទំនងសេដ្ឋកិច្ចក្រៅប្រទេសរបស់
កម្ពុជាជាមួយនឹងប្រទេសក្នុងតំបន់ និងបណ្តាប្រទេសលោកខាងលិច។

អនាគតនៃការវិវត្តផ្នែកនយោបាយនៅប្រទេសកម្ពុជាដែលទាក់ទង
ទៅនឹងដំណើរការ និងការវិវត្តនៅតំបន់អាស៊ីអាគ្នេយ៍ និងជុំវិញការដោះ-

ស្រាយបញ្ហាដោះស្រាយរបស់កម្ពុជា ព្រមទាំងការរក្សានូវតុល្យភាពកម្លាំងនយោបាយក្នុងចំណោមមេដឹកនាំកម្ពុជា អាចនឹងមានជម្រើសពីរ បន្ទាប់ពីមានដំណោះស្រាយពេលគឺ ៖

ទីមួយ ៖ ព្រឹត្តិការណ៍ដ៏រំជើបរំជួលនៅសហភាពសូវៀត និងការរលំរលាយរបបកុម្មុយនីស្តនៅប៉ែកអឺរ៉ុបខាងកើតបានធ្វើឱ្យមានជំនួបរវាងមេដឹកនាំចិន និងវៀតណាម ដើម្បីរឹតចំណងមិត្តភាពដែលមិនធ្លាប់មានជាយូរណាស់មកហើយ។ ជាងនេះទៀត ដើម្បីជួយស្រោចស្រង់ «របបកុម្មុយនីស្តនៅកម្ពុជា» បានធ្វើឱ្យប្រទេសចិន និងវៀតណាមអាចរួបរួមគ្នាម្តងទៀត ដើម្បីដោះស្រាយបញ្ហារបស់កម្ពុជា។ ក្នុងករណីនេះ ក្រុមគូប្រជែងផ្នែកនយោបាយទាំងពីរនៅកម្ពុជា គឺក្រុមអ្នកដែលចូលរួមជាមួយ «ខ្មែរក្រហម» និងក្រុមដែលកាន់អំណាចនៅក្នុងពេញ និងត្រូវបានបង្ខំឱ្យចាប់ដៃគ្នាក្រោមសម្ពាធរបស់គ្រូដឹកនាំរបស់ខ្លួន មានវៀតណាម និងចិន។ ហើយគោលនយោបាយសេដ្ឋកិច្ចក្រៅប្រទេសរបស់កម្ពុជានឹងមានទិសដៅទៅរកប្រទេសឥណ្ឌូចិន និងសាធារណរដ្ឋប្រជាមានិតចិនក្នុងករណីបែបនេះ។

ទីពីរ ៖ នៅតំបន់អាស៊ីអាគ្នេយ៍ នឹងមានការប្រែប្រួលផែនទីនយោបាយដែលទាក់ទងទៅនឹងសម្ព័ន្ធភាពផ្សេងៗក្រោយការដួលរលំរបប ប៉ុលពតនៅឆ្នាំ១៩៧៩។ បម្លាស់ប្តូរទំនាក់ទំនងសេដ្ឋកិច្ចនៅតំបន់អាស៊ីប៉ាស៊ីហ្វិក ការចុះខ្សោយឥទ្ធិពលរបស់ប្រទេសចិននៅក្នុងតំបន់ កំណើនហិរញ្ញវត្ថុដ៏ខ្លាំងក្លារបស់ជប៉ុន កំណើនសេដ្ឋកិច្ចដ៏ឆាប់រហ័សរបស់ប្រទេសឧស្សហកម្មថ្មីៗនៅអាស៊ី និងបម្រែបម្រួលថ្មីនៃទិសដៅការទូតរបស់សូវៀតដែលទាំងអស់នេះគឺជាយន្តការដែលនាំមកនូវដំណើរការថ្មីៗតទៅទៀត នឹងកើតមានការវិលត្រលប់ទៅរកនយោបាយសេដ្ឋកិច្ចក្រៅប្រទេសជាមួយនឹងប្រទេសក្នុងតំបន់ដែលប្រហែលជាអាចមានសេណារីយ៉ូដូចតទៅ។ ទីមួយ ៖ គឺកម្ពុជាអាចក្លាយជាប្រទេសអព្យាក្រឹតដែលមានទំនាក់ទំនងជិតស្និទ្ធជាមួយនឹងបណ្តាប្រទេសសមាជិកអាស៊ាន។ ទីពីរ ៖ គឺកម្ពុជាអាចចូលរួមតែក្នុង

កិច្ចការផ្នែកសេដ្ឋកិច្ចជាមួយអង្គការនៃប្រទេសអាស៊ាន និងទីបី ៖ គឺការ
ចូលរួមពេញទំហឹងរបស់កម្ពុជាក្នុងទំនាក់ទំនងសេដ្ឋកិច្ចអាស៊ាន ដោយ
ប្រើប្រាស់គោលការណ៍នយោបាយក្រៅប្រទេសស្របតាមជំហរអព្យាក្រឹត
ភាពរបស់ខ្លួន។ ការជ្រើសរើសយកតាមមាគ៌ាអភិវឌ្ឍន៍បែបណាមួយនោះ
គឺអាស្រ័យទៅនឹងលក្ខខណ្ឌសេដ្ឋកិច្ច និងនយោបាយក្នុងប្រទេស និងក្រៅ
ប្រទេសរបស់ខ្លួន។

បណ្ឌិត ហង់ជួន ណារ៉ុន

បណ្ឌិត ហង់ជួន ណារ៉ុន បច្ចុប្បន្នជាអង្គប្រឹក្សាស្ថាប័នអប់រំ យុវជន និងកីឡា និងជាអនុប្រធានឧត្តមក្រុមប្រឹក្សាសេដ្ឋកិច្ចជាតិ(SNEC) ក្នុងនីតិកាលទី៥នៃរាជរដ្ឋាភិបាលកម្ពុជា។

លោកទទួលបានសញ្ញាបត្របរិញ្ញាបត្រជាន់ខ្ពស់នៅឆ្នាំ១៩៨៨ និងបណ្ឌិតនៅឆ្នាំ១៩៩១ ផ្នែកសេដ្ឋកិច្ចអន្តរជាតិពីវិទ្យាស្ថានទំនាក់ទំនងអន្តរជាតិក្រុងម៉ូស្កូ ព្រមទាំងសញ្ញាបត្រជាន់ខ្ពស់ផ្នែកធានារ៉ាប់រងពីវិទ្យាស្ថានធានារ៉ាប់រង(CII) ប្រទេសអង់គ្លេស និងវិទ្យាស្ថានធានារ៉ាប់រងម៉ាឡេស៊ី(MII) នៅឆ្នាំ២០០៨។ នៅឆ្នាំ២០១២ លោកបណ្ឌិតទទួលបានសញ្ញាបត្របរិញ្ញាបត្រជាន់ខ្ពស់ផ្នែកនីតិសាស្ត្រអន្តរជាតិពីសាកលវិទ្យាល័យកូមិនូនីតិសាស្ត្រ និងវិទ្យាសាស្ត្រសេដ្ឋកិច្ច នៅកម្ពុជា និងពីសាកលវិទ្យាល័យLyon II នៃសាធារណរដ្ឋបារាំង ព្រមទាំងទទួលបានវិញ្ញាបនបត្រផ្នែកនីតិសមុទ្រពីបណ្ឌិតសភា Rhodes ផ្នែកនីតិសាស្ត្រ និងគោលនយោបាយសមុទ្រ។

លោកបណ្ឌិតធ្លាប់បានបម្រើការងារក្នុងបេសកកម្មការទូត និងក្នុងវិទ្យាស្ថានស្រាវជ្រាវ ជាអ្នកវិភាគនយោបាយ និងសេដ្ឋកិច្ច។ ចាប់តាំងពីឆ្នាំ១៩៩៩មក លោកបណ្ឌិតបានចូលបម្រើការងារក្នុងក្រសួងសេដ្ឋកិច្ច និងហិរញ្ញវត្ថុ និងទទួលបន្ទុកការងារសំខាន់ៗរួមមាន អ្នកសម្របសម្រួលការងារស្រាវជ្រាវនៃក្រុមប្រឹក្សាសេដ្ឋកិច្ច និងជាអនុប្រធានទី១នៃនាយកដ្ឋានថវិកា និងហិរញ្ញវត្ថុ។ បន្ទាប់មក ក្នុងឆ្នាំ២០០១ លោកបណ្ឌិតបានត្រូវតែងតាំងជាអគ្គលេខាធិការនៃទទួលបន្ទុកគោលនយោបាយរួមមាន គោលនយោបាយសេដ្ឋកិច្ច សារពើពន្ធ ហិរញ្ញវត្ថុ កិច្ចការអាស៊ាន ឧស្សាហកម្មហិរញ្ញវត្ថុ ការវិភាគសេដ្ឋកិច្ច និងទទួលបន្ទុកក្នុងការសម្របសម្រួលជាមួយមូលនិធិរូបិយវត្ថុអន្តរជាតិ(IMF) និងធនាគារពិភពលោក(World Bank)។

ពីឆ្នាំ២០០៤ដល់ឆ្នាំ២០១០ លោកបណ្ឌិតត្រូវបានតែងតាំងជាអគ្គលេខាធិការនៃក្រសួងសេដ្ឋកិច្ច និងហិរញ្ញវត្ថុ។ លោកបណ្ឌិតធ្លាប់ចូលរួមកិច្ចប្រជុំអនុរដ្ឋមន្ត្រីហិរញ្ញវត្ថុ និងទេសាភិបាលធនាគារកណ្តាលអាស៊ានបូកបី ពីឆ្នាំ២០០០ដល់២០១០។ ពីឆ្នាំ២០១០ដល់ឆ្នាំ២០១៣ លោកត្រូវបានតែងតាំងជារដ្ឋលេខាធិការក្រសួងសេដ្ឋកិច្ច និងហិរញ្ញវត្ថុ។ ក្នុងតួនាទីនេះ លោកធ្លាប់ធ្វើជាតំណាងប្រទេសកម្ពុជា ក្នុងកិច្ចប្រជុំរដ្ឋមន្ត្រីហិរញ្ញវត្ថុនិងទេសាភិបាលធនាគារកណ្តាល G20 ក្នុងឋានៈដែលប្រទេសកម្ពុជាជាប្រធានអាស៊ាន នៅឆ្នាំ២០១២។ លោកបណ្ឌិតក៏បម្រើការងារជាអ្នកសម្របសម្រួលកិច្ចពិភាក្សាគោលនយោបាយរវាងក្រសួងសេដ្ឋកិច្ច និងហិរញ្ញវត្ថុជាមួយធនាគារវិទ្យុន៍អាស៊ី(ADB) មូលនិធិរូបិយវត្ថុអន្តរជាតិ(IMF) និងធនាគារពិភពលោក(World Bank)។

ក្នុងតំណែងជាអនុប្រធានប្រចាំការនៃឧត្តមក្រុមប្រឹក្សាសេដ្ឋកិច្ចជាតិ (SNEC) ដែលជាស្ថាប័នខាងផ្នែកគោលនយោបាយសេដ្ឋកិច្ចនៃរាជរដ្ឋាភិបាលកម្ពុជា លោកបណ្ឌិតបានសរសេរឯកសារគោលនយោបាយជាច្រើន និងបានអមដំណើរ សម្តេចអគ្គមហាសេនាបតីតេជោហ៊ុន សែន នាយករដ្ឋមន្ត្រីនៃព្រះរាជាណាចក្រកម្ពុជា ចូលរួមក្នុងសន្និសីទអន្តរជាតិ ដូចជាមហាសន្និបាតអង្គការសហប្រជាជាតិ ចលនាមិនចូលបក្សសម្ព័ន្ធ កិច្ចប្រជុំកំពូលអាស៊ាន កិច្ចប្រជុំកំពូលអាស៊ីបូព៌ា និងវេទិកាអន្តរជាតិជាច្រើនទៀត។

លោកបណ្ឌិតបាននិពន្ធសៀវភៅជាច្រើនក្បាល ជាភាសាខ្មែរ អង់គ្លេស និងបារាំង ស្តីអំពីការអភិវឌ្ឍសេដ្ឋកិច្ចនៅកម្ពុជា និងហិរញ្ញវត្ថុសាធារណៈ ហើយស្នាដៃចុងក្រោយ ក្រោមចំណងជើងថា «Cambodian Economy: Charting the Course for a Bright Future» ត្រូវបានជ្រើសរើសបោះពុម្ពផ្សាយ ដោយវិទ្យាស្ថានសិក្សាអាស៊ីអាគ្នេយ៍(ISEAS) នៃប្រទេសសិង្ហបុរី។ ស្នាដៃចុងក្រោយរបស់លោក គឺ«កំណែទម្រង់វិស័យអប់រំនៅក្នុងប្រទេសកម្ពុជា ៖ មាត់ឆ្ពោះទៅរកសង្គមពុទ្ធិ និងវិបុលភាព»។

ស្នាដៃរបស់អ្នកនិពន្ធ

- 1- Hang Chuon Naron—L'Économie du Cambodge :
La lutte pour le développement, Phnom Penh, 2005
- 2- Hang Chuon Naron—Essais économiques,
Phnom Penh, 2007
- 3- Hang Chuon Naron et Patrick Gilbert-Desvallons—
Les finances publiques du Cambodge, Phnom Penh, 2007
- 4- Hang Chuon Naron—Cambodia: Recent
Macroeconomic and Financial Sector Development,
Phnom Penh, 2008
- 5- Hang Chuon Naron—Three Essays on Macroeconomic
Management of Cambodia, Phnom Penh, 2008
- 6- Hang Chuon Naron—Introduction to Insurance,
Phnom Penh, 2008
- 7- ហង់ជួន ណារ៉ុន — ម៉ាក្រូសេដ្ឋកិច្ច ភ្នំពេញ
គ្រឹស្តានបោះពុម្ពផ្សាយព្រះវិហារ ឆ្នាំ២០០៩
- 8- Hang Chuon Naron and Patrick Gilbert-Desvallons—
Public Finance in Cambodia, Phnom Penh: Preah Vihear
Editions, 2009
- 9- ហង់ជួន ណារ៉ុន និង ហ៊ុយលីប៊ែ ដីវ៉ាល់ឡុង — ហិរញ្ញវត្ថុ
សាធារណៈ ភ្នំពេញ គ្រឹស្តានបោះពុម្ពផ្សាយព្រះវិហារ ឆ្នាំ២០០៩
- 10- ហង់ជួន ណារ៉ុន — ប្រាសាទព្រះវិហារ ភ្នំពេញ
គ្រឹស្តានបោះពុម្ពផ្សាយព្រះវិហារ ឆ្នាំ២០០៩

11- Hang Chuon Naron—Cambodian Economy:
Chartering the Course of a Brighter Future. A Survey of
Progress, Problems and Prospects, Phnom Penh: Preah Vihear
Editions, 2009

12- Hang Chuon Naron—L'économie du Cambodge:
Nouvelles frontières du développement socio-économique,
Phnom Penh: Preah Vihear Editions, 2010

13- Hang Chuon Naron—Regards sur le différend maritime
khméro-thaïlandais à la lumière de la jurisprudence
internationale, Phnom Penh: Preah Vihear Editions, 2012

14- ហង់ជួន ណារ៉ុន — ទស្សនាទានស្តីពីវិវាទព្រំដែនសមុទ្ររវាង
កម្ពុជា និង ថៃឡង់ដ៍ ក្នុងបរិបទនៃយុត្តិការអន្តរជាតិ ភ្នំពេញ គ្រឹះស្ថាន
បោះពុម្ពផ្សាយព្រះវិហារ ឆ្នាំ២០១៣

15- ហង់ជួន ណារ៉ុន — សេដ្ឋកិច្ចកម្ពុជា ៖ មាគ៌ាឆ្ពោះទៅរកអនាគត
ដ៏ភ្លឺស្វាង ៖ វឌ្ឍនភាព បញ្ហាប្រឈម និងទស្សនវិស័យទៅអនាគត
ភ្នំពេញ គ្រឹះស្ថានបោះពុម្ពផ្សាយព្រះវិហារ ឆ្នាំ២០១៥

16- ហង់ជួន ណារ៉ុន — កំណែទម្រង់វិស័យអប់រំនៅក្នុងប្រទេស
កម្ពុជា ៖ មាគ៌ាឆ្ពោះទៅរកសង្គមពុទ្ធិ និងវិបុលភាព ភ្នំពេញ
គ្រឹះស្ថានបោះពុម្ពផ្សាយព្រះវិហារ ឆ្នាំ២០១៦